

مُشَاق

مُشَاق احمد لوی سہنی

زرگزشت

جملہ حقوق بحق مُصنّف محفوظ

ناشر ملک نورانی

مکتبہ دانیال، وکٹوریہ جیمبر ۲

عبداللہ ہارون روڈ، کراچی

طابع احمد برادر س، کراچی

مخطا محمد شفیق

اشاعت اول اپریل ۱۹۶۶ء

اشاعت دوم جون ۱۹۶۶ء

اشاعت سوم اپریل ۱۹۸۰ء

اشاعت چہارم مارچ ۱۹۸۳ء

فضل حسن

اور

مسترت علی صدیقی

کے نام

اچھا ہوں یا بُرا ہوں پر یار ہوں تمہارا

تقیب

۹	تیزک یوسفی (مقدمہ)
۲۱	سبقتی یہ تھا پہلا کتابِ ربا کا
۴۶	رہے دیکھتے اوروں کے عیب و ہنر
۷۹	کیا کوئی وحشی اور آپہنچایا کوئی قیدی چھوٹ گیا؟
۱۰۷	علمِ دریاؤ
۱۵۵	پروٹوکول
۱۷۷	فینی ڈارلنگ
۲۰۳	کوئی قلم، کوئی دریا، کوئی قطرہ، مددے!
۲۲۱	جانا ہمارا کاک ٹیل پارٹی میں
۲۴۹	ناٹک
۲۷۷	موصوف
۳۱۵	موصوف

تُرکِ یوسفی

ایک زمانے میں دستور تھا کہ امر اور وسا عمارت تعمیر کراتے تو اس کی نیو میں اپنی حیثیت و مرتبے کے مطابق کوئی قیمتی چیز رکھ دیا کرتے تھے۔ نواب واجد علی شاہ اپنی ایک مُنہ چڑھی بیگم، معشوق محل سے آزرده ہوئے تو اس کی حویلی ڈھا کر ایک نئی عمارت تعمیر کرائی۔ معشوق محل ذات کی ڈومنی تھی۔ اسی نسبت سے اس کی تذلیل و تضحیک کے لیے نیو میں طبلہ سازنگی رکھوا دیئے۔

میں نے اس کتاب کی بنیاد اپنی ذات پر رکھی ہے جس سے ایک مدت سے آزرده خاطر ہوں کہ ”پیشہ سمجھے تھے جسے ہو گئی وہ ذات اپنی“

کم و بیش بیس سال پرانی یادوں اور باتوں کی یہ پہلی قسط ۱۹۷۲ میں مکمل ہو گئی تھی۔ یاد پڑتا ہے کہ اس کے دو باب دسمبر ۱۹۷۱ میں موم بتی کی روشنی میں ان راتوں میں لکھے گئے جب کراچی پریسلس بمباری ہو رہی تھی اور راکٹوں اور اک ایک گنز کے گولوں نے آسمان پر آتشیں جال سا بن رکھا تھا۔ ہماری تاریخ کا ایک خوبچکاں باب رقم ہو رہا تھا۔ ہجوم کار اور طبیعت کی بے لطفی نے تین سال تک نظر ثانی کی اجازت نہ دی۔ ستمبر ۱۹۷۵ میں جب معدے سے خون آنے لگا اور ڈیڑھ مہینے تک نقل و حرکت بستر کے حدود اربعہ تک محدود ہو کر رہ گئی تو بائے کیس ہو کر زندگی کی نعمتوں کا شمار و شکر ادا کرنے کی سعادت نصیب ہوئی۔ مسوے پر نظر ثانی کا مرحلہ بھی لیٹے لیٹے طے ہو گیا۔ اپنی تحریر میں کاٹ چھانٹ کرنے اور حشو و زوائد نکالنے کا مسئلہ بڑا پیڑھا ہوتا ہے۔ یہ تو ایسا ہی عمل ہے جیسے کوئی سر جن اپنا اپنڈکس آپ نکالنے کی کوشش کرے۔ چند سال ادھر کی بات ہے۔ راولپنڈی میں مخدومی کرنل محمد خاں سے ملاقات ہوئی۔ خلافت معمول کچھ نہ ہال، تنھکے تنھکے سے نظر آئے۔ پوچھا ”نصیب دشمنان، طبیعت ناساز ہے؟“ فرمایا ”دِن بھر دھڑلے نکالتا رہا ہوں۔ پوچھا ”کیا مطلب؟“ فرمایا ”کتاب پر نظر ثانی کر رہا ہوں۔ ایک کرم فرمانے دھڑلے شماری کر کے بتایا

ہے کہ آپ نے یہ لفظ ۳ مرتبہ استعمال کیا ہے۔ صبح سے ۲۵ دھرتے تو نکال چکا ہوں۔ بقیہ کو کان پکڑ کے نکالنے لگا تو رونے پھلنے لگے۔ اس واقعہ کا ذکر اس لیے ضروری ہو گیا کہ میں نے بھی انواع و اقسام کے دھرتے خود نکالے ہیں۔ لاکھ جی کر ڈا کیا۔ تاہم کچھ جڑیں، چند شاخیں، چند شگوفے کہ مڑھ چلے تھے، اُمید بہار میں شجرانہ سے پیوستہ رہ گئے۔

یہ سرگزشت ایک عام آدمی کی کہانی ہے، جس پر بھلائی کسی بڑے آدمی کی پرچھائیں تک نہیں پڑی۔ ایک ایسے آدمی کے شب و روز کا احوال جو میر تو کجا ANTI - HERO ہونے کا دعویٰ بھی نہیں کر سکتا۔ عام آدمی تو بیچارہ اتنی بھی سکتا اور استطاعت نہیں رکھتا کہ اپنی زندگی کو مردم آزاری کے تین مسلمہ ادوار میں تقسیم کر سکے۔ یعنی جوانی میں نصیحت، ڈھلتی عمر میں نصیحت اور بڑھاپے میں وصیت۔ یہ طغیانِ شباب، لاف ہائے شادکامی، معاشرہ چشمکوں اور سیاست کی شورا شوروی کی داستان نہیں۔ نہ کسی کی مہم جوئی اور کشور کشائی کا ”ساگا“ ہے۔ بایں ہمہ میں خود کو سکندر اعظم سے زیادہ خوش نصیب و کامراں سمجھتا ہوں۔ اس لیے کہ میں زندہ ہوں۔ میری ایک سانس کی بادشاہت ابھی باقی ہے۔ نہاں خانہ دل کی ہیر و گیسری پر نگاہ کی تو کسی کی رمت تک اپنی ذات میں نظر نہ آئی۔ ہنرمی ہشتم، سیمول جانسن، گوتم بدھ، فالٹاف، بابر، غالب، پک وک، بچے، امیر خسرو۔۔۔ ہاں ذہن پر فدا زور ڈالا تو بعض مشاہیر کے جن چیدہ چیدہ اوصاف اور شاہ متوں کا اپنی ذات میں جگھٹا نظر آیا، کاش وہ نہ ہوتیں تو زندگی سنور جاتی۔ مثلاً نیپولین کا قد، جو لیس سینر کا چٹیل سر، جینا لولور بیٹیا کا وزن، سیمول جانسن کی بینائی، ناک بالکل قلو پترہ کی مانند کہ اگر $\frac{1}{14}$ انچ بھی چھوٹی ہوتی تو اس دکھیا کا شمار بد صورتوں میں اور اپنا خوب صورتوں میں ہوتا۔ عمر وہی جو شیکسپیر کی انتقال کے وقت تھی۔ غالب نے خود کو اس بنا پر آدھا مسلمان کہا تھا کہ شراب پیتا ہوں، سُور نہیں کھاتا۔ فقیر سُود کھاتا ہے، حرام شے نہیں پیتا کہ وہ وسیلہ معاش نہیں۔ حضرت موسیٰ کی امت نے تو سونے کے پھڑے کی صرف پریش ہی کی تھی۔ ہم تو اس سے افزائش نسل کا کام بھی لینے لگے ہیں۔ سُود پر روپیہ چلانا انسان کا دوسرا قدیم ترین پیشہ ہے۔ اس کے باسے میں کم از کم اُردو میں ابھی تک کچھ نہیں لکھا گیا۔ پہلے قدیم ترین پیشے کا حق تو مرزا ہادی رسوا نے امر اوجان آدایں اور بعد ازاں

سعادت حسن منٹو نے بہمال حُسن و خوبی و خوباں ادا کر دیا۔ بلکہ کہنا چاہیے کہ منٹو تو ساری عمر قلم برداشتہ ہی رہے۔

ان واقعات، مشاہدات اور تاثرات کا تعلق میرے بینکنگ کیریئر کے ان ابتدائی چھ سات برسوں سے ہے جب اس پیشے کا بھرم قائم تھا۔ البتہ انٹورنس ایجنٹوں سے لوگ چھپتے پھرتے تھے۔ پھر وہ زمانہ بھی آیا کہ انٹورنس ایجنٹ تک بینکروں سے منہ چھپانے لگے:

پھرتے ہیں سود خوار کوئی پوچھتا نہیں

نامہ اعمال میں چند تبدیلیاں بوجہ ناگزیر تھیں۔ اس میں پردہ نشینوں کے علاوہ کچھ کرسی نشینوں کے بھی نام آتے ہیں۔ چنانچہ، باسٹنٹس مسٹرانڈرسن، نام و مقام بدل دیئے گئے ہیں۔ کہیں کہیں واقعات و ابواب میں تقدیم و تاخیر نظر آئے گی۔ چند کردار بھی عمداً گڈ ٹکڑیئے ہیں۔ اور خوفِ فسادِ حُسن سے سیاہ و سفید کو سفید و سیاہ کر دیا ہے۔ اس کے باوجود اگر کہیں کسی شخصیت یا حقیقت سے مماثلت پائی جائے تو اسے ”فلکشن“ کا نسقم تصور کیا جائے۔ یہ ایک نو آموز بینکار کی آشفقتہ بیانی ہے، کسی مقتول کا بیان زعمی نہیں جس کے اختتام پر اسے مرنے کی اجازت اور ملزم کو پچھانس دے دی جائے۔

کچھ خواب ہے، کچھ اصل ہے، کچھ طرزِ ادا ہے

کچھ رواروی میں بنائے ہوئے چار کول ایکیج ہیں، کچھ کیریئر کیچر اور تین چارجی لگا کر بنائی ہوئی کیمپو تصویریں*۔ آپ بیٹی میں ایک مصیبت یہ ہے کہ آدمی اپنی بڑائی آپ کرے تو خود ستانی کھلائے۔ اور ازراہ کس نفسی یا جھوٹ موٹ اپنی بڑائی خود کرنے بیٹھ جائے تو یہ احتمال کہ لوگ جھٹ لقتین کر لیں گے۔ ممکن ہے بعض پڑھنے والوں کو اس خودنوشت سوانح عمری میں لکھنے والا خود کہیں نظر نہ آئے۔ اگر ایسا تاثر ہے تو یہ عین قرین حقیقت ہوگا۔ اس لیے کہ اپنی زندگی میں بھی بہ قدم پر دوسرے ہی ذخیل نظر آتے ہیں۔ عام آدمی کی ایک پہچان یہ بھی ہے کہ اس کی زندگی میں صرف تین موقعے ایسے آتے ہیں جب وہ تنہا سب کی نگاہوں کا مرکز ہوتا ہے: عقیقہ، نکاح اور تدفین۔ اس کتاب کی مرکزی

☆ CARICATURE : مضحک خاکے۔

☆ CAMEO PORTRAITS : دورنگے پتھر کی ایک پرت پر کندہ تصویر۔

کردار کون ہے؟ راقم الحروف؟ مسٹر اینڈرسن؟ وہ فرزانے جن کے دم سے کوچہ سود خوراں شاد و آباد ہے؟ یا زلمے کی روجو کی بی کی طرح

ALICE IN WONDERLAND

خود تو ”فینڈاؤٹ“ ہو جاتی ہے، لیکن اپنی امر مسکراہٹ پیچھے چھوڑ جاتی ہے۔

امریکہ کے مقبول شاعر رابرٹ فراسٹ سے کسی نے دریافت کیا ”وہ کون سا واقعہ ہے جو آپ کی زندگی پر سب سے زیادہ اثر انداز ہوا؟“ فراسٹ نے جواب دیا ”جب میں بارہ سال کا تھا تو ایک موجی کے ہاں کام کرتا تھا۔ اور دن بھر منہ میں کیلیں دبائے پھرتا تھا۔ آج میں جو کچھ بھی ہوں، اور جس مقام پر بھی ہوں، اس کی واحد وجہ یہ ہے کہ سانس لیتے وقت میں نے وہ کیلیں اور کو کے نہیں نگلے۔“ اگر آپ کو بھی انکشاف احوال واقعی پر اصرار ہے تو مجھے اعتراف کرنا پڑے گا کہ ۱۹۷۳ میں میرے یونائیٹڈ بینک لمیٹڈ کا پریزیڈنٹ ہونے کی واحد وجہ یہ ہے کہ جس انگریز جنرل طیخیر نے ۱۹۵۰ میں انٹرویو کر کے مجھے بینک میں ملازم رکھا وہ اس وقت نشے میں ڈھکتا تھا۔ اس واقعہ سے سبق ملتا ہے کہ شراب نوشی کے نتائج کتنے ڈور رس ہوتے ہیں۔

مشہور و مقبول مزاح نگار جارج میکش کا خیال ہے کہ مغرب میں مزاح مرچکا ہے۔ اب زندہ نہ ہوگا۔ لیکن مغرب ہی پر موقوف نہیں، ایسا محسوس ہوتا ہے کہ اب انسان میں اپنے آپ پر ہنسنے کا حوصلہ نہیں رہا۔ اور دوسروں پر ہنسنے سے اسے ڈر لگتا ہے:

نہ کوئی خندہ رہا اور نہ کوئی خندہ نواز

انگلیٹنڈ میں لارڈ راجسٹر نام کا ایک بانگا گزرا ہے۔ کسی گھر بند نہیں تھا۔ رند شاہد باز، شاعر، شہزادی، جملے باز، پھلکیت، ہزل گو، بدنام ہی نہیں، سچ مچ بد، فحاشی میں بے مثال۔ اس کی ظرافت سے لوگ خائف رہتے تھے۔ مرنے لگا تو بیٹے کو بلا کر کہا ”بڈیا! میری واحد وصیت یہ ہے کہ ظرافت سے پرہیز کرنا۔“ معلوم ہوتا ہے اس کی ظرافت میں ایک نہیں کئی آسچ کی کسر رہ گئی، ورنہ یہ نوبت آتی۔ جہاں سچ بول کر سقراط کو زہر کا پیالہ پینا پڑتا ہے، وہاں چارمزاح نگار الف لیلہ کی شہزاد کی طرح ایک ہزار ایک کہانیاں سنا کر اپنی جان اور آبرو صاف بچالے جاتا ہے۔ میں نے گمبھیر بین الاقوامی، سماجی، سیاسی اور اقتصادی سوالوں سے جان چھڑانے کے لیے بیس سال پہلے ایک

جملہ گھڑا تھا: ”دنیا میں جہاں کہیں، جو کچھ ہو رہا ہے، وہ ہماری اجازت کے بغیر ہو رہا ہے۔“ مزاح نگار کو جو کچھ کہنا ہوتا ہے وہ ہنسی ہنسی میں اس طرح کہہ جاتا ہے کہ سننے والے کو بھی بہت بعد میں خبر ہوتی ہے۔ میں نے کبھی کسی سنجتہ کار مولوی یا مزاح نگار کو محض تقریر و تحریر کی پاداش میں جیل جاتے نہیں دیکھا۔ مزاح کی میٹھی مار بھی شوخ آنکھ، پرکار عورت اور دلیر کے وار کی طرح کبھی خالی نہیں جاتی:

نیں چھپائے نا چھپیں، پٹ گھونگٹ کی اوٹ
چترنار اور سورما کریں لاکھ میں چوٹ

ہماری دور کے سب سے بڑے مزاح نگار ابن انشا کے بارے میں کہیں عرض کر چکا ہوں کہ پچھو کا کاٹا روتا اور سانپ کا کاٹا سوتا ہے۔ انشا جی کا کاٹا سوتے میں مسکراتا بھی ہے۔ جس سنگفتہ نگار کی تحریر اس معیار پر پوری نہ اترے اسے یونیورسٹی کے نصاب میں داخل کر دینا چاہیے۔ یہاں ایک چھوٹی سی دنیا کی جھلک دکھانی مقصود ہے جس کا ہر خانہ، ہر کابک، بھانت بھانت کے فرماں روا یا ننا وقت کا جملہ پندار ہے۔ بقول مولانا حالی:

جانور، آدمی، فرشتہ، خدا
آدمی کی ہیں سینکڑوں قسمیں

منشا سبق آموزی جہاں نہیں۔ نہ اپنے سینے میں کوئی ایسی امانت یا آگ کہ امیر خسرو کی طرح یہ کہہ سکیں کہ اس صندوق استخوانی میں بے شمار تحفے ہائے آسمانی ایسے تھے جو میں نے اس دن کے لیے بچا رکھے تھے۔ اپنے وسیلہ انہما۔۔۔ مزاح۔۔۔ کے باب میں میں کسی خوش گمانی میں مبتلا نہیں۔ قہقہوں سے قلعوں کی دیواریں شق نہیں ہوا کرتیں۔ چٹنی اور اچار لاکھ چٹخارے دار سہی، لیکن ان سے بھوکے کا پیٹ نہیں بھرا جاسکتا۔ نہ سرب سے مسافر کی پیاس بجھتی ہے۔ ہاں، برگیستان کے شدائد کم ہو جاتے ہیں۔ زندگی کے نشیب و فراز، اندوہ و انبساط، کرب و لذت کی منزلوں سے بے نیازانہ گزر جانا بڑے حوصلے کی بات ہے۔

بارالم اٹھایا، رنگ نشاط دیکھا
اے نہیں ہیں یونہی انداز بے حسی کے

مگر یہ نہ بھولنا چاہیے کہ خوش دلی کی ایک منزل بے حسی سے پہلے پڑتی ہے اور ایک اس کے بعد آتی ہے۔

سبھی کی مسکراہٹیں اور ہنسی ایک جیسی نہیں ہوا کرتی۔ فالٹاف تہقہ لگاتا ہے تو روم روم مسکرا اٹھتا ہے۔ کوئی بڑا کرتا ہے تو چھوٹے ٹھٹھے لگاتے ہیں۔ تو میں جب اللہ کی زمین پر اتر اتر کر چلنے لگتی ہیں تو زمین اپنے ہی زہر خند سے شقی ہو جاتی ہے اور تہذیبیں اس میں سما جاتی ہیں۔ شیر خوار بچے خوش ہوتے ہیں تو کلکاریاں مارتے، ہمک کر ماں کی گود میں چلے جاتے ہیں۔ ادھر مونا لزا ہے کہ صدیوں سے مسکراتے چلی جا رہی ہے۔ اور ایک مسکراہٹ وہ بھی ہے جو نروان کے بعد گوتم بدھ کے لبوں کو ہلکا سا خمیدہ کر کے اس کی نظریں جھکا دیتی ہے۔ یہ سب سہی، لیکن ماورائے تبسم، وہ اہتزاز اور مزاج جو سوچ، سچائی اور دانائی سے عاری ہے دریدہ ذہنی، پھکڑپن اور ٹھٹھول سے زیادہ حیثیت نہیں رکھتا۔ زر، زن، زمین اور زبان کی دنیا ایک رُخوں، یک چشموں کی دنیا ہے۔ مگر تلی کی سینکڑوں آنکھیں ہوتی ہیں۔ اور وہ ان سب کی مجموعی مدد سے دیکھتی ہے شگفتہ نگار بھی اپنے پورے وجود سے سب کچھ دیکھتا، سنتا، سہتا اور سہارتا چلا جاتا ہے۔ اور فضا میں اپنے سارے رنگ بکھیر کے کسی نئے افق، کسی اور شفق کی تلاش میں گم ہو جاتا ہے۔

پہلی کتاب ”چراغ تلی“ پر نظر ثالث جناب شاہد احمد دہلوی مرحوم نے کی تھی۔ (نظر ثانی گھر کے منسرنے کی تھی۔ چنانچہ کتاب بھی سوکھ کے آدھی رہ گئی۔) دوسری کتاب ”خاکم بدہن“ پر جناب شان الحق حقی نے نظر ثانی فرمائی۔ شاہد احمد دہلوی کی طرح وہ بھی واں کے نہیں پہ واں کے نکالے ہوئے تو ہیں خیال آیا کہ تیسری کتاب کا ذائقہ بدلنے کی خاطر اس دفعہ کیوں نہ کسی لکھنوی اہل زبان سے اصلاح کے بہانے چھیڑ چھاڑ کا آغاز کیا جائے۔ (یوں تو میں بھی ٹھیٹ اہل زبان ہوں، بشرطیکہ زبان سے مراد مارواڑی زبان ہو۔) چنانچہ محب گرامی جناب محمد عبد الجلیل صاحب سے رجوع کیا جن کے جدِ اعلیٰ مولانا فضل حق خیر آبادی، غالب کا دیوان مرتب کرتے وقت بیسیوں اشعار حذف کر کے پروفیسروں اور ریسرچ اسکالروں کے مستقل روزگار کا بندوبست فرما گئے۔ جمیل صاحب نے میری زبان کے ساتھ لگے ہاتھوں جوانی کا بھی جائزہ لے ڈالا۔ اور انھیں بالترتیب داغدار اور بے داغ پاکر اپنی مایوسی

کا اظہار کیا۔ فرمایا کہ ترتیب اگر اسی ہوتی تو کیا بات تھی۔
 مسودے کے کچھ حصے پڑھ کر فرمایا ”ایسا لگتا ہے کہ کچھ کوائف آپ نے صیغہ راز میں رکھے ہیں“
 ”مثلاً؟“

”مثلاً یہی کہ کب اور کہاں پیدا ہوئے؟“

”یکم محرم کو۔ ستوانسا۔ ٹونک (راجستھان) میں، جہاں کے خربوزے اور
 ”چکوباز“ مشہور ہیں۔ خاندان، تاریخ اور جائے ولادت کے انتخاب میں میرا وٹ نہیں لیا گیا تھا۔
 پکڑے جاتے ہیں بزرگوں کے کیے پر ناحق۔ آبائی مسکن جے پور۔ تعلیم جے پور، آگرے اور علی گڑھ
 میں ہوئی۔ اور عمر عزیز کا بیشتر حصہ کراچی میں گزرا۔ شہروں کے انتخاب نے رسوا کیا مجھے۔“
 ”زندگی میں وہ کون سی پہلی ایکٹرس تھی جس پر آپ جی جان سے فریفتہ ہوئے؟“

”آپ اس بہانے میرا سن پیدائش معلوم کرنا چاہتے ہیں“

”نشے اور سوانح حیات میں بھی جو نہ کھلے اُس سے ڈرنا چاہیے۔ کچھ تو کھلے۔ پسندیدہ رنگ؟“

پسندیدہ خوشبو؟ پسندیدہ حُسن وغیرہ وغیرہ . . . ؟“

۱۔ سبھی رنگ پسند ہیں۔ سو کے نوٹوں کے رنگ بدلتے رہے ہیں۔

۲۔ تیز مہکار چہکار نہیں بھاتی۔ رات کی رانیاں — دونوں قسم کی — دُور کسی اور کے

آننگن ہی سے مہک دیتی اچھی لگتی ہیں۔

۳۔ جہاں تک حُسن کا تعلق ہے، وغیرہ وغیرہ پسند ہے۔“

”اپنا تازہ ترین فوٹو شامل کتاب کرنے میں تا مل تھا تو کم از کم حلیہ ہی بیان کر دیتے“

”آئینہ دیکھتا ہوں تو قادرِ مطلق کی صنّاعی پر جو ایمان ہے وہ کبھی کبھی متنزل ہو جاتا ہے۔“

”خاندان اور بچپن کے حالات پر بھی آپ نے روشنی نہیں ڈالی۔ حدیہ کہ بینک کا نام تک

نہیں بتایا؟“

”ایک چشم دید واقعہ آپ کو سنانا ہوں۔ اس صدی کی تیسری دہائی میں ایک خاتون نے جو

اُردو میں معمولی شہد رکتی تھی اس زمانے کا مقبول عام ناول ’شوکت آرابیگم‘ پڑھا، جس کی ہیروئن

کا نام شوکت آرا اور معاون کردار کا نام فردوس تھا۔ ان کے جب بیٹیاں ہوئیں تو دونوں کے یہی نام رکھے گئے۔ ایک کردار کا نام ادیس اور دوسرے خدائی خوار کا اچھن تھا۔ یہ دونوں انھوں نے اپنے چھوٹے بیٹے کو بطور نام اور عرفیت بخش دیئے۔ بچے کل چار دستیاب تھے جب کہ ناول میں، ہیرو کو چھوڑ کر، ابھی ایک اور اہم کردار پیسے میاں نامی ولن باقی رہ گیا تھا۔ چنانچہ ان دونوں ناموں اور دہرے رول کا بوجھ بڑے بیٹے ہی کو اٹھانا پڑا جس کا نام ہیرو کے نام پر مشتاق احمد رکھا گیا تھا۔ یہ سادہ لوح خاتون میری ماں تھی۔ بھگت اللہ ناول کی پوری کاسٹ، باسٹنٹائے شوکت آرا، جس کا طفولیت ہی میں انتقال ہو گیا تھا، زندہ و سلامت ہے۔ والدہ کی بڑی خواہش تھی کہ میں ڈاکٹر بنوں اور عرب جا کر بدوؤں کا مفت علاج کروں، اس لیے کہ ناول کے ہیرو نے یہی کیا تھا۔ مولا کا بڑا کرم ہے کہ ڈاکٹر نہ بن سکا۔ ورنہ اتنی خراب صحت رکھنے والے ڈاکٹر کے پاس کون پھٹکتا۔ ساری عمر کان میں سٹیٹس کوپ لگائے اپنے ہی دل کی دھڑکنیں سنتے گزرتی۔ البتہ ادھر دو سال سے مجھے بھی سعودی عرب، بحرین، قطر، عمان اور عرب امارات کی خاک نہیں، تیل چھاننے اور شیوخ کی خدمت کی سعادت نصیب ہوتی رہی ہے۔ ناول کے بقیہ پلاٹ کا بے چینی سے انتظار کر رہا ہوں۔ جو لوگ کہتے ہیں کہ اردو ادب کبھی زندگی پر اثر انداز نہیں ہوا وہ ذرا دیدہٴ عبرت نگاہ سے اس عاجز کو دکھیں۔ یہ ہے کچا چٹھا۔ کہنے جمیل صاحب! اب تو ٹھنڈک پڑی؟“

جس توجہ اور وقت نظر سے جمیل صاحب نے مسودہ ملاحظہ فرمایا وہ ان کے التفاتِ خاص اور زبانِ دانی کا ہنسا مسکراتا ثبوت ہے۔ مثلاً پہلے باب میں میں نے لکھا ہے کہ سردی سے بچنے اپنی بیسی بجاتے ہیں۔ بیسی کو قلمز د کرتے ہوئے فرمایا ”یہ آپ نے کیا لکھ دیا؟“ ڈرتے ڈرتے پوچھا ”کیا لکھنویں کچھ اور بجاتے ہیں؟“ ارشاد ہوا ”بچے کے تو اٹھائیس دانت ہوتے ہیں۔ بیسی کا سوال ہی پیدا نہیں ہوتا۔ گزارش کی ”اگر یہ لکھ دوں کہ بچے اپنی اٹھائیس بجاتے ہیں تو لوگ نہ جانے کیا سمجھ بیٹھیں گے۔ اور اگر کسی بچے کی آدمی داڑھ نکل آئی ہو تو کیا ساڑھے اٹھائیس بجانا لکھوں؟“ عینک اتار کے مسکراتی ہوئی آنکھیں دکھاتے ہوئے بولے ”اور یہاں (علم دریاؤ میں) آپ نے حرامزدگی، لکھا ہے۔ حرامزدگی ہونا چاہیے۔ دونوں میں زمین آسمان کا فرق ہے۔ ایک پیدائشی

صفت ہے۔ دوسری اپنے زور بازو سے پیدا ہوتی ہے۔“

ایک دن بکراہت استفسار فرمایا ”روکن سے آپ کی مراد کیا ہے۔ میں نے تو یہ کر یہ لفظ آج تک نہیں سنا۔ دلی کا ہوگا۔ یا مارواڑی ڈھیلا؟“ عرض کیا ”وہ چیز جو سودا خریدنے کے بعد دکاندار اوپر سے مفت دے دے“ فرمایا ”اسے تو لکھنؤ میں گھاتا کہتے ہیں“ عرض کیا ”میں نے تو یہ کر یہ لفظ آج تک نہیں سنا۔ حکم ہوا“ گھر جا کر اپنی اہل زبان اہلیہ سے پوچھ لیجئے۔ وہ جو بھی فیصلہ کریں گی مجھے منظور ہوگا۔ میں حلف اٹھا کر کہہ سکتا ہوں کہ جمیل صاحب نے انھیں ثالث محض اس بنا پر بنایا کہ انھیں سو فیصد یقین تھا کہ وہ فیصلہ بہ صورت میرے خلاف ہی کریں گی۔ ورنہ وہ اپنی بگیم کو بھی حکم بنا سکتے تھے خیر، میں نے شام کو بگیم سے پوچھا ”تم نے لفظ روکن سنا ہے؟“ بولیں ”ہاں! ہاں! ہزار بار!“ جی خوش ہو گیا۔ کچھ دیر بعد سو مزید معتبر بنانے کے لیے پوچھا ”تم نے یہ لفظ کہاں سنا؟“ بولیں ”تمہی کو بولتے سنا ہے“

بیرون خانہ ریسرچ سے بھی معلوم ہوا کہ دلی میں بھی بکثرت بولا جاتا ہے۔ جمیل صاحب کے اس تحقیق سے آگاہ کیا اور سند میں اپنے آپ کو پیش کیا۔ انھیں مزید مشتعل کرنے کے لیے جناب تائبش دہلوی اور حضرت ذوالفقار علی بخاری مرحوم کا چٹاخ پٹاخ مکالمہ جو ان دنوں کہیں چھپا تھا دہرا دیا۔ تائبش صاحب کے منہ سے کہیں نکل گیا ”لکھنؤ والوں نے پوری ادبی تاریخ میں شعرا چھپا نہیں کہا۔ ایک لے لے کے آتش ہیں۔ ان پر بھی دہلویت کی چھاپ ہے۔ اور ویسے بھی لکھنؤی شاعری میں سوائے چو پخلے اور نخرے کے ہوتا کیا ہے؟“ بخاری صاحب تنک کر بولے ”اور داغ دہلوی کے یہاں کیا ہے؟“ تائبش صاحب نے تشریح فرمائی ”جی ہاں! داغ کے یہاں بھی چو پخلے اور نخرے ہیں لیکن زندگی باز کے ہیں، زندگی کے نہیں!“

چہرہ پہلے تو دوفر تکتے رہے تمتمایا۔ پھر شگفتہ ہو کر بولے ”تائبش دہلوی کی باتیں ہی باتیں ہیں۔“

انتہائی شریف النفس اور پاکباز آدمی ہیں۔ انھوں نے تو زندگی کا فوٹو بھی نہیں دیکھا ہوگا۔ رہے آپ، تو آپ نے تو زندگی باز بھی نہیں دیکھے۔ یوں بھی میرا خیال ہے کہ آپ کو ڈھنگ کی صحبت کبھی نصیب نہیں ہوئی۔ عرض کیا ”مرشدی! اگر ہم میں گمراہ ہونے کی عظیم صلاحیتیں نہ ہوتیں تو

آپ تک کیسے پہنچتے؟“

دونوں اپنے اپنے لسانی مورچوں میں ڈٹے ہوئے بلکہ دھنسنے ہوئے تھے۔ بالآخر سمجھوتا اس پر ہوا کہ آئندہ نکسالی پنجابی لفظ ”جھونگا“ استعمال ہوگا جو عظیم مزاح نگار اور یارِ طر حدار کرنل محمد خاں کے عطایا میں سے ہے۔

اور تو اور انتساب بھی ان کی نگاہِ مردم شناس سے نہ بچ سکا۔ فرمایا ”سچ سچ بتائیے۔ ان دونوں میں سے مرزا عبدالودود بیگ کون ہے؟ اور ہاں! یہ تو آپ کی سوانح نو عمری ہے۔ ہر چند کہ آپ کو یہ فخر حاصل ہے کہ آپ نے عزتِ ساداتِ بغیر عاشقی کیسے کھوئی، لیکن اب بھی کچھ نہیں گیا ہے۔ بقول شاعر، یوسفی مگر نہیں ممکن تو زلفِ پناہی کر۔ نئی نسل کے پڑھنے والے اپنے بزرگوں کی تالافتی اور بے راہ روی کے قصے پڑھ کر فخر سے پھولے نہیں سماتے۔ آپ بھی پھڑکتے ہوئے انتساب کے پردہ زنگاری میں کسی معشوق کو بٹھا دیتے تو نقادوں کے ہاتھوں چھٹاڑ ہونے سے پہلے کتاب تکیوں کے نیچے پہنچ جاتی اور دس دن کے اندر اندر دوسرا ایڈیشن بائزاد حکایات لذیذ و شوق انگیز نکالنا پڑتا۔ مثلاً:

’ کے نام

جس نے بشری کمزوری

کے ایک لمحے کو

ہمیشگی بخش دی۔“

عرض کیا ”صاحب! اول تو نقطوں (. . .) کے نام صرف جیومیٹری کی کتاب معنون کی جا سکتی ہے۔ دوسرے، ایک لمحہ تو انسانی کمزوری کے لیے بھی بہت ہی کم ہے۔ ایک گھنٹہ نہیں تو کم از کم ایک منٹ تو کر دیجئے، پلیز!“ اپنے مخصوص انداز میں سُنی اُن سُنی کرتے ہوئے ارشاد فرمایا ”گاہ بگاہ، آپ کی انشائے ارغوانی کے پیش نظر سونے کے دانت والی لڑکی کے نام! (صفحہ ۲۶۱) کیسا ہے گا؟ چہ گنہ اگر تراشم صنمے ز سنگِ خارا۔ آپ کے ہیرو غالب نے بھی تو بڑے ترونیے پن سے اقبال جرم کیا تھا کہ بھی منغل بچے بھی غضب ہوتے ہیں۔ جس پر مرتے ہیں، اس کو مار رکھتے ہیں۔

میں بھی منغل بچہ ہوں۔ عمر بھڑ میں ایک بڑی ستم پیشہ ڈومنی کو میں نے بھی مار رکھا ہے۔ "عذر کیا" مگر میں تو منغل نہیں ہوں۔" بولے "کوئی مضائقہ نہیں۔ بچے تو ابھی تک ہیں۔" اس کے بعد بچہ اور بچے سرگودھا اور سرگودھے، وضع اور وضع کے اٹلے پر ایسی گھسان کی بجٹا بجٹی ہوئی کہ منہ لگائی ڈومنی کوئے ملامت سے تال بے تال گاتی، ڈھولک بجاتی نکل گئی۔

کتابت کا مرحلہ آیا تو پہلے لاہور کے ایک صاحب طرز، نفاست پسند، درویش منش خطاط سے رجوع کیا۔ دو تین دفعہ درخواست کی تو سکوت فرمایا۔ چوتھی مرتبہ ارشاد فرمایا "شکریہ! پندرہ روپے فی صفحہ اجرت سے کوئی فرق نہیں پڑتا۔ فقیر صرف مفید و مذہبی تصانیف کی کتابت کرتا ہے۔" ان کے ایما پر میں نے نمونہ "چراغ تلے" کا نسخہ ایک صاحب کے توسط سے ان کی خدمت میں پیش کر دیا اور جواب کے انتظار میں رہا۔ ڈرڈر کے کی گئی مگر امید کی گئی۔ دو دن بعد اسے جہاں تہاں سے سونگھ کر ان ہی صاحب کی زبانی کہلا بھیجا کہ "روزانہ تہجد کے بعد کلام پاک کی خطاطی کرتا ہوں۔ نہیں چاہتا کہ سارا ثواب ان کی کتاب کی بھینٹ چڑھ جائے۔ میں نے بے مصرف کتابت ترک کر دی ہے۔ ہاں! کبھی کبھار کسی کی فرمائش پر لوح مزار کی عبارت لکھ دیتا ہوں۔" اب لے لے کے اپنی لوح مزار رہ گئی تھی۔ سو وہ تاریخ وفات کے بغیر ادھوری ادھوری معلوم ہوتی۔ نے چراغ تلے نے صاحب مزارے! ان صاحب سے جو ایلچی کے فرائض انجام دے رہے تھے میں نے کہا، یہ تو ہوا سو ہوا۔ ذرا ان سے اتنا پوچھئے گا کہ جب قدغن کا یہ عالم ہے تو انھوں نے دیوان غالب کی کتابت کیا سمجھ کے کی۔ انھوں نے کھڑے کھڑے وہیں قضیہ مٹا دیا۔ فرمایا کہ شاعری کی ادربات ہے۔ شعر میں جس بات پر ہزاروں آدمی مشاعروں میں اچھل اچھل کے داد دیتے ہیں، وہی بات اگر نثر میں کہہ دی جائے تو پولیس تو بعد کی بات ہے، گھر والے ہی سر بھاڑ ڈالیں۔

پاپ کی جس گٹھری نے اس بزرگ پر گرانی کی اسے ایک نوجوان عزیز می محمد شفیق نے بصد شوق اٹھایا۔ لاہور ہی میں دو سطر بومیہ کی رفتار سے کتابت شروع ہوئی۔ کوئی پندرہ بیس صفحے مکمل ہو پائے ہوں گے کہ میرا لاہور جانا ہوا۔ میں نے کہا "اگر آپ اسی رفتار سے کتابت کرتے رہے تو یہ کتاب تو پانچ چھ سال میں ختم ہو جائے گی۔ اس کے بعد آپ کیا کریں گے؟ خط البتہ اچھا

ہے، لیکن جا بجا ناہمواری اور کجی پائی جاتی ہے۔ الفاظ اکھڑے اکھڑے لگتے ہیں۔ بولے "لکھتے میں منسی آجائے تو قلم میں لرزش پیدا ہو جاتی ہے۔ جو جھٹے غیر دلچسپ ہیں وہ نہایت عمدہ لکھے گئے ہیں۔ بہت کافی ہیں۔ بے شک کسی کو دکھالیں۔" میں نے کہا "برخوردار! اگر ایسا ہی ہے تو پہلے مسودہ پڑھ کر منس لیا کرو۔ پھر یکسوئی کے ساتھ ہاتھ جما کر کتابت کرو۔" کہنے لگے "جناب! معتنا نہ صرف لکھنے کا طے ہوا ہے۔ عیدم الفرصت آدمی ہوں۔ میری شادی ہوئے ابھی ایک مہینہ بھی نہیں ہوا" اندریں صورت التماس ہے کہ قارئین کو جہاں جہاں ان کے خط میں لرزش خفی و جلی نظر آئے، اُسے اس عاجز کا کمال فن سمجھ کر انھیں معاف فرمائیں۔

پاکستان کے جلنے پچانے کا رٹونٹ برادریم عزیز بھی عرصہ دراز سے مزاح اور معدے کے انہی امراض میں مبتلا ہیں اور میرے دو اشریک بھائی بنے ہوئے ہیں۔ ممنون ہوں کہ انھوں نے "فینی ڈارلنگ" کو بغور پڑھ کر دو کارٹونوں سے مزین کیا۔ ملاقات ہوئی تو دیر تک اپنا پیٹ پکڑ کے، بلکہ کہنا چاہیے کہ اپنی اچکن پکڑ کے اس میں ہارمونیم کی دھونکنی کی طرح ہوا بھرتے اور نکالتے ہوئے ہنسی سے لوٹ پوٹ ہو گئے۔ انھیں یوں مائل بہ تسائش دیکھا تو میں بھی جھوٹی کسرفی کو بالائے داد رکھ کر خوب ہنسا۔ عرض کیا "چلئے محنت ٹھکانے لگی۔ آپ نے پسند کیا۔" دوبارہ اچکن دھونکتے ہوئے فرمایا "بھائی جان! بڑا مزہ آیا۔ کارٹون غضب کے ہیں!" اب کی بار دونوں نے اپنے اپنے کمال فن پڑنھ موڈ کر اپنی اپنی دھونکنی دھونکی۔

مشاق احمد یوسفی

۶۸ سی، کے۔ ڈومی۔ اے، ۱

کراچی

۲۷ جنوری ۱۹۶۶ء

☆ عذرِ شرعی

یہ بات پُرانی ہوئی۔ سدرہ بیٹی اب ماشاء اللہ دو مہینے کی ہو گئی ہے۔ اطلاعاً عرض ہے۔

محمد شفیق، شفق رستم

لاہور

۲۰ مارچ ۱۹۶۶ء

سبق یہ تھا پہلا کتابِ ربا کا

تب دیکھ بہاریں جاٹے کی

کراچی میں سردی اتنی ہی پڑتی ہے جتنی مری میں گرمی۔ اس سے ساکنانِ کوہ مری کی دل آزاری نہیں، بلکہ عروسِ البلاد کراچی کی دلداری مقصود ہے۔ کبھی کبھار شہرِ خوبان کا درجہ حرارت جسم کے نارمل درجہ حرارت یعنی ۹۸.۶۴ سے ددین ڈگری نیچے پھسل جاتے تو خوبانِ شہرِ لحاف اور ٹھہ کر ایئر کنڈیشنرز تیز کر دیتے ہیں۔ حسنِ خود بین و خود آرا جب ۲۳ نمبر کے مشمولات کا ۳۴ نمبر کے سوئٹرز میں خلاصہ کر کے آئینہ دیکھتا ہے تو حیا کی سُرخ ریشم روں پر دوڑ جاتی ہے جسے موسمِ سرما کے خونِ صالح پر محمول کیا جاتا ہے۔ اس حسنِ تضاد کو کراچی کے محکمہ موسمیات کی اصطلاح میں ”کولڈ ویو“ (سردی کی لہر) کہتے ہیں۔ یہ خوبی صرف کراچی کے متلون موسم میں دیکھی کہ گھر سے جو لباس بھی پہن کر نکلو، دو گھنٹے بعد غلط معلوم ہوتا ہے۔ لوگ جب اخبار میں لاہور اور پنڈی کی سردی کی شدید خبریں پڑھتے ہیں تو اُن سے بچاؤ کے لیے بالو کی بھٹی مونگ پھلی اور گزک کے پھنکے مارتے ہیں۔ اُن کے بچے بھی انھیں پر پڑے ہیں۔ بادِ شمال اور گوشالی سے بچنے کے لیے اُونی کنٹوپ پہن کر آئس کریم کھاتے اور بڑوں کے سامنے بیسی بجاتے ہیں۔ کراچی میں پنڈی سے تین لحاف کم سردی پڑتی ہے۔ نووارد حیران ہوتا ہے کہ اگر یہ جاڑا ہے تو اشد جانے گرمی کیسی ہوتی ہوگی۔ بیس سال سرد و گرم جھیلنے کے بعد ہمیں اب

معلوم ہوا کہ کراچی کے جاڑے اور گرمی میں تو اتنا واضح فرق ہے کہ بچہ بھی تباہ ہو سکتا ہے۔ ۹۰ ڈگری ٹمپریچر اگر مئی میں ہو تو یہ موسم گرما کی علامت ہے۔ اگر دسمبر میں ہو تو ظاہر ہے کہ جاڑا پڑ رہا ہے۔ البتہ جولائی میں ۹۰ ڈگری ٹمپریچر ہو اور شام کو گرج چمک کے ساتھ بیوی برس پڑے تو برسات کا موسم کہلاتا ہے۔ غالباً کیا یقیناً ایسے ہی کسی نیم گرم، گنگننے کراچوی جاڑے سے اکتا کر نظیر اکبر آبادی نے تمنا کی تھی:

ہر چار طرف سے سردی ہو اور صحن کھلا ہو کوٹھے کا
اور تن میں نیمہ شبیم کا، ہو جس میں نس کا عطر لگا
چھڑکا دہوا ہو پانی کا، اور خوب پلنگ بھی ہو بھیگا
ہاتھوں میں پیالہ شربت کا، ہو آگے اک فراش کھڑا

فراش بھی پنکھا جھلتا ہو، تب دیکھ بہاریں جاڑے کی

تین چار سال بعد دو تین دن کے لیے سردی کا موسم آجاتے تو اہل کراچی اس کا الزام "کوٹھہ ڈنڈ" پر دھرتے ہیں اور کوٹھہ کی سردی کی شدت کو کسی سیم تن کے ستر نما سوٹر سے ناپتے ہیں۔ کراچی کی سردی بیوہ کی جوانی کی طرح ہوتی ہے۔ ہر ایک کی نظر پڑتی ہے اور وہیں ٹھہرے ٹھہرے ٹھٹھڑ کر رہ جاتی ہے۔ اُدھر کوٹھہ میں جب دستانے، کبیل، منفل اور سمور کے انبار میں سے صرف چمکتی ہوئی آنکھیں دیکھ کر یہ فیصلہ کرنا ناممکن ہو جاتے کہ ان کے جنوب میں مونچھ ہے یا پنکھڑی اک گلاب کی سی ہے، تو کوٹھہ والے اس گھپلے کا ذمہ دار قندھاری ہوا کو ٹھیراتے ہیں اور جب قندھار میں سا بیری یا کی زمہری ہو اؤں سے درختوں پر اناروں کی بجائے برف کے لٹو لٹکتے ہیں، گوالے گلے کے تھنوں سے آس کریم دوہتے ہیں، اور سردی سے تھر تھر کانپتے ہوئے انسان کے دل میں خود کو داخل جہنم کرنے کی شدید خواہش ہوتی ہے، تو اہالیان قندھار کبیل سے چمٹ کر ہمایہ ملک کی طرف غضبناک نگاہوں سے دیکھتے ہیں۔ چھوٹے ملکوں کے موسم بھی تو اپنے نہیں ہوتے۔

ہو ایس اور طوفان بھی دوسرے ملکوں سے آتے ہیں۔ زلزلوں کا مرکز بھی سرد پار ہوتا ہے۔

یہ جنوری ۱۹۵۰ء کی ایک ایسی ہی صبح کا ذکر ہے۔ موسمی کیفیت ہم نے قدے تفصیل و تفتیش

کے ساتھ اس لیے بیان کی کہ کراچی میں یہ ہماری پہلی صبح تھی۔ گوارا حد تک گرم ہونے کے علاوہ یہ ایک تاریخ ساز صبح بھی تھی۔ زمستان کی اس صبح بینکاری کے پیشے سے ہمارے طویل "فلٹیشن" کا آغاز ہوا۔ اور صبح اس وقت نہیں ہوتی جب سورج نکلنا ہے۔ صبح اس وقت ہوتی ہے جب آدمی جاگ اُٹھے۔ کسی نے ایک دن فرانس کے شہر آفاق ادیب پر دست سے پوچھا کہ دنیا کی عسکری تاریخ میں کس واقعہ نے آپ کو سب سے زیادہ متاثر کیا تو اس نے بلا تامل جواب دیا، فوج میں میری بھرتی۔

ہمارے فلٹیشن کا آغاز

کراچی میں براہ کھوکھرا پارا وارد ہوئے ہمیں ۲۰ گھنٹے ہوتے تھے۔ وہ صبح نہیں بھولے گی جب ریلوے لائن کے کنارے ایک چھوٹی سی سفید چمکتی تختی پر پہلے پہل "پاکستان" لکھا نظر آیا تو اسے ہاتھ سے چھو چھو کر دیکھا تھا۔ پھر اٹھا کر دیکھی۔ اسلام علیکم کہتے ہوئے سندھی سا زبان دیکھے۔ ہندوستان کے نوٹ پر پہلی دفعہ حکومت پاکستان چھپا ہوا دیکھا۔ اور پھر رگیزار راجستھان میں کھوں کی قبریں، وہ بولی جو ماں کے دودھ کے ساتھ وجود میں رچی بسی تھی اور اپنے پیاروں کے آنسوؤں سے بھیکے چہرے، خیرگی امروز میں دھندلاتے چلے گئے۔

میری باریکیوں ویرا تنی کری

مناباؤ کے اجاڑا ٹیشن پر دو راتیں تاروں بھرے آسمان کے نیچے گزارنے سے گلا خراب ہو گیا تھا اور محسوس ہوتا تھا گویا حلق میں کوئی بدچلن مینڈک چھنس گیا ہے۔ ذرا منہ کھولتے تو رٹانے لگتا۔ میکلوڈ روڈ پر بینک کا ہیڈ آفس تلاش کرنے میں کوئی دشواری نہیں ہوتی۔ ہم نے ایک چھپی ہوئی رچی پر اپنا نام لکھ کر جنرل مینجر مسٹر ڈبلو۔ جی ایم اینڈرسن کو بھجوایا۔ تقریباً بہر ملاقات کے خانے میں باریک حروف میں "سرکاری" لکھ دیا، جس سے ہماری مراد بخوبی یعنی بسلسلہ ملازمت تھی اور آخر میں، جلی حروف میں: "فرستادہ۔۔۔ مسٹر ایم۔ اے۔ اصفہانی، چیئر مین بینک ہذا۔ سفارش

میں لپٹی ہوئی یہ دھمکی ہمارے کام نہ آئی، اس لیے کہ ہمارے بعد آنے والے ملاقاتی، جو ہمارے حسابوں ہم سے زیادہ خوش پوش اور حیثیت دار نہ تھے، باری باری شرف باریابی حاصل کر کے رخصت ہو گئے اور ہم سر جھکائے سوچتے ہی رہ گئے کہ مری باریوں دیر اتنی کری؟

ڈیڑھ دو گھنٹے پنچ پر انتظار ساغر کھینچنے کے بعد جی میں آئی کہ لعنت بھجیو۔ ایسی ذات کی نوکری سے بے روزگاری بھلی۔ دیر ہے، اندھیر بھی ہو گا۔ چل خسرو گھر اپنے سانج بھتی چوندیں۔ مرزا غالب بھی تو فارسی مدرس کی سو روپے ماہوار اسامی کے لیے پاکی میں بیٹھ کر مسٹر ٹامسن کے پاس انٹرویو کے لیے گئے تھے لیکن اٹھے پھر آئے اس لیے کہ وہ ان کی پیشوائی کو باہر نہیں آیا۔ کہا روں سے کہا بس ہو چکی ملاقات۔ پاکی اٹھاؤ۔ ہم بھی استاد کے تتبع میں واپس پاکی میں سوار ہو رہے تھے کہ اندر والا بولا، ہوش میں آؤ۔ تم کہاں کے دانا ہو، کس ہنر میں کیتا ہو؟ مرزا تو شاعر آدمی ٹھیرے۔ اس کے بعد بھی جب کوئی نواب گورنر جنرل بہادر نیا آتا تو ایک قصیدہ بطریق نذر گزارتے رہے اور نیشن کے علاوہ سات پارچے کا خلعت مع جینے دسر پیچ و مالائے مردارید برابر وصول کرتے رہے تم کیا کرو گے؟ تم تو صرف نثر میں خوشامد کرنی جانتے ہو۔ پھر واپسی کے لیے باہر پاکی بھی تو نہیں ہے کہ تنناتے ہوئے بیٹھ کے گھر آ گئے اور راستے میں کہا روں کو کندھا تک نہ بدلنے دیا۔ اور ہاں روزی پر لات مار کے چلے بھی گئے تو اس مظاہرہ پندار کو شہرتِ دوام بخشے کے لیے محمد حسین آزاد کو کہاں سے لاؤ گے؟ کہاں وہ خود داری کہاں یہ سجدہ ناقبول۔ بندہ ناخدا! مزے سے بیٹھے ککھول بجاتے رہو۔ تین برس تم ڈپٹی کمشنر رہے۔ سچ کہو کبھی کسی اہل غرض سے سیدھے منہ بات کی؟

کچھ دیر بعد چیرا سی ہماری کس میسرسی پہ ترس کھا کے خود ہی کہنے لگا کہ اگر نوکری کی سفارش لے کر آئے ہو تو آج مڈ بھیر نہ کرو۔ آج نجر سے سارے کا مغز پھر لایا ہے۔ اکھا باٹلی وارد پیئے لائے۔ پاکٹ میں چھوٹا باٹلی کے اندر مکسچر بھر کے لایا ہے۔ دو کلاک پہلے سگرٹ سے تجوری کھولنا مانگتا تھا۔ اصلی رنگت سولہ آنے مولی کے موافق ہے۔ پن اس ٹیم جاستی بلڈ پریشر سے یکدم چقندر لگتا پڑا ہے۔ تمیرا کام آج کے دن نہیں ہونے سکنا۔

پون بجے جب اسٹاف ایک ایک کر کے پنچ کے لیے شکنے لگا اور مہتر اس چاکدستی سے

جھاڑ دینے لگا کہ گرد کا ایک ایک ذرہ کھینچ کر ہماری عینک اور چہرے پر جمع ہو جائے تو زور سے گھنٹی بجی اور بجتی ہی چلی گئی۔ معلوم ہوتا تھا کوئی گھنٹی کے بٹن پر بٹھ گیا ہے۔ چپراسی نے کوئی نوٹس نہ لیا۔ چند لمحے پہلے سلگانی ہوئی پہلوان مارکہ بٹری کے کش لیتا رہا۔ پھر اسے چھنگلیا میں دبا کر الوداعی دم لگایا اور جوتے کی ایڑی پر گر کر بجا دیا۔ بٹری کا بندل، چوٹی اور نسلی گانوں کا کتابچہ سر پر رکھا اور ان پرتر کی ٹوپی کو کج کیا۔ پھر اس "سیف ڈپازٹ لاکر" کا پھندنا ہلا کر کئے لگا کہ لگتا پڑا ہے اب کے تمھاری آئی ہے۔ قسمت کی بد نصیبی کو صیاد کیا کرے؟ لارا پاپا لارا پاپا! لالا لالا!

.... کچھ نے کہا چہرہ ترا

کمرے میں داخل ہونے سے پہلے ہم نے اپنی دائیں ہتھیلی کا پسینہ پونچھ کر ہاتھ مصافحہ کے لیے تیار کیا۔ سامنے کرسی پر ایک نہایت باعجب انگریز نظر آیا۔ سر بیضوی اور دلیا، ہی صاف اور چکنا۔ جس پر نیکھے کا عکس اتنا صاف تھا کہ اس کے بلیڈ گئے جاسکتے تھے۔ آج کل کے پنکھوں کی طرح اس پنکھے کا وسطی حصہ نیچے سے چڑھتا تھا، بلکہ اس میں ایک گاؤم چونچ نکلی ہوئی تھی، جس کا مصرف بظاہر یہ نظر آیا کہ پنکھا سر پر گئے تو کھوپڑی پاش پاش نہ ہو، بلکہ اس میں ایک صاف گاؤم سوراخ ہو جائے۔ بعد میں اکثر خیال آیا کہ سر پر اگر بال ہوتے تو اس کی وجاہت و دبہہ میں یقیناً فرق آجاتا۔ میز کے نیچے ایک ادھڑا ادھڑا "کیمل کلر" کا قالین بچھا تھا۔ رنگ میں واقعی اس قدر مشابہت تھی کہ معلوم ہوتا تھا کوئی خارش زدہ اونٹ اپنی کھال فرش راہ کیے پڑا ہے۔ بھرے بھرے چہرے پر سیاہ فریم کی عینک۔ کچھ پڑھنا یا پاس کی چیز دیکھنی ہو تو ماتھے پر چڑھا کر اس کے نیچے سے دیکھتا تھا۔ دُور کی چیز دیکھنی ہو تو ناک کی پھنگ پر رکھ کر اس کے اُدپر سے دیکھتا تھا۔ البتہ آنکھ بند کر کے کچھ دیر سوچنا ہو تو ٹھیک سے عینک لگا لیتا تھا۔ بعد میں دیکھا کہ دُھوپ کی عینک بھی ناک کی نوک پر ٹکائے، اس کے اُدپر سے دُھوپ کا معانہ کرتا ہوا بینک آتا جاتا ہے۔ آنکھیں ملکی نیلی جو یقیناً کبھی روشن روشن رہی ہوں گی۔ ناک

ستواں ترشی ترشائی۔ پخلا ہونٹ حکمانہ انداز سے ذرا آگے کو نکلا ہوا۔ سگرٹ کے دھوئیں سے ارغوانی۔ بایں ابرو بے ایمان دکاندار کی ترازو کی طرح مستقلاً اوپر پڑھی ہوئی۔ گرجدار آواز۔ جسم بالی بہ فرہی۔ رنگ وہی جو انگریزوں کا ہوتا ہے۔ آپ نے شاید دیکھا ہوگا کہ چینیوں کا چہرہ عمر سے بے نیاز ہوتا ہے۔ اور انگریزوں کا جذبات سے غاری۔ بلکہ بعض اوقات تو چہرے سے بھی غاری ہوتا ہے۔ لیکن یہ بالکل مختلف چہرہ تھا۔ ایک عجیب تکنت اور دبہ تھا اس چہرے پر۔ کمرے میں فرنیچر برائے نام۔ نہ آرائش کی کوئی چیز۔ سارا کمرہ اس کے چہرے سے ہی بھرا بھرا نظر آتا تھا۔ یہ مقابل ہو تو اور کوئی چیز۔ اس کا اپنا جسم بھی۔۔۔ نظر نہیں آتا تھا۔

اُس کا سراپا ہے یہ مصراع

چہرہ ہی چہرہ پاؤں سے سر تک

ہم نے تیار شدہ ہاتھ مصافحہ کو بڑھایا تو اس نے اپنا ہاتھ پتلون کی جیب میں ڈالا لیا۔ کچھ دیر بعد "کریون اے" کا "کارک ٹیڈ" سگرٹ ڈبے سے نکال کر الٹی طرف سے ہونٹوں میں دبایا۔ وہ بہت بڑے موڈ میں تھا۔ کانپتے ہوئے ہاتھ سے چائے کی پیالی اٹھائی اور دوسرے کانپتے ہوئے ہاتھ سے زیادہ کانپتے ہاتھ کو تھاما۔ کپ کی ڈگڈگی سی بجنے لگی اور چائے چھلک کر ہماری درخواست کو رنگین کر گئی۔ اب ایک دیا سلانی کو اپنے بہتر ہاتھ میں مضبوطی سے پکڑ کے اس پر ڈبیا رگڑنے لگا۔ لیکن وہ کسی طرح جل کر نہیں دیتی تھی۔ خواہ مخواہ کا تکلف تھا، در نہ چاہتا تو اسے اپنے بلڈ پریشر پر رگڑ کے باسانی جلا سکتا تھا۔

ہمارا سن پیدائش

اس نے غلط طرف سے سگرٹ سلگایا۔ کارک کچھ دیر بعد خود جل جلا کر ہماری گیلی درخواست پر چھن سے بچھ گیا۔ اُس نے چھنگلیا کے اشکے سے ایک کرسی پر بیٹھنے کو کہا۔ ہم تعیلاً بیٹھنے والے ہی تھے کہ ناگاہ اسی کرسی کی گھرائیوں سے ایک کتا اٹھ کھڑا ہوا اور ہمارے شانوں پر

دونوں پنچے رکھ کر ہمارا گرد آلود منہ اپنی زبان سے صاف کیا۔ ”مائی ڈاگ از دیری فرنیڈلی“ کتے سے تعارف کرانے کے بعد اس نے ایک ہی سانس میں سب کچھ پوچھ لیا۔ کیسے ہو؟ کون ہو؟ کیا ہو؟ اور کیوں ہو؟

سوائے آخری سوال کے، ہم نے تمام سوالات کے نہایت تسلی بخش جواب دیئے۔ ”تمہیں معلوم ہونا چاہیے کہ اس بینک کو میں چلا رہا ہوں، مسٹر اصفہانی نہیں۔ خیر۔ تم نے معاشیات پڑھی ہے؟“ اس نے کہا۔
”نوسرا!“

”حساب میں بہت اچھے تھے؟“
”نوسرا! حساب میں ہمیشہ رعایتی نمبروں سے پاس ہوا، حالانکہ انٹرمیڈیٹ سے لے کر ایم۔ اے تک فرسٹ ڈویژن فرسٹ آیا۔“
”حساب میں خیل ہونے کے علاوہ تمہارے پاس اس پیشے کے لیے اور کیا کوئی فیکیشن ہے؟“

”میں نے فلسفہ میں ایم۔ اے کیا ہے۔“
”ہا ہا ہا! تمہارا سوشل بیک گراؤنڈ کیا ہے؟ کس خاندان سے تعلق ہے؟“
”میرا تعلق اپنے ہی خاندان سے ہے۔“
”سچ بولنے کا شکریہ۔“

جی تو بہتیرا چاہا کہ لگے ہاتھوں یہ بھی بتادیں کہ بزرگ خب جاہ و مال سے بے نیاز تھے۔ فقط ہمیں اپنی نشانی چھوڑا۔ نادر شاہ نے تو اپنی ولدیت شمشیر، ابن شمشیر، ابن شمشیر بنا کر بدخواہوں اور مورخوں کا منہ بند کر دیا تھا۔ لیکن یہ فقیر، ابن آدم، ابن آدم، ابن آدم کے علاوہ کیا بتاتا؟ اس کے منہ سے ایسی لپٹ آ رہی تھی جیسی روٹی کے اس پھوٹے سے آتی ہے جو انجکشن سے پہلے نقطہ اذیت پر رگڑا جاتا ہے۔ استفسار فرمایا ”تم کب اور کہاں ڈلیور ہوتے تھے؟“
”ہا ہا ہا!“

وہ زور سے ہنسا۔ ہم ذرا چکرائے تو کہنے لگا، اچھا یہ بتاؤ کہ جس سنہ میں تم پیدا ہوئے، اس سال اور کون سا بین الاقوامی سانحہ ہوا تھا؟

انٹرویو کے سلسلہ میں ایک عرصہ پہلے ہم نے معلوماتِ عامہ کے نامعقول سے نامعقول سوالوں کے جواب رٹ لیے تھے۔ مثلاً کرکٹ کی گیند کا وزن۔ مکھی کی ٹانگوں اور بیل کے دانتوں کی تعداد۔ نیپولین کا قد۔ اگر بینک سے صرف ۱۰۰ روپے بڑا سود پر قرض لیے جائیں تو وہ کس طرح ۲۵۰ سال میں ۲,۲۱۷,۹۰۲,۴۰۰ ہو جائیں گے! خالص سونا کتنے کیرٹ کا ہوتا ہے؟ بی کی آنتوں کی لمبائی۔ کتا زبان کیوں باہر نکالے رکھتا ہے؟ انسان منہ کھولنے سے کیوں ڈرتا ہے؟ اچھا خاصا اور بلکہ کرا نہیں صرف غلطی کی طرح کاٹا () کیوں جاتا ہے؟ تخلص پر ڈولی کیوں بنائی جاتی ہے؟ شیکسپیر کے ہاں شادی کے کتنے ماہ بعد بچہ تولد ہوا؟ بانس پولا کیوں ہوتا ہے؟ وغیرہ وغیرہ..... لیکن اپنی پیدائش کے بین الاقوامی متوازیات کی طرف ہمارا دھیان کبھی نہیں گیا تھا۔

ہمارا آدھا جسم جو اس کے مقابل تھا بالکل ٹھنڈا ہو گیا اور ہم انتہائی بے بسی کے عالم میں جھورنے لگے تو اس نے ہماری درخواست میں سن پیدائش دیکھ کر اندوہ گیس لہجے میں کہا کہ بانی دی دے، جس سال تم پیدا ہوئے اسی سال میرے باپ کا انتقال ہوا۔ بڑا منحوس تھا وہ سال!

ایک شہر تھا عالم ہیں انتخاب

”رہنے والے کہاں کے ہو؟“

ایک دفعہ توجی میں آئی کہ میرے دماغ کی طرح کہہ دیں:
کیا بؤد دباش پوچھو ہو یورپ کے ساکنو

★ جھوڑنا: (پنجابی) گردن ڈال کر عالم غنودگی میں غور فرمانا۔ جیسے ضعیف و لاغر مردوں میں چورچ ڈال کر اپنے حال اور مرغیوں کے مستقبل کے بارے میں سوچ سوچ کر کڑھتا ہے۔

لیکن یہ لکھنؤ کا مشاعرہ نہیں، ملازمت کا انٹرویو تھا۔

”جے پور — اجمیر کے پاس ہے۔“ ہم نے معذرتی لہجے میں اس شہر کا نام لیا جو کبھی عالم میں انتخاب تھا۔

OH: YES: THE PINK CITY:

کیا بات ہے! برٹش ریزیڈنٹ نے ہاتھیوں کی لڑائی دکھانی تھی۔ برما میں ہم دونوں کا ایک ساتھ کورٹ مارشل ہوا تھا۔ میں نے دیکھا ہے تمہارا جے پور۔ سارے شہر میں سڑک کے دونوں طرف ہر عمارت کا ایک سا زعفرانی رنگ۔ ادنیٰ طرے والے راجپوتی صاف اور ان سے بھی ادنیٰ مونیوں اور ہرود کو سونٹ سے سلام کرتے ہوئے ہاتھی۔ آسٹریلیا گھوڑوں پر پولو۔ کچرے اور غلاظت کی گڈز ٹرین جسے مقامی بھینے کھینچ رہے تھے۔ ایسی ریل میں نے امرتسر میں بھی دیکھی تھی جو ایک محلے کی رقیب غلاظت کی دوسرے محلوں میں گشتی نمائش کرتی پھرتی تھی۔ بھرے بازار میں ہلکتے بچوں کے منہ میں کھڑے کھڑے چھاتی دیتی ہوئی عورتیں۔ بعض لاڈلے تو اتنے بڑے ہو گئے تھے کہ خود کھڑے ہو کر کھڑے ہوئے منبع سے جوئے شیر نکال رہے تھے۔ درشنی جھروکوں سے آنکھ مارتی ہوئی ناچ گرلز۔ دھنک کے رنگ کے ابرک سے جھما جھم کرتے ہوئے لہریے شانوں سے ڈھلکائے — ایک ایک اپنی جوانی، راجستھانی روپ سنگھارا اور سفلس سے بھر پور شلو کے میں خس کی ٹی کا سینٹ بالوں میں COOKING OIL (چونک) (ک) عورت کبھی میری کمزوری نہیں رہی۔ اور وہ تو میں بھول ہی گیا۔ مادر زاد معصوم اور اتنی ہی مدت سے برہنہ فیروں کی قطار جن کے پیر وغیرہ کو عورتیں دھو دھو کر پیتی ہیں۔ کیا کہتے ہیں ان کو؟

”دگبر جین سادھو“

”LULIES-BERGERE“ کی لڑکیاں اور یہ سادھو کپڑوں کا شمار کردہات دیومی میں کرتے ہیں۔ اور ہاں! مجھے سب یاد ہے۔ تمہارے ہوم ٹاؤن میں ہر چور ہے پر مرحوم بزرگوں کے نام پر چھوڑے ہوئے مقدس سانڈ اپنے فرائض منصبی انجام دیتے پھرتے ہیں۔ تمہارے سب بزرگ زندہ ہیں یا —؟ پریٹلی نے کہیں لکھا ہے کہ جے پور سے زیادہ صاف سڑکیں میں نے دنیا میں کہیں نہیں دیکھیں۔ وجہ یہ کہ گوبر اور لید زمین پر کرنے سے پہلے ہی اچھوت عورتیں کیچ لے لیتی ہیں۔“

اس نے زعفرانی بادبانوں کی ساری ہٹا نکال دی۔ غریب شہر سر جھکائے، چھوڑے ہوئے
دیس کو پر دیسی کی آنکھوں سے دیکھتا رہا۔ جو شکل نظر آئی تصویر نظر آئی۔

”تم راجپوت ہو؟“

”اُدھا۔ نانگ تھے۔ نو مسلم راٹھور۔ طوطے کی چوہن جیسی ناک والے راٹھور۔“

”بالکل لال؟“

”نہیں۔ خمدار۔“

مردانہ کھیلوں سے ہماری دلچسپی

”آخر تم یہ پیشہ کیوں اختیار کرنا چاہتے ہو؟ کوئی معقول وجہ؟“

ہم کافی نردس ہو چکے تھے۔ دو تین دفعہ زرد رنگانے کے بعد جو آواز اچانک ہمارے منہ
سے نکلی وہ اس سے پہلے ہم نے کبھی نہیں سنی تھی۔

شاید اسے بھی ترس آ گیا۔ اب کے آسان سوال کیا۔ ”جوانی، میرا مطلب ہے طالب علمی
کے زمانے میں کن کھیلوں سے دلچسپی رہی؟“

”کیرم اور لوڈڈ“

”میرا مطلب مردانہ کھیلوں سے تھا۔“

ہمارا یہ خانہ بالکل خالی تھا۔ پانچویں جماعت میں البتہ سالانہ اسپورٹس کی دوڑیں ہمارا
اکیسواں نمبر آیا تھا۔ دوڑ میں اتنے ہی لڑکے شریک ہوئے تھے۔ کچھ دن فٹ بال سے بھی سر بارا۔
آخری لمحہ اتصال تک یہ فیصلہ نہیں کر پاتے تھے کہ اس دفعہ فٹ بال پر اپنا دایاں پاؤں ماریں یا
بایاں زیادہ مناسب رہے گا۔ دودھ کے دانت ٹوٹنے سے پہلے ہی ہم خاصے دبیز شیشے کی عینک
لگانے لگے تھے۔ (جو حضرات ضعف بصارت سے محروم ہیں، ان کی اطلاع کے لیے عرض ہے
کہ اب کبھی ہم عینک اُتار کر آئینہ دیکھتے ہیں تو بخدا اپنے کان نظر نہیں آتے) کئی دفعہ عینک توڑنے
کے بعد اب ہم اسے اُتار کر بے خطر کھیلنے لگے تھے۔ کھیلتے کیا تھے، ہر ایک سے مینڈھے کی طرح

ٹکریں لیتے پھرتے تھے۔ مخالف ٹیم میں ہمیشہ بہت "پاپولر" اس لیے کہ اپنی ہی ٹیم سے گیند چھینتے اور انہیں کو فائدہ مارتے پھرتے تھے۔ کھیل کے شروع میں "ٹاس" کیا جاتا۔ جو کپتان ٹاس ہار جاتا وہ ہمیں اپنی ٹیم میں شامل کرنے کا پابند ہوتا۔ جب تک مخالف کھلاڑی تاک کر ہمارے پاؤں پر زور سے فٹ بال نہ مارے، وہ ہمارے کک سے محروم ہی رہتی تھی۔ چونکہ سر ہمارے دیدہ نیم بنیاد سے قریب ترین عضو تھا، اس لیے ہم نے سر سے فٹ بال روکنے اور گول کرنے کی مشق و مہارت پیدا کی۔ ایک دن ہم نے تین فٹ اچھل کر "ہیڈ" کیا تو جس گول شے سے ہم نے آنکھ بند کر کے اپنی پوری قوت سے ٹکرائی وہ دیو قامت جسونت سنگھ چوہان کا منڈا ہوا سر نکلا۔ وہ شام کو ٹھنڈائی (بھنگ) پی کر فٹ بال کھیلتا تھا۔ ہماری ناک کا بانسہ اور دل ہمیشہ کے لیے ٹوٹ گیا۔

ہم نے عینک اتار کر مروانہ کھیل سے اپنی دیرینہ وابستگی کا ثبوت اینڈرسن کو دکھایا۔ ناک کی خمیدہ ہڈی دیکھ کر بہت ہنسنا۔ کہنے لگا تمہارا ایک کان بھی ٹیڑھا لگا ہوا ہے۔

"اور تم RIMLESS GLASSES کیوں لگاتے ہو؟ تمہاری صورت سر اسٹینفرڈ کریس سے

ملتی ہے۔"

"ذرا نوازی کا شکریہ!" ہم نے خوش ہو کر کہا۔

"مجھے اس باسٹرد کی صورت سے نفرت ہے۔"

تو پھر اب کیا جگہ کی قید

ہم ابھی اس چوٹ کو ٹھیک سے سہلا بھی نہ پائے تھے کہ استفسار فرمایا "کنوارے ہو؟"

"نوسرا"

"کتنی بیویاں ہیں؟" اس نے سوال کر کے دونوں ہونٹ بھینچ لیے۔

"ایک۔"

"مجھے تو چار پر بھی اعتراض نہیں۔ لیکن چار بیویوں میں قباحت یہ ہے کہ چار دفعہ طلاق دینی

پڑتی ہے۔"

بھلا دادے کر پھر وہی سوال دہرایا "سفارش اپنی جگہ، لیکن بینک میں کیوں ملازمت کرنا چاہتے ہو؟ بینکر کے کیا فرائض اور ذمہ داریاں ہوتی ہیں؟"

یہ سوال سنتے ہی ہمارے ہاتھوں کے روایتی طوطے دوبارہ اڑ گئے اور ایسے اڑے کہ پھر نہ لوٹے۔ ہم پھر "جھوڑنے" لگے۔ معقول وجہ کے بجائے لطیفے یاد آنے لگے، لیکن یہ موقع اس کے ذہن کو ظریفانہ کھینچنے کا نہیں تھا۔ ہم نے تادم تقریر و تقریر کسی بینک کو اندر سے نہیں دیکھا تھا۔ البتہ اتنا معلوم تھا کہ اگر کوئی شخص یہ ثابت کر دے کہ اس کے پاس اتنی جائیداد اور سرمایہ ہے کہ قرض کی قطعاً ضرورت نہیں تو بینک اسے قرض دینے پر رضامند ہو جاتا ہے۔ مارک ٹوین کا یہ مقولہ بھی کہیں پڑھا تھا کہ بینکر اچھے وقتوں کا بہترین ساتھی ہوتا ہے۔ موسم اچھا ہو تو زبردستی اپنی چھتری ہاتھ میں تھما دیتا ہے۔ لیکن جیسے ہی چھینٹے پڑنے لگیں تو کتا ہے لاؤ میری چھتری۔ ہمیں تو بس اتنا بتایا گیا تھا کہ بینکر دھڑتے سے سو دیتے ہیں۔ سو دیتے ہیں۔ اور سود کا حساب رکھتے ہیں۔ اور یہ تینوں فعل از روئے شرع حرام ہیں۔

رہی "بزنس مین" سے واقفیت، سو ہمارا حلقہ شناسائی صرف ایک کائیاں مارواڑی سیٹیٹھ پر مشتمل تھا جو روپیہ اپنی تجوری میں رکھتا تھا اور بلو فلیس بینک کے لا کر میں اور جہاں تک بینکنگ کے بارے میں کتابی معلومات کا تعلق تھا تو وہ اس ادبی دریافت تک محدود تھیں کہ ٹی۔ ایس۔ ایل سیٹھ نے جب WASTELAND لکھی تو وہ لائڈز بینک میں کلرک تھا اور اس پیشے سے اس کا پنڈ چھڑانے کے لیے ازرا پاؤنڈ نے چندے کی ایک عالم گیر مہم چلائی تھی جس میں کلمہ تیس پاؤنڈ جمع ہوئے۔ اسی طرح مشہور مزاح نگار جارج سلاڈ ہسلک بھی ایک بینک میں ملازم ہو گیا تھا۔ وہاں جو کچھ اس نے دیکھا، اس سے اتنا اثر لیا کہ بھرے بھتولے گھر پر جھاڑو پھیر کر ہمیشہ ہمیش کے لیے خانہ بدوش ہو گیا۔ اور اگر او۔ ہنری بینک میں غبن نہ کرتا تو دنیا ایک عظیم افسانہ نگار سے محروم ہو جاتی۔ اُس نے بینک کے خشک اعداد و شمار میں افسانہ کارنگ بھر دیا۔ چنانچہ بینک دو الے میں چلا گیا اور اسے نیجانت مجرمانہ کے الزام میں پانچ سال کی سزا ہوئی۔ جیل ہی میں اُس نے اپنا پہلا افسانہ لکھا اور نام تبدیل کر کے ولیم سٹنی پورٹر سے او۔ ہنری بن گیا۔ او۔ ہنری دراصل اس جیل کے سنتری کا

نام تھا۔ اس زمانے میں ہمیں اپنی معلومات عامہ پر بڑا گھمنڈ تھا۔ اور دن میں بھی وہ سرمستی و نخوت طاری رہتی تھی جو خاقانی ہندیشخ ابراہیم ذوق کو صرف رات گئے میسر آتی تھی:

شب کو میں اپنے سر بستر خواب راحت

نشہ علم میں سرمست غرور و نخوت

لیکن اس کدھب سوال سے سارا نشہ علم ہرن ہو گیا۔

NEGOTIABLE INSTRUMENTS ACT کا نام ضرور سنا تھا۔ شروع میں تو ہم سمجھتے تھے کہ ARMS ACT کی طرح سود خوروں کے لیے انتقال آلات قتل کا کوئی قانون ہو گا۔ بعد میں بھی معلوم ہوا تو بس اتنا کہ کسی لیڈر کی روح عالم بالا کو پرواز کر جائے یا اسکے کی قیمت زمین پر آرہے تو بینک اس قانون کے تحت بند کیے جاتے ہیں۔ لیکن جب تک کوئی لیڈر قوم کو داغ مفتا نہ دے تو اس قانون کا کیا مصرف ہے، بینک اس طویل وقفہ انتظار میں وقت گزاری کے لیے کیا کرتے ہیں۔ اس کے بارے میں کبھی سوچا ہی نہ تھا۔

ایک کم پانچ اور ایک اوپر تین کا فرق

بینکاری کے اسرار و رموز تو کجا، ہم نے تو زندگی میں کسی مسلمان بینکر کا نام بھی نہیں سنا تھا۔ تقسیم ہند سے پہلے اس "آؤٹ آف ہاؤنڈز" پیشے میں اعلیٰ ہی نہیں، ادنیٰ عہدوں پر بھی انگریز اور ہندو فائز تھے۔ البتہ مسلمانوں پر اپنی جمع جہتھاسیونگ بینک اکاؤنٹ میں جمع کرانے پر کوئی پابندی نہیں تھی: اور بیچارے مسلمان سے فقط وعدہ سود!

لیکن ہم دھوکے میں آنے والے نہیں۔ بزرگوں نے صدیوں پہلے کفایت شعاری کو ہندوانہ رسم سمجھ کر ترک کر دیا تھا۔ سو پشت سے جن قوموں اور قبیلوں کا پیشہ آبا سپہ گری (یعنی پہلے دشمن بنانا اور پھر انھیں ڈھونڈ ڈھونڈ کر موت کے گھاٹ اتارنا یا وہ اس پر رضامند نہ ہوں تو خود اتر جانا) رہا ہو، وہ تجارت کو پتلی دال کھانے والے بقالوں کا حق سمجھ کر اس سے اجتناب کریں تو تعجب نہ ہونا چاہیے۔ مہابلی اکبر نے بھی آخر کار محکمہ مال کا چارج راجہ ٹوڈرل کو تفویض کیا اور فیضی

کو بھگوت گیتا اور ماہا بھارت کے فارسی ترجمے میں جوت دیا۔ (بیربل کو البتہ راقم الحروف کے فرائض سوچنے گئے کہ خبردار! منہ سے کبھی کوئی سنجیدہ بات نکالی تو وہیں زبان گدی سے کھینچ لی جائے گی۔) ایک ریت سی پڑ گئی تھی کہ مسلمان روس اور جاگیرداروں کی آمدنی کا حساب ہندو مینم رکھتے اور خرچ کا حساب خود عدالت کو قرتی کے وقت بنانا پڑتا تھا۔ اعمال کے حساب کتاب کا جنجال بھی ہم نے کرانا کا تبین کو اور متعلقہ آڈٹ منکر نکیر کو سوچ رکھا ہے۔ ہمیں روپیہ ہمیشہ کم ہی معلوم ہوتا ہے۔ مسلمان ۲ اور ۴ کو م نہیں، بلکہ ایک کم پانچ کتا ہے، جب کہ ہندو ایک اور ۳ کتا ہے۔ یہ قول رابرٹ کلایو کے ایک ہم عصر سے منسوب ہے کہ روپیہ بچا کر رکھنے کے معاملے میں مسلمان چھلپنی کی طرح ہوتا ہے اور ہندو اسفنج کی مانند۔

سوداگری کو کسرتشان سمجھنے کا ایک نتیجہ یہ نکلا کہ دو دمان تیموریہ پر جب ملک خدا تنگ ہوا تو اس کا آخری چشم و چراغ مہاجن سے قرض لے کر فوج کی تنخواہیں چکاتا اور اپنی غزلوں کی اصلاح کرنے والے استاد، نجم الدولہ دبیر الملک مرزا اسد اللہ خاں غالب کو چاندی کے طشت میں زربفت کے تورہ پوش سے ڈھکا ہوا سیم کے بیجوں کا توشہ بھیجتا۔ تقسیم سے پہلے کے تین چار سو برسوں میں خاص کر، برصغیر کے مسلمان نے تجارت کو اپنی شان قلندری کے خلاف سمجھا۔ اس لیے کہ اس میں یہ اندیشہ تھا کہ ذرا سی غفلت یا لاپرواہی سے کہیں منافع نہ ہو جائے۔ چمڑے اور کھالوں کی ساری تجارت البتہ مسلمانوں کے ہاتھ میں رہی، جس کی تین وجہیں تھیں۔ اول تو یہ انھی مرحومین کی آخری نشانی تھی جنہیں وہ برغبت کھا چکے تھے۔ دوم یہ کہ ہندو اس کاروبار کو ناپاک سمجھتے تھے۔ سوم، خوش قسمتی سے ان تاجروں کا تعلق چنیوٹ سے تھا جو دہلی کے دربار سے ہنوز دور تھا۔ ان کی سوچ بوجھ کے سامنے مارواڑی بھی کان پکڑتے ہیں۔ مشورہ ہے کہ چنیوٹی یا تھیمین پاگل ہو جائے تب بھی دوسرے کی پگڑی اتار کر اپنے ہی گھر میں پھینکتا ہے۔ پیدا کہاں ہیں ایسے پرانڈہ طبع لوگ۔

حساب کتاب کا جنجال

تعجب کی بات تو یہ ہے کہ اردو کی داستانوں میں سوداگروں کا ذکر اگر کہیں آتا ہے تو وہ محض

قزاقوں سے لٹنے کے لیے۔ اور یہ بھی اس طور پر کہ پڑھنے والے کی اخلاقی ہمدردی ہمیشہ لوٹنے والے کے ساتھ رہتی ہے۔ اردو غزل میں، ہمیں یاد نہیں کہ کسی شاعر نے سوداگر کو کلمہ خیر کے ساتھ یاد کیا ہو۔ ہاں ایک نظم، ثمنوی زہر عشق، میں سوداگر در آیا ہے۔ وہ بھی فقط اس لیے کہ اس کی ایک دختر تھی جو، خلاف محاورہ، نیک اختر نہ نکلی۔ مگر جس سے آگے چل کر شاعر کو ردیف و قافیہ کی چول بٹھانے کے علاوہ اور بھی بہت سے کام لینے تھے جن میں خلوت کی ملاقاتیں، ان کے لازمی نتیجے میں خودکشی اور آخر الذکر سے پہلے ”پان کل کے لیے لگاتے جائیں“ کا فریضہ شامل تھا:

جس محلے میں تھا ہمارا گھر
وہیں رہتا تھا ایک سوداگر
ایک دختر تھی اس کی ماہ جبیں
شادی اس کی ہونی نہیں تھی کہیں

آخری مصرع میں جو نوید مسرت ہے بس اسی نے پچھلے تین مصرعوں میں جان سی ڈال دی ہے۔ اور تو اور عوامی شاعر نظیر اکبر آبادی نے سوڈ بڑھا کر لانے اور ٹوٹا گھٹا پانے والے بنجائے کے ٹھاٹ باٹ کو مٹی میں ملایا سو ملایا، تعلقات زنا شونی پر بھی ہاتھ صاف کر گئے:

دھی، پوت، جنوائی، بیٹا کیا، بنجارن پاس نہ آوے گی

بچپن کی بات ہے۔ شاید اسی لیے اچھی طرح یاد ہے۔ پورے قصبہ چاکسو (خورد) میں تجارت و تجارت تو بڑنی بات ہے، کسی مسلمان کی پنساری تک کی دکان نہ تھی۔ ۱۹۳۳ء میں چند مسلمانوں نے قرض حسنہ اور چندہ جمع کر کے سرمایہ فراہم کیا اور صولت یار خاں ریٹائرڈ سب انسپٹر پولیس کو مسلمانوں کے محلے میں پرچون کی دکان کھلوا دی۔ اس زمانے میں کوڑیاں بھی چلتی تھیں۔ دھیلے کا گھی اور چھدام کے بیگن خریدتے غریبوں کو ہم نے بھی دیکھا ہے۔ چھوٹے بیگن کا جھونگا اس کے علاوہ۔ صولت یار خاں کو منافع سے تو دلچسپی تھی، لیکن حساب کتاب کو مکودہ گردانتے تھے۔ دکان میں ان کی مسند تکیے، سحتے اور ترازو کے سامنے آٹا، شکر، بسین، نمک، مرچ، دالیں اور

★ جھونگا: (پنجابی) وہ فاضل چیز جو سودا خریدنے والے کو رد کن میں ملے۔

مسالے، اُلٹی ہوئی آستین کی طرح اُدھ کھلی بوریوں میں بھرے رہتے تھے۔ جو چیز جتنی بکتی اس کی قیمت اسی بوری یا کنستریپر سے دن پڑی رہتی تاکہ حساب میں آسانی ہو۔ شام کو ہر جنس کی بکری کو علیحدہ علیحدہ گنتے۔ روکڑ کی میزان نہیں بٹھتی تو اپنا دل نہیں جلاتے تھے۔ یہی کھاتوں میں ایک نئی مد ”بھول چوک لینی دینی“ کھول لی تھی۔ روزانہ کیش میں جو کمی واقع ہوتی وہ اسی کے متھے مارتے۔ ہوتے ہوتے اس مد میں کافی رقم چڑھ گئی جو تقریباً اصل سرمایہ کے برابر تھی۔ شب برات کی صبح مرزا عبدالودود بیگ جن کی عمر اس وقت سات سال ہوگی، چھ پیسے کی زعفران لینے گئے۔ زعفران کی پڑیا لے کر انھوں نے صولت یارخاں کو ایک کھدار روپیہ تھمایا۔ اتفاق سے زعفران کی ابھی بوہنی نہیں ہوئی تھی اور اس کے ڈبے پر کوئی ریزگاری نہیں تھی۔ صولت یارخاں نے بندھی بندھائی پڑیا مرزا کے ہاتھ سے چھین کر کہا ہشت! ہمارے پاس ریزگاری نہیں۔ گو بند بننے کی دکان سے خریدے۔ مرزانے انگلی سے ریزگاری کی ان ڈھیروں کی طرف اشارہ کیا جو تقریباً ہر بوری اور کنستری پر پڑی تھیں۔ ارے صاحب وہ تو آپے سے باہر ہو گئے۔ دھمکی آمیز انداز سے دوسری اٹھاتے ہوئے بولے، مرغی کے! دوسری ڈھیری میں سے ریزگاری نکال کے تجھے دے دوں تو شام کو حساب کون کرے گا؟ تیرا باپ؟

ہمارا چوتھی کھونٹ جانا

بچپن میں ہم کبھی ”کیری“ کے بارے میں سنجیدگی سے سوچتے تھے تو انجن ڈرائیوری کے سامنے بادشاہی بھی ہیچ معلوم ہوتی تھی۔ نام خدا ذرا سیانے ہوتے اور دل سے جن، بھوت اور بزرگوں کا ڈر نکلا اور وہ دن آئے ”جب سائے دھانی ہوتے ہیں، جب دُھوپ گلابی ہوتی ہے“ تو گھنے جنگلوں میں ٹارزن کی سی سادہ زندگی گزارنے کا عزم کیا۔ نہ امتحان کا کھٹکا، نہ روز صبح منٹھ دھونے کا کھٹراگ۔ محبوبہ ایک گز بھی دُور کھڑی ہو تو زور شباب میں اکیس گز کی چھلانگ لگانا۔ پھر واپس بیس گز کی چھلانگ لگا کر پہلو میں پہنچنا اور چنکھاڑنا۔ جٹا دھاری برگد کی داڑھی یا یہ ہاتھ نہ لگے تو لنگور کی دم پکڑ کے جھولتے ہوئے زوں سے ایک درخت سے دوسرے درخت اور ایک مقام سے دوسری

☆ دوسرے زیادہ کچھ تولنا ہو تو باٹ کا ہک کو اٹھانے پڑتے تھے۔

دُم تک پہنچنا۔ بن میں ترے کوڈا کوئی یوں دھم سے نہ ہوگا! پھر اپنے اور حور صحرائی کے درمیان کوئی دریا، ظالم سماج کی طرح حائل ہو جاتا تو اسے اس کے والد یا مگر مچھ کی پیٹھ پر بیٹھ کر پار کرتے۔ مگر ہوتا یہ تھا کہ جو کہانی بھی پڑھتے اس کے ہیرد کا محبوب مشغلہ بلکہ محبوبہ تک کو اپنانے کا فیصلہ کر لیتے۔ کسی کے منہ پر سہرا لٹکا دیکھتے تو واللہ تن بدن میں آگ لگ جاتی۔ محسوس ہوتا گویا ہماری ذاتی حق تعالیٰ ہو رہی ہے۔ اور اگر صلیبی جنگیں بند کرنے میں فریقین اور مولانا عبدالعلیم شہرانی عجلت سے کام نہ لیتے کہ ہمیں پیدا ہونے کا موقع تک نہ دیا، تو آج ہماری قبر قسطنطنیہ، رومانیہ، ہسپانیہ یا کسی اور ترقی یافتہ ملک میں ہوتی۔

ہم نے خود کو ہر بہرہ و ہر سوانگ میں دیکھا تھا، سوائے مینکر کے۔ یہ وہ چوتھی کھونٹ تھی جس طرف جانے کی داستاؤں میں سخت مناہی ہوتی ہے۔ لیکن جدھر جانے والا ضرر جاتا ہے اور بچھتا ہے۔

حلال و حرام

”پڑھو گے لکھو گے بنو گے نواب، کھیلو گے کوڈو گے ہو گے خراب۔“ بزرگوں کی اس نصیحت اور علم نجوم سے لبریز پیش گوئی پر سارا بچپن نچھا اور کروانے کے بعد جب ہماری باہمی آنے لگی تو یار لوگوں نے ریاستیں رجوڑے ہی ختم کر دیے۔ لیکن بات دراصل یہ ہے کہ آدمی فرا اور یجنل ہو تو کھیلے کوڈے بغیر بھی خود کو خراب و خوار کرنے کی کوئی نئی راہ نکال ہی لیتا ہے۔ تیسری جماعت تک ٹونک (راجستھان) میں خود پر تعلیمی تجربے کروائے۔ وہاں اسکول میں ظہر کی نماز باجماعت ہوتی تھی جسے بے وضو ادا کرنے یا سجدے میں ہنسنے پر انگلیوں کے درمیان نیزہ کا قلم رکھ کر دیا جاتا تھا جو اکثر اس سزا کی تاب نہ لا کر ٹوٹ جاتا تھا۔ قتل عمد کی سزا موت تھی۔ جلا جب ٹھہرا پی کر گردن اڑاتا تو تماشا دیکھنے کے لیے شہر کا شہر اُمنڈ پڑتا۔ رقیق القلب لوگ سبز عینک لگا کر جلتے تھے جو اس زمانے میں صرف اس وقت پہنی جاتی تھی جب آنکھیں دکھنی آجائیں۔ اس سے خون بیگنی اور تلوار سبز نظر آتی تھی۔ محکمہ قضاة اور عدالت شرع شریف بھی

تھی گو کہ اس کا دائرہ بے اختیاری سُکڑتے سُکڑتے طلاق اور آشنائی کے لذیذ قضیوں تک محدود ہو گیا تھا۔ (حیدرآباد دکن میں تو طوائفوں اور تاڑی پر نظر رکھنے والے سرکاری محکمہ کو محکمہ بدعت کہتے تھے) ٹونک مین دین اور شاعری کا بڑا چرچا تھا۔ جلا داد اور امراء و شرفاء کے علاوہ عام آدمی کو شراب پینے کی اجازت نہ تھی۔ خدانہ سہی، قاضی شہر کا خوف ابھی دلوں سے دور نہیں ہوا تھا۔ چنانچہ خلاف شرع کوئی کام کرنا ہو تو مسلمان اپنی تنگی ٹوپیاں اتار کر جیب میں رکھ لیتے تھے۔ ٹونک کے ایک سیلانی نواب زاویے مصر اور ترکی گئے تو اس بات پر بہت متعجب ہوئے کہ وہاں تو مسلمان نماز بھی ٹوپی اتار کر پڑھتے ہیں۔

ہم تو سوچ بھی نہیں سکتے تھے کہ سود جسے حرام ٹھہرایا گیا ہے اور ربا جس کی حرمت میں ہمیں آج بھی شتمہ برابر شبہ نہیں، ہمارا ذریعہ معاش ہی نہیں، بلکہ ہر اعتبار سے غالب کار آفرین، کارکشاد کار ساز ثابت ہوگا۔ والد مرحوم پاکستان آنے لگے تو اپنے پوسٹ آفس سیونگ بینک اکاؤنٹ میں ساڑھے چار ہزار روپے چھوڑ آئے تھے جو ان کے حساب سے بیس سال کے سود کی رقم بنتی تھی۔ وہ کسی ایسے مسلمان کے ہاں دعوت کھانا تو بڑی بات ہے، پانی پینا بھی حرام سمجھتے تھے جس کے متعلق انھیں معلوم ہو کہ وہ اپنے اکاؤنٹ پر سود لیتا ہے۔ انھوں نے ایک دن امام ابو حنیفہ کا قصہ سنایا تھا کہ ایک شخص کی تدفین کے بعد لوگ ایک مکان کی دیوار کے سائے میں کھڑے ہو گئے۔ مگر امام ابو حنیفہ دور چلپلاتی دھوپ میں کھڑے رہے۔ کسی نے پوچھا حضرت! آپ سائے میں کیوں نہیں آجاتے؟ آپ نے جواب دیا اس مکان کا مالک میرا مقروض ہے اگر میں اس کے سایہ دیوار سے فائدہ اٹھاؤں تو ڈرتا ہوں کہ روز حساب اس کا شمار سود میں نہ ہو جائے۔

خیال آیا کہ ملازمت مل بھی گئی تو ایسے باپ کو یہ کیسے بتائیں گے کہ مجھ نے بہ طور رٹنی کمانے کے لیے کیا کسب اختیار کیا ہے۔ وہ ریاست ٹونک میں پولیٹیکل سیکرٹری رہ چکے تھے۔ ریاستی خوبو سے مبرا، پابند شرع، سادہ دل مسلمان تھے۔ کٹے، بے علم نہ تھے۔ جے پور کے پہلے مقامی مسلمان تھے جس نے ۱۹۱۴ میں بی۔ اے کیا۔ اچھی طرح یاد ہے کہ ٹونک میں بڑے کنویں کے

سامنے ہماری لقی و دق حویلی میں ہزبائی نس نواب حافظ سربراہیم علی خاں، والی ریاست کے درجنوں فوٹو ہراس جگہ ٹنگے تھے جہاں کیل بغیر اس خدشے کے ٹھونکی جاسکتی تھی کہ ساری دیوار نہ آن پڑے۔ انھوں نے ہر ایک کی ناک چاقو سے چھیل دی تھی، اس لیے کہ ان کا عقیدہ تھا کہ شبیہ مکمل ہو تو اس گھر میں رحمت کے فرشتے نہیں آتے۔ ساٹھ ستر امرا، صاحبزادگان اور درباریوں پر مشتمل ایک گروپ فوٹو، جس میں وہ خود بھی شامل تھے، ایک طاقتی کی زینت تھا۔ اس کا بھی وہی نقشہ تھا۔ ناک نے تیرے ناک نہ چھوڑی زمانے میں! نواب صاحب جو اسی کے پیٹے میں ہوں گے، خود بھی حافظ و قشرع، تہجد گزار، سادہ و نیک طبیعت مسلمان تھے۔ اپنی ناک آپ پھیلے تھے۔ فیضی رحیمین سے انھوں نے جو اپنی قد آدم پینٹنگ بمبئی جا کر بصرف کثیر بنوائی تھی، اس کی ناک انھوں نے اپنے جد اعلیٰ امیر خاں لٹیرے کی قبر دلی سے ٹونک میں خود چھپلی تھی۔ عیایا کو اس خداترس، درویش منش فرمانروا سے بے پناہ عقیدت تھی۔ چنانچہ یکم محرم کو پیدائش کے بعد ہمیں اس وقت تک کوئی کپڑا نہیں پہنایا گیا جب تک عشرہ کے بعد اس بزرگ کی اُترن کے تبرک سے ہمارا پہلا کرمانہ سل گیا۔ خدا علیم وخبیر ہے۔ وہی جانتا ہے کہ اس عقیدت و ارادت میں مصلحت و مصاحبت کو کتنا دخل تھا۔ ہم نے اپنے ہوش میں پہلی دفعہ جے پور کا میوزیم دیکھا تو بڑا تعجب ہوا کہ صدیوں پرانی مورتیاں اور بت البرٹ ہال کے کارڈور میں قطار اندر قطار سجے ہیں۔ ہر طرح صحیح و سالم۔ لیکن ناک ہر ایک کی ٹوٹی ہوئی۔ جب ذرا سوجھ بوجھ پیدا ہوئی تو سمجھ میں آیا کہ اس آذر کدے سے ہرزور، ہر صدی میں نام بدل بدل کر، کوئی ابراہیم علی خاں مع اپنے مشیر یا تدبیر کے گزار رہا ہے۔

ہماری بڑی بچاری آئرم میں چھ ہفتے کی توسیع

”تم یہ پیشہ کیوں اختیار کرنا چاہتے ہو؟ کوئی معقول وجہ؟“ ذہن پر بہتیرا زور دیا۔ وہ اگر معقول کی سچ نہ لگاتا تو ہم ایک ہزار ایک وجوہات گنوا سکتے تھے۔ اور اگر اس نے ہماری سچ بولنے کی عادت کو اس شدت سے نہ سراہا ہوتا تو ہم یہ جھوٹ بول کر پیچھا چھڑا لیتے کہ حساب

کتاب سے ہمیں پیدائشی لگاؤ ہے۔ لیکن یہ امر واقعہ ہے کہ بزرگ ہمارے حساب کے نمبر مکھی کر
 مشتعل ہو جاتے اور ہر سوال پر صفر کو صحبت بد کا ثمرہ سمجھتے۔ (حاشا و کلا! مرحوم بزرگوں کی خطا کی گرفت
 کرنا ہمارا کام نہیں، فرشتوں کا فرض ہے۔ لیکن صحبت بد کی وضاحت اور ”ریکارڈ درست رکھنے“
 کی خاطر خدا کو حاضر و ناظر جان کر عرض کرتے ہیں کہ جتنی بھی گالیاں ہمیں یاد تھیں وہ سب ہم نے
 اپنے بزرگوں اور ماسٹروں ہی سے سیکھی تھیں۔) ان دنوں ہمیں اس کا بڑا ارمان تھا کہ کاش ہمارے
 سر پر سینک ہوتے تو بزرگ ہمیں کم از کم گدھا تو نہ سمجھتے۔ مرزا کے دوھیالی بزرگ تو ان کی پیٹھ پر
 باکنگ کی مشق بھی کرتے تھے۔ ساتویں جماعت میں جب ہمیں انگریزی میں ۱۰۰ امین سے
 ۹۱ اور حساب میں پندرہ نمبر ملے تو ہم نے گردھاری لال شرما سے رجوع کیا جس نے بالکل یہی
 نمبر حاصل کیے تھے۔ مضامین کی ترتیب البتہ الٹی تھی۔ اس نے ہمیں بتایا کہ ہندوستان کا سب
 سے بڑا ریاضی داں راج رات کو چراغ کی روشنی میں اس طرح پڑھتا تھا کہ ایک ڈوری سے اپنی
 چوٹی کو چھت کے کڑے سے باندھ لیتا تھا تاکہ نیند کا جھونکا آئے تو آنکھوں کے آگے بجلی سی
 کوند جائے۔ لیکن ہم نے اسے بتایا کہ ہماری چھت کے کڑوں میں تو پہلے سے ہی فرشی پنکھا
 لٹک رہا ہے، جسے صرف بقر عید پر اتارتے ہیں تاکہ قصائی ان میں بکرے اُلٹے لٹکا کر کھال
 اتار سکے۔ بغل تک ہاتھ اور بند مٹھی کھال میں گھسا گھسا کر۔ گردھاری لال شرما نے ہاتھ جوڑ کر
 ہمیں مزید تفصیلات میں اترنے سے روکا اور اپنی تجویز فوراً واپس لے لی۔

کچھ دیر بعد کہنا لگا کہ چنتا نہ کرو۔ بچا کر کے کل تک کوئی اور پائے نکالوں گا۔ دوسرے دن
 اُس نے اپنا بچن پورا کیا اور حساب میں ۹۱ نمبر لانے کے دو گرتے بتائے۔ پہلا تو یہ کہ بھوک بلاس
 سے دُور رہو۔ آج سے پڑگیا کر لو کہ امتحان تک برا بھریہ کا پالن کرو گے۔ ٹیلی کا منائیں یا چنچل
 بچا رہتے بول دیں تو تین دفعہ ”اوم! شانتی! شانتی! شانتی!“ کہنا۔ اس سے بیاکل سا گراؤ
 بھڑکتا جو الٹا مکھی بھی شانت ہو جاتا ہے۔ اوم! شانتی! شانتی! شانتی!

ہم نے کہا نہ بابا! یہ ہم سے نہ ہوگا۔ بولا بھائی جی! تم مُتے ہوتے ہو بڑے کٹے۔ ہم
 نے کہا یا ر! یہ بات نہیں۔ ہمیں تو اس سے شانتی کھنا یاد آنے لگے گی۔ بولانا انا! پھر تو

سوتے سوتے پرانے پیڑے کی لسی پی لینا۔ کسی کو لو لگ جائے تو پلاتے ہیں۔ اور جیسے ہی سندر
سپنا دکھائی دینے لگے تو انٹرول میں ہی اٹھ کھڑے ہونا اور ایک لال مرچ کی دھونی لے لینا۔
ایک پل، ایک چھن کے لیے بھی استری کا دھیان من میں نہ لانا۔

”کوئلے سے گرم ہونے والی کا بھی نہیں؟“ ہم نے وضاحت چاہی۔
”پاس ہونا ہے تو برہمچریہ کا پالن کرنا ہوگا۔“

خیر۔ اس شرط سے تو ہم زیادہ بدول نہ ہوئے۔ اس لیے کہ بارہ برس کی عمر میں ڈیڑھ دو
مہینے اور برہمچاری رہنا کچھ ایسا دشوار نہ تھا۔ ہم نے حتی الامتحان کوشش کرنے کا وعدہ کیا۔
دوسرا گریہ بتایا کہ چوٹی کا کشت نہیں اٹھا سکتے تو سر پر پارک مشین پھر والو۔ اور بیچ میں اسٹری
سے منڈوا کر ایک پان بنوالو۔ اور اسے سرولی آم کی گٹھلی سے رگڑاؤ۔ ساری بھوسی جھڑ جائے
تو اس پر گائے کے مکھن کی ٹمکیہ رکھ کر کھلے آکاش تلے سوال نکالا کرو۔ ہاں! تالو اس
کارن منڈواتے ہیں کہ دھرماتماؤں کے پران کھوپڑی کے رستے ہی نکلتے ہیں۔ پھر اس کا چمکا
دیکھنا۔ میری چوٹی ٹائیفائیڈ کے بعد جھڑ گئی تھی۔ میں نے تو یہی کیا۔ اور یار میاں جی! سادھارن
بجیون بتانا سیکھو۔ گرم چیزوں سے ایک دم پرہیز۔ گوشت، گرم مصلے، گڑ کی گجک، اور
اردو گجل سے چالیس دن الگ رہنا۔

اس کے بدلے، انگریزی میں ۹۱ نمبر حاصل کرنے کا جو نسخہ ہم نے اس رمانج کے لیے
تجویز کیا اس میں صرف وہ اجزا شامل تھے جن سے اس نے ہمیں پرہیز کرنے کی تاکید کی تھی۔
بہر حال ہم نے اس کی ترکیب پر ۱۲، ۱۳ شب عمل کیا، جس میں یوم الحساب کی چاند رات بھی
شامل تھی۔ لیکن ہوتا یہ تھا کہ کھلے آسمان کے نیچے پان اور اس کے متصلہ علاقے کو ٹھنڈی ٹھنڈی
ہوا لگتی تو آنکھیں اٹھ بچے آپ ہی آپ بند ہو جاتیں۔ بڑے بڑے خیال آنے کا انتظار ہی رہا۔
ہمیں تو نیند ہی آئی شباب کے بدلے

سمندری موت کی ہوائی موت پر فضیلت

مسٹر اینڈرسن نے آخری مرتبہ بڑی دھیرج سے سوال کیا "تم اس پیشے میں کیوں آنا چاہتے ہو؟ میں یہ سوال تمہیں انٹرویو میں فیمل کرنے کے لیے نہیں پوچھ رہا ہوں۔ اگر یہی منشا ہوتا تو میں یہ بھی پوچھ سکتا تھا کہ بتاؤ اس کتے کے والد کا کیا نام ہے؟ ہوا ہوا ہوا!"

"میرا تقرر مسٹر ایم۔ اے۔ اصفہانی نے اورینٹ ایئرویز میں کیا تھا۔ میں سول سروس چھوڑ کر ہندوستان سے کراچی آیا۔ یہاں معلوم ہوا کہ حال ہی ایک ہوائی جہاز گر گیا ہے۔"

"تم پائلٹ ہو؟"

"نہیں تو! ایر کریش میں وفات پانے کے لیے آدمی کا پائلٹ ہونا ضروری نہیں۔"

"You're telling me!"

"سرا! مجھے یوں بھی ہوائی جہاز سے سخت نفرت ہے۔ ہم نے جھوٹ بولا جس میں سچ کا عنصر صرف اس قدر تھا کہ مناباد سے کھوکھرا پار تک ہندوستان و پاکستان کا سرحدی علائقہ ہم نے ادنٹ کے کوہان پر بیٹھ کر طے کیا تھا۔ (ادنٹ کے بقیہ حصوں پر دوسروں کا اسباب رکھا تھا۔) انٹرویو کے دن تک ہماری ٹانگوں کا درمیانی فاصلہ اسی کوہان کے برابر یعنی ایک گنٹا تھا۔ جیسے کسی نے چمٹے کو چیر کر سیدھا کر دیا ہو۔"

"ہا ہا ہا! عالی دماغ لوگ ایک ہی طرح سوچتے ہیں۔ مجھے بھی اس شیطانی ایجاد سے سخت چڑ ہے۔ سمندری سفر سے بہتر کوئی سفر نہیں۔ شاہی سواری صرف ایک ہے۔ ایٹم۔ سب سے بڑی خوبی یہ کہ چوبیس گھنٹے کا سفر چوبیس دن میں طے ہوتا ہے۔ پھر یہ کہ فری ڈرنکس۔ میں تو پچھلے تیس سال سے لندن سے ہمیشہ بحری جہاز سے آتا ہوں۔"

After all, a ship-wreck is much safer than an air-crash! Don't you agree?

مجھے یہ جان کر بے انتہا خوشی ہوئی کہ تم بھی ہوائی جہاز سے الرجک ہو۔ آج سے تم خود کو بینک

کا COVENANTED OFFICER سمجھو۔"

پسلی پھرک اٹھی نگہ انتخاب کی

اس انٹرویو کو تیس سال ہو گئے۔ ہمارا خیال کیا، پختہ یقین ہے کہ اس نے ہمیں بنیک میں محض اس لیے ملازم رکھ لیا کہ ہمیں بھی ہوائی جہاز سے نفرت تھی۔ ہوائی کمپنی اور خدا ہمیں معاف کرے، ہمیں اس ایجاد سے ابھی تک کوئی نقصان نہیں پہنچا۔ تادم تحریر ہم کسی ہوائی حادثے میں ہلاک نہیں ہوئے، جیسا کہ بہت سے ذہین قارئین نے اندازہ لگایا ہوگا۔ لیکن کبھی کبھی احمقانہ فقرے سے بھی آدمی کے دن پھر جاتے ہیں، بشرطیکہ سننے والا بھی اس صنفِ سخن کا قدران ہو۔ اینڈرسن کم و بیش نو سال پاکستان میں رہا، لیکن لاہور محض اس لیے نہیں گیا کہ وہاں پانی کا جہاں نہیں جاتا۔ لاہور کو ”کنٹری سائیڈ“ کہتا تھا۔ حالانکہ اس کے اپنے آبائی گاؤں کی آبادی دوسو نفوس پر مشتمل تھی۔ نصف آبادی وہاں کی بناتی اور بقیہ نصف اسے پیتی تھی۔ خیر، ہم ٹوکنے والے کون۔ کنویں کے مینڈک کو تالاب کے مینڈک کا مذاق اڑانے کا حق نہیں پہنچتا۔ ہم خود اندرون سانگانیری گیٹ، جے پور، کے رہنے والے تھے اور عرصہ دراز تک باقی ماندہ برصغیر کو **OUTSIDE SANGANERI GATE** سمجھتے رہے۔

ہماری سیہ پوشی

اس نے ہمیں تقرری پر مبارکباد دی۔ ہم نے بھی جی کھول کر اُس کے حسن انتخاب کی داد دی۔ ابھی ہم نے انگریزی کا دوسرا جملہ اپنے سزا پر چڑھایا ہی تھا کہ اُس نے پوچھا:

”اسکاٹ لینڈ کی کس چیز کی ساری دنیا میں دھوم ہے؟“

”بیگ پائپ میوزک، وہسکی اور کنجوسی۔“

”اور؟“ اس نے منہ بگاڑ کر پوچھا۔

”ہل ٹیری کتے، گاف کلب، **HAGGIS** اور **KILT**۔ ہم نے سب کچھ اگل دیا۔

★ **KILT** مردوں کا گھٹنوں سے اوپر تک کا اسکرٹ جو صرف اسکاٹ لینڈ والے پہنتے ہیں۔

HAGGIS دل، کلیجی اور پیچھے کے کو ادھڑی میں بند کر کے دم پخت کرتے ہیں۔

وہ انگارہ ہو گیا۔ ”معلوم ہوتا ہے تم نے اپنا سارا جنرل نالچ ان گندے لطیفوں سے کشید کیا ہے جو انگریزوں نے اسکاٹ لینڈ کے بارے میں گھڑ رکھے ہیں۔ تمہیں معلوم ہونا چاہیے کہ اسکاٹ لینڈ کا سب سے قیمتی سرمایہ، سب سے مشہور چیز تمہارے سامنے بیٹھی ہے۔ اسکاٹ بینکر۔ ہمارا لوہا ساری دنیا مانتی ہے۔ ہم جب قرض دیتے ہیں تو اس میں سے سارا سود پیشگی مجرا کر کے دھروا لیتے ہیں۔ ہمارا سود کبھی نہیں ڈوبتا۔ اصل رقم بھلے ہی ڈوب جائے اور محتاط اور وہی اتنے کہ جب تک یکم جنوری کے سورج کو اپنی آنکھ سے نہ دیکھ لیں اسکاٹ لینڈ میں کوئی شخص دیوار پر نئے سال کا کیلنڈر نہیں ٹانگتا۔ مجھے تو تمہاری خوش نصیبی پر رشک آ رہا ہے کہ تم ایک اسکاٹ بینکر سے اس پیشے کی ابجد سیکھو گے۔ اولین فرصت میں لندن سے

RAE'S COUNTRY BANKER

منگوا کر حفظ کر لو۔ ہمارے پیشے کی بائبل ہے۔ اس کے علاوہ لارڈ چیسٹر فیلڈ کے خطوط پڑھا کرو۔ دو سو سال سے ان کا شمار کلاسکس میں ہوتا ہے۔ پسند و نصح اور ورڈلی وزڈم (فراستِ ارضی) سے بھر پور۔ اخلاقیات، نفسیات اور آدابِ مجلس کے بڑے باریک نکتے ملیں گے۔ خونِ جگر سے لکھی ہوئی یہ کتاب مجموعہ ہے ان خطوط کا جو اس نے تیس سال کی مدت میں اپنے NATURAL SON کو لکھے تھے۔ جاننے ہو، انگریزی میں حرامی اولاد کو فطری بیٹا کہتے ہیں؟ اس لحاظ سے ہم تم غیر فطری اولاد ہوتے۔ ہا ہا ہا!

اُس کا موڈ بدل چکا تھا۔ ہم رخصت ہونے لگے تو اس کے کتے نے پھراٹھ کر چوما چائی کی الوداعی رسوم ادا کیں اور دروازے تک دم اٹھائے مشایعت کو آیا۔ ہم دروازہ کھول کر نکلنے والے ہی تھے کہ ”جسٹ اے منٹ!“ کہہ کر واپس بلایا۔ رب العزت! اب کون سی کسر باقی رہ گئی؟ یہ اہانتوں کا ٹھیکرا جسے پانی پیٹ کہتے ہیں، یہ تو کبھی کا بھر چکا۔

”اور اگر تم تھری پیس سوٹ پہن کر ہی بھرے دفتر میں کراچی اسٹیم ہاتھ لینے پر مُصر ہو، جس کی وجہ اندر بھٹی قمیض بھی ہو سکتی ہے، ہا ہا ہا! — تمہاری خوشامد مجھے مقصود نہیں،

لیکن ایمان کی بات ہے اس سے زیادہ WELL-DRESSED SCARE-CROW میں نے اپنی زندگی میں نہیں دیکھا — اگر کچھ پہننا ہی ہے تو یہ شطرنج کی بساط جیسا چوخانے دار

سوٹ اور میرے دیس کی ٹائٹن ٹائی پہن کر بینک نہ آنا۔ ساری دُنیا میں بینکروں اور کسبیوں کا روایتی پہناوا سیاہ لباس ہے۔ سیاہ سوٹ پہنا کر وہ ٹریڈ مارک!

اور یوں ہماری زندگی میں ایک نئے باب کا آغاز ہوا۔ بلکہ، بقول پروفیسر قاضی عبدالقدوس، صفحہ پلٹنے کی آواز بھی دُور دُور تک سنائی دی۔ اگر ہم نے اپنے وانا دوست میاں محمد شفیع کے مشورے پر عمل کیا ہوتا تو آج ہم ایک ناکام سے بینکر کے بجائے ٹوٹا باسمنتی چاول اور کریانا کے ناکام آرٹھتی ہوتے۔

رہے دیکھتے اوروں کے عیب و ہنر

روٹی تو بہر طور کما کھاتے مچھندر

از بسکہ ہماری ہر تباہی اور خانہ بربادی ہمارے محذوم مرزا عبدالودود بیگ کی ذاتی نگرانی میں ہوئی ہے ہم نے جا کر انھیں خوش خبری سنائی کہ ہم بینکنگ کے پیشے میں حادثاتی طور پر داخل ہو گئے ہیں۔ بولے ”دست بخیر! بینک کو چوٹ تو نہیں آتی؟“ مبارکباد کے بجائے انھوں نے اسے اس صدی کا سب سے بھونڈا مذاق قرار دیا۔ ہم نے کہا ”تمہیں یقین نہیں آتا۔ ہم تو کل صبح سے بینک جانا شروع کر دیں گے۔“

فرمایا ”جب تک کوئی شخص نشے میں ڈھت نہ ہو، تمہیں بینک میں ملازم نہیں رکھ سکتا۔“
”جس شخص نے ہمیں ملازم رکھا وہ اسی عالم میں تھا۔“

”سچ؟“

”سچ۔ خدا خیر کرے! ہم نے اندھیرے میں چھلانگ لگائی ہے۔“

”چھلانگ تو ضرور لگائی ہے، مگر کپاس کے ڈھیر میں۔ بدن پر سریش مل کر عیش کرو گے، دوست! آدمی اپنی گرہ سے پسیہ ادھار لے اور وہ ڈوب جاتے تو احمق کہلاتا ہے۔ وصول ہو جائے تو سود خور۔ لیکن دوسروں کا روپیہ بیاج پر چلائے اور مونچھیں دار طھی سے بڑھ جائیں، یعنی بیلاج مول سے زیادہ ہو جائے تو بینکر باجے! سود میں بڑی برکت ہے۔ سود اور سرطان کو بڑھنے سے کوئی نہیں روک سکتا۔ مزا تو جب تھا کہ

پیشہ بھی ڈھونڈ، سود کا سودا بھی چھوڑ دے۔“

”بقول غالب، پیشہ میں عیب نہیں۔“

”حضور نے تو شرعی عیب ہی کو پیشہ بنا لیا۔ خیر بینک کے پاس تو تمہیں ملازم رکھنے کی ایک نہایت معقول وجہ موجود ہے۔ وہ یہ کہ اس کا جنرل مینجرنٹے میں تھا۔ لیکن تمہارے پاس کیا جواز ہے؟“

”بینک میں تنخواہ ۲۶ مارتھ کو ہی مل جاتی ہے۔“

”ہمیں اس سے بھی پہلے مل جاتی ہے۔ ۳ مارتھ کو!“

”سنو۔ ہمارے پاس ایک چھوڑتین معقول وجہیں ہیں۔ اول، اس پیشے میں دیانت، ذہانت

اور نجابت کی بڑی قدر ہے۔ دوم، پاکستان بن رہا ہے۔ قوم کو نئے خون، ایثار و قربانی کی اشد ضرورت ہے۔ سوم، ہمیں کوئی اور ملازمت نہیں ملی۔“

”ملازمت! ملازمت! کبھی تم نے یہ بھی سوچا کہ آخر حیاتِ انسانی کا مقصد اعلیٰ کیا ہے؟“

”ہم تو زمین پر محض اس لیے آمارے گئے ہیں کہ آپ کو ہماری اصلاح کا موقع ملے۔ نہیں تو

آپ کی ساری زندگی بے مقصد ہو جاتی۔“

”پھر بھی۔ یہ سوجھی کیا؟ ایک تو اڈمنی تھی ہی دوانی، اوپر سے گلگھر داور بانڈھ لیے۔“

”پہلے تو اس نے ہمیں روٹی کی طرح دھنک کر رکھ دیا۔ پھر کیا برگی اتنے پیار سے آفر دی کہ

ہاتھ پاؤں بھول گئے۔ مجھ ڈرتی نے کر لیے قول و قرار۔ تنخواہ تک پوچھنی بھول گئے۔ وہی حال ہوا جو جیمز

جوئس کی سادہ دکھن MOLLY کا ہوا تھا:

'He asked me with his eyes, Yes, and with his hands, Yes, and Yes, I said, Yes, I will, Yes !' "

اور وہ جو مر گیا ہے سوئے وہ بھی آدمی

اس ایجاب و قبول پر تیس سال گزر گئے۔ اور ان تیس برسوں میں دنیا نے کیا کچھ نہیں دیا۔

لیکن اپنا قرض جو اپنے آپ پر تھا، وہ آج تک نہ اتر سکا۔ حساب کتاب سے دلی نفرت تھی۔ وہی آخر

کو ٹھہرا فن ہمارا۔ اس سے زیادہ بد نصیبی اور کیا ہوگی کہ آدمی ایک غلط پیشہ اپنائے اور اس میں کاٹا

یہ دیکھتے اور دل کے عیب ہنر

ہوتا چلا جائے۔ اور پھر، تھا جو ناخوب بتدریج وہی خوب ہوا۔ روپیہ اور اس سے متعلق تمام تر کاروبار میں کامیابی کی اولین شرط یہ ہے کہ آدمی ہر چیز سے نانا توڑ کر اسی کا ہو ہے۔ پیسہ ہی اس کے لیے بس ہے۔ بھروسہ رکھنے والے اسی پہ بھروسہ رکھتے ہیں۔ عالم نزع میں بھی وہ ”پانی! پانی!“ نہیں پکارتا۔ ”پیسہ! پیسہ! پیسہ!!!“ دولت، سیاست، عورت اور عبادت، کامل کیسوی، مکمل خود گزاشتگی، ستر پاپسردگی چاہتی ہیں۔ ذرا دھیان بھٹکا اور منزل کھوٹی ہوئی۔ رچی بسی جامع الجیشیات و حسیات شخصیت کا اس کوچے میں گزر نہیں۔ جب تک آدمی اپنے دل و دماغ سے ہر آرزو کو رخصت اور ہر آدرش کو ارن کر کے، خود کو ان کے لیے خالص نہ کر لے، یہ پھلاوے کہیں ہاتھ آتے ہیں۔ پھر جب مسافر اپنے قافلے سے پچھڑ کر ان کی جستجو میں بہت دور اکیلا نکل جاتا ہے اور شام کا جھپٹا سا ہونے لگتا ہے تو یکبارگی اسے احساس ہوتا ہے کہ منزل تو وہیں تھی جہاں سے اس نے اپنے سفر کا آغاز کیا تھا۔ اتنے میں سورج ڈوب جاتا ہے۔

اورنگ زیب عالمگیر نے راجپوت سرداروں کے ایک جلسہ کو ایک دور دراز مہم پر بھیجا تھا۔ جگ بیت گئے۔ چاندنی راتیں آئیں اور اپنی چاندی لٹا کے گزر گئیں۔ کتنے ہی سادون آئے اور نین کٹوروں کو چھلکا کر چلے گئے۔ پر وہ نہ لوٹے۔ نہ نیند نیناں، نہ انگ چینا، نہ آپ آدیں، نہ بھیجیں پتیاں۔ آخر برہ کی ماری ٹھکرانیوں نے بادشاہ کو ایک عرضداشت پیش کی جو صرف ایک دوہے پر مشتمل تھی:

سونا لاؤن پی گئے، سونا کر گئے دیس

سونا ملا نہ پی ملے، رویا ہو گئے کیس

چاہیں تو اسے انسانی روح کے سفر کی داستان سمجھ لیجئے۔

گڈ مارنگ کے جواب میں گڈ آفٹرنون

پہلے دن ڈیوٹی پر رپورٹ کرنے ہم سوانوبجے مسٹرانڈرسن کی خدمت میں حاضر ہوئے۔ ہماری

☆ پیاسونا لینے گئے اور ہمارا دیس سونا کر گئے ہمیں تو نہ سونا ملا، نہ پی ملے۔ اور بال روئی کے گالے ہو گئے۔

”گڈ مارنگ“ کے جواب میں فرمایا ”گڈ آفٹرنون! اس پیشے میں پابندی وقت کا نمبر ایمانداری سے بھی پہلے آتا ہے۔ میری سمجھ میں نہیں آتا، یہاں لوگ دفتر اتنے لیٹ کیوں آتے ہیں۔ میری اور تمہاری پیدائش میں اتنا لمبا وقفہ ہے کہ اس میں ایک نسل پیدا بھی ہوئی، بدراہ بھی ہوئی اور ہار جھک مار کر راہِ راست پر بھی آگئی۔ مجھے وہ زمانہ یاد ہے جب لندن میں کار کو

HORSE-LESS

CARRIAGE (بغیر گھوڑے کی گاڑی) کہتے تھے۔ میں نے وہ زمانہ بھی دیکھا ہے جب ٹرام کو گھوڑے کھینچتے تھے۔ اس لیے اس کی رفتار موجودہ ٹرام سے کہیں زیادہ تیز ہوتی تھی۔ ہاں تو میں یہ کہہ رہا تھا کہ میری سمجھ میں نہیں آتا، یہاں لوگ آفس اتنے لیٹ کیوں آتے ہیں۔ آج سے پینتالیس سال پہلے جب میں نے اسکاٹ لینڈ کے ایک چھوٹے سے بینک میں ملازمت کی تو صبح برف گرتی ہوتی تھی۔ سڑک پر گھٹنوں گھٹنوں ہوتی تھی۔ لیکن میں صفر سے بھی دس ڈگری نیچے ٹمپریچر میں ٹھیک آٹھ بجے بینک پہنچ جاتا تھا۔ تم لوگ ۱۱۳ ڈگری ٹمپریچر میں بھی وقت پر نہیں آ سکتے!

اسٹول کی ایجاد کا اصل مقصد

اس نپند سود مند کے بعد اس نے چپراسی کو حکم دیا کہ اس ”کوڈنٹڈ انسر“ کو اس کے آفس میک پہنچا آؤ۔

چپراسی جس مقام تک ہمیں لے گیا وہ زمین سے ساٹھ چار فٹ کی بلندی پر ایک چوبی سطح مرتفع تھی۔ یہ تختہ جس کی قسمت میں ہماری دائرہ منصبی ہونا لکھا تھا، ۱۲ x ۱۲ انچ سے زیادہ نہ ہوگا۔ بینکوں میں ایسے گوانیز کلرک موجود تھے جو بیس بیس برس سے ایک ہی اسٹول پر بیٹھے ٹپ پونجیوں کو کروڑ پتی بنتے دیکھ چکے تھے۔ انگلش بینکنگ کی یہ دیرینہ روایت تھی کہ کلرک جس اسٹول پر پہلے دن آن کر بیٹھتا ہے، اسی سے ریٹائر ہو کر اترتا ہے۔ اس خیال سے وحشت ہونے لگی کہ ایک انسان کی پوری زندگی، دیوار کی طرف منہ کر کے، ایک مربع فٹ تختے پر بیت سکتی ہے۔ اس پر سے کوونا، اس پر چڑھنے سے زیادہ دشوار تھا۔ اور گرم تھری پیس سوٹ، بغیر فریم کی عینک اور سنہری پاکٹ ولج کے ساتھ یہ کرتب انگلش بینکنگ کے بجائے کسی انگلش کامیڈی کا حصہ معلوم ہوتا تھا۔ اسٹول کے

☆ ۲۵ سینی گریڈ

ہے دیکھتے اور اس کے عیب ہنر

بیچ میں گڑے کی شکل کا ایک کثیر المقاصد سُورخ تھا۔ گدھی کا تکلف بھی نہ تھا، جس میں غالباً یہ مصلحت تھی کہ اس سے اصلی برہما سا گوان کے ابراہیم جو ہر چھپ جانے کا احتمال تھا اپنے "آفس" کو دیکھ کر ہماری نومولود اُمیدوں پر روایتی ادس کی بجائے ادے پڑ گئے۔ ہم سچھے مڑ کر دیکھنے لگے کہ جس بینک میں "کوڈنٹڈ انسر" اسٹول پر قبضہ جمالیں وہاں غریب کلرک کیا کرتے ہوں گے۔ لیکن ہمیں کوئی گھڑو پختی نظر نہ آئی۔ کچھ دن بعد ہم نے جمعدار اجمل خاں کو ڈانٹا کہ ہمارا اسٹول گرد سے اُٹا رہتا ہے۔ ہم نگلی سے اس پر سو دے سلف کا حساب کر لیتے ہیں۔ صبح کوئی اسے صاف نہیں کرتا۔ بولا "بادشاہ ہوا ایس بینک سے اسٹول نویں انسر اے پینڈے نال صاف کیتے جانڈے نے"۔ ایک دن ہم نے لیجر کیپر شمع قریشی سے کہا کہ گرجی! گیارہ گھنٹے روز اسٹول پر بیٹھنے سے آپ کے چیلے کے کوٹھے سیٹ کی طرح سپاٹ اور پورس ہو گئے ہیں تو اس نے مطلع کیا کہ اسٹول تو کھنی ٹکانے کے لیے ہوتا ہے۔ اسٹول کی ایجاد کا اصل مقصد تو یہ تھا کہ اس کے تلفظ و املا پر پنجابی اور غیر پنجابی ایک دوسرے پر ہنس سکیں۔

اب اور تب

اس زمانے میں بینکوں میں یہ طُمرات نہ تھا جو آج کل دیکھنے میں آتا ہے۔ بعض بینکوں میں تو ویسا ہی فرنیچر ہوتا تھا جیسا چھوٹے ریلوے اسٹیشنوں اور قصباتی پوسٹ آفسوں میں، جہاں کرسی کی بید کی بنائی اُدھرنے کے بعد اس میں فارغ التحصیل صاحبزادے کی تختی جڑ دی جاتی ہے۔ اور ریٹائر ہونے سے پہلے ہر بابو چاقو سے اپنا نام میز پر کندہ کر جاتا ہے۔ ثبت است بر جبریدہ عالم دوام ما۔ میز کرسیوں کی ٹانگوں کو ابھی پولیو نہیں ہوا تھا۔ اور بینکوں میں کیکڑے جیسی ٹانگوں والے مٹے ٹڑے فرنیچر نے "پیر پیڈ فرنیچر" کا روپ دھار کر رواج نہیں پایا تھا۔ ہاتھ روم کی دیواروں پر بھی پنسل سے جو GRAFFITOS (باتصویر عبارتیں) تحریر ہوتی تھیں، ان کے بائے میں ہم اتنا ہی عرض کر سکتے ہیں کہ نسل کشی کے گھوڑے اگر اپنی خواہشات قلمبند کرنے پر قادر ہوتے تو یہی کچھ رقم کرتے۔ (پروفیسر قاضی عبدالقدوس کو ایسی عبارتوں کے فحش مضمون پر اتنا غصہ نہیں آتا جتنا کہ

★ بادشاہ ہوا! اس بینک میں اسٹول نئے انسر کے پینڈے سے صاف کیے جاتے ہیں۔

املا کی فاش غلطیوں پر) صورت حال اب بھدا شہر دہ اِصلاح ہے۔ غسل خانوں میں اب فحش اور ناشائستہ فحش بالکل نظر نہیں آتے۔ ہاتھ روم ٹائلز اتنی چکنی اور ”گلیزڈ“ ہوتی ہیں کہ ان پر پنسل سے کچھ نہیں لکھا جاسکتا۔

اور کمرشل بینکوں کا کیا ذکر، خود اسٹیٹ بینک آف پاکستان کا صدر دفتر جس میں اعلیٰ احکام بیٹھتے تھے ایک ایسی عمارت میں واقع تھا جس نے کبھی اچھے دن بھی دیکھے تھے۔ مطلب یہ کہ یہاں پہلے ایک عجائب گھر تھا جس میں ہڑتہ، موئن جو دڑو، اور گندھارا کے گڑے ہوئے مُردے اکھاڑ کر سجائے گئے تھے جو کسی کو آزار نہیں پہنچاتے تھے۔ اس عمارت میں کبوتروں کی اتنی کثرت تھی کہ چرپاسی گلے میں چرپاس کی بجائے غلیل ڈالے پھرتے تھے۔ چہار سو غمر غنوں اور ”بسم اللہ اللہ اکبر“ کا غنفلہ! سادگی و پُرکاری کا یہ عالم کہ بینک دولت پاکستان کے خزانوں پر کنڈلی مار کے بیٹھنے والے ایک اعلیٰ افسر ۲۵ اینچ چوڑے پائینچے کی پستون پہن کر (جس کا ایک پائینچہ ہی ان کی اور ہماری ضروریات کے لیے کافی تھا) سائیکل پر اسٹیٹ بینک آتے تھے۔ اور ہم انہیں رشک کی نگاہ سے دیکھتے تھے کہ ہمارے پاس تو وہ بھی نہ تھی۔ وہ سائیکل کوتالا لگا کر نظروں کے سامنے اپنے کمرے ہی میں پارک کرتے تھے۔ تلے کا تکلف اس لیے کہ سائیکل عربی گھوڑے کی طرح وفادار تو ہوتی نہیں کہ اپنے سوار کے علاوہ کسی کو پیٹھے پر ہاتھ ہی نہ رکھنے دے اور زخمی مالک کو منہ میں دابے میدان جنگ سے بگ ٹٹ جراح کے پاس لے جائے اور تلوار اور اپنے ہی دانتوں کے لگے ہوئے زخموں پر مومیائی رکھوائے۔ چرپاسی کا بیان تھا کہ موصوف ہر ملاقاتی کے جانے کے بعد دو انگلیاں رکھ کر ٹائروں کی نبض دیکھ لیتے ہیں۔ پھر دیکھتے دیکھتے نقشہ بدل گیا اور دم بھر میں یہ ماجرا ہو گیا کہ عمارتوں کا جنگل کا جنگل کھڑا ہو گیا۔ زردی مائل بھر بھرے پتھر کی جگہ سینٹ نے لے لی۔ کھلے ”فرنٹ“ اور ننگ دھڑنگ دیواریں کم کم نظر آنے لگیں، اس لیے کہ بینک ذرا سیانے ہوئے تو ستر لوشی کے لیے سنگ مر مر استعمال کرنے لگے۔

یہ بات قابل غور ہے کہ مغلوں نے سرور اور سنگ مر مر کا استعمال حتی الامکان مقبروں کے لیے مختص و محدود رکھا۔ ذوق سلیم مانع تھا، ورنہ کس چیز کی کمی تھی۔ وہ چاہتے تو تالاب کے پشتے، منجینق سے پھینکنے

کے پتھر اور توپ کے گولے تک سنگ مرمر کے بنا سکتے تھے۔ اور قلعے کی فصیلیں بھی، جن پر سے معتوب کو زندہ نیچے پھینکوا یا جاتا تھا۔ چونکہ اسٹیٹ بینک کو دوسروں کے مقبرے بنوانے کی قانونی اجازت نہیں ہے، اس لیے اس نے اپنی آرام گاہ کی نہ صرف دیواریں بلکہ فرش بھی زنگین سنگ مرمر کا بنا ڈالا جو اتنا چکنا اور پھسلنا تھا کہ پہلے ہی ہفتے میں پندرہ آدمیوں کی سولہ ٹانگیں ٹوٹ گئیں۔ چنانچہ نظر احتیاطیہ کم صادر ہوا کہ چیرا سی چمڑے کے جوڑے نہ پہنیں، کریپ سول کے پہن کر آئیں تاکہ ہڈی پسلی تڑوا کر اپنا بیج نہ ہو جائیں۔ افسردوں کو تاکید تھی کہ صرف چمڑے کے جوڑے پہنیں۔ اس زمانہ میں خوش خلقی کا یہ عالم تھا کہ کرایہ دار، مالک مکان کو گالی دینے بغیر پانچ پانچ منزلہ زینہ چڑھ جاتے تھے۔

پھر وہ وقت بھی آیا کہ اسٹیٹ بینک نے صرف پہلی منزل تک جانے کے لیے زینہ رواں (ESCALATOR) کا بصر زبر (مبادلہ) کثیر چوڑا کیا تو ڈیڑھ دو مہینے تک کوئی دن ایسا نہیں گزرا جب اس کی آخری سیڑھی میں پھنس کر ڈیڑھ دو سولا وارث جوڑے جمع نہ ہو گئے ہوں۔ ان جوڑوں کا سابقہ تعلق ان خواتین سے تھا جو شوہروں کی اجازت کے بغیر چوری چھپے "ایکے لیٹر" دیکھنے آئیں اور مشکل تمام پر سلامت لے کر گھر لوٹیں۔ صبح کی بھولی اگر شام تک ننگے پیر بھی لوٹ آئے تو اسے بھولی نہیں کہنا چاہیے۔ ان جوڑوں میں کبھی کوئی مردانہ جوڑا نہیں پایا گیا، جس کے دو سبب تھے۔ اول تو مرد جوڑے چھوڑ کر بھاگنا بزدلی سمجھتے ہیں۔ دوم، وہ اپنے جوڑوں کے فیتے کس کر باندھتے ہیں۔ دار الخلافہ اسلام آباد ابھی پاکستان کے نقشہ پر نہیں ابھرا تھا اور کراچی ہی دار الحکون خرابا تھا۔

کراچی کا نقشہ ہی نہیں، تلفظ اور املات تک گنوارو سا تھا۔ زکام نہ ہو، تب بھی لوگ کراچی کو کراچی ہی کہتے تھے۔ چیف کورٹ کے سامنے گاندھی جی کا ایک نہایت بھونڈا مجسمہ نصب تھا جس کی کوئی چیز گاندھی جی سے مشابہت نہیں رکھتی تھی، سوائے لنگوٹی کی سلوٹوں کے۔ گوانیز جوڑے دکھو یہ گاڑی میں بند روڈ پر ہوا خوری کے لیے نکلتے اور نورانی شکل کے پیران پارسی شام کو ایلفنٹن اسٹریٹ کی دکانوں کے تھروں پر ٹھیکسی لیتے۔ ایلفنٹن اسٹریٹ پر کراچی والوں کو ابھی پیا نہیں آیا تھا اور وہ

★ سنگ مرمر سفید ہوتا ہے۔ افسوس کہ رنگ برنگے ONYX کا اردو مترادف مجھے معلوم نہیں۔ عتیق زنگارنگ، جزع اور سنگ بابا فوری اردو میں کشتہ جات کے نام معلوم ہوتے ہیں۔

”ایلی“ نہیں کہلاتی تھی۔ سائے شہر میں ایک بھی نیون سائین نہ تھا۔ اس زمانے میں خراب مال بیچنے کے لیے اتنی اشتہار بازی کی ضرورت نہیں پڑتی تھی۔ نیپیر روڈ پر طوائفوں کے کوٹھے، ڈان اخبار کا دفتر اور اونٹ گاڑیوں کا اڈا تھا۔ یہاں دن میں اونٹ گاڑیوں کا اول الذکر حصہ کلیں کرتا اور رات کو تماشین۔ اہل کمال اس زمانے میں بھی آشفہ حال پھرتے تھے۔ کچھ ہماری طرح تھے کہ محض آشفہ حال تھے۔ شریف گھرانوں میں جہیز میں سنگر مشین، ٹین کاڑنگ اور بہشتی زیور دیا جاتا تھا۔ اُردو غزل سے معشوق کو ہنوز شہر بدر نہیں کیا گیا تھا اور گیتوں اور کجریوں میں وہی ندیا، ندیا اور ندیا کا ردنا تھا۔ سیٹھانیوں اور اونچے گھرانوں کی بیگمات نے ابھی ساریاں خریدنے اور ہندوستانی فلمیں دیکھنے کے لیے ممبئی جانا نہیں چھوڑا تھا۔ ڈھا کہ اور چنگانگ کے پٹ سن کے بڑے تاجر ”ویک اینڈ“ پر اپنی آرمینین داشتادوں کی خیر خیریت لینے اور اپنی طبیعت اور امارت کا بارہلہا کرنے کے لیے کلکتے کے ہوائی پھیرے لگاتے تھے۔ کیا زمانہ تھا۔ کلکتے جانے کے لیے پاسپورٹ ہی نہیں، بہانے کی ضرورت بھی نہیں پڑتی تھی۔ آم، کیلا اور شاعر ہندوستان سے اور لٹھا جاپان سے آتا تھا۔ بینکوں میں ابھی ایئر کنڈیشنز، میز پر فنانشل ٹائمز، ایرانی قالین، سیاہ مرٹیز کار، قلم چھوڑ ہر تال، رشوت، آسٹن ریڈ کے سوٹ، مگر مچھ کی کھال کے بریف کیس اور اتنی ہی موٹی ذاتی کھال رکھنے کا رواج نہیں ہوا تھا۔ فقیر ابھی ہاتھ پھیلا پھیلا کر ایک پیسہ مانگتے اور مل جاتے تو سخی داتا کو کثرت اولاد کی بددعا دیتے تھے۔ اور یہ فقیر پر تقصیر؟ اپنی اوقات کو نہیں بھولا تھا۔ کندوں کی آنچ پر چکنی ہانڈی میں ڈوئی سے گھٹی ہوئی اُرد کی بے دھلی دال چٹھکے لے لے کر کھاتا اور اپنے رب کا شکر ادا کرتا تھا۔

ہم اُلٹے، بات اُلٹی یارا اُلٹا

جن صاحب کے ذمے ہمیں بینکنگ کے اسرار و رموز سے واقفیت پیدا کر دانی تھی، اُن کی خست کا عجیب عالم تھا۔ عقل کے استعمال میں بھی کفایت شعاری سے کام لیتے تھے۔ دن بھر آئی ہوئی ڈاک کے لفافوں کو جمع کرتے رہتے اور انھیں اُلٹ کر ”رف پیڈ“ کے طور پر استعمال کرتے۔ اپنی دُور افتادہ بگیم کو بھی اسی کاغذ پر اپنی عدم خیریت سے مطلع فرماتے۔ ان کے ایک نامہ محبت کا فقرہ آج تک

روحِ دل پر نقش ہے۔ لکھا تھا ”بیگم! اس دنیا میں صرف تم ہی میری مونث و غمخوار ہو۔“ پنسل جب گھٹے گھٹے اتنی سی رہ جاتی کہ بغیر چھٹی کے گرفت میں نہ آسکے تو وہ ٹوٹے پر اسی کاغذ کی نلکی چڑھا کر اتنا لبا کر لیتے تھے کہ لکھتے میں دوسرا سہرا ان کی عینک کے شیشے پر ”داپر“ کی طرح پُجرا پھیرتا رہتا تھا۔ اس نلکی میں ایک خلال اور پانچ چھ لونگیں ڈال لیتے تھے۔ درد بہت ستاتا تو ایک لونگ نکال کر ڈاڑھ کے نیچے رکھ لیتے۔ جتنی دیر لونگ ڈاڑھ تلے دبی رہتی، اسٹان لذتِ دشنام سے محروم رہتا۔ ایک دن ہماری تربیت پر توجہ فرمائی تو ہمیں بھی نلکی بنانی سکھائی اور رساں سے سمجھایا کہ ہاتھ روم جائیں تو پنکھے کا سوئچ آف کر کے جایا کریں۔ اور خدا را اپنے غصے اور مشانے کو کنٹرول کرنا سیکھیں۔ ہیک مارک لگانا بھی اسی دن سکھایا۔ کہنے لگے ”بینک میں ہیک مارک اس طرح (✓) نہیں، بلکہ اس طرح اُلٹا (◀) لگایا جاتا ہے۔ تم ایم۔ اے، ایل۔ ایل۔ بی ہو۔ اتنا بھی معلوم نہیں! ہم اس غلطی سے اتنے نادم اور خائف ہوئے کہ اپنی ہر بات کو غلط اور اُلٹی سمجھنے لگے۔ تین چار دن بعد پھر ہمارا چالان ہوا۔ کہنے لگے ”میں تو عاجز آگیا۔ آپ کی ہر بات اُلٹی ہے۔ تقسیم کا نشان اس طرح ۱۰ بنا ہوا میں نے تو خدا کی قسم اپنے پوسے بینکنگ کیریئر میں نہیں دیکھا۔“ ہم نے معذرت کی کہ ہم نے از روئے احتیاط و خوف اسے کھڑا کر دیا ہے۔ خیریت گزری کہ انھوں نے ضرب کے نشان X میں کوئی تبدیلی نوٹس نہ کی، ورنہ ہم نے تو اپنی طرف سے دائیں ڈنڈے کو بائیں طرف اور بائیں کو دائیں طرف کر دیا تھا۔

یسوب الحسن عوری، کہ ان کا یہی نام تھا، کسی کلرک سے خفا ہوتے تو بزبان انگریزی اس کے درجات بلند کرتے۔ اس سے سیری نہ ہوتی تو آخر میں اصلی دیسی گالی کا کرکڑا بنا بگھاڑ دیتے۔ مٹھنڈو ہاتھوں کو ان چہرہ سیوں اور کلرکوں کی فہرست دکھاتے جو گزشتہ تیس سال میں ان کی چھنگلیا کے اشارے سے برخاست ہوئے تھے۔ بابر نے بھی دو تین دفعہ اپنے دشمنوں کے کٹے ہوئے سروں کے مینار بنوائے تھے تاکہ پسماندگان عبرت پکڑیں۔ ہاں کبھی ہمیں ترقی پر اکسانا مقصود ہوتا تو دراز میں سے ایک گراف نکال کر دکھاتے۔ اس میں لکیروں کے ذریعہ یہ دکھایا گیا تھا کہ انھوں نے پچھلے تیس برسوں میں سال بسال کتنی ترقی کی ہے۔ ہم نے دیکھا کہ ۲۷ سال تک، یعنی پاکستان بننے سے پہلے، ان کے کیریئر کے گراف کی جو لکیریں زمین پر لوٹیں لگا رہی تھیں وہ ۱۹۴۷ء میں کپڑے جھاڑ کر ایک دم کھڑی ہو گئیں اور

اب ان کا رخ آسمان کی طرف تھا۔ ان کی ترغیب و تشویق پر ہم نے بھی اپنے کیریا چار سالہ گران بنایا۔ اگر اسے اٹا کر کے دیکھا جاتا تو ہم نے بھی بڑی تیزی سے ترقی کی تھی۔

کچھ تو فطرتاً وہی، اور کچھ شک و شبہ کو پیشہ درانہ ڈسپلن کے طور پر اپنا لیا تھا۔ موقع بے موقع یہی نصیحت کرتے کہ ہر چیز کو شک کی نظر سے دیکھنا سیکھو۔ چوکس بینکرنوٹ کھڑکنے کی آواز سے بھی چونک پڑتا ہے۔ آٹھ کروڑ کی آبادی میں کچھ نہیں، کچھ نہیں تو سولہ کروڑ مائے ضرور ہوں گے۔ اسی سے اندازہ لگا لو کہ ہم ایک دوسرے پر کتنے فی صد بھروسہ کرتے ہیں۔ اکثر فرماتے کہ جب ہر دستخط اور چہرہ جعلی اور ہر ہندسہ میں ہتھکڑی نظر آنے لگے تو سمجھ لو کہ اب تم اکاؤنٹٹ بننے کے لائق ہو گئے ہو۔

ٹائپ کیے ہوئے خط کی تین چار کاپیاں ہوں تو ہر کاپی کا ایک ایک حرف از سر نو چیک کرتے۔ رجسٹروں کے اندراجات کا محدب شیشے سے بار بار معائنہ کرتے کہ کسی نے ربر سے مٹا کر کچھ اور تو نہیں لکھ دیا۔ کسی کے قبضے سے پرس یا بغیر لائنس کی بندوق یا بیومی برآمد ہو جاتی تو غالباً اتنا تھلکہ نہ مچتا جتنا ہماری دراز سے ربر برآمد ہونے پر۔ حدیہ کہ اپنی قسمت کی لکیر میں بھی انھیں کاتبِ تقدیر کی کچھ جلاسی نظر آتی تھی۔ قاعدے قانون کے پابند تھے۔ ہاتھ روم میں بھی سڑک کے بائیں طرف چلتے تھے۔ ان کے دشمنوں کا کہنا تھا کہ کبھی ٹرین سے لاہور جانا ہو تو اپنی برتھ پر رات اکڑوں بیٹھے اسٹیشنوں کو ٹائم ٹیل سے، اور ہر دو سے اپنی گھڑی کو ملا تے رہتے ہیں۔ اس خوف سے آنکھ نہیں جھپکتے کہ خوابِ غفلت میں کہیں ان کا ڈبہ نہ کٹ جائے اور انجن انھیں جنگل بیابان میں چھوڑ کر خالی ہاتھ پٹن ہلاتا لاہور پہنچ جائے۔ ایک دن ہمارے سامنے جمعدارا جمل خاں کو اپنی بیگم کے نام خط دیا کہ اندر کی جیب میں رکھ کر لے جاؤ اور جنرل پوسٹ آفس کے لیٹر بکس میں ڈال آؤ۔ وہ پوسٹ کر کے آیا تو اس پر یہ جرح ہوئی:

”خط ڈال آئے؟“

”جی ہاں! ڈال آیا۔“

”لیٹر بکس کے تالے کو زور سے کھینچ کر دیکھ لیا تھا کہ ٹھیک سے بند ہے یا نہیں۔“

”میں زور زور سے کھینچ رہا تھا کہ ایک ڈاکے نے مگر لیا۔“

”ابے فارین میل کے ڈبے میں تو نہیں ڈال آیا؟ لیٹر بکس کے اندر چاروں انگلیاں ڈال

کرپوسٹ کیا تھا؟“

”یس سر! میں نے تو انگوٹھا بھی ڈال دیا تھا“

”لیٹر بکس سے کان لگا کے لفاظہ کرنے کی آواز سُنی تھی؟ یا اس دفعہ بھی دور سے ہی مستی کر کے آگیا؟“

وہ ایک چھوٹے سے برساتی گاؤں میں پلے بڑھے تھے، جہاں قدم قدم پہ سانپ بچھو اور مشترکہ بزرگ کاٹنے کو دوڑتے تھے۔ چنانچہ اب بھی یہ حال تھا کہ صبح جوتے میں اس ڈر سے پاؤں نہیں ڈالتے تھے کہ سانپ دبکانہ بیٹھا ہو اور پیر ڈالتے ہی ڈس لے۔ لہذا پہلے ہاتھ ڈال کر اطمینان کر لیتے تھے۔ دفتر میں بنی ہوئی چائے کبھی نہیں پیتے تھے مبادا کوئی کچھ ملائے۔ مباری ہوٹل سے ایک آنے کی کرطک سلیمانی چائے منگا کر دن میں تین چار دفعہ طلب مٹا لیتے تھے۔ اسے چائے کہنے کے لیے رواداری کے علاوہ ضعفِ بصارت و شامہ بھی درکار تھا۔ اس میں پودینہ، بڑی الائچی، اجوائن، سفید زیرہ، لاہوری نمک، زعفران، تمباکو کے پتوں پر پٹی ہوئی مکھیوں کا شہد، لیموں، دارچینی اور کیورہ توہم بھی پہچان لیتے تھے۔ سُسنے میں آیا تھا کہ عبداللہ مباری اس میں دودھ کے بجائے ”پہلن“ (پنجابی میں پہلی بار بانی ہوئی گائے یا بھینس کو کہتے ہیں) کی کھیس ڈال کر انیم اور سلاجیت کی سلانی پھیر دیتا ہے۔ جس نے ایک دفعہ اس کے ہاتھ کی چلے پی لی، ہمیشہ کے لیے اسی کا ہو رہتا۔ عیوب حسبِ توچاتے کا جو گاتک حلق میں انڈیل لیتے تھے۔ کسی حکیم کو بھنک نہیں پڑی ورنہ اس نسخے سے تو یونانی امراض کا علاج کیا جاسکتا تھا۔ بہت سی روٹھی ہوئی، اٹوائی کھٹوائی لیے پڑی ہوئی جوانیوں کو منایا جاسکتا تھا۔

ہم نے ایک دن شکایت کی کہ ہمیں ایک ہی سُولی پر ٹکے لٹکے چار مہینے ہو گئے۔ دوسرے شعبوں کا بھی ذائقہ چکھنے کی اجازت ملنی چاہیے۔ دوسرے دن انھوں نے ہمیں رانگی واڑہ میں شیخ شمس الدین اینڈ سنز کے چمڑے کے گوداموں اور کچی کھالیں کمانے کے حوضوں کا معائنہ کرنے بھیج دیا۔ ہمیں معلوم نہیں کہ دوزخ میں، منجملہ دیگر ضیافتوں کے، بدبو کا تکلف بھی ہو گا یا نہیں۔ لیکن اگر ہوا تو دیکھ لیجئے گا یہی ہوگی۔ تین دن تک ہر چیز میں سے وہی سٹرانڈ آتی رہی۔ دماغ میں

بس کے رہ گئی۔ تھوڑی بہت اس وقت نکلی جب چوتھے دن ہم مرحلوں کے گودام کا معائنہ کر کے دو دن تک چھینکتے پھرے۔ یہ بُو، بقول شاعر، وصل کی حسرت کی طرح نکلنے کو تو نکلی، مگر جیسی نکلتی چاہتے ویسی نہیں نکلی۔

پرانے خیال کی حیا دار بنی بیبیاں ہر مرد کا نام لے سکتی ہیں، سوائے اپنے میاں کے۔ اپنے مرد کا نام لینا بے حیائی میں شمار ہوتا ہے۔ عیوب الحسن غوری بھی کبھی کسی محرم انگریز کا نام نہیں لیتے تھے۔ ان کا ذکر آتے ہی ”بڑا صاب“ ”باس“ اور ”چیف“ کا گھونگھٹ نکال لیتے تھے۔ اینڈرسن کے کمرے سے اُلٹے قدموں نکلنے، کبھی پیٹھ نہیں کرتے تھے۔ چنانچہ آخری قدم تک مُنہ در مُنہ ڈانٹ کھاتے نکلے۔ اینڈرسن کبھی اچانک آنکے تو جلتے ہوئے سگرٹ کو مُٹھی میں دم سُخت کر دیتے۔ ناک اور مُٹھی سے دیر تک دُھواں ”لیک“ (LEAK) ہوتا رہتا۔ وہ گالی بھی دیتا تو بالکل اس طرح سُنتے جیسے ہزما سٹرز وائس کے ریکارڈ کی تصویر میں دکھایا جاتا ہے۔ سخت جاڑے میں اس کی بات کا جواب محض گردن کے اٹاے سے دیتے۔ انگریز کے سامنے مُنہ سے بھاپ نکالنے کو گتاخی جانتے تھے۔ غرض کہ انگریز کی تعظیم و تکریم میں غلو برتتے اور انہیں فطری تقاضوں سے بالاتر سمجھتے تھے انگلستان کی ملکہ معظمہ کے ہاں بچہ ہو گیا تو ہفتوں شرمائے شرمائے پھرے۔

آئندہ اس واقعہ کو نہ دہرایا جائے

اگر کسی سے غلطی ہو جائے یا لندن کیپل بھیجنے میں ایک ڈیڑھ گھنٹے کی تاخیر کے باعث بینک پر ایک دن کا سُود چرٹھ جائے تو خطا دار کو وہ رستم گرہ سے بھرنی پڑتی تھی۔ برٹش بینکوں میں یہ تاوان عام تھا۔ رخصت کا نام لیتے ہی ”بھنویں ملتی ہیں، خنجر ہاتھ میں ہے، تن کے بیٹھے ہیں“ والا نقشہ ہو جاتا تھا۔ ہمیں یاد ہے۔ جُون کا مہینہ، فرمی اپورٹ کا زمانہ تھا۔ کام بے اندازہ، آدمی کم۔ ہم چار آدمیوں کے برابر کام اور آٹھ آدمیوں کے برابر غلطیاں بڑی تندہی سے کر رہے تھے ایک منحوس صبح خبر آئی کہ ٹنڈو آدم میں اخبار پڑھتے پڑھتے ابا جان پردل کا دورہ پڑا اور زمین نے اپنی امانت واپس لے لی۔ حیدرآباد میں ان کی تدفین کے سلسلہ میں تین دن کی رخصتِ اتفاقیہ لینے

کی پاداش میں یسوب الحسن غوری نے ہماری تنخواہ کاٹ لی، جو کچھ عرصہ بعد اینڈرسن نے اس "وارننگ" کے ساتھ واپس دلوادی کہ "اسندہ اس واقعہ کو نہیں دہرایا جائے گا" سلطان علاء الدین خلجی کا بھی کچھ ایسا ہی دستور تھا۔ اگر کوئی سوار لڑائی کے وقت غیر حاضر ہو جائے تو سلطان اس سے گزشتہ تین برس کی ساری تنخواہ دھروالیتا تھا۔ اور احمد شاہ درانی نے تو ذرا سی حکم عدولی پر دو سو سپاہیوں کی مشکیں بندھوا دیں۔ ناک میں تیروں سے چھید کر کے نکلیں ڈالیں اور اونٹوں کی طرح ہانک کر شجاع الدولہ کے پاس بھیج دیا کہ چاہے قتل کرو، چاہے ازراہِ رحم معاف کر کے اسی حالت میں دشمن سے لڑاؤ۔

ہاتھ کی لیکریں بولتی ہیں

ہم ریورٹ میں نئے نئے داخل ہوئے تھے۔ ہر ایک سینک مارتا تھا۔ کی جس سے بات اس نے ہدایت ضرور کی۔ یوں تو سارے جہاں کی کھڑکیاں ہمارے ہی آنگن میں کھلتی تھیں، لیکن یسوب الحسن غوری کا انگوٹھا ہمارے ٹینٹوں پر ہی ہتا تھا۔ روز روز کے طعن و تشنیع سے ہمارا کلیجہ چھلنی ہو گیا تھا۔ بلکہ چھلنی میں چھید بھی ہو گئے تھے جن میں سے اب تو موٹے موٹے طعنے پھسل کر نکلنے لگے تھے۔ منجملہ دیگر الزامات کے ہم پر ایک الزام یہ تھا کہ ہمارے دستخط گستاخانہ حد تک لمبے ہیں۔ اتنی قلیل تنخواہ اتنے بڑے دستخط کی کفالت نہیں کر سکتی یسوب الحسن غوری کو اینڈرسن دن میں کئی بار طلب کرتا۔ کبھی کبھی پوچھتا، کبھی کچھ۔ اندر جانے سے پہلے وہ اپنی ہتھیلی پر "کاپنگ" پنسل سے وہ تمام متعلقہ وغیر متعلقہ اعداد و شمار نوٹ کر لیتے جن کے بارے میں اینڈرسن سوال کر سکتا تھا۔ جیسے ہی وہ سوال کرتا یسوب الحسن غوری منہ پھیر کر بیدار غ کے متعلقہ حصہ کو زبان سے چاٹ کر حرف کو روشن کرتے اور کھٹاک سے صحیح اعداد و شمار آنے پائی سمیت بتا دیتے۔ ایک دن ہم نے عرض کیا آپ کاغذ پر لکھ کر کیوں نہیں لے جاتے؟ ارشاد ہوا، آپ کو بینک میں آئے جمعہ جمعہ آٹھ دن ہوتے ہیں۔ آپ انگریزوں کے مزاج سے واقف نہیں۔ کاغذ پر نوٹ کر کے لے جاؤں تو وہ یہ سمجھے گا کہ میرا حافظہ جواب دے چکا ہے۔ میں خدا نخواستہ بڑھا ہو گیا ہوں۔ ابھی تک تو وہ ولایتی اُلویہ سمجھتا ہے کہ مجھے تمام اعداد و شمار منہ زبانی

یاد ہیں۔

اس کے کچھ دن بعد اینڈرسن نے ہمیں طلب کیا اور پوچھا کہ نرائن گنج برانچ کے بٹے کھاتے قرضوں کی مجموعی رقم اور تعداد کیا بنتی ہے؟ صحیح صحیح بتاؤ۔

صحیح صحیح تو درکنار، ہم تو غلط جواب دینے کی اہلیت بھی نہیں رکھتے تھے۔ ہمیں شش و پنج میں مبتلا دیکھا تو کہنے لگا "ہری اپ! جلدی سے ہتھیلی چاٹ کر بتاؤ۔"

اس دن ہم نے دیکھا کہ اینڈرسن کی میز پر پیتل کے نقشین پیپر ویٹ کی جگہ پلاسٹک کے چھ گھٹیا پیپر ویٹ رکھے ہیں۔ ہم نے جمعدارا جمل خاں سے کہا کہ پیتل کے پیپر ویٹ اچھے لگتے تھے۔ کیوں بدل دیتے؟ کہنے لگا غوری صاب بولتے ہیں کہ پلاسٹک کی چوٹ سیٹک نہیں ہوتی۔

کیا بیہرام ہے؟

ایک دفعہ جمعہ کی اذان کے وقت ہمیں بنیک میں گپ شپ کرتے دیکھا تو اشارے سے تخلیہ میں، یعنی ہاتھ روم کے دروازے تک لے گئے اور نصیحت کی کہ نماز پڑھا کرو۔ اس سے دھیان غبن کی طرف نہیں جاتا، بشرطیکہ پنج وقتہ پڑھی جائے۔

اتوار کی صبح کو حضرت غلام احمد پرویز کا درس سننے جلتے۔ دو تین دفعہ ہمیں بھی لے گئے۔ پر طبیعت ادھر نہیں آئی۔ فلسفہ اور اشعار کی بھرمار سے وعظ و درس پر ہمیں اپنی نثر کا گمان ہونے لگا۔ یہ تو ایسا ہی ہے جیسے کوئی "رولر اسکیٹ" پہن کر سجدہ کرنے کی کوشش کرے۔ رہے ابوالکلام آزاد، سو وہ اپنی انا کے قلیل تھے۔ اسلام میں اگر انسان کو سجدہ روا ہوتا تو وہ اپنے آپ کو سجدہ کرتے۔ یعسوب الحسن غوری کہتے تھے کہ عالم دین کی صحبت سے روح کا سارا رنگ اُتر جاتا ہے۔ البتہ دل پر جو پھپھوندی لگ گئی تھی، اسے اتوار کی سہ پہر کو بیہرام سے رگڑ رگڑ کر دھوتے تھے۔ ایک ڈاکٹر نے کہا تھا کہ تمہارے گرنے میں جو سنگریزے ہیں وہ اس ہفتہ داری عمل سے فلش ہو جائیں گے۔ اکثر فرماتے کہ یوں بھی بیہرام کو کٹھ ملاؤں نے خواہ مخواہ حرام کر رکھا ہے۔ ایران میں تو اسے آبِ جو کہتے ہیں۔

خدا جانے کہاں تک صحیح ہے، دشمنوں نے اڑانی تھی کہ ایوب خاں کے عشرہ انحطاط میں سرکاری مفتی اعظم ڈاکٹر فضل الرحمن نے کہ میگن یونیورسٹی سے علم دین کی سند لائے تھے، یہ فتویٰ دے دیا ہے کہ ازبیکہ بیئر میں فقط پانچ فی صد مکمل اور ۹۵ فی صد پانی ہوتا ہے، اس کا پینا اڑتے شرع حلال ہے۔ اسی نوع کے دو تین فتاویٰ پرنٹور کی پاداش میں انہیں جلا وطن ہو کر دس گنی تنخواہ پر امریکہ جانا پڑا۔ اگر ڈاکٹر صاحب قبلہ ذرا بھی سمجھ اور سائنس سے کام لیتے تو فتویٰ میں عاقلوں کو بس اتنا اشارہ کافی تھا کہ بیئر ۹۵ فی صد حلال ہے!

نہ کرے نہ ڈرے ہے

غبن، خیانت مجرمانہ اور جعلی نوٹ اور دستخط بنانے کی جتنی بھی بامشقت یا بے مشقت سزائیں تعزیرات پاکستان میں ہیں، ان کی متعلقہ دفعات ہمیں سامنے بٹھانے کے حفظ کر دینی تھیں۔ چار پانچ سبق کے بعد ہم اس قدر رواں ہو گئے کہ اپنا ہر فعل کسی نہ کسی دفعہ کے تحت نظر آنے لگا۔ ہر لحظہ قانون کے لمبے ہاتھ کا بوجھ اپنے کندھے پر محسوس کرتے کرتے ہماری چال میں فرق آ گیا تھا۔ پھر ایک دن معان خیال آیا کہ ہمارے اور غبن کے درمیان تو کئی مضبوط تجوریاں اور ہم سے بھی زیادہ بدنیت افسر حائل ہیں۔ پھر ڈر کا ہے کا۔ اب سراٹھا کر چلنے لگے۔ ابتدائی منلیہ عہد کے شاعر نورجی نے بھی اسی قسم کی بے خوفی کا اظہار کیا ہے حالانکہ اس نے تو خود کو ایمان دار ثابت کرنے کے لیے کسی بینک میں بھی ملازمت نہیں کی تھی:

ہر کس کہ خیانت کُند البتہ ترسد
بے چارہ نوری نہ کرے ہے نہ ڈرے ہے

بیماری اس علاج سے بہتر ہے

اکثر فرماتے کہ تفکرات سے میرے گڑے میں پتھریاں ہو گئی ہیں۔ خان سیف الملوک خان کی تشخیص تھی کہ پتھریوں کی تعداد ان کے دیے ہوئے بٹے کھاتے قرضوں کے برابر ہے۔ انہیں

نکالنے کے لیے ہر پندرہ منٹ بعد ایک گلاس پانی پیتے اور اس کی ایک لیٹر اپنے سگریٹ کے پکیٹ پر کھینچ دیتے۔ شام کو خالی پکیٹ جمع کرتے اور ان پر لگائے ہوئے نشانوں کو جوڑ کر دیکھتے کہ آج کتنے گلاس پانی پیا۔ پھر FACIT مشین پر گلاسوں کے گیلن اور گیلن کے پکیٹ بنا کر دیکھتے کہ بقیہ سنگریزوں کو خارج کرنے کے لیے سگریٹ کے کتنے پکیٹ اور پھونکنے پڑیں گے۔

بلا کے وہی تھے۔ مزاج پوچھو تو جواب نہیں دیتے تھے۔ کراہنے لگتے تھے۔ اس عمل سے فارغ ہوتے تو ”الحمد للہ“ یا ”خدا کا شکر ہے“ اس طرح کہتے گویا محض عقیدے کی نیچنگی کا اعلان مقصود ہے، خیریت کہاں؟ چالیس سال سے اپنی زندگی سے مایوس تھے۔ اینڈرسن کے اصرار پر ایک دفعہ ڈاکٹر سم کا کس سے بھی رجوع کیا تھا۔ انہی کا بیان ہے کہ میرا حال دیکھ کر ڈاکٹر سم کا کس کی نبضیں چھوٹ گئیں۔ اپنے پلنگ کی پائنتی ایک تدا آدم ANATOMY CHART (انسانی ڈھانچے کا نقشہ) جیسا فٹ پاتھ پر مجمع لگانے والے دو فروش ساتھ رکھتے ہیں) کھڑا کر رکھا تھا۔ دن میں جسم کے کسی نہ کسی حصے میں درد ضرور ہوتا۔ کہیں ٹیس اٹھتی۔ شام کو چارٹ کے سامنے کھڑے ہو کر، منہ سے منہ، ہڈی سے ہڈی، گڑے سے گڑے اور رگ سے رگ ملا کر تشخیص کرتے کہ آج کون سا عضو یا عضلہ اور مادہ ہوا۔ پھر اس کا علاج کشمیر ہوٹل کے ادلے کے قورمے اور بریانی سے کرتے جس میں برابر کے بادام پڑے ہوتے تھے۔

ہم نے تو انہیں اپنی تنخواہ اور تندرستی کی طرف سے ہمیشہ فکر مند (یا پروفیسر قاضی عبدالقدوس کے الفاظ میں، متردد و متوش) ہی دیکھا۔ ایک سال پہلے ان کے چچا جان قبلہ صبح سو کر اٹھے تو پتہ چلا کہ لقتوہ مار گیا۔ اوپر کا ہونٹ ٹیڑھا ہو گیا۔ دو مہینے بعد فالج کا حملہ ہوا اور دائیں ٹانگ بھی بیکار ہو گئی۔ چچا جان قبلہ پر ان حملوں سے ان کی اپنی طبیعت ایسی مفلوج ہوئی کہ صبح آنکھ کھلتے ہی آئینے میں اپنا اوپر کا ہونٹ ضرور چیک کر لیتے تھے۔ اور نلکے کے نیچے نہانے سے پہلے گھٹنے پر ڈاکٹر کی طرح چھوٹی سی ہتھوڑی مار کر REFLEXES دیکھ لیتے تھے کہ رات فالج گرایا نہیں غسٹخانے کی اندر سے چٹپنی بھی نہیں لگاتے تھے تاکہ میت نکالنے میں آسانی رہے۔

یہ تھے ہمارے سلم اول!

ڈمی سوزا کی قدیخی

اس زمانے میں نہ کوئی ٹریننگ ہوتی تھی نہ لیکچر دل کا بکھیرا۔ نووارد گھس بیٹھ کر خود کچھ سیکھ لے تو سیکھ لے، ورنہ کوئی کچھ بتا کے نہیں دیتا تھا۔ واحد ہدایت یہ تھی کہ ہر بات ”آبرو“ کرتے رہو۔ بس دیکھتے چلے جاؤ۔ نئے رنگ روٹ پر جگا در یوں کو چھوڑ دیا جاتا تھا۔ جیسے ایک زمانے میں روم میں حق و ناحق کا فیصلہ بھوکے شیر کیا کرتے تھے جنہیں مسیحیوں پر چھوڑ دیا جاتا تھا۔ شیر دیگی ٹیرن نہ تھے۔ خلقت تالیاں بجا بجا کر حق یعنی شیر کی فتح پر مسرت کا اظہار کرتی تھی۔

بینک اپنے تار اور کیبل خفیہ ”کوڈ“ میں بھیجتے ہیں۔ فائدہ اس کا یہ کہ جن کو بینک کے ساتھ فراڈ کرنا ہو، انہیں پہلے اس کا کوڈ چرانے پر مجبور کیا جاتا ہے۔ یہ کوڈ اتنی ہی ضخیم ہوتی ہے جتنی عام ڈکشنری۔ ڈمی سوزا پچیس سال سے سادہ انگریزی کو ”پیٹرسن کوڈ“ میں منتقل کرنے اور پھر اس آلیٹ سے دوبارہ انڈہ بنانے پر مامور تھا۔ ساری کوڈ حفظ ہو گئی تھی اور بغیر دیکھے ترجمہ کر لیتا تھا۔ تنہا پانچ آدمیوں کے برابر کام کرتا تھا۔ اس کے ذمے ہمیں اس جناتی زبان میں تار بنانا سکھانا تھا۔ مرقی تھا۔ سننے میں آیا تھا کہ پندرہ سال پہلے اسے ایک گوانیز ٹامپسٹ سے عشق ہو گیا تھا لیکن وہ ایک ہندو تاجر سے شادی کر کے ہانگ کانگ چلی گئی۔ اس دن سے اس کا یہی حال تھا۔ فرصت کے اوقات میں محبوبہ کے نام ”پیٹرسن کوڈ“ میں ایکسپرس تار ڈرافٹ کرتا اور پھاڑتا رہتا۔ کوئی قریب جاتا تو تار کو ہاتھ سے ڈھکا کر کتا کیا تمھاری ماں بھین نہیں ہے؟

بڑی بڑی آنکھوں میں جو ابلی پڑتی تھیں بے خوابی کے سرخ ڈورے۔ سر آگے سے گول، پیچھے سے چپٹا۔ گندمی (میکسی پاک ورائٹی) رنگ۔ چہرے پر دائمی وحشت۔ رات کو دو گھنٹے سے زیادہ نہیں سوتا تھا۔ دفتر آتے ہی اپنا سیاہ کوٹ، جس کا کالر روزانہ استری کرنے سے چمکنے لگا تھا، کرسی پر ٹانگ دیتا۔ نظر اتنی کمزور کہ جب تک ہمارا چہرہ اس کی آنکھ کے ڈھیلے سے تین انچ فاصلے پر نہ ہو ہمیں پہچان نہیں پاتا تھا۔ اس فاصلے سے ہمارے سر میں پڑے ہوئے گارڈینیا تیل کی خوشبو سے ہمیں فوراً پہچان

لیتا تھا۔ بینک کی قسم تھی۔ صبح ۸ بجے رجسٹرر سجدہ ریز ہوتا تو چھ بجے سلام پھیرا تھا۔ کبھی کوئی جھوٹا بھی چھپڑ دیتا تو دفتر میں بھونچال آجاتا۔ مارپٹائی کے بعد وہ بائیں ہاتھ پر کوٹ ڈال کر چیف اکاؤنٹنٹ کے سامنے جا کھڑا ہوتا۔ دائیں ہاتھ سے اپنے سولہ ہیٹ کو چھوتا۔ دہرا ہو کر BOW کرتا اور بغیر کچھ کہے سُنے دروازے سے گولی کی طرح نکل جاتا۔ اس کا مطلب یہ ہوتا تھا کہ اس نے وہیں اور اسی وقت استعفیٰ دے دیا ہے۔ کل سے بینک نہیں آئے گا۔ شام کو دو تین چرب زبان افسر سے منانے گھر جاتے اور تمیتیں کر کے دوسرے دن آنے پر رضامند کرتے۔ جون جولائی میں بھی کبیل اوڑھ کر سوتا۔ کتا تھا کبیل نہ اوڑھوں تو ڈراؤ نے خواب دکھائی دیتے ہیں۔ دفتر میں جہاں بیٹھا وہاں نپکھا نہیں چلنے دیتا تھا۔ کتا تھا نپکھا چلنے سے مجھے خونی بوا سیر ہو جاتی ہے۔ اس سے بینکنگ کے رموز اگلوانا ایسا ہی تھا جیسے کسی خونخوار کتے کے جبرے میں دبی ہوئی ملی میں سے گودا نکالنا۔

ڈمی سوزا کی صحت قابل رشک حد تک اچھی تھی۔ کسی نے اس سے پوچھا کہ تمہاری تندرستی کا کیا راز ہے تو اس نے جواب دیا کہ میں کبھی پت نہیں سوتا۔ اور میں نے پچیس سال سے کوئی چھٹی نہیں لی۔ ایک روز وہ اچانک غیر حاضر ہو گیا۔ دوسرے دن اس کے گھر ایک افسر بھیجا تو وہ خبر لایا کہ ڈمی سوزا پولیس تھانہ پر ٹیڈی اسٹریٹ کی حوالات میں بند، جہاز کی سائز کی گالیاں بک رہا ہے۔ اس کے باپ کی سمرسٹ اسٹریٹ میں ٹیلرنگ کی بڑی پرانی دکان تھی۔ کسی بات پر باپ سے جھگڑا ہو گیا اور اس نے جہاز کی سائز کی قینچی اس کے کولھے میں گھونپ دی۔ نوٹانکے آئے۔

اس واقعہ سے بینک میں دہشت پھیل گئی۔ لوگ اس کے دائیں بائیں دو دو کر سیاں چھوڑ کر بیٹھنے لگے۔ ڈیپٹی ڈیپارٹمنٹ نے اپنی قینچی کیش بکس میں مقفل کر دی۔ دوسرے قسم کی قینچیاں بھی تانوں سے لگ گئیں۔ بڑے بڑے افسر کمر پر پیچھے ہاتھ باندھ کر چلنے لگے۔ ڈمی سوزا کو نیپس کی نوک بھی تیز کرتے دیکھتے تو لرز اٹھتے۔ ایک دن چار پانچ کلرک ہماری قیادت میں چیف اکاؤنٹنٹ کے سامنے وفد کی صورت میں پیش ہوئے۔ اور فریاد کی کہ دو دن سے ڈمی سوزا کے سامنے ایک سات ارنج پیوست ہونے والا پیرنائف (کاغذ تراش) پڑا ہے جس سے وہ کھیلتا رہتا ہے۔ ہمیں ٹانگے لگوانے سے ڈر لگتا ہے۔ چیف اکاؤنٹنٹ نے ڈمی سوزا کو بلا کر نرمی سے سمجھایا کہ تم چا تو واپس کر دو۔ ان بچاروں کو

ڈر لگتا ہے۔

کننے لگایہ سالالوگ کائے کو بوم مارتا ہے۔ بے فضول ڈرتا پڑا ہے۔ یہ میرے فادر تھوڑا

ہی ہیں۔

— ۳ —

عباد الرحمن قالب

ہجرت کرنے سے پہلے نہ جانے کیوں یہ خیال تھا کہ ارض موعود میں ہر شخص کباب پراٹھا کھاتا ہوگا۔ دالیں اور سبزیاں صرف ہندوستان برآمد کرنے کے لیے اگائی جاتی ہوں گی۔ حجام، سارنگے اور فری اسٹائل کشتی لڑنے والے بھی داڑھی رکھتے ہوں گے۔ بازاروں میں ہر قدم پر ہمارے ایمان کی آزمائش کے لیے اتنے سارے حسین نہ چھوڑ رکھے ہوں گے۔ لفظ سوڈا کا استعمال صرف پینڈ سوڈ منڈ کے ساتھ جائز و مباح ہوگا۔ ہر شخص اینٹ کا جواب شعر سے دیتا ہوگا۔ الحمد للہ کہ ان میں سے بعض خدشات غلط ثابت ہوئے۔ البتہ یہ دیکھ کر قدے مایوسی ہوئی کہ بینک میں سب سوٹ یا قمیض تیلون پہنتے ہیں، سوائے عباد الرحمن قالب کے۔ وہ ہمیشہ ٹسر کی شیروانی پہنتے اور اس کی اوپر کی جیب میں، فاؤنٹین پین کی طرح، مسواک لگاتے، جس کا فعال سہرا باہر نکلا ہوتا تھا۔ نچلی جیب میں بیاض اور ساپچی پان کی ڈبیا۔ ڈبیا میں پانوں کے اوپر چنبیلی کے تین مھولے انھوں نے ہینس کر ڈرتیوں کے کزنٹ اکاؤنٹ کی جھلکیاں دکھائیں۔ ہم یہ دیکھ کر دنگ رہ گئے کہ کوٹے کی طرح کالا "کریڈٹ بلینس" کس طرح دھیرے دھیرے سمرتی ہوتا ہے اور پھر لال چھپا ہو جاتا ہے۔ مئے مئے سیونگ ڈپازٹ سے بڑے بڑے اور ڈرافٹ بنتے ہیں اور ان سے بڑے بڑے کارخانے، جو انہی سیونگ ڈپازٹ رکھنے والوں کو نوکر رکھ لیتے ہیں۔

عباد الرحمن قالب اخبار بڑی توجہ سے پڑھتے تھے۔ جہاں کہیں بڑی خبر نظر آجائے، ٹانک لیتے۔ اکثر فرماتے، دیکھا! آخر میرا خدشہ درست ثابت ہوا۔ دن بھر بیٹھے اخبار کی جوئیں بنیتے رہتے۔ شام تک — خدشہ خدشہ ہم شود خطرہ۔ کبھی کسی اچھی خبر پر نظر پڑ جائے تو دوسرے دن تک

★ بوم مانا (گجراتی) شور و غوغا کرنا۔

طبیعت منغض رہتی۔ ایک دن بہت ہی خبزناک صورت بنائے بیٹھے تھے۔ پوچھا کیا بات ہے؟ آہ سرد کے بعد فرمایا ”میرے ریٹائرمنٹ میں کل ۲۲ سال باقی رہ گئے ہیں۔ کچا سا تھ ہے۔“ اس زمانے میں بینک کا بیشتر عملہ گجراتی بولتا تھا۔ اہم عہدوں پر گجراتی بولنے والے حضرات فائز تھے جن کا اردو بولنے والوں کے بارے میں غالباً یہ خیال تھا کہ انہوں نے شعر و شاعری کے لیے نہایت موزوں طبیعت پائی ہے لیکن ”کیش“ (نقد) اور ان کے ذہن رسا کے درمیان ایک محتاط فاصلہ ضروری ہے۔ عباد الرحمن قالب اس پر بہت کڑھتے تھے۔ شعر و شاعری کے بہتان کی تردید میں وہ ایک طویل مسدس ”مکالمہ جبریل و ابلیس“ لکھ رہے تھے، جس کا مرکزی خیال دانستے کے جہنم اور مرکزی کردار بینک سے لیے گئے تھے۔ اس نظم میں فرشتے فارسی میں، آدم اردو میں اور حواری سختی میں گفتگو کرتے تھے۔ داروغہ جہنم ہم سے گجراتی میں خطاب کرتا تھا۔ تاریخ گوئی میں البتہ اپنی نظیر آپ تھے۔ معمولی سے معمولی واقعہ اور تازہ سے تازہ واردات میں سے سارا تاریخی مادہ و مواد کھینچ کر نکال لیتے تھے۔ سننے میں آیا تھا کہ قالب صاحب کے والد مرحوم بھی شاعر تھے اور اپنے سامنے کسی کو کچھ نہیں گردانتے تھے۔ چنانچہ مرتے وقت بھی اپنا ہی ایک مقطع زبان پر جاری تھا۔ قالب تخلص کرنے کی بادی النظر میں تو یہی وجہ معلوم ہوتی تھی کہ غالب کے مقطعوں میں بغیر زندا مارے یا پتھر ٹھونکے فٹ ہو جاتا تھا۔ بینک میں شعر و ادب کا معیار معلوم۔ غالب کے شعر اپنے بنا کر سخن ناشناسوں سے داد لیتے رہتے۔ مجیب صاحب بھی اکثر یہی کرتے تھے۔ ایک دن قالب صاحب نے اپنا ایک ایسا شعر سنایا جو ایک ہفتہ پہلے مجیب صاحب اور ایک صدی پہلے غالب اپنا کہہ کر سنا چکے تھے۔ ہم نے تخلیہ میں توجہ دلانی تو قالب صاحب نے کمال کشادہ پیشانی سے اعتراف کر لیا کہ سرفہ میں تو اردو ہو گیا ہے!

وہ نیم کہاں سے لائیں؟

عباد الرحمن قالب بلند شہری، ثم ٹونکی، ٹونک کی میونسپل کمیٹی میں متصدی تھے۔ مشاہرہ ۳۰ روپے چنور شاہی کہ جس کے ۲۰ روپے کلدار بنتے تھے۔ مگر یہ نشہ کیا کم تھا کہ چار دانگ ٹونک میں کوئی کتا ان کی منشا کے بغیر بھونک نہیں سکتا تھا۔ اور نہ کوئی پر مالہ ان کی منشا کے بغیر غلط جگہ گر سکتا تھا۔

اپنی مترکہ حویلی سے زیادہ اس شفیق نیم کو یاد کرتے جسے آنگن میں سر جھکائے تنہا کھڑا چھوڑ آتے تھے۔ کہتے تھے مکان کے عوض مجھے مکان الاٹ ہو گیا۔ لیکن حکومت وہ نیم کہاں سے لاتے گی جس کی چھادوں میں نیند کی پریاں جھولا جھلاتی تھیں۔ جس کے نیچے ایک بچے نے نبولیوں سے آم کی دکان لگائی تھی۔ جہاں بہنیں گڑیاں کھیلیں۔ شادی کی شہنائی بجی۔ باپ کا جنازہ رکھا گیا۔ پھر اسی بوڑھے نیم کی سینک سوگوار ماں نے کانوں میں پہن لی۔ روایت ہے ادرنگ زیب عالمگیر نے جب یہ خبر سنی کہ کشمیر کی تاریخی مسجد میں آگ لگ گئی ہے تو اس نے کہا مسجد تو دوبارہ تعمیر ہو جائے گی۔ لیکن صحن مسجد کے چننا جل گئے تو ایک ہزار عالمگیر مل کر بھی ایک بوڑھا چنار پیدا نہیں کر سکتے۔

اب انھیں کون بتاتا کہ یادوں کے ایسے بوڑھے نیم تو ہر گاؤں، ہر دل کے آنگن میں سایہ نکلن ہوتے ہیں۔ ہاں جب دل کی آگ بجھ جائے تو ان کی جڑیں شرمایوں کی جگہ لے لیتی ہیں۔

کیا وہ بھی بلن شے کا ہے؟

جب تک ٹونک میں رہے اپنے مولد و آبائی مسکن بلن شے (بلند شہر کا وہ اسی طرح تلفظ فرماتے تھے) کے گن گاتے رہے۔ کراچی کو اپنا دارالقرار بنانے کے بعد بھی ان گلیوں سے نہیں نکلے جہاں جوانی کھوئی تھی۔ کہیں کسی بھلے آدمی کی تعریف ہو رہی ہو تو فوراً پوچھتے:

”کیا وہ بھی بلن شے کا ہے؟“

کبھی کوئی لاہور کے موتیا، چناب روپ، یا کراچی کی سہانی سلونی شام کی تعریف کر دے تو مقابلے پر فوراً صبح بنارس، بدایوں کے پیرے، ٹونک کے خرپوزوں اور وہیں کی برقع پوش پٹھانیوں کو کھڑا کر دیتے۔ دریائے بناس کے کنارے کناٹے گلہ دگھاٹ کی ان مہکتی فالیزوں کو یاد کرتے، جہاں چاندنی راتوں میں ٹونگ کے لشکے سے لہو میں شہرے ناچنے لگتے تھے۔ چھو لہاریوں کے سامنے دف اور دائرہ پر وحشت بھرے ”چار بیت“ گاتے گاتے ذرا سی بات پر پنداری خانزادوں اور قائم خانی پٹھانوں کے سان چڑھے خنجر اور مرصع پیش قبض لہرانے لگتے۔ ارمان بھرے سینے ان کے پیام بن جاتے اور خون میں نہاتے ہوئے جسم اسی بالو پوہ تڑپ تڑپ کے ٹھنڈے

ہوتے جہاں کیوڑے میں بسی ہوئی سُرخ صانی سے ڈھکی ہوئی، پانی کی قد آدم گول ★ ٹھنڈی ہونے کے لیے دریائی ریتہ میں گلے گلے تک گڑھی ہوتی تھی۔ بناس کی موجیں روزیہی منظر دکھتی تھیں۔ پچھلے پرتک جو اسے کی باڑھ، بیلے کے گجروں، تازہ خون، لُو میں پکے ہوتے خر بوزوں، خس کی پنکھیا، مہندی پے ہاتھوں کی نمی، سوندھے چھڑکاؤ، کوری ٹھلیا اور کورے پنڈے کی مہکا سے ہوائیں دیوانی ہو جاتیں۔ اور رات چاند کا جھومرا تار دیتی۔

ہر شاخ پہ پنھی بیٹھا ہے

اور دریائے بناس بہتا رہتا اور وہ لردوں لردوں "بُن شے" پہنچ جاتے۔ کہاں بُن شے کہاں کراچی۔ بُن شے کی کیا بات ہے۔ ایک تیر تو نے مارا جگر میں کہ ہائے ہائے! "اوپر کوٹ پہ برسات کی بہاریں، کیا کہنے! ارم جھم رم جھم مینہ برس ریا ہے۔ ندی نالے اور پانی نچے چڑھے ہوئے ہیں۔ ننگی کھلی حالت میں کوئی یاں نہ رہی ہے، کوئی واں پہ رہی ہے۔" کچی کچی ابلیا پہ روم جھوم پانی برس ریا ہے۔ کول کوک رہی ہے۔ دل میں ہوک سی اٹھ رہی ہے۔ امبو کی ڈالی پہ جھولا پڑا ہوا ہے۔ بہو بیٹیاں کمر لچکا لچکا کے گارنی ہیں، چھارہی کالی گھٹا جیارا مورالہ رائے ہے۔ نسیلیاں جھونٹے دے رہی ہیں۔ کاسنی روپے ہو میں اڑتے جارہے ہیں۔ حرام کے جنے لمٹے دن کو حریان کر رہے ہیں۔ بلبلیں چھپا رہی ہیں۔ مینا میں چپک رہی ہیں۔ دوسری ڈال پہ موربول ریا ہے۔ دس کی جڑوا لگ ایک ٹھنہ پہ متارنی ہے۔ تیسری ڈال پہ شاما ایسا جی توڑ کے گارنی ہے مانوجی جان سے گز جاؤے گی۔ چوتھی پہ، کیا نام دس کا، پانی پتیا پنی اُدا! پی اُدا! کر ریا ہے!

"پنی اُدا! پی اُدا!" پر خان سیف الملوک خان کے صبر کا پیمانہ ایک دن لبریز ہو گیا۔ وہی لوجہ

★ گول: پانی یا اناج رکھنے کے بڑے بڑے ماٹ۔ راجستھان میں انہی لمبوترے گھڑوں میں اودے پور توراوانی ٹکے سورج ونشی راجپوت سردار نوزائیدہ بیٹی کو زندہ گاڑ دیتے تھے۔

☆ ہم نے بہت ضبط و اختصار سے کام لیا ہے ورنہ وہ تو اپنے پھسلنے حلفے پر گھنٹوں پٹھنیاں کھلاتے رہتے تھے اور اس وقت تک دم نہیں لیتے تھے جب تک سراپا کی تمام تفصیلات بنا کر فارغ لتفصیل ہو جاتیں۔

کے عطر شمامتہ العنبر کی فرمائش ضرور کرتے یکم کو بہت پسند تھا۔

بانس بدھی

ہمارے سامنے کی بات ہے، ایک عامتہ الورد واقعہ — موت — نے فاروقی صاحب کی ساری زندگی یکلخت منقلب کر دی۔ ان کے ایک ساتھی اور ہم عمر کو ان کے ساتھ شطرنج کھیلتے ہوئے اچانک سینہ میں درد محسوس ہوا اور دیکھتے دیکھتے ان کے ہاتھوں میں دم توڑ دیا۔ اسے دفنا کر لوٹے تو شطرنج کا دوسرا کھلاڑی بھی مر چکا تھا۔ فراق گورکھپوری کہتے ہیں کہ بدھی (عقل) کی تین قسمیں ہوتی ہیں: گھڑا بدھی، نمدہ بدھی، بانس بدھی۔ گھڑا بدھی وہ کہ چکنے گھڑے پر کتنا ہی پانی ڈالو، وہی سوکھے گا سوکھا۔ نمدہ بدھی — نمدے کی سماں کہ جب تک سوئی نمدے کے اندر ہے، سوراخ قائم ہے۔ سوئی نکلی اور گویا کچھ تھا ہی نہیں۔ اور سب سے اتم بدھی بانس بدھی کہ اوپر ایک ذرا چوٹ پڑی اور بانس نیچے تک چرما چلا گیا۔ سو ان کی چھاتی شق ہو چکی تھی۔

عیاشی سے توبہ

کئی دن گم صم رہے۔ پھر ایک دن سنا کہ سہون شریف کے ایک بزرگ سے بیعت ہو گئے ہیں۔ اس کے بعد بلید کو رخصت سے نہ لگنے دیا۔ بڑی بھر داں دار طھی نکلی۔ ایسی ہی دار طھی کو دیکھ کر ڈاکٹر سلیم الزماں صدیقی نے کہا تھا کہ حضرت آپ تو میدان حشر کے بھیڑ بھڑکے میں اپنی دار طھی کے چھپتے چھپ جائیں گے، میں خدا کو اپنا ننگا منہ کیسے دکھاؤں گا۔ پیر و مرشد کبھی کراچی شریف لاتے تو جمعہ اور اتوار کو عصر و مغرب کے درمیان منگھو پیر کی طرف سفید گھوڑی پر سیر کو نکلتے۔ یہ رکاب تھا مے ساتھ ساتھ چلتے۔ انھیں سے مروی ہے کہ حضرت جتئی دیر گھوڑی پر سوار رہتے ہیں، لید میں سے شمامتہ العنبر کی خوشبو آتی ہے۔ حجرے میں تہجد سے پہلے بر شیر اپنی دم سے جھاڑ دیتا ہے۔

ہم نے ٹوکا ”شیر بر تو افریقہ کے جنگلوں میں ہوتا ہے۔“

فرمایا ”یہ میں نے کب کہا کہ وہ منگھو پیر کی جھاڑیوں میں سے آتا ہے؟ اپنی طرف سے آپ بات خوب جوڑتے ہیں۔“

ہمیں بھی نیک رہنے اور باز آنے کی تلقین کرتے رہتے تھے۔ ہمیں اس کا بڑا تعلق تھا کہ خدا نے ہمیں بدی کی استطاعت دی ہوتی تو آج ہم بھی اس سے توبہ کر کے ثواب لوٹتے! ابھی تک یاد ہے۔ جاڑوں کے دن تھے۔ رات کے بارہ بج چاہتے تھے۔ ہم مع اپنے چار بچوں اور بیوی کے پیر الٹی بخش کالونی کے کوارٹر کے چھوٹے سے کمرے میں فرش پر دیا سلائیوں کی طرح ایک طرف سر کیے پڑے تھے کہ کسی نے گھر کے سامنے حیدرآبادی انداز سے تالی سجائی۔ * آنکھیں ملتے ہوئے باہر نکلے تو دیکھا کہ فاروقی صاحب سر پر روئی کا ٹوپا پہنے، ہاتھ میں لالٹین لیے کھڑے ہیں۔ ان کے دانت اور گھٹنے بچ رہے تھے۔ گھبراہٹ میں ہم بھی ململ کا پھٹا کرتا پہنے، ننگے پیر بستر سے نکل آئے تھے۔ بہتیرا ہاتھ سے جبرے کو تھا مابین دانت تھے کہ اس آلے کی طرح کٹ کٹ، کٹ کٹ ”مارس کوڈ“ میں بچے چلے جا رہے تھے جوٹیلی گراف آفس میں تار دینے کے لیے استعمال ہوتا ہے۔ سادہ زبان میں سلام و کلام کا سوال ہی پیدا نہیں ہوتا تھا۔ دیر تک دونوں آمنے سامنے کھڑے بصد خلوص کٹکٹاتے رہے۔ ہمارے تصرف میں ایک ہی کمرہ تھا۔ اس لیے ہم انہیں اندر آنے کو بھی نہیں کہہ سکتے تھے۔ لیکن وہ خود بھی خاصی عجلت میں تھے۔ انہوں نے کمال شفقت ہمیں اپنی داڑھی سے لگایا۔ دونوں ایک دوسرے سے بڑی دیر تک چمٹے رہے۔ اس میں خلوص کی شدت سے زیادہ جاڑے کی شدت کو دخل تھا۔ وہ اپنی شلوار اور ہم اپنے پاجامے میں تھر تھر کاپا رہے تھے۔ بار بار مصافحہ اور مسلسل معانقہ کی گرامی سے الفاظ گھلے تو انہوں نے چھوٹتے ہی ہمیں شراب اور زنا سے پرہیز کرنے کی تلقین کی۔ ہم نے ننگے پیر، پھٹے کُتے کے نیچے دھڑکتے دل پر ٹھٹھا ہوا ہاتھ رکھ کر رینسانہ طرز زندگی اور عیاشی سے اجتناب اور پرہیزی زندگی گزارنے کا وعدہ کیا۔ اور عرض پرداز ہوئے کہ حضرت! آپ نے رات گئے بڑی زحمت فرمائی۔ جواب میں انہوں

★ حیدرآباد دکن میں شرفا کے گھر کے سامنے کھڑے ہو کر آواز دے کر بلانا خلاف تہذیب سمجھا جاتا ہے۔ تالی بجاتے ہیں۔

نے (اپنے تیخ ہاتھ کو، دونوں طرف سے، ہماری گڈی پر اس طرح گرم کرتے ہوئے جس طرح نائٹ اسٹری کو چھوٹے پر چلاتا ہے) فرمایا کہ انھوں نے اپنے پیر صاحب قبلہ کے سامنے مترجم قرآن اٹھا کر عہد کیا ہے کہ روزانہ کم از کم سات آدمیوں کو شراب اور زنا سے باز رہنے کی تلقین کریں گے۔ عشاء کے بعد وہ اپنی ”روز پرنکلے“ ہوئے تھے۔ آج کی رات ہم چوتھے آدمی تھے۔ مگر ان کی لالیٹن میں ابھی کافی تیل باقی تھا اور بتی خاصی لمبی تھی۔

وقت رخصت سکوت کیا اور فرمایا کہ ہمارے شیخ کا قول ہے کہ جاڑے اور بڑھاپے کو جتنا زیادہ محسوس کرو اتنا ہی لگتا چلا جاتا ہے۔ پیر صاحب کا سن شریف ۱۰۵ سال تھا۔ چالیس حج کرتے تھے۔ بال کالے ہوتے جا رہے تھے۔

وہ پو پھٹی وہ کرن سے کرن میں آگ لگی

سادہ دل کثیر العیال آدمی تھے۔ اس مرحلہ پر یہ فیصلہ کرنا مشکل تھا کہ ان کے ہاں تنگ دستی

پہلے آئی یا اولاد۔ ہر دوسرے تیسرے مہینے ہمیں اپنے گھر لے جاتے جو برنس روڈ کے گنجان علاقے میں ادیب سہارنپوری کے فلیٹ کے قریب تھا۔ راستے میں ادیب کو ساتھ لیتے۔ چائے، شاعری اور اسکیمنڈل کا دور چلتا۔ اس کے بعد تینوں کباب کھانے نکل جاتے۔ ادیب کی عمر اس وقت چالیس کے لگ بھگ ہوگی۔ اپنے بڑے بھائی کے ساتھ رہتے تھے اور بھانج سے اس قدر خوفزدہ کہ کبھی اپنے فلیٹ میں گندے لٹیفے اور اپنا کلام نہیں سناتے تھے۔ اور نہ وہاں بیگم . . . کے قصے سنا۔

وہ ان کا کلام انہی کے ترنم میں اس طرح پڑھتیں کہ جب خود ادیب یہی غزل پڑھتے تو اصل پر نقل کا گمان ہوتا۔ آنکھیں بند کر کے لک کر پڑھتے تھے۔ بعض حسینوں کے بال گھنگریا لے ہوتے ہیں۔ ادیب کی آواز گھنگریالی تھی۔ ریلی اور پرامیدتان میں نہ جانے درد کی گونج کہاں سے آتی تھی۔ جیسے ہنستے ہنستے آنکھوں میں آنسو ڈبڈبا آئیں اور چہرہ ہنستارہ جلتے۔ یہ مسکراہٹ

وہ پو پھٹی ، وہ کرن سے کرن میں آگ لگی

کے لہرے کے ساتھ ابھرتی اور ”اے مری عمر رواں! اور ذرا آہستہ!“ اور ذرا آہستہ! اور ذرا آہستہ میں گم ہو جاتی۔

ادیب بڑے میٹھے اور ملائم لہجے میں بات کرتے۔ نجی محفلوں میں دیکھا کہ لطیفہ کے پہلے ہی فقرہ پر اپنی نشست چھوڑ کر، لطیفہ گو کے ہاتھ پہ ہاتھ مار کر، داد اس طرح دے کر آتے جیسے ریس میں پستول چلنے سے پہلے ہی بعض بے صبرے دوڑ پڑتے ہیں اور واپس بلائے جاتے ہیں۔ پھر سب کے ساتھ اسی جوش و خروش سے دوڑتے ہیں۔ ایک دفعہ ایک مداح نے جوش عقیدت میں ادیب کی غزل کو ایک دوسرے شاعر کی اسی زمین میں کہی ہوئی غزل سے بہتر قرار دیا۔ اس شاعر کا ادیب بہت احترام کرتے تھے۔ کہنے لگے یہ سب انہی کا فیضان ہے۔ پھر انہوں نے حضرت جگر مراد آبادی کا قصہ سنایا کہ انہوں نے اپنے بھتیجے کو متبنتی کر لیا تھا۔ ایک دن وہ ان کے کاغذ پر بیٹھ کر کہنے لگا کہ ابا! میں آپ سے بڑا ہوں۔ جگر صاحب نے کہا بیٹا! تم ٹھیک کہتے ہو۔ تمہاری اس بڑائی میں میرے جسم کی لمبائی بھی شامل ہے۔

ٹماٹ کا ایک تھیلا، جس میں بیاض، عینک، تین چار کتابیں اور رسالے، قلم، ڈائری اور چھوٹا سا کٹوردان، بالعموم ہاتھ میں رہتا۔ لنگیر ہونے سے پہلے اسے اپنی اور فریق ثانی کی ٹانگوں کے درمیان رکھ دیتے۔ بحریہ کی ایک لائبریری میں ملازم تھے۔ تنخواہ قلیل۔ چھوٹے چھوٹے بچوں کا ساتھ، جن کے یہ باپ بھی تھے اور ماں بھی۔ بیوی کے انتقال کو کئی برس گزر چکے تھے۔ کبھی کوئی دوسری شادی کا مشورہ دیتا تو ہنس کر کہتے کہ بجلی ایک ہی جگہ دوبارہ نہیں گرا کرتی۔ کبھی انہیں دل گرفتہ و منعموم نہ پایا۔ شام کو کسی نہ کسی کے ساتھ SNAKES AND LADDERS کھیلتے اور اپنی ہار پر قہقہے لگاتے ہی دیکھا۔ ٹوکتے ہی ہمارے ساتھ ہو لیتے۔ ساتھی سانپ پٹیا رہ جاتا۔ بارہ تیرہ سال کے عرصہ میں صرف ایک موقع ایسا آیا جب ادیب نے ساتھ چلنے سے صاف انکار کر دیا۔ اتوار کی سہ پہر کو ہم نہنچے تو کہنے لگے کہ جناب آج بندہ شعر سنائے گا نہ کباب کھائے گا۔ مجھے اشد ضروری کام ہے۔

ادیب نے جو اپنی دلداری و دلنوازی کے لیے مشہور تھے، ایسا کورا جواب ہمیں ہی کیا، کسی کو نہ دیا ہو گا۔ کریدا تو معلوم ہوا کہ ہندوستان سے ایک فٹ بال ٹیم میچ کھیلنے آئی ہوئی ہے۔ اس میں ایک سکھ کھلاڑی بھی ہے۔ ”یوسفی بھائی! مجھے فٹ بال سے کبھی کوئی دلچسپی نہیں رہی۔ مگر خدا کی قسم اسات سال سے کوئی زندہ لطیفہ نہیں دیکھا۔“

دَف کیسے مارا جاتا ہے؟

گرم چائے، تازہ غزل اور تیز چوڑے کے پان سے تواضع کے بعد فاروقی صاحب دلی کے کبابی کی دکان پر لے جاتے اور گولے کے کباب کھلاتے۔ پیٹ بھرنے سے پہلے آنکھیں بھرا آتی تھیں۔ پہلی دفعہ دکان پر لے گئے تو دلی کے کلچر اور قیمے کی باریکیوں پر روشنی ڈالتے ہوئے کباب کھانے کے ادب آداب اتنی تفصیل سے بتائے کہ ہم جیسے مارواڑی رائیگاٹ کی سمجھ میں بھی آ گیا کہ سلطنت ہاتھ سے کیسے نکلی۔ دلی کے کبابیوں کا کیا کہنا۔ بالکل وہی تیزابی مصالحے جو بہادر شاہ ظفر کے زمانے میں تھے، وہی شاہی رکابداروں کی ترکیبیں سینہ بسینہ چلی آتی ہیں۔ اور وہی امراض بھی معدہ بہ معدہ۔ حالانکہ اب نہ وہ تگرپی راسیں رہیں نہ وہ قدردان۔ کچری اور پیٹے کی ایسی گلاوٹ لگاتے ہیں کہ موٹے سے موٹا گوشت پل بھر میں سرسہ ہو جائے۔ بقول شخصے مست بچار کے یہ مصالحہ لگا دیں تو وہیں کھڑا کھڑا گل کے قیمے کا ڈھیر بن جاتے۔ یوں تو دنیا میں غیبت سے زیادہ زود ہضم کوئی چیز نہیں، لیکن یہ کباب بھی حلق سے اترتے ہی جزو بدن ہو جاتے ہیں۔ انھیں سے معلوم ہوا کہ گولے کے کباب میں ایک حصہ قیمہ، ایک حصہ مرچیں اور ایک حصہ دھاگے پڑتے ہیں۔ سیخ سے اُتار کے کڑکڑاتے گھی کا گبھار دیتے ہیں۔

”سیخ کباب میں گبھار؟ یہ کس خوشی میں؟“ ہم نے پوچھا۔

”اس سے مرچوں کا دَف مر جاتا ہے۔ ساتھ بھرت کی سبک سی کٹوری میں گرم مصالحہ رکھ دیتے ہیں۔ پھر کبابوں میں بکری کا بھیجا اور اٹھڑ بچھڑے کی نلیوں کا گودا علیحدہ سے ڈالتے ہیں۔“

”یہ کیوں؟“

”اس سے گرم مصالحہ اور جانفل جا دتھی کا دَف مر جاتا ہے۔ پھر بڑی پیاز کے لچھے اور ادراک کی ہوائیاں۔ اور ان پر ہری مرچیں کتر کے ڈالتے ہیں۔ یہ میسر نہ ہوں تو محض سی سی کرنے سے بھی

★ دھاگے: کباب پر کثرت سے پیٹے جاتے ہیں۔ یاد رہے کہ دلی میں دھاگے اور سوت کے گولے کے کارخانے انہی حضرات کے تھے جو گولے کے کبابوں کے رسیا تھے۔

لذت بڑھتی ہے۔ خمیری نان کے ساتھ کھاتے وقت برف کا پانی خوب پینا چاہیے۔“
”کیوں؟“

”برف سے خمیری روٹی اور ہری مرچوں کا دَف مرتا ہے۔ مُصلح ہے۔ بعض نفاست پسند تو کبابوں پر تیتیا مرچ کی چٹنی چھڑک کر کھاتے ہیں۔ پھر حسب حیثیت دہی بڑے یا قلعنی فالودے کی ڈاٹ لگاتے ہیں۔“
”کیوں؟“

”اس سے چٹنی کا دَف مرتا ہے۔“

”اگر یہ سارے چوپخلے فقط کسی نہ کسی کا دَف مارنے کے لیے ہیں تو چیٹوروں کی سمجھ میں اتنی سی بات کیوں نہیں آتی کہ یکے بعد دیگرے دَف مارنے کے بجائے، شروع میں ہی کم مرچیں ڈالیں یا پھر زبان پر ربر کا دستا نہ چڑھا کر کھائیں۔“

ادیب سہارنپوری نے (جو پیدائش و توطن ہی نہیں، طبیعت کے لحاظ سے بھی دہلی اور پنجاب کی سرحد پر واقع ہوئے تھے) اس مرحلہ پر شعر کا سفید چم لہرا کر جنگ بندی کرائی۔ ہمارا ہاتھ اپنے ہاتھ میں لے کر بولے حضرت! دنیا میں ہر بات منطق کے مطابق ہونے لگے تو خدا کی قسم زندگی اجیرن ہو جائے۔ اسی بات پر ایک ظالم کا شعر سُنیے:

سپر د خاک ہی کرنا تھا مجھ کو

تو پھر کاہے کو نہلایا گیا ہوں؟

بعد ازاں اسی نکتہ راز کو پروفیسر قاضی عبدالقدوس ایم۔ اے نے اپنے بقراطی انداز میں یوں ذہن نشین کرایا کہ جوانی دیوانی کا دَف بیوی سے مارا جاتا ہے۔ بیوی کا دَف اولاد سے مارتے ہیں۔ اور اولاد کا سائنسی تعلیم سے۔ سائنسی تعلیم کا دَف اپنے ہاں دینیات سے مارا جاتا ہے۔ اس صاحب! دَف کا مرنا کھیل نہیں ہے، مرتے مرتے مرتا ہے۔

فاروقی صاحب ان لوگوں میں سے نہیں تھے جو دسترخوان کے بجائے سر آنکھوں پر بٹھاتے ہیں۔ انھیں کھانے سے زیادہ کھلانے میں مزا آتا تھا۔ ہر لقمے کے ساتھ دہلوی دسترخوان کی نزاکتیں

بھی دہن نشین کرتے جاتے۔ ایک دن کہنے لگے کہ دہلی میں تو جو شخص شیرمال اور تانان میں فرق نہ کر سکے اسے کلچر ڈنہیں سمجھتے۔

”یہ کون سی مشکل بات ہے؟“ ہم نے کہا۔

”بتائیے۔ کیا فرق ہوتا ہے؟“

”ایک زیادہ بد مزہ ہوتا ہے۔“

اجرک

بیعت کے بعد فاروقی صاحب نے اپنے شیخ کے ایما پر حضرت شاہ عبدالطیف بھٹائی کے عارفانہ کلام سے کسب فیض کی خاطر سندھی سیکھنی شروع کی۔ قلب گداز ہو چکا تھا۔ ویسے بھی صلح کل آدمی تھے۔ سندھی کی پہلی کتاب سبقاً سبقاً پڑھ کر بولے کہ صاحبو! مجھے تو اردو اور سندھی میں کوئی فرق نظر نہ آیا۔ سندھی کے نقطوں کو الٹا لگا دیا جائے تو اردو بن جاتی ہے۔ گھر پر سیاہ کرتا اور ٹخنے سے اونچی شلوار پہننے لگے تھے۔ شانے پر شیخ کی بخشش ہوئی ایک چھوٹی سی سندھی اجرک جسے لمبارو مال یا انگوچھا بھی کہہ سکتے ہیں۔ اس سے زیادہ کثیر المقاصد شے ہم نے نہیں دیکھی۔ ہائیڈروجن بم اور قمری راکٹ بنانے والے ایسی کوئی چیز ایجاد کر کے دکھائیں تو ہم جانیں۔ فاروقی صاحب اس سے مُنہ پوچھتے۔ دسترخوان کا کام لیتے۔ کہیں پیدل منزل مارتے تو اسی سے گرو سفر جھاڑتے۔ ٹوچلنے لگے تو اسے پانی میں تر کر کے عربوں کے عُثرہ و عقال کی طرح سر پڑال لیتے۔ حلقہ یاراں میں برشم کی طرح نرم ہوں اور عین غیبت میں اگر وقت نماز آجائے، تو اسی کو فرش پر قبلہ رو بچھا کر سب سجدہ ہو جاتے اور رب کا شکر ادا کرتے جس نے انسان کو قوتِ گویائی عطا کی۔ دن میں بچے اور رات کو مچھرتا تے تو اسے مُنہ پر تان کر سوجاتے۔ جاڑے اور زکام میں یہ مفکر کا کام دیتی۔ اور رات کو حلوائی کی دکان سے بیمار بچے کے لیے اذیتنا دودھ لاتے تو اس کا اینڈو ا بنا کر ہتھیلی پر رکھ لیتے۔ بیوی کو اچانک ننگے سر دروازہ کھولنے جانا پڑے تو اس کی بگل مار کے اڑھنی بنا لیتی۔ خود نروس یا کھسیانے ہوتے تو کونے کو بل پہل دیتے یا یونہی عینک کا شیشہ صاف کرنے

لگتے۔ سودا سلف لینے بازار جائیں تو یاد دہانی کے لیے بیوی اس میں گریں لگا دیتی تھی، مگر بھیل جاتے کہ کون سی گرہ کس شے مطلوبہ کا سمبل ہے۔ پہلی تاریخ کو مہینے کا سودا خریدنے نکلتے تو یہ دیہاتن کی مینڈھی کی طرح گوندھی ہوتی ہوتی تھی۔ رات کو بچے اس کا کوڑا بنا کر اگلے پچھلے حساب چکاتے۔ عجلت میں ہوں یا کسی خاص مہم پر جا رہے ہوں تو کندھے سے اُتار کر ہاتھ میں لے کر چلتے۔ کوئی گھرنے آئے تو بٹھانے سے پہلے اسی سے مونڈھے کو صاف کرتے۔ خانقاہ میں ایک دن وضو کرتے ہوئے مسجد کے حوض میں گر پڑے اور کئی زخمی ہو گئی تو دوسرے دن اسی کے سنگ میں ہاتھ کو، کے ہندسہ کی طرح رکھ کر بنیک آئے۔ کوئی بھری محفل میں نازیبا بات یا مذاق کر بیٹھے تو اسے منہ میں ٹھونس کر کھس کھس منہسی کو چھانتے رہتے۔ بیان کرتے تھے کہ ایک دفعہ رات کو خانقاہ ایک جلالی وظیفہ پڑھ کر لوٹ رہے تھے کہ راستے میں چار غنڈوں نے گھیر لیا۔ اب کیا تھا۔ انہوں نے امام ضامن کا کلدار روپیہ اجرک کے کونے میں باندھ کر بنوٹ کے ایسے ہاتھ دکھائے کہ ایک غنڈے کی کینٹی میں بھجما قاکھل گیا۔ وہیں کھیت رہا۔ پسماندہ غنڈے تھانے میں رپٹ لکھوانے بھاگے۔ ہماری مسکراہٹ میں انہیں استہزائی جھلک نظر آئی تو طیش میں آ کر فرمایا کہ آپ جیسوں کو تو چوٹی میں ہی ڈھیر کر سکتا ہوں۔

دوپہر کو فرش پر کھانا کھانے بیٹھتے تو بیوی اسی اجرک کی چنوری بنا کر مکھیاں جھلتی رہتی۔

روز صبح اسے دھو کر شام کے استعمال کے لیے سبیل کر دیتی۔ بڑی بیٹی کی شادی طے ہوئی تو بنیک سے پانچ سو روپے قرض لیے اور ایک دن شام کو شاداں و فرجاں اپنی بیٹیا کے جہیز کے سارے کپڑے اس میں باندھ کر دکھانے لائے۔ پھر وہ گھڑی بھی آئی جب سکھی سہیلیوں نے ایسی رندھی ہوئی آوازیں ”لکھی بابل مورے! کلہے کو بیا ہی بدیسے، لکھی بابل مورے!“ گایا کہ دولہا والوں کی آنکھیں بھی نم ہو گئیں۔ جس باپ نے جہیز میں چاندی کا زیور، ململ کے دوپٹے اور ایلو مینیم کے برتن دیے، اس کے سینے سے لگ کے بیٹی جس طرح پھوٹ کے روئی ہے، ہم نے کسی امیر کبیر کی بیٹی کو اس طرح ترپ کر روتے نہیں دیکھا۔ شادی بخیر و خوبی انجام پاگئی تو میاں بیوی کو اطمینان ہوا کہ باکے بوجھ ہلکا ہوا۔

لیکن مشیت کو کچھ اور منظور تھا۔ تین مہینے بھی نہیں گزرے ہوں گے کہ بیوی کو مایہ فائدہ ہوا۔ پانچ چھ دن تک تیز بخار میں کھانا پکاتی، جھاڑو بہا رو دیتی اور بچوں کو نہلا دھلا کر اسکول بھیجتی رہی۔ قرض میں بال بال بندھا ہوا تھا۔ شام کو گھر جاتے تو پاکستان چوک سے ایک ہومیو پیتھ ڈاکٹر سے چار آنے کی پڑیا لیتے جاتے۔ کسی سے تذکرہ تک نہ کیا۔ رات کی جگار سے سوچی سوچی آنکھوں کو ہتھیلیوں سے مل کر دن بھر کام کرتے رہتے۔ دس دن بیمار رہ کر وہ نیک بی بی اپنے رب سے جا ملی۔ دل پر کیا کچھ نہ گزری ہوگی۔ لیکن کیا مجال کہ صرف شکایت زبان پر آئے۔ یہی شیخ کی ہدایت تھی۔ جنانے میں محلے کے سبھی لوگ شریک تھے۔ بیٹا جو مشکل سے نو سال کا ہوگا اسی اجرک میں پھولوں کی چادر، اگر بتی، گلاب جل اور شمامتہ العنبر باندھے بے خبر پیچھے چل رہا تھا۔ اس میں ابھی تک کچھ یاد دلانے کے لیے، ایک ننھی سی گرہ مرحومہ کے ہاتھ کی لگی ہوئی تھی جسے انھوں نے تین دن سے نہیں کھولا تھا۔ ڈولا لحد کے پہلو میں رکھا گیا اور سر ہانے سے غلاب کعبہ کا پارچہ ہٹا دیا گیا۔ میت قبر میں اتارنے لگے تو اپنے ہاتھوں سے اجرک کمر میں ڈال کر دکھ درد کے ساتھی کو مٹی میں سُلا دیا۔ اسی سے گوشہ چشم پونچھا۔ دھیرے سے گرہ کھولی۔ اور پھر اپنے شیخ کے اس تبرک کو کفن پر ڈال دیا۔

کیا کوئی وحشی اور اپہنچا، یا کوئی قیدی چھوٹ گیا؟

سدا سہاگن راگنی

رات کے دس بج چاہتے تھے۔ بینک میں دس بارہ شب زندہ دار رہ گئے ہوں گے۔ بس چلنی بند ہو گئی تھیں اور اندر باہر سناٹا تھا۔ جھوک بھی تھوڑی دیر اڑیاں رگڑ رگڑ کر مری نہیں تو ایسی گہری نیند ضرور سو گئی تھی جو سکیاں لے لے کر رونے کے بعد بچوں کو آجاتی ہے۔ اچانک عجیب و غریب آوازیں آنے لگیں۔ جیسے چیل، مینڈک اور بوڑھی میم بل کر تو آلی گا ہے ہوں۔ ہم نے ہال میں آکر دیکھا تو معلوم ہوا کہ یہ تمام آوازیں ایک نوگرفنار، آزاد منش (سابق) سیکنڈ لفٹین این۔ ایم۔ ایم۔ این۔ پی۔ کنجو کے گلے میں رڑک رہی ہیں۔ انھیں بینک میں وارد ہوئے کوئی ایک مہینہ ہوا ہوگا اور اس وقت وہ ملیا لم زبان کا ایک رو مینٹک لوک گیت گار ہے تھے جس کے بارے میں ان کا دعویٰ تھا کہ دریائے کا دیری کے دوسرے کنارے پر کھڑے ہو کر ایک دراوڑی دوشیزہ نے انہیں سکھایا تھا۔ یہ دعویٰ درست ہی ہوگا، اس لیے کہ اگر وہ واقعی دریائے کا دیری کے اُس پار کھڑی تھی تو اس کی دوشیزگی پر شبہ نہیں کیا جاسکتا۔ انہی کی زبانی اس کا خارا شکاف ترجمہ سن کر ہمارے تو پسینے چھوٹنے لگے۔ اس کے بھرتنگار رس کے سامنے اردو کی ساری عشقیہ شاعری بالکل زسری رہا تم اور گڈے گڑیا کا کھیل معلوم ہونے لگی۔ حق نواز چیمہ، اکاؤنٹنٹ، اسٹرانگ روم (محافظ خانہ) کی بالشت بھر لمبی چابیاں چھنکا کر سنگت کر رہے تھے۔ ہر ملیا لم بول کے بعد این۔ ایم۔ ایم۔ این۔ پی۔ کنجو کچھ دیر منہ سے مردنگ بجاتے۔ اور جب وہ گانا موقوف کر کے اور ٹھاٹ بدل کر منہ سے

طلے کی سی آوازیں نکالتے گتے تو چاچا فضل دین چوکیدار آگوندھنے کے تسلے پرتھاپ لگا کے اعلان جنگ کرتا اور پنجابی پٹہ کا ٹکڑا " بارہیں برسیں کھٹن گیاتے کھٹ کے لہیاندا جھاداں " لگا کے اہل ورد کو ٹوٹ لیتا۔

پاکستان تازہ تازہ نقشہ پر ابھرا تھا اور خط تقسیم کی روشنائی ابھی اچھی طرح خشک نہیں ہوئی تھی۔ بینک میں لکھتے سب انگریزی میں تھے۔ گفتگو اردو میں۔ لیکن گالی ہر شخص اپنی مادری زبان میں ہی دیتا تھا:

زبان غیر سے کیسا شرح آرزو کرتے

انگریزی کی گالی بالکل بھیک، بے باس اور گھٹل ہوتی ہے۔ یہ گالی آدمی اپنے آپ کو بھی دے سکتا ہے۔ اردو کی مروجہ گالی، جس کی طرف غالب نے ایک خط میں اشارہ کیا ہے، مسن اور بوڑھے آدمی کو نہیں دی جاسکتی۔ کاٹ اور زور بدکلامی کے لحاظ سے البتہ مارواڑی گالی کا جواب نہیں۔ لیکن یہ اتنی گندی اور گنجلک ہوتی ہے کہ اس کے صحیح مخاطب و مستحق صرف مارواڑی ہو سکتے ہیں جن کی تعداد، بشمول راقم الحروف، پاکستان میں اتنی کم ہے کہ جی کی بھڑاس نہیں نکل سکتی۔ اسی طرح اُس زمانے میں بے سُر اگانا بھی ہر شخص اپنی ہی زبان میں گاتا تھا اور کسی کو اس سے یہ گلہ نہیں ہوتا تھا کہ ہماری مادری زبان میں مردم آزاری کیوں نہیں کرتا۔ ایک رات واحد بخش کھوسو نے شاہ عبدالطیف بھٹائی کا عارفانہ کلام بھیرویں میں سنا کر دلوں کو ایسا گرمایا کہ اسی وقت یہ طے پایا کہ بول کسی بھی زبان کے ہوں، جملہ آلات موسیقی — لخمی و غیر لخمی — مستقل بھیرویں ہی بجایا کریں گے۔ یوں بھی بھیرویں اور خوشامد سدا سہاگن راگنیاں ہیں۔ ہر وقت، ہر محفل اور موسم میں مزادیتی ہیں۔ سننے والے کا جی نہیں بھرتا۔ پکتے راگ راگنیوں میں ہمیں بھی صرف بھیرویں پسند ہے۔ اس لیے کہ محفل موسیقی کے آداب برخاست کے مطابق اس کے بعد کوئی اور راگ نہیں گایا جاسکتا۔ چنانچہ مارے باندھے ہمیں کسی محفل میں جانا پڑے تو چھوٹتے ہی اس کی فرمائش کر دیتے ہیں۔

★ توبارہ برس کمانے کو گیا اور کما کے لایا جھانواں!

واحد بخش کھوسو ہر لوبل کے بعد فقط "آلا" سے کماؤ پوت کی مشکلیں کس کے دادی مہران میں لے آتے۔ ملی جلی تو آلی کے تیور کچھ ایسے ہوتے تھے :

نصیر احمد خاں : گناہ کا اپنے معترف ہوں، یہ التجا ہے کہ پاکبازو

کرد مجھے سنگسار لیکن گناہ کی داتاں تو سن لو !

چاچا فضل دین : بارہیں برسیں کھٹن گیاتے کھٹ کے لمیاند اچھاواں، آلا !

حق نواز چیمہ : موسیٰ سے ضرور آج کوئی بات ہوئی ہے

جانے میں قدم اور تھے آنے میں تدم او

کورس : بارہیں برسیں کھٹن گیاتے کھٹ کے لمیاند گنٹھیا، آلا !

(تو بارہ برس کمانے کو گیا اور کما کے لایا گنٹھیا، آلا !)

عباد الرحمن قائب : یہ داغ داغ اُجالا، یہ شب گزیدہ سحر

وہ انتظار تھا جس کا یہ وہ سحر تو نہیں

کورس : بارہیں برسیں کھٹن گیاتے کھٹ کے لمیاند بٹیرا، آلا !

(تو بارہ برس کمانے کو گیا اور کما کے لایا بٹیرا، آلا !)

سامعین میں سے اگر دیوار اور میز کرسیوں کو نکال دیا جائے تو جانداروں میں لے دے کے

صرف ہم تھے جو اس بے زبان زمرے میں آسکتے تھے۔ سبھی حاضرین آکر سٹرا کے سرگرم رکن تھے

کہ اسی میں عافیت تھی۔ دوسروں کی آواز کے عذاب سے بچنے کے لیے ہر شخص اپنا ذاتی شور

سُناتا اور کانوں میں انگلیاں دے کر گاتا تھا۔ کچھ دن ہماری موجودگی بارِ خاطر ہوئی۔ منہ سے تو

کسی نے کچھ نہ کہا، لیکن بیزارنگاہیں پکارتی رہیں :

چلے بھی جاؤ کہ گلشن کا کاروبار چلے

ایک دن بے لفظوں میں ہم سے شکایت بھی کی کہ آپ کے اس طرح کام کرنے سے ہمارا

شور شرابے میں خلل واقع ہوتا ہے ! ہم کٹے کٹے سے رہنے لگے تو بولے آپ کیوں دل چھوٹا

کرتے ہیں؟ اور انھوں نے ہمیں منہ سے سیٹی بجانے اور اس پر میرا بانی کے دوہے پیش کرنے

کاپروانہ رامش گرمی دے دیا، بشرطیکہ وہ پنجابی ٹپتے کی دُھن میں ہوں تاکہ تسلے والے بھائی کو تکلیف نہ ہو اور وہ حسب معمول اپنے جھانویں سے دلوں کا میل دُور کرتا ہے۔ چاچا فضل دین کبھی خود ہی بے سُرا ہو جاتا تو تسلا پھینک کر کہتا کہ ٹپتے کا سماں تو اس وقت بندھتا ہے جب دُور سے ہر لوبل کے ساتھ ڈاچیوں اور گائے بکریوں کے گلے میں پڑی ہوتی جھیلوں کی گھنٹیوں کی آواز آتی ہے۔ فضل دین چاچا کو وہ لوگ بھی چاچا کہتے تھے جو خود مایا کملانے کے لائق تھے۔ ہمیں یاد ہے کہ پہلی ملاقات ہوئی اور ہم نے نام پوچھا تو اس نے سارا آمونختہ سُنا دیا تھا: ”موضع تھوئیاں، دربار بابا حضرت شاہ کلی، علاقہ تھانہ علی پور چٹھہ، ضلع گوجرانوالہ، نزد لاہور، معرفت اللہ دتہ سائیکل پنچر مستری پنچ کرچودھری فضل دین پنشن یافتہ لانس نائک کوٹلے“

بندہ مزدور کے اوقات

بنیکوں میں ان دنوں صبح ساڑھے آٹھ بجے سے رات کے دس گیارہ بجے تک لگاتار کام ہوتا تھا، جب کہ گورنمنٹ دفاتر کے اوقات بے کاری نوے ساڑھے چار تک تھے۔ اول تو رات گئے تک کام کرنے کی کوئی شکایت نہیں کرتا تھا اور اگر کوئی سر پھرا آواز اٹھاتا تو اس کا تبادلہ بارش میں چٹکانگ، گرمی میں سکھ اور سردی ہو تو کوٹھہ کر دیا جاتا تھا جو اس زلزلے میں شورہ پشت بنیکروں کے لیے کالے پانی کی حیثیت رکھتے تھے لیکن جو گردن زنی ہوتے، ان کو لائن حاضر کر دیا جاتا تھا۔ یہاں ان کے طرہ پُریچ و خم کے سائے پریچ و خم ایک ایک کر کے نکالے جاتے۔ ہمیں یاد نہیں کہ دو ڈھائی سال تک ہم نے اور ہمارے ساتھیوں نے کبھی چودہ گھنٹے سے کم کام کیا ہو۔ دن اور رات کا فرق مٹ چکا تھا۔ اور اگر تھا تو، حضرت امیر مینائی کے الفاظ میں، صرف تذکیر و تائید کی اُلٹ پھیر تک:

دِن مَرارو تَاہے میری رات کو

رات روتی ہے مری دن کے لیے

دوپہر کو کم ہی لوگ کھانا کھاتے تھے۔ گھر گھر سے سائیکل پر کھانے کے ڈبے بٹور کر لانے والوں نے اپنی سروس اور باری باری ہر ایک ڈبے سے بوٹیاں غائب کرنے کا دھندا شروع نہیں

کیا کوئی وحشی اور آپہنچایا کوئی قیدی چھوٹ گیا؟

کیا تھا۔ عملے کے بیشتر افراد، منجملہ راقم آئٹم، ایرانی ہٹلوں کی طرف چپل قدمی کر کے بے کھائے پئے واپس آجاتے۔ جہاں تک ہماری عادات کا تعلق ہے، ہوا خوری کا یہ سلسلہ ۱۹۵۳ء تک جاری رہا۔ کوئی کسی سے نہیں پوچھتا تھا کہ آج بھی تم نے کھانا کھایا یا نہیں۔ آٹھ بجے رات تک پیٹ کا الاؤ بھڑک اٹھتا۔ اسی کو دبانے، بہلانے کے لیے دراصل یہ گمت ہوتی تھی۔ سبھی بھوک کو نکوٹین یا پان سے بہلاتے رہتے تھے۔ البتہ چاچا فضل دین چوکیدار وڈا سٹریٹ کے فٹ پاتھ پر دو اینٹیں رکھ کر آٹھ بجے مکتی کی ایک روٹی ڈال لیتا تھا۔ لیکن جب تک دفتر میں ایک آدمی بھی خالی پیٹ بیٹھا کام کر رہا ہوتا، چاچا فضل دین لقمہ توڑنا حرام سمجھتا تھا۔ گیارہ بجے سے پہلے اسے شاذ ہی روٹی نصیب ہوتی تھی۔ کبھی کبھی وہ سب کو اپنے ہاتھ سے پیر کے جھٹے بھون کر کھلاتا اور اپنے گاؤں کے جھٹوں کو یاد کر کے ابدیدہ ہو جاتا۔

کچھ دن بعد ایسا بھوک پڑا کہ سگرٹ پینے کی بھی استطاعت نہ رہی۔ استطاعت سے ہماری مراد ساٹھ ستر ہے کہ یہی ہمارا اوسط تھا۔ بُری بات اور بُری عادت کا صحیح لطف ولذت دراصل کثرت و زیادتی (EXCESS) میں ہی آتا ہے۔ صاحبو! اعتدال پر اتنا ہی اصرار ہے تو نیکی میں کرو۔ کون روکتا ہے؟ از بسکہ اعتدال کو طبیعت نے کبھی قبول نہ کیا، ہم نے سگرٹ کم کرنے کے بجائے بالکل چھوڑ دیتے۔ اور جو شانڈے سے کشیدگی ہوئی لمبائی چائے کے قدر کے قدر چڑھا کر بھوک اور نیند کو بھگاتے رہے۔ چائے دراصل ایجاد بھی اسی کا خیر کے لیے ہوئی تھی۔ نشاط سے کس روسیاء کو غرض تھی۔ کتے ہیں کہ چھٹی صدی میں ایک تپسوی بردھی دھرم جنوبی چین گیا اور وہاں ایک دیوار پر زنگا جھا کر ”دھیان“ کرنے لگا۔ ایک روز دھیان کے سہمے آنکھیں آپی آپنیں سے مندرگئیں اور ساری تپسیا کھنڈت ہو گئی۔ کرودھ میں آکر اس دھیانی نے وہیں اپنے پوٹے کاٹ کے پھینک دیئے تاکہ انکھیں کبھی بند ہی نہ ہو سکیں۔ زمین پر جس جگہ وہ پوٹے اور خون کے قطرے گرے، وہاں نئی کونپلیں بھوٹ نکلیں جنہیں اس سے پہلے کسی نے نہیں دیکھا تھا۔ ان کا نام چائے پڑا۔ اسی کی یاد میں زمین مت والے آج بھی دھیان اور اپاسنا سے پہلے چائے کا گھونٹ ضرور لیتے ہیں۔ سو ہم بھی اس گھڑی اسی امرت کے گھونٹ لے لے کر اس رات کی باتیں سنا رہے ہیں۔

ہم نے اہل زبان سے کیوں شادی کی

میر محفل کا پورا نام (سابق) سیکنڈ لفٹین نواب محمد عمر مجاہد سخاس پاشا کنجو تھا۔ بینک میں تازہ وارد تھے۔ خود کو کرناٹک کا نواب بتاتے تھے۔ تیور اور طنطنہ سے نواب ہی لگتے تھے، مگر ایسا معلوم ہوتا تھا کہ اپنی قلمرو کے نام سے پہلے انھوں نے ”کر“ کا اضافہ کر لیا ہے۔ حیدرآبادی اردو میٹھے مدراسی لہجے میں بڑے فراتے سے بولتے تھے۔ ق کا تلفظ خ کرتے تھے۔ کس حسینہ کو قمری اور قمری کو خمری کہتے تھے۔ اکثر خان سیف الملوک خان کا مذاق اڑاتے کہ وہ خرابانی کو خرابانی کہتا ہے اور حق نواز چیمہ قربانی کو کر بانی! خود قربانی کو خرابانی کہتے تھے! اپنے نام کا تلفظ یں۔ یو۔ یم۔ یم۔ ین۔ پی۔ کنجو فرماتے تھے۔ ایک دن ہم نے چھٹرا، سرکار نے سارا کرناٹک چھوڑ کر یوپی کی خاتون سے کیوں شادی رچائی؟

”کھٹا سالن، اہلی چانول اور گجھاے بگین کھاتے کھاتے دانت اہل گئے تھے۔ اٹلاخ سے ملاقات ہو گئی۔ سیخہ مند خاندانی خمری، لکھنوی خلیہ خورمہ پکانے میں طابخ، خبول صورت، امورخانہ داری کے خاعدے اور خانوں سے واخف۔ اور کیا چاہیے؟“ وہ خوشیے۔

”تو گویا یہ آپ کے کچھ، کڑا، کیش، گنگھی، کرپان ہوئے۔“ ہم نے کہا۔

”مگر آپ بھی تو مار ڈاڑھی رانگڑ ہیں۔ آپ نے اہل زبان سے کیوں عنخ نکاح کیا؟“

”ہم نے تو یہ گستاخی محض اردو زبان سے اپنی جھجک نکالنے کے لیے کی تھی۔“

”ایہہ گل ہوئی جواناں والی! چاچا فضل دین نے ہماری بسانی منصوبہ بندی کی داد دی۔“

(کر) ناٹک کا نواب

بینک میں کنجو شہزادہ گلغام کہلاتے تھے۔ اکہرا بدن، صندلی رنگ اور باتوں میں بھی اسی کی خوشبو۔ تیکھے نقوش۔ تیتے جیسی کر۔ ناک اتنی لمبی اور نکیلی کہ اسے منگنی کی انگوٹھی پہنائی جاسکتی تھی۔

★ یہ بات ہوئی مردوں والی!

کیا کوئی وحشی اور آپہنچایا کوئی قیدی چھوٹ گیا؟

کان پرمنت کی بالی کارجھا ہوا سوراخ - مرادی ہوں گے - اچھے لباس کے شوقین تھے - مشہور تھا کہ سوتے میں بھی کروٹ لینے سے پہلے اپنی مانگ اور پا جلے کی کریز درست کر لیتے ہیں - ان کی خوش پوشی، جامہ زیبی اور بربادی میں سوانی توجہات کو بڑا دخل تھا - مئی جون میں بھی گلے میں "پولکا" بند کیوں کا سبک اسکارف باندھتے تھے - ایک دفعہ ہم نے ٹوکا کہ آپ کی $\frac{1}{4}$ تنخواہ بزاز اور $\frac{1}{4}$ درزی کی نذر ہو جاتی ہے - پچھلے مہینے آپ نے اپنے خانگی بجٹ کے دوسرے پلٹے میں ہماری حقیر تنخواہ کا پانسک ڈالا، تب کہیں ڈنڈی برابر ہوئی - ارشاد فرمایا، میلے، پرنے دھرانے کپڑے پہننے کا حق صرف کروڑپتی سیٹھوں کو پہنچتا ہے - نوکری پیشہ آدمی کے تو، اللہ رکھے، یہی اللے تلے رہیں گے - مدراسی زبان میں کہاوت ہے، ہیجڑے نے ساری کمائی، مونچھ منڈائی میں گنوائی - ہمارے قبیلہ کا عقیدہ ہے کہ جو روپیہ چھوڑ کر مرے اس کے لطف میں فرق ہے - میرے والد نے نہ جانے کیسے آٹھ ہزار روپے جمع کر لیے تھے جن سے ایک کو آپریٹو بینک میں اکاؤنٹ کھلوا لیا - وہ تو ان کے مرنے سے ایک ہفتے پہلے بینک فیل ہو گیا ورنہ سارا شجرہ خاک میں مل جاتا - مولانا نے بڑا فضل کیا - ہر شخص کی اپنی مخصوص چال اور آواز ہوتی ہے - یہ قدرت کا معجزہ ہے کہ بعینہ ایسی چال اور آواز دنیا میں نہ کسی کی ہوئی، نہ ہوگی - لیکن جیسی عجیب و غریب چال ان حضرت کی تھی، ہم نے اس سے ملتی جلتی بھی نہیں دیکھی - تقریباً حالت رکوع میں چلتے پھرتے تھے - مگر ہاتھوں کی پوزیشن ایسی ہوتی تھی گویا آندھی میں سائیکل کا ہینڈل مضبوطی سے پکڑے چڑھائی چڑھ رہے ہوں - بہت دن بعد معلوم ہوا کہ ہارمونیم کے رسیا ہیں - اور ہمہ وقت اسے گود میں اٹھائے اٹھائے پھرنے سے اسی پوز میں اکر کر رہ گئے ہیں - ہارمونیم اٹھائے ہوئے نہ ہوں تو توازن قائم رکھنا دشوار ہو جاتا - قدم قدم پر ڈوگ گاتے، لٹکھڑاتے - کبھی الار ہو جاتے - اکثر فرماتے کہ پورے صوبہ مدراس اور کرناٹک میں ہارمونیم پر مجھ سے زیادہ تیز کوئی ٹائپ نہیں کر سکتا - ہارمونیم اتنی برق رفتاری سے بجاتے کہ انگلیاں نظر نہیں آتی تھیں - دُھن بھی کہیں نظر نہیں آتی تھی - فی منٹ ڈیڑھ سو الفاظ کا خون کر لیتے تھے -

قرض لینے میں انھوں نے کبھی سُنجل سے کام نہیں لیا - کہتے تھے کہ ادھار سے اخوت و

مسادات بڑھتی ہے۔ اس زلزلے میں سب کا حال تپلا تھا۔ کون ہے جو نہیں ہے حاجت مند۔ جس کو دیکھو، پاؤں چادر سے گھٹنوں تک باہر نکلے ہوئے ہیں۔ ایسوں سے قرض لینا، لے کر نہ دینا اور پھر لینا۔۔۔ یہ انہی کا جگرا تھا۔ کسی کا ہاتھ تنگ ہوتا تو یار لوگ اٹا اسی سے قرض مانگنے لگتے۔۔۔ اس ڈر سے کہ کہیں پہلے وہ نہ مانگ بیٹھے۔ اور جب کوئی واقعی قرض مانگتا تو لوگ اپنی اپنی مشکلات کا ذکر اس انداز سے کرتے کہ مانگنے والا بھی آبدیدہ ہو جاتا۔ ہمدردی و دلسوزی کا اس سے زیادہ موثر طریقہ ہنوز ایجاد نہیں ہوا۔ برصغیر کے بعض پسماندہ علاقوں میں اب تک یہ دستور چلا آتا ہے کہ برادری کی بڑی بوڑھیاں کسی کے ہاں غمی میں شریک ہوتی ہیں تو لباسا گھونگھٹ کا ٹھکے کے بیٹھ جاتی ہیں۔ اور اپنے اپنے پیاروں کے نام لے کر بین کرتی، دھاڑتی ہیں۔ سب اپنے اپنے مردوں اور مردوں کی خوبیاں بکھان کر کے خشک آنسوؤں سے روتی ہیں۔ اگر کوئی ناواقف حال پہنچ جائے تو وہ ایک گھنٹے بین سن کر بھی یہ فیصلہ نہیں کر سکتا کہ اس مجلس آہ و بکا میں دو ڈھائی سو مردوں میں سے آج کا مرحوم خصوصی کون ہے! ان دنوں بینک میں بھی یہی رسم و راہ دلسوزی و دستگیری تھی۔ اپنی اپنی عندیہ سے مل کے کچھ دیر آہ و زاریاں کرنے کے بعد سب اپنی ضرورتوں اور آرزوؤں کو اجتماعی قبرستان میں دفن دیتے۔ مگر اس طرح کہ دوسرے دن چھنگلیا سے کھود کر نکالی جاسکیں۔

کئی قرض مانگنے سے پہلے اپنی متروکہ چاہی "زمینات" کا ذکر ضرور کرتے اور رقبہ کو دوہراتے، تہراتے اور چوراہتے رہتے۔ ہر دفعہ، پندرہ بیس ہزار ایکڑ کا اضافہ ہی نہیں، بلکہ اپنے غلہ خیز بیان سے زمین کی فی ایکڑ پیداوار کو بھی دوچند، سہ چند کر دیتے۔ کرناٹک کے سنگلاخ علاقوں میں گھاس کا تنکا بھی نظر نہیں آتا، وہاں نہ صرف گنے کے جنگل کے جنگل کھڑے کر دیتے، بلکہ ان میں جنگلی ہاتھیوں اور "غریوں" کے ریوڑ بھی گھسادیتے۔ جس دن ہم سے ہماری ساری تنخواہ بارہ گھنٹے کے لیے قرض لی ہے، اس وقت ان "زمینات" کا رقبہ پھیل کر اتنا ہو گیا تھا کہ سموچا صوبہ سندھ اس میں سما جائے اور پھر بھی اتنی گنجائش رہ جائے کہ پنجاب کے پانچ چھ اضلاع، محکمہ انہار و پٹواریاں بد زبان سمیت اس میں کھپ جائیں۔ اگلے اتوار کو پاک بوہیمین کافی ہاؤس میں مرزا نے پوچھا "صاحب! آپ نے کرناٹک کی جدی جامداد کا کلیم کیوں نہیں داخل کیا؟" جھنجھلا کر بولے "مجھے کیا باؤلے

کیا کوئی وحشی اور آپہنچایا کوئی قیدی چھوٹ گیا؟

چوہے نے کاٹ ہے؟ میں کلیم میں قلعے کے بدلے کو اڑ نہیں لینا چاہتا۔ ریاستیں بھی کہیں راشن کارڈ پر الاٹ ہوئی ہیں! افسوس، آپ کو کبھی رئیسوں سے واسطہ نہیں رہا۔ پوڑوں کے رئیسوں کی خوبوسو سال تک نہیں جاتی۔“

”اگر لفظ ’خو‘ نکال دیں تو مجھے آپ کا دعویٰ حرف بحرف تسلیم ہے۔“ مرزا نے اتمام حجت کیا۔

انڈین آرمی سے ڈسچارج ہوئے سات آٹھ سال ہونے کو آتے تھے لیکن سرفروشی دسر کوئی کی آگ اپنے ۳۶ اینچ سینے میں دبی رکھتے تھے۔

میان سے نکلی پڑے ہے مری تلوار ہنوز

ایک دن کہنے لگے کہ جب میں کنارابنیک لمیٹڈ میں چیف کمیشنر تھا تو تین ڈاکے پڑے۔
”ڈاکے؟“ ہم نے حیرت سے پوچھا۔

”جی ہاں! بنیک پر ڈاکے نہیں تو کیا اولے پڑتے؟“

اپنی حاضر جوابی سے ہمارا دریدہ دہن بند کر کے انھوں نے بڑی تفصیل سے پہلے ڈاکے میں اپنی حاضر دماغی کا قصہ سنایا جس کا خلاصہ یہ تھا کہ جیسے ہی ڈاکو نے اپنا ۳۸ بور کا پستول نکالا، انھوں نے بڑی دلیری سے ایک ایک ہزار روپے کے نوٹوں کی گڈھی اس کی کینٹی پر رکھ کر پستول لوٹ لیا۔

اندر کا اکھاڑا

۱۹۴۰ء میں فوج میں بھرتی ہونے سے پہلے کوچین (کیرالہ) ہو آتے تھے کہ زندگی کا بھروسا نہیں۔ مرنے کے بعد گناہ کا موقع تو جنت میں بھی نہیں ملنے کا۔ بنیک میں روز شام کو اندر سبھا سجاتے اور ارناکلم کی ناریوں کی چھب دکھلاتے۔ بے کسے بچے کی گیند کی طرح ٹپا کھاتی ہوئی درادری کاٹھی،

★ حیدرآباد دکن میں کسی زلزلے میں طاعون کی دبا ر آئی تھی۔ محلے کے محلے صاف کر گئی۔ اسی زمانے میں محاورے میں کتے کی جگہ چوہا در آیا۔

کانی جیسی مہکتی دکھتی رنگت، اُبھرے اُبھرے جامنی ہونٹ، جلد جیسے کنواری تھاپ تلے کسی موہنی ڈھولک۔
 نگ اسود کی چٹانیں آدمی کے رُوپ میں۔ کہتے تھے کہ وہاں کوئی گرہستن، شریف زادی اپنے
 سینوں اور سیٹھ کو نہیں ڈھانکتی۔ اندھیرے اُجالے کوئی عورت چولی پہنے ہوئے نظر آجاتے تو
 اس کا مطلب یہ ہے کہ بکا ڈال ہے اور دعوتِ شب باشی دے رہی ہے۔ بھلے گھرانوں میں
 وہ انگ جو رُوپ کی راجدھانی ہیں کپڑے کی صنعت کے مرہون منت نہیں ہوتے۔ ہر چند وہ
 کوچین میں تین رات سے زیادہ نہیں ٹھیرے، لیکن اس میں ہی جو کچھ ان کی چشم تماشا نے دیکھا
 وہ ہمارے لب پر نہیں آسکتا۔ روز ایک انگ کے مضمون کو سو ڈھنگ سے باندھتے۔ عجلت میں
 ہوں تو اچھے مال کی مشکیں باندھ کر انگ رکھ دیتے۔ ہر شام ایک نئی ”خمی“ کا سراپا کھینچتے اور
 ہماری آتش شوق کو پٹروں سے بجھانے کی کوشش کرتے۔

مدراس چھوڑے مدت ہو چکی تھی، لیکن اس کی بُرائی کسی طور گوارا نہ تھی۔ ایک دن مدراسی کافی،
 لنگی، پارٹ، سرادھا کرشنن اور اچار کی تعریف کرتے کرتے ان کے مُنھ سے نکل گیا کہ ممبئی والے
 گنواروں کی طرح چیخ چیخ کر بولتے ہیں اور ممبئی کے علاوہ ہر شہر کو۔۔۔ لندن، نیویارک اور پیرس
 کو بھی۔۔۔ ’باہر گاؤں‘ کہتے ہیں۔ اس کا جواب، ممبئی کے نمائندے، سکندر کراچی، عبدالرحمن
 حاجی قاسم ستلی والا نے یہ دیا کہ مدراس میں یونیورسٹی کا وائس چانسلر بھی تمہد باندھے سڑک پر ننگے پیر
 گھومتا ہے۔ اور عورتیں ساری کے نیچے پٹی کوٹ نہیں پہنتیں! اس پر دونوں میں خوب دھڑٹیک
 ہوئی۔ ایک دوسرے کو اس بے دردی سے اٹھا اٹھا کر پھینکنے لگے جیسے قلی مال گاڑی میں سے وہ
 پٹیاں پھینکتے ہیں جن پر FRAGILE لکھا ہوتا ہے۔ جب دونوں میں پھینکنے اور پھینکوانے کی
 سکت نہ رہی تو ایک دوسرے سے گتھم گتھا ہو کر فرش پر پڑ رہے۔ دونوں صوبے کسی طرح علیحدہ ہونے
 کا نام نہیں لیتے تھے۔ بالآخر ہم نے یہ کہہ کر بیچ بچاؤ کرایا کہ صا جو با ہمیں دیکھو۔ ہمارے وطن مالوں و
 متروک راجستھان میں یہ تمام قابلِ ضبطی چیزیں پائی جاتی ہیں۔ مگر ہم نے تو کسی باہر گاؤں والے کا سر
 نہیں مچھوڑا۔ ہری مرچ کے اچار اور کچی راجستھانی چُنری سے کال لال کلال، گلے سے ایک بالشت
 پیچی چولی جس کی گھائی میں پھلنے کے لیے نگاہ بھر کا راستہ، سنگھاڑا سے ٹخنے سے ایک ہاتھ اونچا لنگا

کیا کوئی وحشی اور آپہنچایا کوئی قیدی چھوٹ گیا؟

اور پھر رات ڈھلے کچھ جگمگ جگمگ ہووت ہے۔ کوئی اور بے چیز یا سووت ہے؟ ہم نے تو ان تبرکات پر کبھی ہاتھ پائی نہیں کی۔“

فرمایا ”اصل لڑائی تو ہاتھ پیر کی ہوتی ہے۔ یہ رذیلوں کی طرح زبان چلاتا ہے۔“
ظاہر الا ابالی پن اور ہوتی کے باوجود اپنی تندہی کا بہت خیال رکھتے تھے۔ اُلٹی سیدھی یوگا درزیشیں کرتے۔ سورج نکلنے سے پہلے، کنول آسن میں دم سادھے، اپنی ناف پر نگاہ جماتے کائنات پر غور و فکر فرماتے۔ اکثر نصیحت کرتے کہ بے ضرورت سانس نہ لو۔ سانس بچاؤ۔ کل کام آئے گا۔ جتنے سانس کم لو گے، اتنے ہی عدد سانسوں سے عمر بڑھ جائے گی۔ ان کے اس عمل سے دفتر میں آکسیجن کی کافی بچت ہوتی تھی۔ نہار منہ دو گلاس نمک کا پانی پی کر قے کرتے۔ پھر نھتے میں سوت کی ڈوری کا فیتلہ چڑھاتے، یہاں تک کہ اس کا سہرا حلق سے برآمد ہو جاتا۔ پھر اسے ہولے ہولے کھینچ کر نکال لیتے۔ اس عمل کو دہرا کر دونوں نالیں صاف کرتے۔ یہ انہی سے معلوم ہوا کہ اس سے دماغ روشن اور روح بالیدہ ہوتی ہے۔ ورنہ ہم تو اب تک اسی مغالطے میں تھے کہ ناک صاف کرنے سے صرف ناک ہی صاف ہوتی ہے۔ اکثر ہمیں تلقین کرتے کہ کامیابی کے لیے صحت، محنت، دیانت اور ذہانت از بس ضروری ہیں۔ اور اس کے ثبوت میں اپنی ذات کو پیش کرتے۔

چہ لا اور است دُر دے کہ بکف سُر ا غ دار د

ان کی ذات سے چھوٹے بڑے جتنے بھی اسکندل منسوب تھے، ان سب کے خالق و راوی، مفسر ہی و مضمون وہ خود ہی بتائے جاتے تھے۔ اپنے بارے میں کی گئی بے بنیاد قیاس آرائیوں کی وہ ہمیشہ تصدیق کر دیتے تھے۔ اپنی شان میں تمام گستاخیوں اور شرارتوں کا شرچشمہ دراصل وہ خود تھے۔ ایک عمر ایسی بھی آتی ہے کہ آدمی کو تہمت سے بھی یک گونہ خوشی حاصل ہوتی ہے کہ چلو اس لائق سمجھا تو اب بے شمار تہمتیں اپنے اوپر لگالی تھیں جن کی تعداد جوش صاحب کی خود نوشت ”شہو انعمی“ کے ۱۸ معاشقوں سے کہیں زیادہ ہوگی۔ جوش صاحب نے تو ۱۸ پر پہنچ کر غالباً اس لیے ”ڈکلیئر“ کر

دیا کہ محمود غزنوی کے حملوں کی کُل تعداد، اٹھی۔ اتنا فرق ضرور ہے کہ جو شش صاحب سومنات میں بغیر گرز کے داخل ہوئے۔

مشہور تھا کہ غزالوں کے تعاقب میں وہ ختن سے بھی آگے نکل چکے ہیں۔ پے پے پٹے، پُرسرخ روٹنیوں والے کوپے میں اپنا دل پُشوری، کر لیتے ہیں۔ حالانکہ کراچی کے ”بازار حسن“ میں جتنی بد صورتی فی مکعب اینچ کوٹ کوٹ کر بھری ہے، اس کی مثال دنیا میں شاید ہی ملے۔ سوائے کراچی ٹی۔ وی کے۔ لیکن موصوف اس بابِ خاص میں رنگ، نسل، مذہب، زبان، جُستہ و جسامت کی تفریق سے بھی بالاتر تھے۔ تیغ تو تیغ ہے، ہم توپ سے لڑ جاتے تھے! بلکہ اس میدان کے مردِ کُن سال چچا ابتسام بیگ کی صوبائی عصبت کی کھلم کھلا مذمت کرتے کہ ”بڈھا ہو گیا پڑ بھڑک، نہیں نکلی۔ چلو معاف کیا۔ مگر زندگی کے آداب سے بھی آشنا نہیں۔ اس کوپے میں سارے فرق مٹ جاتے ہیں۔ آوارگی میں بھی صوبائی تعصب برتا ہے۔ اپنے آبائی صوبے کی طوائف کے سوا کسی اور کی بے حرمتی نہیں کرتا۔ حالانکہ وہ بالکل کھنڈر ہو چکی ہے۔ جس میں اب صرف چمکا ڈریں اُلٹے پیر کر کے لٹک سکتی ہیں۔ ایک دن میں نے بہتیرا لپچایا کہ ہیرا منڈی سے کچھ ادھ کچرا، کچھ ادھ کترا مال آیا ہے۔ اپن کے ساتھ جا پانی روڈ چلو۔ پر بیگ چچا نہیں مانا۔ کہنے لگا نہیں۔ میں تو اسی کے پاس جاؤں گا۔ اس نے میرے اچھے دن دیکھے ہیں!“

خواص چھوڑا نکاح

سنا ہے عورت زندگی میں صرف ایک بار محبت کرتی ہے۔ اس کا مطلب غالباً یہ ہے کہ عورت ایک ہی مرد سے زندگی میں ایک دفعہ سے زیادہ محبت نہیں کرتی۔ اسے ہمارا سوتے زن (دوسرا اہل بھی درست ہے) ہی سمجھتے، ورنہ ہم تو مردوں کے باسے میں بھی کوئی بات وثوق سے نہیں کہہ سکتے۔ اس لیے کہ جو دن دل کو بے ہمار چھوڑنے کے تھے، اس زمانے میں قریبی اور دور کے بزرگوں نے دعاؤں اور پند و نصائح سے ہماری جنسی ناکہ بندی کر رکھی تھی۔ تاہم ہمارا خیال ہے کہ مرد بھی عشق عاشقی صرف ایک ہی مرتبہ کرتا ہے۔ دوسری مرتبہ عیاشی اور اس کے بعد زری بد معاشی۔ بقول پروفیسر

کیا کوئی وحشی اور آپہنچایا کوئی قیدی چھوٹ گیا؟

قاضی عبدالقدوس، ایم۔ اے، انسان خطا و نسیوان کا پتلا ہے! لیکن نحاس پاشا کبوتر کے ہر معاشرے میں وارفتگی و جنون کا یہ عالم گویا یہ پہلی اور آخری واردات قلبی ہے۔ اس کے بعد خودکشی کر لیں گے۔ اور اگر اس میں کامیاب نہ ہو پائے تو نکاح کر لیں گے۔ چنانچہ تمام عمر خودکشی اور نکاح کی سرحدوں پر نڈھال بھینسا کھیلتے رہے۔ ایک دن ڈینگ مارنے لگے کہ یہ میرا تیسرا نکاح ہے۔ عرض کیا، ہمیں تو ایک بیوی بھی زائد از ضرورت معلوم ہوتی ہے۔ لیکن شرع میں چونکہ ایک سے کم، یعنی بڑیا ٹوٹے کی اجازت نہیں، اس لیے ازویا و نعمت کے شکران و بھگتانبان کے سوا چارہ نہیں۔

تمہارے بعد فرمایا، دیہات میں اونٹ کو کوئی بھی مرض لاحق ہو — دست، قبض، بخار، گٹھیا، اچھارا، رتوندی — ہر مرض کی دوا ایک ہی ہے: لوہے کی دکھتی سلاخ سے داغ دیا جاتا ہے۔ جاڑے میں مست ہو جائے تو داغ دیتے ہیں۔ مست نہ ہو، تب بھی داغ دیتے ہیں کہ سُست کیوں ہے۔ اسی طرح اپنے ہاں ہر مرض کا علاج ہر فکر کا نکاس، نکاح ہے۔ ایک سے افادہ نہ ہو، قرار نہ آئے تو دوبارہ، سہ بارہ داغ دیتے ہیں۔

... نہ مرا عشق فرشتوں جیسا

کچھ دن سے سننے میں آ رہا تھا کہ طبیعت پھر بہا رہی ہے۔ ایک بیاہی تیاہی پڑوسن کے گلوں میں رنگ بھر رہے ہیں۔ دن بھر لوہار کی دھونکنی کی طرح آہیں بھرتے اور ڈوب کر عاشقانہ اشعار پڑھتے۔ پڑھتے وقت سکتے شعر میں پڑتا تھا۔ اور بعد میں خود پر تسخیر زن کے لیے ایک سفیاسی بابا کا دیا ہوا کاجل لگانے لگے تھے۔ ایک دن ہم نے ٹوکا کہ آپ کی مطلوبہ تو شادی شدہ ہے۔ بولے جی بھی تو کاجل لگانا پڑ رہا ہے۔ ورنہ سرمہ ہی کافی تھا۔

ان کے میعادی عشق کی مدت ایک گھنٹے سے ایک سال تک ہو سکتی تھی۔ لیکن اس ایک گھنٹے میں جس میں ۳۶۰۰ لہزیہ سیکنڈ ہوتے ہیں، وہ بھوت پریت کی طرح چمٹ جاتے تھے۔ بیان کرتے تھے کہ کوہ نیلگرمی کے دامن میں ایک پہاڑی ”خمری“ نے ان سے دغا کی تو انہوں نے وہیں کلہاڑی سے ناک کاٹ لی۔ اس پر چاچا فضل دین چوکیدار نے ٹوکا کہ بھلا کلہاڑی سے ناک کیسے کاٹی جاسکتی

ہے۔ ٹانگ البتہ کاٹ سکتے ہیں۔ بولے تو پھر ٹانگ ہی کاٹی ہوگی۔ کچھ کاٹنا ضرور تھا۔
 حسینوں کی بھاری اکثریت ہو اور کنبو صرف ایک کی اقلیت میں ہوں تو ہمت نہیں ہارتے
 تھے۔ قصاب کہیں گوسفندوں کی کثرت سے گھبراتا ہے؟ یا بقول پروفیسر قاضی عبدالقدوس، ہاتھی
 کے سامنے جتنی دندہ کیلا پھینکو سونڈ سے اچک لیتا ہے۔ اُن دنوں کراچی میں پادند سے آئے ہوئے
 تھے۔ ان کے گھر سے دو فرلانگ دور انھوں نے اپنی پیوندگی چھو لاریاں گاڑ رکھی تھیں۔ ایک پادند
 کی بیوی پر جان و مال سے فریفتہ ہو گئے۔ کہتے تھے جب وہ چٹکیلی دھوپ میں ایلو مینیم کی الٹی پتیلی
 سر پہ اوڑھ کے پانی بھرنے نکلتی ہے تو بالکل ملکہ معلوم ہوتی ہے۔ پشمینہ کے خیمہ میں رہتی ہے۔
 ایک دن بیٹھے بیٹھے کچھ خیال آیا تو اپنی کرسی پر سے گدی نکال کر ہماری طرف پھینک دی کہ جب وہ
 پیال کے بچھونے پر سوتی ہے تو میں اس گدی پر کس طرح بیٹھ سکتا ہوں۔ وہ منہ اندھیرے فرنج جالی
 کا گٹھڑ سر پر رکھ کر ایلی بیچنے بکل جاتی۔ شوہر دن بھر اُفٹل گلے میں لٹکائے بکری اور مرغیوں کی
 رکھوالی کرتا۔ سُرخ پشوازیں خنجر اُڑ سے رکھتی تھی۔ تیسرے چوتھے، سخاس پاشا کنبو اس سے ایک
 آدھ گز کپڑا خرید لیتے، جس کا لنگوٹ بھی نہیں بن سکتا تھا۔ اس لیے کہ جہاں تک ہماری عقل کام
 کرتی ہے، جالی کا لنگوٹ صرف مچھروں سے کشتی لڑنے کے لیے کسا جاسکتا ہے۔ دن بھر جالی پر
 ہاتھ پھیرتے اور سو گتھے رہتے۔ اے گل بتو خورندم تو بوتے کے داری۔

وہ اُن میں سے تھے جو کیکٹس پر لڑتے ہوئے قطرہ شبنم پر اپنی زبان رکھ دیتے ہیں۔ صوفیائے کرام
 نے نفس کی تین قسمیں بتائی ہیں۔ نفسِ امارہ — وہ نفس جو لذاتِ جسمانی میں کھویا گیا۔ نفسِ لوامہ
 — وہ کہ جس کی لذتوں پہ زوال آیا اور اپنے آپ کو ملامت کرتا رہتا ہے۔ نفسِ مطمئنہ —
 وہ نفس جو اپنے آپ سے شرمسار نہیں، مطمئن ہے۔ ہمارا خیال ہے کہ لمس کی بھی یہی قسمیں ہوتی ہیں۔
 کیسا نووا، خیام، فالٹاف، سولی پر آخری سانس تک انا الحق انا الحق کتا ہوا لب منصور در درزہ
 میں جان سے گزر جانے والی ماں، قلو پڑھ اور کنبو — لمسِ مطمئنہ کے مالک ہیں۔ جب کہ گوتم بدھ،
 اوتھیلو، زلیخا، اور گلیوں میں میری نقش کو کھینچے پھر وہ میں "والا جاں دادہ ہوائے سر رہ گزار غالب
 — نفسِ لوامہ کے قاتل ہیں۔ اور یہ سب کچھ اس لیے کہ وہ ٹھوس حقیقت جو ماورائے رُوح

بڑا گوشت بیچتے دیکھا تو دل خون ہو کے رہ گیا۔ حُسن کو وہ حلال کی روزی کھاتے دیکھ ہی نہیں سکتے تھے۔ اکثر اس بیل کو رشک و حسد کی نگاہ سے دیکھتے جس کا گوشت وہ اپنے نازک ہاتھوں سے بیچ رہی تھی۔ ان کا بس چلتا تو حافظ کی طرح خال کے عوض سمرقند و بخارا نہ سہی، کم از کم کراچی میونسپل کارپوریشن کا نظم و نسق اس اندسی قصائی کے سپرد ضرور کر دیتے۔ اور یہ کوئی نئی بات نہ ہوتی۔ آخر واجد علی شاہ نے بھی تو بہشتن اور مہترانی کو نواب آب رساں بیگم اور نواب مصفا بیگم کے خطاب سے نوازا تھا اور دونوں کو داخل حرم کر کے اپنی اور مورخین کی دائمی دلچسپی کا سامان فراہم کیا۔

پہلا ایشیائی

اگر مبالغہ اور جھوٹ بولنا، قابل دست اندازی پولیس جرم ہوتے تو ان کے ہاتھ میں مستقلاً ہتھکڑی پڑی ہوتی۔ اور ہم نقل مجرمانہ میں ساری زندگی حوالات کے جنگلے کے پیچھے منہ پڑھنے والے گزارتے۔ تیسرے چوتھے مغل جمعی۔ وہی ہمے وہی ہاؤ ہو۔ ایک دن رنگ آئی تو کہنے لگے کہ میں پہلا ایشیائی تھا جس نے ۱۹۴۴ء میں روڈ بارانگلستان ”کراس“ کرنے کی جسارت کی۔ ورنہ اس زمانے میں تو کالوں کو سوئمنگ پول میں بھی پیر بھگونے کی اجازت نہیں تھی۔ جس وقت انھوں نے کسرتی بدن پہ گریس لگا کے انگلش چینل میں پھلانگ لگائی تو سینکڑوں فرنگی ”خمریاں“ انھیں سپرد آب کرنے آئی تھیں۔ اور آئی تھیں بیاہیوں سے زیادہ کنواریاں۔ ایک ڈچیز (DUCHESS) تو گلہ ستہ بھی لائی تھی اور پھونک مار مار کر خوشبو کا رخ ان کی طرف کر رہی تھی۔ ”اس لیے کہ میں پہلا ایشیائی تھا۔۔۔“ وہ ڈوور کے ساحل پر پھولدار لنگوٹ باندھے دیر تک اپنے دامن صبر کو فرنگی زلیخاؤں سے کھینچواتے، پھڑواتے رہے۔ اس دن سردی سے سارا سمندر جم کر نیلا تھو تھو گیا تھا۔ موج جہاں تک اٹھی تھی وہیں کے وہیں منجمد ہو کر رہ گئی۔ ایک موج کے بتور میں لالچی بگلا مچھلی کی دم چونچ میں دبائے صاف نظر آ رہا تھا۔ جیسے ہی انھوں نے یا علی! کہہ کے پھلانگ لگائی، برف کی چادر میں ان کی پوری آؤٹ لائن ترش گئی جس میں ان کے ڈنڑ اور رانوں کی مچھلیوں کے اُبھار صاف نظر آتے تھے۔ ”خمریاں“ حیرت سے گھوڑ رہی تھیں۔

”اس لیے کہ میں پہلا ایشیائی تھا۔۔۔“

کیا کوئی وحشی اور آپہنچایا کوئی قیدی چھوٹ گیا؟

وہ چھو لدا رنگوٹ باندھے سرگرم تجلی تھے کہ ہماری ہنسی نکل گئی۔ انہوں نے خود کو سنبھالا۔ آخر کو گھاگ تھے۔ کہنے لگے، بات ختم ہونے سے پہلے ہی، ہی ہی ہی ہی! مٹھی مٹھی کرنا کیا معنی؟ میں کہہ رہا تھا کہ میں پہلا ایشیائی تھا جو انگلش چینل میں چھلانگ لگاتے ہی بے ہوش ہو گیا۔

دوسری عالمگیر جنگ کا ہیرو

مہینے میں ایک دو بار ایسا بھی ہوتا کہ رات کے گیارہ بج جاتے اور اکاؤنٹ کسی طرح بلینس ہونے کا نام نہ لیتا۔ حساب کو ہر بانڈ کے سگرٹ کی دھونی اور چائے کے ٹریڈے دیئے جاتے، لیکن ۲ اور ۲ کسی طرح ۴ نہ ہو پاتے۔ فرق کبھی ایک لاکھ کا نکلتا اور کبھی سگرٹ کر تین پائی رہ جاتا جو اس پیشے میں ایک لاکھ سے زیادہ جان لیوا اور جو کھم کا ہوتا ہے۔ یہ فرق بارش میں بھگی ہونی چار پائی کی کان کی طرح ہوتا ہے۔ ایک پائے پر بیٹھو تو دوسرا اٹھ کھڑا ہوتا ہے۔ سارے محلے کے لونڈوں لاریوں کو کدوانا پڑتا ہے۔ ایک رات سخاس پاشا کنجو نے ترس کھا کر چکے سے اپنی جیبیں سے ایک پیسہ ڈال کر حساب بلینس کر دیا۔ اس رات تو سب خوش خوش گھر چلے گئے، لیکن دوسرے دن اصل غلطی مل گئی۔ تین ہفتے تک اس پیسے کی وجہ سے سارے بینک کا اکاؤنٹ بلینس نہ ہو سکا۔ یہ پیسہ مقتول کی پھولی ہوئی لاش کی طرح سطح حساب پر تیرتا رہا۔ اور ہماری راتیں کالی ہوتی رہیں۔ جب ایسی بھاری رات آتی تو کبھی کبھی ایک ڈیڑھ بجے پٹانے چلنے کی آوازیں آتیں۔ ہوتا یہ تھا کہ سخاس پاشا کنجو جب عاجز آجاتے تو ہزار ہزار صفحات کے لیجراتے زور سے بند کرتے اور پٹختے کہ پٹانے چھوٹنے لگتے۔ یہ اعلان ہوتا تھا اس بات کا کہ حساب کتاب جلتے بھاڑ میں اب دوسری عالمگیر جنگ سے متعلق آپ بیتی کا ٹریڈ دکھایا جائے گا۔ سب اپنے اپنے بلوں سے نکل کر ان کے گرد جمع ہو جاتے۔ اور وہ اپنے شاہنامہ کے چیدہ چیدہ حصے سناتے جن سے ثابت ہوتا تھا کہ جرمنی کی شکست میں انہوں نے مرکزی کردار ادا کیا۔ سدی رزینخ میں ایک کنویں کی منڈی کی ادٹ لے کر انہوں نے تھری ناٹ تھری رائفل سے ایک ہی گولی ایسی ماری کہ لفظ وافی جہاز کے دونوں پر جھڑ گئے اور وہ پھڑ پھڑاتا ہوا پوٹے کے بل کنویں میں آن گرا۔ طبرق میں جنرل

رویل نے اُن سے کٹرلی۔ حق دباطل کا معرکہ تھا۔ طاغوتی طاقتیں ایک طرف، خدائی لشکر دوسری طرف۔ انہوں نے میدان جنگ میں خدا کی حمایت میں ایک تقریر کی جس کے بعد بڑا خون خرابا ہوا۔ گھسان کارن پڑا۔ ایسا کنفیوژن تھا کہ پتہ نہیں چلتا تھا کہ گولی خود کو لگی ہے یا ساتھی کو۔ جدھر نظراں اٹھا کر دیکھو بندو خاں تو پاں مٹھائیں مٹھائیں چل رہی ہیں۔ امواتاں، وفاتاں ہو رہی ہیں۔ زندگی میں پہلا موقعہ تھا کہ ایک گھنٹے تک عورتاں کا خیال نہیں آیا۔ الاماں! موت کا فرشتہ سر پہ چکراں پہ چکراں لگا رہا ہے۔ اسپان و مینکان یک دوسرے کو ٹکراں پٹکراں مار رہے ہیں۔۔۔۔۔“

”اسپ؟ گھوڑے؟“ ہم نے عیرت سے پوچھا۔

”اور کیا ہاتھی ٹکراں مارتے؟ فیلاں کا استعمال تو پورس کی وفات کے بعد ہی متروک ہو گیا تھا۔ ہاں تو میں یہ کہہ رہا تھا کہ چاروں اطراف، اتواپ گولہ باری کر رہی تھیں۔ تین عدد گولہ جات میرے ڈنٹر پہ لگے۔“

انہوں نے بائیں آستین الٹ کر تین نہایت واضح نشان حاضرین کو دکھائے۔ ایسے ہی تین نہایت واضح نشان ہمارے بائیں بازو پر بھی ہیں۔ آپ کے بازو پر بھی ہوں گے۔ مگر، اس شہادت بزورِ بازو نیست۔ ہم نے پوچھا ”تینوں گولے ایک ساتھ لگے“ تہللا اٹھے۔ کہنے لگے ”جی نہیں خبلہ! کیوں بنا کر باری باری دخول فرمایا تھا“ سب نے ہمارے احمقانہ سوال پر زور دار قہقہہ لگایا۔

ہماری اور اُن کی پیشی

ٹیلیفون سے دس منٹ کی جدائی بھی گوارا نہ تھی۔ کتنے بھی مصروف ہوں — ہمارا مطلب ہے گپ میں مصروف ہوں — فون ضرور کر لیتے تھے، خواہ 07 (معلومات) سے یہی پوچھنا ہو کہ یہ ٹیلی فون ”ڈیڈ“ تو نہیں ہے۔ ڈائل گھاتے گھاتے ان کی فون کی انگلی میں ٹھیک پڑ گئی تھی۔ کہیں بھی سوراخ نظر آجائے، اسے گھمانے کی کوشش ضرور کرتے تھے۔ دن بھر گاہکوں سے یا آپس میں گپ کرتے رہتے۔ شام کو چھ سات بجے قہقہے کے کف پر اسکاچ ٹیپ سے بلائنگ پیپر چپکا کر بیٹھ جاتے۔ ”داؤ چرز“ اور ”لیجر“ پر تیزی سے دستخط کرتے جاتے اور کف سے

کیا کوئی وحشی اور آپہنچایا کوئی قیدی چھوٹ گیا؟

روشنائی خشک کرتے جاتے۔ کچھ دن بعد کسی بدخواہ نے جڑ دی کہ وہ بغیر چیک کئے، اندھا دھند دستخط کر دیتے ہیں۔ ثبوت میں رجسٹرار اور لیجر، پیش کیے گئے جن کے ذیلی اندراجات پر چیکنگ کے ٹیک مارک (ک) نہیں تھے۔ مسٹر اینڈرسن کے حضور ان کی پیشی ہوئی۔ خوب لتاڑے گئے۔ لیکن باہر آ کر کہنے لگے کہ میں نے جنرل مینجر کا دروازہ ٹھوکر مار کر کھولا۔ (ثبوت میں اپنا جوتا دکھایا جس کی ٹوپر سے پالش ہی نہیں، کچھ چمڑا بھی دو مہینے سے اُترا ہوا تھا۔) اینڈری (اینڈرسن کا پیار کا نام) بڑے ہی تپاک سے بلا۔ دیر تک 'ورلڈ وار' کی باتیں ہوتی رہیں۔

دوسرے دن سے انھوں نے اپنے اختیاراتِ خصوصی چاچا فضل دین کو تفویض کر دیتے۔ چوکیداری کے علاوہ اب اس کی یہ بھی ڈیوٹی ہو گئی کہ بندوق کو نیدیدے بچے کی طرح چھاتی سے لگائے لگائے شام کو اکڑوں بیٹھا جھوم جھوم کر ہر اندراج کے سامنے چیکنگ کے ٹیک مارک لگاتا چلا جائے۔ جب وہ سرگرم عمل ہوتا تو ایسا لگتا جیسے لیجر پر آٹا گوندھ رہا ہو۔ بچارا ان پڑھ تھا۔ اس لیے ایک گھنٹے میں پانچ سو نشان لگا دیتا تھا۔ خود ان کی ہمت ساڑھے تین سو سے زیادہ کی نہیں پڑتی تھی۔ ذمہ داری کا احساس بڑی بلا ہے۔

ابھی اس پیشی کے چرچے ختم نہیں ہوئے تھے کہ ان کا پھر چالان ہو گیا۔ چپراسی نے خبردار کیا "بڑا صاب آج شارٹ سرکٹ کی طرلوں چٹیر چٹیر چنگاریاں چھوڑ رہا ہے" نوعیتِ جرم کی یہ کہ انیسٹیوٹ آف بینکرز کے زیر اہتمام "قومی بچت اور اس کے موثر طریقے" پر مضمون نویسی کا مقابلہ ہوا تھا۔ اس میں نحاس پاشا کنبھو نے ایک چار سطر کی قابلِ ضبطی مقالہ جس میں ہمارے زور انشا و منشا کا بھی دخل تھا، سپردِ قلم کیا۔ چنانچہ ہم بحیثیتِ سلطانی گواہ پیش ہوئے۔ رقمطراز تھے کہ حکومتیں اگر نوٹوں پر مناظر قدرت، ٹیڑھے میڑھے درختوں اور ناقابلِ مرمت تاریخی کھنڈوں (جن پر سینٹرل بینکوں کے گورنروں کے دستخط اس طرح ہوتے ہیں گویا وہی اس صورتِ حال کے خالق و ذمہ دار ہیں) کے بجائے **NUDES** ★

چھاپنی شروع کرے تو آج کل کے نوجوان انھیں خود سے جدا کر کے خرچ کرنے کے بجائے اپنی جیب میں سینے سے لگائے رکھنے پر مجبور ہوں گے۔ فی زمانہ، نئی نسل کو فضول خرچی سے باز رکھنے کی یہی ایک

★ NUDES: لباس سے بے نیاز تصویریں

جلالی وظیفہ اور لال طوطے

دو تین مہینے سے کنبو کو خط اور تحریر شناسی کے مطالعہ کی جھک لگی ہوئی تھی۔ شام کو مختلف ”ہینڈ رائٹنگ“ اور دستخطوں کے نمونے سامنے رکھ کر اپنی قیافہ شناسی کی بنا پر صاحب تحریر کے کردار کے ڈھکے چھپے گوشوں پر روشنی ڈالتے۔ کہتے تھے کہ میں 1 پر نقطہ لگانے اور 2 کاٹنے کے انداز سے بتا سکتا ہوں کہ لکھنے والے کے جوتے کی ایڑی کس طرف سے گھسی ہوئی ہے۔ اتوار کو کس وقت سو کر اٹھتا ہے۔ موزے کتنے دن بعد دھوتا ہے۔ گنجا ہے یا کچھ ملا۔ بعض اوقات تو سارا چال چلن ایک شوشہ، ایک تشدید میں نچر کر آجاتا ہے۔ یہی نہیں۔ یہاں تک دعویٰ کرتے تھے کہ میں نمونے کی چار سطریں لکھ کر دوں اور آدمی نوے دن تک بالکل اسی طرز میں اس کی نقل کرتا رہے تو اس کا سارا چال چلن خود بخود بدل جائے گا۔ ہم نے بڑی بے صبری سے پوچھا، کیا بال بھی آئیں گے؟ بولے، یہ بتائیے، جب کشتی ثابت و سالم تھی، جب سر پر پورے بال تھے تو آپ کو کبھی ان کوئی فائدہ پہنچا؟

پھر ایک دور ایسا آیا کہ وہ فکر مند سے رہنے لگے۔ کوچین کی الفیالی ختم۔ ملیالم گیت موقوف۔ ایک چپ سی لگ گئی۔ رات کو چار چار بجے تک بینک میں نہ جانے کس ادھیڑ بون میں لگے رہتے۔ اور دن بھر جہاں لیتے رہتے۔ اس اچانک تغیر کا سبب پوچھا تو کہنے لگے میرے والد کا سانحہ ارتحال ہو گیا ہے۔ دوسرے، ایک جتنی مجھ پر عاشق ہو گئی ہے، جس کا رن میرے سینے کے تین بال سفید ہو گئے ہیں۔ (ریشمی اسکارف ہٹا کر حاضرین کو متذکرہ صدر تین عدد عشق زدہ بال دکھاتے) جتنی کے بیٹے کو عربی کا بغدادی قاعدہ پڑھا رہے تھے۔ ایک دن فرمایا کہ تین ماہ پہلے کا ذکر ہے۔ میں نے ٹاٹ کا کرتا پہنا۔ میرے باغ میں چالیس رات شیر کی کھال پہ بیٹھ کے جلالی وظیفہ پڑھا۔ ملیالم گالی، پیاز اور لہسن بالکل چھوڑ دیا۔ جتنی کو بوا آتی تھی۔ کھجور اور اونٹنی کے دودھ پر گزارہ تھا۔ اونٹنی کے دودھ میں ببول کے کانٹوں اور آک کارس ہوتا ہے۔ فاسد خون اور خیالات کے لیے مصفیٰ ہے۔ پرندوں کی بولی سمجھنے

کیا کوئی وحشی اور آپہنچایا کوئی قیدی چھوٹ گیا؟

لگ گیا تھا۔ منہ سے طبلہ بجاتا تو سازگی اور پائل کی آواز نکلتی۔ از کجائی آید ایس آواز دوست۔ ذرا آنکھ بند کرتا تو بالکل سامنے آکھڑی ہوتی۔

”کون؟“ ہم نے بڑی ہی بے قراری سے پوچھا۔

”موت۔ اور کون؟“

جھنجھلاہٹ کے بعد قدرے سکوت فرمایا۔ پھر سلسلہ تجلیات کو جاری رکھتے ہوئے ارشاد ہوا
انتالیسویں شب کو کہ شب نیم ماہ تھی، تہجد کے ادل وقت کھجور کھا کر گٹھلی تھوکی تو وہیں پیل کا درخت اگ آیا
اب جو حوض میں چلتے ہوئے فوارے کے اوپر کھڑے ہو کر غسل کرنے لگا تو دیکھتا کیا ہوں کہ ہر
بوند کا ایک لال طوطا بن گیا ہے اور پیل کے ایک ایک پتے پر بیٹھ کر حمد باری تعالیٰ کر رہا ہے۔
”لال طوطا؟“ ہم سے نہ رہا گیا۔

خان سیف الملوک خاں نے ہمیں ٹھوکا دیا۔ کہنے لگے ”چپ کر بدبختا! یہاں اور کون سی بات
سامنے کے مطابق ہو رہی ہے جو تجھے طوطے کے رنگ پہ اچنبھا ہو رہا ہے۔“

بیان جاری رکھتے ہوئے فرمایا ”اذانوں کے وقت ۱۰ تعویذ پتنگ کے کاغذ پر زعفران سے لکھ
کر، سہاگن کے ہاتھ کے پے ہوئے آٹے کی گریوں میں لپیٹتا اور سیٹھ غفار بھائی نے جو فیسی مچھلیاں
حوض میں پال رکھی تھیں انہیں کھلا دیتا۔ جرمنی سے ٹیکسائل بل مشینری کے ساتھ فانوس اور مچھلیاں
دکھا کر امپورٹ کی تھیں۔ سب مجھے پہچاننے لگی تھیں۔ دیکھتے ہی نم ہلاتی

ACCESSORIES

آتی تھیں۔“

”چالیس دن بعد پردہ غیب سے کچھ ظہور میں آیا؟“

”آیا۔ سب مچھلیاں مر گئیں۔ مالیوں نے مجھے دھر لیا۔ ڈھائی سو روپے دینے پڑے۔ اسے ثبوت
کہہ لو۔ چاہے قصاص کہہ لو۔ اب ایک سفلی عمل پڑھ رہا ہوں۔ صبح بٹھنے کی پورے کھاتا ہوں۔ بلیک سے
صبح چار بجے سیدھا کھٹن جاتا ہوں۔ اور سورج نکلنے سے پہلے کمر کمر پانی میں کھڑے ہو کر عمل پڑھتا
ہوں۔ سو کے نوٹ کو دس کا تو اسی وقت بنا سکتا ہوں ہے کسی کے پاس؟ پورنماش کی رات کو
شیشان گھاٹ جاتا ہوں۔ اور راکھ آنکھوں سے ملتا ہوں۔ چیک پر کئے ہوئے دستخط کو نگاہ بھر کے دیکھ

لوں تو ساری روشنائی اڑ جائے“

چاچا فضل دین

اس زمانے میں وقت بھی تبتے تو اس انداز سے گویا کشف ہوا ہے۔ کلانی پر بندھی ہوئی گھڑی سے اس اطلاع کا کوئی تعلق نہیں۔ چاچا فضل دین بڑی عقیدت سے اُن کی باتیں سنتا۔ ایک سال پہلے اس نے اپنے گاؤں جا کر اس بڑھاپے میں تیسری شادی کی تھی۔ بے اولاد تھا۔ دو بیویاں مر چکی تھیں، مگر وہ عام نسل انسانی کے متوازی اپنی ذاتی نسل چلانے کے لیے اولادِ زینہ چھوڑنا ضروری سمجھتا تھا۔ دُلہن کے جنائی ہاتھوں سے بالوں میں مہندی کا خضاب (مونچوں پر ہمیشہ سیاہ خضاب لگاتا تھا۔ کتا تھا مہندیائی مونچھ کو ٹیٹا اور ڈاکو خاطر میں نہیں لاتے۔) لگو کر عجب ہنسی کتھرائی بنائے، توبہ بتلا کر تا لٹھا۔ ایک دن کہنے لگا کہ بڑھاپے کی شادی اور بھینک کی چوکیداری میں ذرا فرق نہیں سوتے میں بھی ایک آنکھ کھلی رکھنی پڑتی ہے۔ اور چٹیا پہ ہاتھ رکھ کے سونا پڑتا ہے۔ ہم نے گجراتی کی مثل سنائی کہ جوانی کی عیاری، ضعیفی کی مغسی، جاڑے کی چاندنی اور بڑھاپے کی شادی پہ سٹھے کا پانی! (یعنی لعنت)۔ بولائیں تو حقتہ ہر دفعہ تازہ کر کے پتیا ہوں۔ ہم نے کہا، چاچا! تم نے تین شادیاں کیں اور کوئی سبق حاصل نہ کیا۔ بولا کیوں نہیں کیا۔ آئندہ کسی بیوہ یا بچی عمر کی عورت سے شادی نہیں کروں گا۔ میری توبہ ہے۔

چند روز پہلے گاؤں سے پوسٹ کارڈ آیا تھا کہ آپ کی سب گائیں، ڈھور ڈھنگر خیریت سے ہیں۔ بچ کلیان بھینس کے ددھن مائے گئے۔ اشد دتہ مستری کی دائیں آنکھ فیوز ہو گئی۔ دیگر احوال یہ کہ رضائے آئی سے آپ کے بال بچے کے یہاں بال بچے ہوئے۔ نور چشمی شلغم مولیٰ کی طرح اُلٹا پیدا ہوا۔ یعنی سر سے پہلے پیر تولد ہوئے۔ اطلاعاً عرض ہے۔ بہت ہونہار اور کالا ہے۔ چاچا فضل دین نے چیک کی سیاہی اڑانے والی کرامات کا ذکر بڑے غور اور عقیدت سے سنا۔ اس کی خواہش تھی کہ کنجور نو مولود کے پھرے کی ساری سیاہی چوس لیں۔ واپسی ڈاک سے اس کا نوٹو منگوانے کو تیار تھا۔ خط کا جواب ہمیں ڈکٹیٹ کروایا۔ بیوی کی کارکردگی سے خوش ہو کر چاچا نے اس کا مہر مبلغ ۵۱ روپے سکے راج وقت سے بڑھا کر ۱۰۱ روپے کر دیا۔ ہم نے قلم روک کر پوچھا معجل یا موجل؟ بولا یہ کیا ہوتا ہے؟ کہا معجل وہ جو

کیا کوئی وحشی اور آپہنچایا کوئی قیدی چھوٹ گیا؟

جلدی مچلنے پر فوراً دینا پڑے۔ اور موٹل وہ جو آرام آرام سے، بینک اور ڈرافٹ کی طرح واپس کیا جاتے۔ بولا تو پھر ہزار کر دو۔ بینک والا۔

تاکس نہ گوید بعد ازین من دیگرم تو دیگرمی

اب نحاس پاشا کبچو اکثر فرماتے کہ میرے دادا جان قبلہ مجاہد و مجتہد عصر تھے۔ انھوں نے انگریزوں کے خلاف جنگ کی جس میں سر مبارک شہید ہوا۔ حضرت اپنا بڑیدہ سر بائیں مہیلی پہ رکھے اور دائیں ہاتھ سے تلوار چلاتے، خوفِ خون، سمندِ شبِ رنگ پہ سوار سرنگا پٹم سے بنگلور آئے۔ تیرہویں میل پر پہنچ کر وہ اور مشکی گھوڑا شہید ہوئے۔ اپنی نمازِ جنازہ خود پڑھائی اور سلام پھیر کر غائب ہو گئے۔ پیر گھوڑا شاہ کا مقدر منور آج بھی زیارت گاہِ انام ہے۔

اس بابِ خاص میں خان سیف الملوک خان نے یہ ریسرچ کی تھی کہ اس کا دادا ایک عربی گھوڑے کی چوری کے الزام میں پکڑا گیا۔ کو تو ال نے منہ کالا کیا اور خریاہ پہ اُلٹا بٹھا کے شہر بدر کر دیا۔ کالک کی وجہ سے پتہ نہیں چلتا تھا کہ دادا کہاں ختم ہوتا ہے اور گدھا کہاں سے شروع ہوتا ہے۔ خرمند کور کی ٹانگوں میں جب تک سکت رہی چلتا رہا۔ آخر شش تیرہویں سنگ میں پر پہنچ کر ایسا بیٹھا کہ پھر نہ اٹھا۔ یہیں اس کی قبر بنی۔ دادا نے بھی یہیں توطن اختیار کیا۔ کچھ عرصہ بعد جب انھوں نے بھی دنیا سے پردہ کیا تو یہیں مدفون ہوئے۔ اہل بنگلور کی غفلت سے قبریں گڈ ٹڈ ہو گئیں تاکس نہ گوید بعد ازین من دیگرم تو دیگرمی۔ بڑے بوڑھوں کا کہنا ہے کہ ان کا مزار خریاہ کی پائینتی ہے۔ مجاور کہتے ہیں سہرا نے۔ بہر حال یہ تحقیق نہ ہو سکا کون کس میں آرام فرما ہے۔ ایک لال بھکڑ سے یہ بھی مروی ہے کہ راکب مرکب ایک ساتھ جاں بحق تسلیم ہوئے۔ اور وہ اس پر بیٹھے ہوئے، اسی پوز میں، دفنا دیے گئے اور اسی پر ابدی نیند سو رہے ہیں۔ چنانچہ مزار کی اونچائی اس کی لمبائی سے زیادہ ہے۔ دوسری قبر غیر مسکونہ ہے۔ واللہ اعلم

کم خرچ بالاخانہ نشین

طرح طرح کی خبریں سننے میں آرہی تھیں۔ خاں صاحب ہی کہیں سے یہ خبر لائے کہ سیکنڈ

لفیٹن این۔ ایم۔ ایم۔ این۔ پی کبجو سرسراڑ ہے۔ اول درجہ کا جھوٹا پانی۔ سیکنڈ لفیٹن نہیں ہے۔ حدیہ کہ کبجو بھی نہیں ہے۔ اصل نام کچھ اور ہے۔ مداسی بھی نہیں۔ وظیفے اور جنت منتر سب کبواس۔ گھٹیا آدمی ہے۔ کپڑے کے اچھوڑوں سے ایک ایک گز لٹھا تک لینے سے نہیں چوکتا۔ چاول کے گودام چیک کرنے جاتا ہے تو ہر بوری میں تین تین دفعہ سنبھا گھونپتا ہے اور جو بانگی نکلتی ہے اسے جھولے میں بٹو کر لے آتا ہے۔ کپڑا اور چاول مذیر محمد چیراسی کو بخش دیتا ہے جس کے نوپتے ہیں۔ خود انٹرنس کینیوں سے کمیشن کھاتا ہے۔ بینک کے مقروضوں سے قرض لیتا ہے۔ بیوی بھی سگی نہیں ہے۔ ایک یونہی سی عورت کے ساتھ یونہی رہتا ہے۔ اس ایک جانی میں دونوں نے شرع کو دخل انداز نہیں ہونے دیا:

من ترا متاضی بگویم تو مرآت اضی بگو

منہ بولی بیوی ہے۔ وہی اس کی بالائی آمدنی کی بالائی آمارتی ہے۔ اس کے علاوہ قرض کے زور پر کوچہ بکوچہ، دبدبہ، زن بزن مارا پھرتا ہے۔ پچھلے سال تو ایک طوائف نے اسے گھر میں ڈال لیا تھا۔ کم خرچ، بالاخانہ نشین۔

ہم نے کہا "آوارگی اپنی جگہ، مگر اس میں بھی تو خوش مذاقی، حسن انتخاب کا ثبوت دیا جاسکتا ہے۔"

مرزا بولے "کس دنیا کی بات کرتے ہو۔ بقول اشرف صبوحی، رونا تو یہی ہے کہ جس میں رس ہے، اس پر بس نہیں۔ اور جس پر بس ہے، اس میں رس نہیں۔ اور دل کی بات پوچھو تو جب تک سینگ کباب میں سے دھکتے انگاروں اور دھوئیں کی لپٹ نہ آئے، چٹخارا نہیں آتا۔ جیسے بھری پری نمپورن راگنی ہوتی ہے ویسے ہی نمپورن ناری ہوتی ہے۔ نمپورن راگنی اکتارے پر نہیں بجا کرتی، میرے سرکار!"

داستان غبن

یہ آج سے تقریباً بیس برس اُدھر کی بات ہے لیکن ہمیں اچھی طرح یاد ہے کہ اس دن جمہرات

★ سنبھا (پنجابی) نالی دار سوا چسے بوری میں گھسا کر اندج کی بانگی نکالی جاتی ہے۔

کیا کوئی وحشی اور آپہنایا کوئی قیدی چھوٹ گیا؟

تھی۔ اس لیے کہ جمعرات کو وہ کام شروع کرنے سے پہلے اپنی ڈیسک پر ایک میسوری اگر بٹی جلاتے تھے۔ اس دن وہ صبح ساڑھے نو بجے ہی طبیعت کی خرابی کا عذر کر کے گھر چلے گئے۔ دوسرے دن بھی نہیں آئے۔ تیسرے دن کھاتے "بیلنس" کئے گئے تو ایک لاکھ کا فرق آیا۔ رات بھر دس بارہ آدمی غلطی کا کھوج لگاتے رہے۔ صبح پانچ بجے عقدہ کھلا کہ نحاس پاشا کنجھونے ایک کھاتے سے ایک لاکھ روپے اپنے جعلی اکاؤنٹ میں منتقل کر کے غبن کر لیے۔ آدمی دوڑاتے گئے۔ مگر ان کا سراغ نہ ملا۔ اتوار کو گیارہ بجے شب پولیس اپنی تفتیش سے اس نتیجے پر پہنچی کہ وہ جمعرات کو نو بجے بینک سے ایک لاکھ روپے بھلا کر سیدھے ایئر پورٹ گئے اور گیارہ بجے کی فلائٹ سے (جس میں ان کی سیٹ ایک ہفتے پہلے بک ہو چکی تھی) بمبئی چلے گئے، جہاں وہ بینک اور قانون کی گرفت سے باہر تھے۔ اس دن چاچا افضل دین بہت رویا۔ غم میں روٹی نہیں کھاتی۔ کبھی طیش میں آ کر کہتا "اگر تینوں چوری کرنی ہی سی تے مرداں وانگوں مجھ گاں چراندہ۔ اے کی جک ماری؟ (اگر تجھے چوری ہی کرنی تھی تو مردوں کی طرح گائے بھینس چراتا۔ یہ کیا جھک ماری؟) پھر سر پیٹ کر کہتا "کی کر دا پتر؟ بے تینوں پیسے ہی دی لوڑسی، تے تینوں دناسی۔ میں اپنے سارے مہینے دی تنخواہ تینوں دے دیندا۔ ہن کی ہوسی؟ (بیٹا! یہ تو نے کیا کیا؟ اگر تجھے پیسے ہی کی ہوس تھی تو مجھے تو بتایا ہوتا۔ میں اپنی سارے مہینے کی تنخواہ تجھے دے دیتا۔ اب کیا ہو گا؟) ایک دفعہ اکاؤنٹ رخصت پر تھا اور نیا مینجر تجوری کی دونوں چابیاں کھلی دراز میں رکھی چھوڑ گیا۔ اس وقت تجوری میں دس لاکھ روپے تھے۔ چاچا افضل دین چابیوں کو سینے سے لگاتے رات بھر لالہ الا اللہ، لالہ الا اللہ کا ورد کرتا، ٹھلٹا رہا۔ اس کی بیوی بی بی کے آخری درجہ میں منہ سے خون ڈالتی، علاج کو ترستی خانہوال میں اپنے میکے میں دم توڑ ہی تھی۔ چاچا کو فقط چار سو تیس اور ۳۷ تک گنتی آتی تھی کہ یہی اس کی تنخواہ تھی۔ دس لاکھ روپے میں تو بقول اس کے اتنی بھینسیں آسکتی تھیں کہ سارے کا سارا گاؤں اپنے پیاروں سے خالی کرانا پڑتا۔ اور اس نے تو صرف آدمی کھائے تھے۔

اس زلزلے میں ایک لاکھ روپے کا غبن آج کے دس لاکھ کے برابر ہوتا تھا۔ بینکوں میں برسوں ایسی واردات کے چرچے رہتے۔ بالکل اسی طرح جیسے باتونی عورتیں اپنی پھلی زچگی کی ڈینگیں اس لمحے تک مارتی رہتی ہیں جب تک کہ خود انھیں یا سامعین میں سے کسی کو تازہ ترین زچگی نہ ہو

جلتے۔ جس نے سنا، سر پیٹ کر رہ گیا۔ اس ردعمل سے ذرا فراغت ہوئی تو ایک دوسرے پر غفلت مجرمانہ کے الزام لگائے گئے۔ پولیس نے پہلے تو چار گواہوں کے بیان قلمبند کئے، پھر خود انہیں بند کر لیا۔ مگر روپیہ برآمد نہ ہوا۔ البتہ کنجو کی دراز سے روشنائی اڑانے کے کیمیکل کے علاوہ، دو کاپیاں اور چیک بک بھی برآمد ہوئیں جن میں وہ جعلی دستخط بنانے کی مشق کیا کرتے تھے۔ ان میں راقم الحروف کے دستخط بھی شامل تھے۔

پانچ چھ مہینے بعد بمبئی سے آنے والوں نے بتایا کہ اس روپے سے انہوں نے بارہ ٹیکیاں چلائیں۔ جب وہ چلتے چلتے پانچ رہ گئیں تو اُد نے پونے ٹھکانے لگا کر فلم پروڈیوسر بن گئے۔ اور کوہین کی ایک لوک کہانی فلمانی شروع کی۔ لیکن کہانی ختم ہونے سے پہلے اوجھی پونجی خلاص ہو گئی۔ ہمارا خیال کیا یقین ہے کہ فلم میں ہیروئن کی جگہ جتنی سائیلیوں اور خمریوں کو انہوں نے ڈالا ہوگا، اس کے لیے تو فارون کا خزانہ بھی ناکافی ہوتا۔ لکشمی جس چور دروازے سے آئی تھی اسی سے راتوں رات اُدھل گئی۔ پیسے پیسے اور زنان شہینہ کو محتاج ہو گئے۔

بصد سامانِ رسوائی

مگر وہ یوں ہار ماننے والوں میں سے نہیں تھے۔ گرہ کشائی کے لیے زرنہ ہو تو پھر زبان کی قینچی چلتی ہے۔ اللہ نے ان کی زبان کو بلا کی تاثیر دی تھی اور آنکھ میں جادو۔ اسی کا کرشمہ کہنا چاہیے کہ اب وہ بمبئی کے قطب الاقطاب بنے بیٹھے ہیں۔ اور ان کا شمار صاحب کشف کرامات پیروں میں ہوتا ہے۔ خانقاہ عالیہ مرجع خلافت ہے اور ان کے جلالی وظیفوں کی سارے مہاراشٹر اور آندھرا پردیش میں دھوم ہے۔ تہجد سے اشراق تک مصلتے پر قرار کپڑتے اور دعائے قنوت نازلہ کا ورد کرتے ہیں۔ اپنا آپاٹی میں ملا چکے ہیں۔ ایک دن محفل سماع میں حال آگیا تو اسی عالم میں خانقاہ سے باہر نکل آئے۔ اور سر کے بال نوچتے، سینہ پیٹتے، برہنہ پاچل دیئے۔ پیچھے پیچھے مریدین اور قوال ہارمونیم اٹھائے بصد سامانِ رسوائی سر بازار می رقص گاتے جا رہے تھے۔ آدھ میل تک اسی طرح سڑک پر دیوانہ وار رقص رواں جاری رہا۔ میرین ڈرائیو پر ٹھٹ لگ گئے۔ سارا ٹریفک، جیم ہو کر رہ گیا۔

کیا کوئی وحشی اور آپہنچایا کوئی قیدی چھوٹ گیا؟

۱۹۷۰ء میں بمبئی سے آنے والے ایک سہیلی واقفکار کے ہاتھ انھوں نے مدراسی کافی ،
صندل کی تیسرے، سرے، اور اپنی تصویر کی سوغات بھیجی۔ تصویر کے نیچے وہ پنجابی ٹیپہ تحریر تھا جس نے
کبھی دلوں کو گرمایا اور آلام روزگار کو آسان بنایا تھا۔ جاڑے پالے میں چراغ کی طرف دیکھنے سے
بھی گرمائی آجاتی ہے۔ گزری ہوئی صحبتیں ایک ایک کر کے یاد آئیں اور ان کے ساتھ نہ جانے کیا
کیا یاد آگیا۔ جب کوئی کسی ہمدردی کو یاد کرتا ہے تو دراصل اپنے آپ کو یاد کرتا ہے۔ دیر تک
اس تصویر میں اپنے آپ کو دیکھا کیے۔ وہی کشادہ جبین، وہی نیم والب، وہی ذہین مسکراتی آنکھیں۔
پرنہ جلنے کس حریم جتنی کی نظر لگی کہ ساری داڑھی سفید کالا ہو گئی ہے۔ تاہم یہ دیکھ کر ذرا ڈھارس
بندھی کہ آج کل آنکھوں میں سرمہ نہیں لگاتے، کاجل لگاتے ہیں۔ دن بالہ دار!

علم دریاؤ

نقشہ ہما کے طاق نیاں کا

ہمیں نام، مردوں کے چہرے، راستے، کاروں کے میک، شعر کے دونوں مصرعے، یکم جنوری کا سالانہ عہد، بیگم کی سالگرہ اور سینڈل کا سائز، نماز عید کی تکبیر میں سال گزشتہ کی گرمی سردی، عیش میں نامِ خدا اور طیش میں خوفِ ناخدا، کل کے اخبار کی سرخیاں، دوستوں سے خفگی کی وجہ — اور نہ جانے کیا کیا یاد نہیں رہتا۔ ن۔ م۔ راشد کے جغرافیہ فراموش ہیرو کی طرح ہم اتنا بڑا دعویٰ تو نہیں کر سکتے کہ ”اس کا چہرہ، اس کے خدو خال یاد آتے نہیں۔ اک برہنہ جسم اب تک یاد ہے۔“ اس لیے کہ اس صورتِ حال میں حافظہ کی خرابی سے زیادہ چال چلن کی خرابی نظر آتی ہے! اور نہ ہمارا حافظہ اتنا چوہٹ ہوا ہے کہ جوش صاحب کی طرح ساری داستان امیر غمزنہ سنانے اور اپنے دامن کو آگے سے خود ہی پھاڑنے کے بعد، جب جرح کی نوبت آئے تو یہ کہہ کر اپنے دعویٰ عصیاں سے دست بردار ہو جائیں کہ

نیاں مجھے ٹوٹ رہا ہے یارو

۸ کا ہندسہ اور ہم

دن مہینہ اور سنہ یاد نہیں رہے۔ صرف اتنا یاد ہے کہ ۲۶ تاریخ تھی۔ وہ بھی اس لیے کہ کسی سنہ اور مہینے کی ۲۶ تاریخ کو ہی ایک نجومی نے یہ وہم ہمارے دل میں ڈالا تھا کہ ۸ کا ہندسہ یا وہ عدد جن کا حاصل جمع ۸ ہو، مثلاً ۱۷، ۲۶، ۱۹۶۱، وہ کار، مکان یا فون نمبر جس کے ہندسوں

کامیزان ۸ بنے ہمارے حق میں نخس ثابت ہوں گے۔ حدیہ کہ انگریزی کے ۸ جیسے فکر دایوں ، آٹھویں شادی ، ۶۲ سالہ عورت اور سترہویں صدی عیسوی سے بھی خبردار کیا تھا۔ یہ عجیب اتفاق ہے کہ زندگی کی بیشتر یالیوں اور ناخوش گوار واقعات انہی تاریخوں میں رونما ہوتے جن کامیزان یہ منحوس ہندسہ بنتا ہے جسے اب تو نوکِ قلم پر لاتے ہوئے بھی دل ڈرتا ہے۔ اس کی دہشت ڈل میں ایسی مٹی ہے کہ گزشتہ سال ہم منگورہ سے پنڈی رات کے ایک بجے پہنچے اور دسمبر کی پوری رات ہوٹل انٹرکانٹیننٹل کے لاونج میں بیٹھ کر گزار دی اس لیے کہ منحوس ۵۱۲ نمبر کے کمرے میں ٹھہرنے کی ہمت نہیں پڑتی تھی۔ اور کوئی دوسرا کمرہ صبح سات بجے سے پہلے خالی ہونے کا امکان نہ تھا۔ ہم یہ منظر دیکھنے کے لیے ہرگز تیار نہ تھے کہ صبح ہم اس کمرے میں مُردہ حالت میں پائے جائیں۔

حتی الامکان ہم کوئی نیا کپڑا، نیا کام یا سفر، منحوس تاریخ (۸، ۱۷، ۲۶) کو شروع نہیں کرتے۔ نخس دن ہمیں جنت میں بھی جانے کا اختیار دیا جائے (زبردستی کی اور بات ہے) تو ہم کسی مناسب تاریخ تک دنیا ہی میں عزیز یا منوگزر بسر کرنے کو ترجیح دیں گے۔ ہونے کو تو ہمارے حق میں ۸ نمبر کا جوٹا بھی اکثر منحوس ثابت ہوا ہے، لیکن ۷ نمبر کا ٹا بہت ہے۔ لاکھ اس (توہم) کو ذہن سے نکالنے کی کوشش کرتے ہیں مگر کچھ نہ کچھ بات ایسی ہو جاتی ہے جس سے اس کی تصدیق ہوتی چلی جاتی ہے۔ ایک دن ہم نے اپنی پیدائش کی تاریخ، مہینے اور سنہ کے عدد جوڑے تو حاصل جمع ۸ نکلا! اس دن سے یہ وہم اور راسخ ہو گیا۔ کسی نے سچ کہا ہے کہ جو بات عقل و منطق کے ذریعہ ذہن میں داخل نہیں ہوتی، وہ عقل و منطق سے کیسے نکالی جاسکتی ہے۔ توہم کے کارخانے کا دستور زالا ہے۔ یاں وہی بنے جو اعتبار کیا۔

ہماری معلوماتِ عامہ کا امتحان

ہم کہہ رہے تھے کہ ہمیں صرف اتنا یاد ہے کہ ۲۶ تاریخ تھی اور شام کے چھ بج رہے تھے۔ صبح ساڑھے چھ بجے ناشتے کے بعد، معدے کو مزید زحمت ہضم نہیں دی تھی۔ باہر ٹرک پر ایک ٹھیلے والا دن بھر دو دھیا بھٹوں سے راستہ چلتے لوگوں کو لپکانے کے بعد اب خود ہی

بھون بھون کر کھا رہا تھا۔ سوتی جاگتی انگلیٹھی پر بھٹوں اور کونوں کے چٹنے کی پٹری سے ال بنانے کے غدود اس بری طرح مشتعل ہوئے کہ جب تک ہم نے اپنی اکتی کو بھٹے میں تبدیل نہ کر لیا، یار کو میں نے، مجھے یار نے سونے نہ دیا۔ انگلیٹھی سے بھٹا، براہ شاہ جہانی روزن، ہم تک پہنچا اور ہم نے بیانی سے منہ مارا۔ (”بھٹے، مرغی کی ٹانگ، پیار اور گتے پر جب تک دانت نہ لگے، رس پیدا نہیں ہوتا“ — مرزا عبدالودود بیگ) ابھی دس بارہ دانوں پر ہی ہماری مہر لگی ہوگی کہ اینڈرسن فائل ہاتھ میں لیے آدھمکا۔ اسے دیکھتے ہی ہمارے رونگٹے کھڑے ہو گئے۔ پھر ہم خود کھڑے ہو گئے۔ دونوں ہاتھ چھوڑ کر ”انٹشن“ البتہ بھٹے کو، جس میں ہماری گارھی کمائی کا دودھیارس بھرا ہوا تھا، دانوں سے کپڑے رکھا۔ اس صورت میں بھٹا اس کی پتلون پر گرائے بغیر ”گڈ آفٹرنون“ کہنا ایک ایسے شخص کے لیے جس کے چہرے پر قدرت نے صرف ایک ہی دہن بنایا ہے، ناممکن تھا۔ لہذا ہم نے اضطراری طور پر اپنا دایاں ہاتھ، جو نمک اور لیموں کے عرق سے تقریباً ڈھل چکا تھا، مصافحہ کے لیے آگے بڑھا دیا۔ جتنا لمبا ہاتھ ہم نے بصد خلوص آگے بڑھایا تھا، ٹھیک اسی قدر موصوف پیچھے ہٹ گئے۔ تس پر ہم نے اپنا لیموں اور خلوص میں لہٹھا ہوا ہاتھ تہ کر کے پتلون کی جیب میں رکھ لیا اور محض سر اور ہٹے کی متوازی ڈبکی سے سلام کیا۔

کر ڈوی مسکراہٹ کے بعد فرمایا ”ہیلو! نیرو! اسٹے سے بانسری کیوں بجا رہے ہو؟“ ہم نے اس فقرے کی داد، بغیر منہ کھولے، بند ہنسی یعنی اندرون حلق کی ہنسی کو بالا بالا ہی ناک سے خارج کر کے دینی چاہی تو موصوف نے انگلی کے اشارے سے منع کرتے ہوئے فرمایا کہ اپنی کٹری ڈس انفکٹ کر کے مجھ سے میرے چیمبر میں ملو۔ چنانچہ ہاتھ دھو کر ہم ناحہ دے بنیک کے حضور

★ اس کی تفصیل ”کوئی قلمزم، کوئی دریا، کوئی قطرہ، مددے!“ میں ملاحظہ فرمائیں۔

☆ رات کے آٹھ بج جائیں تب بھی، بنیک کے آداب کے مطابق، اسے ”گڈ آفٹرنون“ ہی کہنا پڑتا تھا۔ ”گڈ ایونگ“ سے اس کے آگ لگ جاتی تھی۔ سمجھتا تھا کہ یہ کام چور مجھے یہ جتلا نا چاہتے ہیں کہ دیکھ ہم رات تک بغیر اور ٹائم لائن کے تیری جان کو رو رہے ہیں۔ بھتی فغاں وہ بھی جسے ضبط فغاں سمجھتا تھا میں! چنانچہ یوم الحساب (سالانہ کلوزنگ) یعنی تیس ستمبر کو جب وہ خود بھی بنیک میں موجود ہوتا، رات کے ایک دو بجے تک ”گڈ آفٹرنون“ ہی چلتا رہتا۔

پیش ہوئے۔

فرمایا ”یہ شے جس کے ہرے تمھارے دونوں کانوں سے باہر نکلے ہوئے تھے، بتاؤ یہ کہاں پیدا ہوتی ہے؟“

”پاکستان میں“

”شاباش! تم اسے بہشت کا میوہ بھی بتا دیتے تو میں تمھاری ضعیف الاعتقادی میں محل نہ ہوتا۔ لیکن تمھاری اطلاع کے لیے، صوبہ سرحد میں بہترین مکئی پیدا ہوتی ہے۔ نیشکر بھی۔ بتاؤ نیشکر سے کیا چیز بنتی ہے؟“

”شکر“

دوبارہ شاباشی دیتے ہوئے فرمایا ”تم ان لوگوں سے زیادہ قابل ہو جو تم سے کم قابل ہیں! ہاں! خوب یاد آیا۔ شکر سے جس دن تم لوگ ٹیٹھی پلٹیں بنا کر مردوں کو ENTERTAIN کرتے ہو اسے کیا کہتے ہیں؟“

”حلوہ۔ شب برات کا۔“

”شکریہ! اچھا اب یہ بتاؤ کہ فرنٹیر میں اور کون سی چیز ایسی بکثرت پیدا ہوتی ہے جو دوسری جگہ نہیں ہوتی؟“

”پٹھان۔“

”شوخی اور گستاخی کی حدِ فاصل بال برابر ہوتی ہے۔ مسٹر غوری نے ابھی آفٹرنون میں شکایت کی ہے کہ تم نے پھر اپنے گوشوارے کی فاش غلطی کو بنا رڈشا کے فحش فقرے سے ڈھکنے کی کوشش کی۔ یہ شکایت دوبارہ نہ سنوں۔ بنا رڈشا کے ڈراموں کے بجائے اکاؤنٹنسی اور کمرشل جغرافیہ پڑھا کرو۔ خالی دماغ شیطان کی درکشاپ ہوتا ہے۔ لیکن تمھارا دماغ تو اس کی حرم سرا بھی ہے۔ ہا ہا ہا! چینی کی طرح ہر وقت دھواں دیتے ہو اور یہ بھی پتہ نہیں کہ فرنٹیر میں نہایت عمدہ قسم کا درجنیا تمباکو پیدا ہوتا ہے۔ انگلینڈ کو تمباکو اور سرطان سے ہمکنار کرنے کا سہرا سرالطرائے کے سر ہے۔ اس کی کاشت، پیداوار، تجارت اور قرضوں سے متعلق تمھاری معلومات صفر ہیں۔“

کیوں نہ آئندہ پیر سے اپنی لاعلمی کی سرحدوں کو معقول حد تک سُکیڑ لو۔ سیف الملوک خان اسی نواح کا رہنے والا قبائلی ہے۔ علی قلی خان نے اسے بنیک میں رکھوایا تھا۔ تمھاری طرح فکرِ فردا اور حساب کتاب سے ماورا ہے۔ انتھک محنت اور حماقت کا اس سے حسین امتزاج ایشیا میں میری نظر سے نہیں گزرا۔ مگر نیک آدمی ہے۔ غوری تم سے ناخوش ہے۔ آئندہ چار ہفتے خان کی ڈیسک پر ٹریننگ لو اور اپنی ناقص معلومات کا خلاصہ اگلے مہینے پیش کرو۔“

تمباکو پر ہماری ریسرچ کے ڈاٹرکٹ

ادریوں ہم خان سیف الملوک خان کی تحویل میں دے دئے گئے۔ چھریا بدن، چوڑا ہاڑ، کندھے قدرے خمیدہ جس کا سبب عجز و انکسار نہ تھا۔ چھپتی رنگ دھوپ سے سنولا چلا تھا۔ ناک گندھارا کے مجسموں جیسی۔ سارے دن آنکھوں سے مسکراتے رہتے۔ ستا ہوا، مگر شگفتہ چہرہ۔ مضبوط ٹھوڑی پر کھنڈے نے بچپن کا بین الاقوامی ٹریڈ مارک یعنی چوٹ کا نشان۔ کان جیسے کسی نے جگ کا ہینڈل لگا دیا ہو۔ سر پر قرآنی ٹوپی بڑے ٹیڑھے زادینے سے پہنتے۔ اندر مانگ اس سے بھی زیادہ ٹیڑھی ہوتی تھی منجھلے بریکٹ { کو بہلا پھسلا کر چپت لبا دیا جائے تو ان کی مونچھ بن جائے۔ انگلیاں سگڑ کے دھوئیں سے عُبابی۔ اتنے لمبے تھے نہیں جتنے لگتے تھے۔ مہنسی آتی تو ایک دم کھڑے ہو جاتے۔ پھر وکٹ کیپر کی طرح رکوع میں چلے جاتے اور اپنے گھٹنے پکڑ کر گردن اٹھاتے اور وہیں سے مخاطب کی صورت دیکھ دیکھ کر تھقے لگاتے رہتے۔ یہ ان کی خاص ادا تھی۔ صحیح عمر معلوم نہیں لیکن اپنی کو آپریٹیو مینکنگ کی غلط کاریوں کی مدت کو ہماری جوانی کے برابر بتاتے تھے۔ اگر اس زمانے میں خاندانی منصوبہ بندی کے مطابق دستور العمل بنایا جاتا تو، محمد حسین آزاد کے الفاظ میں، یہ صاحبِ کمال عالم ارواح سے کشورِ اجسام کی طرف روانہ ہی نہ ہوتا۔ مطلب یہ کہ اپنے والدین کی چومٹی اولاد تھے۔ پشتو، ہندکو، پنجابی، فارسی اور دورروانی سے بولتے اور ایک زبان سے دوسری زبان میں اس چابکدستی سے گیسر بدلتے کہ سننے والے کو خبر بھی نہ ہوتی۔ انگریزی صرف ان خاص مقامات پر بولتے تھے جہاں آدمی کچھ نہ بولے، تب بھی بخوبی کام چل جاتا ہے۔ عربی

کی دستگاہ کا اندازہ نہیں۔ لیکن ح اور ع صحیح مخرج سے نکالتے تھے۔ یعنی اس مخرج سے جس سے ہم جیسے بے علمے صرف قے کرتے ہیں۔ خوب صورت عورت کے لیے وہ اپنا وضع کردہ محف "خوبصورت" استعمال کرتے جو ان کے منہ سے بھلا معلوم ہوتا تھا کہ اس مرکب میں اختصاً اور پیار بھتہ مساوی کوٹ کوٹ کے بھرا تھا۔

اپنی تمام سعی و کادوش کے باوجود کبھی ناکامیابی خان صاحب کے قدم چومنے لگے، یا بیٹھے بٹھائے نقصان و آزار پہنچ جائے تو کمر پر دونوں ہاتھ رکھے، آسمان کی طرف منہ کر کے، دنیا بنانے والے کے معیار کارکردگی پر اپنی بے اطمینانی کا اظہار فرماتے۔ ذرا سی بات طبیعت کے خلاف ہو جائے تو ہفتوں ساکے نظام کائنات سے کھنچے کھنچے رہتے۔ اعزاز کے ہاتھوں کافی تکلیف اٹھانی تھی۔ نیشِ اقرب سے بلبلا اٹھتے۔ ایک دن ہم نے پوچھا آپ کے کتنے بھائی ہیں۔ بولے میرا صرف ایک برادرانِ یوسف ہے۔

اُردو غزل، پتی اور تواریخ

شعر و شاعری سے طبیعت نفور تھی۔ ایک دفعہ یار لوگوں نے انھیں ڈان اخبار کے سالانہ "عظیم الذان" مشاعرے میں لے جانا چاہا۔ کسی طرح رضا مند نہ ہوئے۔ ہمارے منہ سے نکل گیا، چھوڑو بھی۔ ٹکٹ زیادہ بک گئے ہیں اور جگہ تنگ۔ ذنگا فساد کا اندیشہ ہے۔ اب مُصر ہیں کہ ضرر چلوں گا۔ جگر کے ایک ایک شعر کی داد جہا ہی سے دی اور خفیظ کی "رقاصہ" کو تو خراٹوں پر اٹھالیا۔ ہم نے ٹھوکا دے کر کہا، خراٹے لینا آدابِ مشاعرہ کے خلاف ہے۔

فرمایا "اُردو کی دو تین غزلیں لگاتا رسن لوں — توجہ سے — تو قسم خدا کی، میرے تو پتی اچھل آتی ہے۔"

بائیں ہمہ غالب کی ہر غزل کا کم از کم ایک شعر پہچان کر اعلان کرتے کہ غالب ہی کا لگتا ہے۔ ہمارا اشارہ مقطع کی طرف ہے۔ بھاگنے کا موقع نہ ہو تو مارے بانڈھے شعر سن لیتے تھے۔ سمجھ میں آجائے تو مسکرا دیتے۔ سمجھ میں نہ آئے تو مصافحہ کرتے تھے۔

علمی اور ادبی گفتگو سے خان صاحب کا قبائلی خون کھولنے لگتا۔ اکثر فرماتے "تمہاری علمناک باتیں سُن سُن کر میرے سر میں تو دانائی کے گومڑے (BUMPS) نکل آئے۔ ٹوپی تنگ ہو گئی ہے۔ کوئی بھی اوٹ پٹانگ شعر پڑھ دے تو اس طرح جھومنے لگتے ہو جیسے — کیا نام اُس کا — سانپ کا پھن سپیرے کی پونگی کے سامنے!" البتہ تاریخ سے شغف تھا، لیکن بس اس حد تک جہاں تک وہ میٹرک کے نصاب میں سمونی جاسکتی ہے، یا غافلوں کی تنبیہ کے لیے استعمال کی جاسکے۔ ہمیں نصیحت کرنی یا عبرت دلانی مقصود ہو تو کسی ناکارہ و بدقوارہ مغل بادشاہ کی نظیر پیش کرتے۔ اپنے انجام سے ہم لرز جاتے اُس لیے کہ ہمارے پاس تو کوئی آباہی سلطنت بھی نہ تھی جسے کھوسکیں۔ مغل بادشاہوں نے اگر خاں صاحب سے مشورہ کر لیا ہوتا تو آج بھی سب حکومت کرتے ہوتے۔ اور ہم کمر میں زریں پٹکے اور سر پر راجپوتی پگڑیاں باندھے باادب با ملاحظہ کھڑے ہوتے۔

ہاتھ لا اُستاد، کیوں کیسی کہی!

عجب مزاج اور زور بازو پایا تھا۔ دروازے پر اگر PUSH لکھا ہو تو الٹا اپنی جانب کھینچتے اور PULL لکھا ہو تو باہر کی طرف دھکا دیتے۔ رونا اس بات کا تھا کہ اکثر دروازے ان کی مرضی کے عین مطابق کھل اور بند ہو بھی جاتے تھے۔ کبھی کوئی کشیف سنانے بیٹھتے تو سننے والے کی سمجھ میں نہ آتا کہ کب اور کہاں ہنسے۔ حَظّاً ماتفتن کے طور پر لطیفہ شروع کرنے سے پہلے خود ہنسنے لگتے اور سننے والے کے پنجہ میں پنجہ ڈال کر بیٹھ جاتے۔ ہم بھی گھنٹوں ان کے لطیفوں سے پنجہ لٹا چکے تھے۔ بائیں ہاتھ کو آزاد رکھتے تاکہ مخاطب کے زانو پر مار مار کے لطیفے سے لال کر سکیں۔ لوگ ان کے لطیفے پر اخلافا بھی نہیں ہنستے تھے۔ اس ڈر سے کہ جھوٹوں بھی داد دے دی تو دوسرے لطیفے کی کاٹھ میں جکڑ دئے جائیں گے۔

غصّہ ناک پر رکھا تھا جو وقتاً فوقتاً پھسل کر منہ سے مغلفات کی شکل میں ڈھل کر خارج ہوتا

رہتا۔ گالیاں طبع زاد، برحسبہ اور آورد سے پاک ہوتی تھیں۔ نکتہ آفرینی اور سلاست و روانی میں ان کا کوئی ہمسر نہ تھا۔ بازی گر کی طرح اپنے دہانے سے بھی بڑے قطر کے گالیوں کے گولے منہ سے نکالتے رہتے۔ پیش پا افتادہ، پامال مضامین اور بزرگوں کی گھڑی گھڑائی ترکیبوں سے احتراز کرتے۔ اپنی راہ الگ نکالی تھی۔ کبھی کوئی بہت ہی نازیبا مضمون غیب سے نازل ہو جائے تو زبان کو آلودہ نہیں کرتے تھے۔ خط کوئی میں کاغذ پر لکھ کر ہمیں دکھا دیتے۔ گالیوں کی خطاطی کا اس سے بہتر نمونہ آج تک ہماری نظر سے نہیں گزرا۔ ویسے مرخان مرخ اور مجتبیٰ آدمی تھے۔ بولے اسکاوٹ کی طرح روزانہ کم از کم ایک نیکی علی الاعلان کرتے تھے۔ ایک دن کہنے لگے کہ کل رات میں نے ایک شخص کو بڑی بے عزتی اور ماں بہن کی گالیوں سے بچالیا۔

پوچھا "کہاں؟ کیسے؟"

فرمایا "میں نے اپنے غصے کو کنٹرول کیا۔"

دیکھنے میں آیا ہے کہ بعض کاہل گلیر، گالی کو تکیہ کلام بلکہ گاد تکیہ کلام کے طور پر استعمال کرتے ہیں۔ لیکن خاں صاحب ہر گالی سمجھ کے دیتے تھے۔ جیسے فریدہ خانم سمجھ کے غزل گاتی ہیں۔ ایک دن خاں صاحب نے بٹما بٹما کے دوران ایک موقع پر ست لیڈر اور چند نو دو لیتے صنعت کاروں کو "دے" اور بھڑوے کہہ دیا۔ اس پر حسن ڈبائیوی نے ٹوکا کہ "خاں صاحب! کم از کم یوپی میں شرفا کا یہ وٹیرہ نہیں کہ کسی کو بھڑوا کہیں"۔ فرمایا "آپ بھی اس زلمے کی بات کرتے ہیں جب سارے شہر میں کل دو بھڑوے ہوا کرتے تھے!"

— ۲ —

ابدالی

شکار کا شوق جنون کی حد تک تھا۔ اتوار کو علی الصبح سائیکل پر نکل جاتے۔ کہتے تو یہ تھے کہ کیرتھر اور منگھوپیر کی پہاڑیوں میں سرخ بکرا (IBEX) مارنے جاتا ہوں، لیکن کراچی سے بیس میل کے دائرے میں فاختہ تک نہیں چھوڑی تھی۔ آخر میں تو چیل کوڈں پر غصہ اتارنے لگے تھے۔ بھرمار ٹوپی دار بندوق استعمال کرتے تھے جس میں بارود گز سے ٹھونک ٹھونک کر بھرا جاتا ہے۔

★ دے: (پنجابی) اُردو میں اسے دیوٹ کہتے ہیں۔ مگر وہ بات کہاں مولوی بدن کی سی۔

بندوق کی لمبائی ہمارے قد سے دوگنی تھی، بشرطیکہ ہم پنچوں کے بل کھڑے ہو جائیں۔ اس کی مکھی اتنی دور واقع تھی کہ ہمیں تو عینک کی مدد سے بھی نظر نہیں آتی تھی۔ ان کا دعویٰ تھا کہ اسی آلہ سے ان کے پردادا نے احمد شاہ ابدالی کے ساتھ ہندوستان پر حملہ کیا تھا۔ اسی نسبت سے ہم اسے پیار میں ابدالی کہتے تھے۔ فرماتے تھے کہ عادت سی پڑ گئی ہے۔ اسے اپنے پہلو میں لٹال کر بلبلی پر انگلی رکھے، دائیں کروٹ سوتا ہوں۔ ایک لمحے کو بھی انگلی الگ ہو جائے تو پٹ سے آنکھ کھل جاتی ہے۔ ان کی کیفیت ان ضدی بچوں کی سی تھی جو دودھ چھڑانے کے بعد چینی منہ میں لیے لیے سو جاتے ہیں۔ ہم نے پوچھا بلبلی پر انگلی رکھ کر سونے سے آپ کو ڈر نہیں لگتا؟ فرمایا، ولایتی بندوق تھوڑا ہی ہے۔ آپ ہی تو اس دن مزے لے لے کے بنا ہے تھے کہ مولانا شبلی نعمانی کی بندوق بھی ان کی طبیعت کی طرح نکلی۔ بلا ارادہ چل گئی۔ پر یہ بندوق آج کل کی کٹ کھنی، بے کسی بندوقوں کی طرح نہیں جو چھڑچھاڑ سے ہی مشتعل ہو جاتی ہیں۔ بے قصد و ارادہ یہ بھی بندوق کی نہ سہی خانصا کی کس نفسی تھی، ورنہ ہم نے تو یہی دیکھا کہ ارادہ اور کوشش سے بھی نہیں چلتی تھی۔ ہمارے فخروں کی طرح رنجک چاٹ جاتی تھی۔

دال روٹی، یعنی غلہ سے غلہ، کھانا

ناسازی طبع یا کسی اور مجبوری کے سبب اتوار کو شکار کھیلنے نہ جا سکیں تو سینچر کو ظہر و مغرب کے درمیان قضا کھیلتے۔ اتوار کو شکار کے گوشت کا ناغہ ہو جائے تو صبح سے بولائے پھرتے اس دن مرغے کے گلے پر اللہ کی بڑائی بیان کرتے۔ ایسا مرغہ ہرگز نہیں کھاتے تھے جس نے پہلی اذان نہ دی ہو۔ مرغی کو چھوٹے تک نہیں تھے۔ فرماتے تھے کہ غزنی خیل گاؤں میں بالغ مرغہ زانے میں گھس آئے تو عورتیں جھٹ برقع اوڑھ لیتی ہیں۔ ایمپرس مارکیٹ سے خود دیکھ بھال کر ناطق دبالغ مرغہ خرید کر لاتے اور قبلہ رو کر کے بندوق سے ڈھیر کرتے۔ پھر ذبح کرتے۔ اکثر فرماتے کہ دوسرے کا ذبح کیا ہوا گوشت کھانے سے آدمی بزدلا، یک زوجیہ اور چرب زبان ہو جاتا ہے۔ اس سے تو بہتر ہے آدمی دال روٹی کھالے۔ مگر ہم قبائلی بھوکے بھلے ہی مر جائیں غلہ سے غلہ نہیں

کھاتے۔ جبھی تو یہ حال ہے کہ نسوار کی چپکی لے کر ذرا چھینک دوں تو سائے دفتر کی ناف ٹل جائے۔ ہم حفاظت کے لیے گھر سے بازو پر امام ضامن بندھوا کر نہیں نکلتے۔ گلے میں پستول ڈال کر نکلتے ہیں۔“

”فائدہ؟“

”مغل بادشاہ جس دشمن کو اپنے ہاتھ سے مارنا نہیں چاہتے تھے، اسے حج پر روانہ کر دیتے۔ یا جھنڈا، گھوڑا، نقارہ اور خلعت مرحمت فرما کر دکن و بنگالہ فتح کرنے بھیج دیتے۔ لیکن ہم دشمن کو شارٹ کٹ سے ہنم رسید کرتے ہیں۔“

”دشمنوں کے، حسب عداوت، تین درجے ہیں۔ دشمن، جانی دشمن اور رشتے دار۔“

”ایمان سے، یہ جملہ آپ کا نہیں معلوم ہوتا۔ لیکن رشتے دار پھر بھی رشتے دار ہوتا ہے۔ پشتو میں کہاوت ہے کہ رشتے دار اگر قتل بھی کرے گا تو لاش دھوپ میں نہیں پڑی رہنے دیگا۔“

تمباکو خودنی دُخانی و چسپینی

یہ تھے خان سیف الملوک خاں جن کے سامنے ہمارا زانوائے ادب ایک مہینے تک صبح و شام تہ ہوتے ہوتے اور کھلتے کھلتے سُن ہو چلا تھا۔ تمباکو پر ”اتھارٹی“ سمجھے جاتے تھے کہ تمباکو خیز و تمباکو بنیز نخلے سے تعلق کے علاوہ، سگریٹ اور حُقّہ پیتے تھے۔ تمباکو کھاتے تھے۔ نسوار لیتے تھے۔ غرض کہ شے مذکور کو ہر ممکن طریقہ سے اپنے وجود میں داخل کرنے کا جتن کرتے رہتے تھے۔ سلام

★ اناج سے اس سختی کے ساتھ پرہیز کرتے تھے کہ ایک افسر کی الوداعی پارٹی میں انھیں ٹن سینڈویچ پیش کی گئی تو انھوں نے اس کے پرت کھول کر گوشت کا ایک ایک ریزہ اور ریشہ بین لیا۔ اور دونوں سلائس جوڑ کر بیرے کو واپس کر دئے کہ یوسفی صاحب کو دے آؤ۔

مُرنے سے رجعت کے باب میں ہم نے ایک دفعہ استفسار کیا تو فرمایا کہ چالیس کے پیٹے میں آنے کے بعد دال، کھٹائی، ہم عمروں کی صحبت اور آئینے سے پرہیز لازم ہے۔ جھنگ کے علاقہ میں یہ دستور ہے کہ کوئی بڑا بوڑھا مرجائے تو اس کے سپہانگان برادری کو چالیس دن تک مُرنے کھلاتے ہیں (اگر کوئی جوان موت ہو جائے تو چہلم تک دال ہی دال کھلائی جاتی ہے)۔ چنانچہ کسی بڑھے کو زکام بھی ہو جائے تو گاؤں کے سائے مُرنے سے ہمے پھرتے ہیں۔ اذان دینی چھوڑ دیتے ہیں۔

روستانی کے بعد ہم نے عرض مدعا کیا کہ ہم تمباکو سے متعلق بنیادی واقفیت حاصل کرنا چاہتے ہیں۔
جواب میں نسوار کی ڈبیا آگے بڑھاتے ہوئے بولے، حاضر ہے!

”ہماری مراد تمباکو خوردنی و نوشیدنی یا تمباکو دھانی سے نہیں۔“

”اس میں میری طرف سے تو ام چشیدنی کا اضافہ فرمایا لیجئے۔ تھوکنے والا اور مچھونکنے والا تمباکو
کہتے ہوئے تکلیف ہوتی ہے؟“ انھوں نے ہماری فارسی کی تھوٹھنی زمین پر گرگڑتے ہوئے کہا۔

”ہم اس کی کاشت، تجارت، آرٹھت وغیرہ کے بارے میں جاننا چاہتے ہیں۔“

”تمباکو کے بارے میں پہلی بات تو یہ یاد رکھئے کہ کراچی کی آب و ہوا اسے موافق نہیں آسکتی۔

اسے ہی کیا، کسی کو اس نہیں آتی۔ البتہ جیسا تندرست، قیمتی اور خالص گدھا یہاں دیکھا، روتے

زمین پر اس کا جوڑی دار نہیں ملنے کا۔ عجب شہر ہے۔ ہر بات اُلٹی۔ وہ قصہ نہیں سنا؟ دھوبی

والا۔ بریلی سے تازہ ہجرت کر کے آیا۔ ایک ہزار روپے لے کر گدھا خریدنے نکلا تو گدھے بیچنے والے

نے جھڑک دیا، جا، جا! بڑا آیا گدھا خریدنے والا۔ انٹی میں کل ہزار روپٹی ہی ہیں تو گھوڑا کیوں

نہیں لے لیتا؟“ نہ صاحب! تمباکو کراچی کے ریتہ بھری میں جڑ نہیں پکڑ سکتا۔“

”خان صاحب! منی پلانٹ بغیر مٹی، کھا دا اور دھوپ کے محض پانی کی بوتل میں اگتا ہے۔

اسی طرح ہمارے ہاں کامیاب کامراں لوگوں کی جڑیں دھسکی کی بوتل میں بڑھتی اور پھیلتی ہیں۔“

اٹھ کر کھڑے ہو گئے۔ پھر کوع میں چلے گئے اور تین مرتبہ سبحان اللہ! سبحان اللہ! سبحان اللہ!!

تجوید سے ادا کرنے کے بعد فرمایا ”آپ اچھا ڈانلاگ بول رہے ہیں۔ ایسا ڈانلاگ میں نے ۱۹۲۵

میں پشاور میں سنا تھا۔ ایک تھیٹر ریکل کمپنی آئی تھی۔ ہیروئن کا پارٹ ایک مرد نے غضب کا کیا تھا۔

آپ ہی کے وطن کا تھا۔ گرائیں۔ ایمان سے! آپ کی طرف کے مرد بڑے باکمال بے نظیر ہوتے ہیں۔

حالانکہ آپ توجہ پور کی مشہور چیزیں صرف سانڈ، کھانڈ، بھانڈ اور رانڈ ہی بتاتے ہیں۔ ہاں تو

تمباکو کے ضمن میں دوسری بات یاد رکھنے کے لائق یہ ہے کہ بیوپار کے علاوہ یہ اور کسی مطلب کے لیے

★ رانڈ: راجستھان میں ہر خوب صورت اور زود دیا ب عورت کو رانڈ کہتے ہیں۔ اس کے شوہر کے

مرنے کا انتظار نہیں کرتے۔

مفید نہیں۔ اسی لیے جہانگیر نے تمام قلمرو میں تمباکو نوشی قانوناً ممنوع کر دی تھی جب کہ شراب نوشی کی پوری آزادی تھی، یعنی صرف شرعی ممانعت تھی۔“

”کچھ آب دہوا کے بارے میں بھی ارشاد فرمائیے۔ فی ایکڑ پیداوار کیا ہوتی ہے؟“

”پہلے سوال کا جواب آٹھویں جماعت کے جغرافیہ میں ہے۔ میرے بیٹے کی کتاب میں لکھا ہے۔
 تخمیر * تین سال سے اسی کلاس میں مانیٹر ہے۔ دوسرے سوال کا جواب چار سترہ کا پٹواری دے گا۔ بڑا بیبا آدمی ہے۔ ہم دونوں ایک ہی سکھ ماسٹر کے ہاتھ سے برسوں پڑے ہیں۔“

”تمباکو کا پودا کتنا بڑا ہوتا ہے؟“

”جتنا آپ سمجھ رہے ہیں، اس سے کافی بڑا! فرنیئر کا سیر ۱۰.۵ تو لے کا ہوتا ہے۔“

— ۳ —

ریڈ کلف کے کان کاٹے گئے

ہم کاغذ پنسل لے کر تمباکو پر نوٹس لینے لگے تو وہ رُوٹھ کر بیٹھ گئے۔ کہنے لگے اگر علم حاصل کرنے کا ایسا ہی لپکا ہے تو پہلے شاگردی اختیار کرنی پڑے گی۔ چھٹی کے دن حجرے پر آئیں۔ شاگرد بنا کر جنگلی بکرے کے کبابوں پر نیاز دلاؤں گا۔

اگلے اتوار کو ہم صبح سات بجے بہار کالونی پہنچے جہاں ان کا حجرہ گھٹنے گھٹنے کیچڑ میں چاکیوارہ اور بہار کالونی کے سنگم پر ہچکولے کھا رہا تھا۔ سُننے میں آیا تھا کہ یہ ساری کالونی سطح سمندر سے کئی فٹ نیچے واقع ہے۔ کنواں کھودنے کی ضرورت نہیں پڑتی۔ غیرت مند صرف منڈیر کپینج کے چلو بھر پانی نکال کر محادے کے بقیہ حصے پر عمل کر سکتے ہیں۔ حجرے کے سامنے اسی کھد باتی دلدل میں دس بارہ لڑکے اور مینڈک مثال صورت خورشید ”ادھر ڈوبے ادھر نکلے، ادھر ڈوبے ادھر نکلے“ لڑکوں کے

★ تخمیر: خان صاحب کو جس پر غصہ یا پیار آتا اسے تخمیر کہتے تھے۔ یہ دراصل مخفف تھا تخم خنزیر کا جو شدت انحصار اور اگلا دانت نہ ہونے کے سبب تخمیر بن گیا تھا۔ ”ظالم“ اور ”کافر“ بھی پیار ڈلار میں کہتے تھے۔ مثلاً کوئی مولوی بہت نیک، پابند صوم و صلوة اور کٹر ہو تو کہتے کہ بہت کافر ملا ہے!

بے تحاشا بڑھے ہوئے پیٹ تیلے کا بیج کی طرح چمک رہے تھے۔ ایک لڑکا پا جا مہ پہنے ہوئے تھا، لیکن قمیض نداشت۔ باقی ماندہ لڑکوں کی نیم برہنگی کی ترتیب اس کے برعکس تھی۔ اسے حجرہ اس لحاظ سے بھی کہہ سکتے تھے کہ یہ ایک کچی پکی مسجد کے زیر سایہ تھا، جس کی دیوار پر گیسو سے لکھا تھا ”یہ خانہ خدا ہے۔ خوفِ خدا سے ڈرو۔ یہاں پیشاب کرنا گناہ (صغیرہ) ہے۔“ کسی ظالم نے پہلے فقرے اور چیدہ چیدہ الفاظ پر اس طرح کوئلہ پھیرا تھا کہ دور سے اب صرف ”خوفِ خدا سے پیشاب کرنا گناہ (صغیرہ) ہے۔“ پڑھا جاتا تھا۔

ہم نے حجرے کی کٹدی کھٹکھٹائی۔ وہ طلوع ہوئے۔ ملیشا کی شلوار پر سفید بنیان جس پر جا بجا تازہ خون کے جزیرے بنے ہوئے تھے۔ ہاتھ میں شکاری چاقو جس سے جیتا جیتا خون ٹپک رہا تھا۔ وہ اپنے گتے کا ایک کان کاٹ کر زخم کو سٹھتے کے پانی سے ڈس انفکٹ کر چکے تھے اور دوسرے کی قطع و برید کی تیاری تھی۔ گتے کی ناک ایسی چمک رہی تھی جیسے ابھی ابھی وارنش کا پچھرا پھیرا ہو۔ پوچھا، خان صاحب! یہ کیا؟ بولے، حلوانی کے اس حرامی پلے کو شکاری کتا بنا رہا ہوں۔ مردان میں جو ان گبر و گھوڑے کو آختہ کر دو، چوں نہیں کرتا۔ یہ نامرد کان کٹوانے میں اتنا چینیغہ (واویلہ) کرتا ہے۔ آپکا کراچی بھی عجب شہر ہے۔ نہ خوتے مردان نہ روئے زناں۔ ان کا خیال تھا کہ کان کٹوانے کے بعد کتا زیادہ وفادار ہو جاتا ہے۔ پھر کبھی دغا نہیں کرتا۔ اس کا نام انھوں نے رٹیکلف رکھا تھا۔ کچھ دیر مسالہ پینے کی سل پر چاقو تیز کرنے کے بعد ہماری ہتھیلی پر ایک پیسہ رکھ کر کہنے لگے ”اس تخمیر کا خون پتلا ہے۔ ذرا لپک کر پھٹکری تو لے آؤ۔“ ہائے! وہ بھی کیا زمانہ تھا جب ایک پیسہ اور ایک روپیہ ایک وپیہ ہی کے برابر ہوتا تھا!

ایک پیسے میں پھٹکری کا اتنا بڑا ڈالا آیا کہ ’بقول ان کے ہمارے کانوں کے لیے بھی کافی دشانی تھا۔ سستا سماں تھا۔ مرزا کہتے ہیں کہ آج فقط ایک ٹب پر جتنی لاگت آتی ہے اس میں ان دنوں پیر الہی بخش کالونی میں پورا مکان بن جاتا تھا۔ اس کے باوجود بندگانِ خدا جھگیوں میں رہتے تھے۔

★ چینیغہ کرنا: (پشتو) ڈاکہ قتل، اغویا کوئی اور سنگین واردات ہو جائے تو سارے قبیلے کا مل کر تعاقب، شور و غوغا اور تفتیش و مشورہ کرنا۔ اردو میں اس کا مترادف نہیں ہے۔ لہذا اسے اردو ہی سمجھنا چاہیے۔

تنخواہیں کم ضرورت تھیں، مگر قیمتیں بھی تو کم تھیں۔ پھر تنخواہیں بڑھیں قیمتیں بھی چڑھ گئیں۔ تنخواہیں اور بڑھیں قیمتیں اس سے زیادہ بڑھ گئیں۔ ملازمت پیشہ طبقہ کی حیرانی بھی دم بدم بڑھتی گئی۔ خان خاناں کا ایک دوا ہے:

بار بار درجن گھر جھگڑت مٹھاڑھ

جوئی جوئی انگیا سیوت ہوئی سوئی کاڑھ

ناری بار بار درزن کے گھر جا جا کر جھگڑتی ہے کہ میں تجھے روز انگیا ڈھیلی کرنے کو دیتی ہوں، مگر توجہ سیتی ہے اور تنگ کر دیتی ہے۔ جوانی ایسی بھر کر آئی ہے کہ اسے یہ بھی ہوش نہیں کہ درزن بے چاری تو روز اسے ڈھیلا کر دیتی ہے مگر وہ ایک اور وجہ سے (جس کا بھلا سا نام ہے) تنگ ہی ہوتی چلی جاتی ہے۔ تو صاحبو! یہی نقشہ سفید پوشوں کی تنخواہ کا ہے۔

ہم نے کہا ”خان صاحب! انسداد بے رحمی جانوراں والوں نے کہیں دیکھ لیا تو چالان کر دیں گے۔ یہ قسوت ہے۔“

”میں ۱۹۴۶ء میں ہنزہ گیا تھا۔ مرغ زریں اور برفانی چھتے کے شکار کو۔ وہاں نیومی لینڈ

کا ایک BIRD-WATCHER مل گیا۔ اس نے بتایا کہ جب میں بچہ تھا تو گڈریوں اور گلہ بانوں کو دُنوں کو اپنے دانوں سے، جی ہاں دانوں سے، کاٹ کاٹ کر آختہ کرتے دیکھا کرتا تھا میں نے تو پھر بھی چھری پھنکری استعمال کی ہے۔“

ایک جھلک حجرے کی

خان صاحب کے حجرے کو غور سے دیکھا تو اپنے مکان سے کوئی گلہ نہ رہا۔ چھت بٹن کی نالی دا چادر کی، جس میں کنستر کی چادر کے تین چار پیوند لگے ہوئے تھے۔ ہر پیوند کے گرد تار کول کا زنجیرہ۔ ایک دیوار میں چھت سے فرش تک، ٹیڑھی میڑھی درازیں پڑ گئی تھیں، جن پر پلستر لاغرا آدمی کے ہاتھ کی رگوں کی طرح ابھرایا تھا۔ دیواروں سے، عبرت اور پلستر ٹپکنے کے علاوہ پچھلے کرایہ دار کے نوچشوں کے تعلیمی مدارج و مشکلات کا بخوبی اندازہ ہوتا تھا۔ شہتیر کے وسط میں جو آہنی کڑا تھا اس میں ایک کھلی ہوئی چھتری الٹی لٹکی ہوئی تھی۔ یہی ان کا چھینکا اور لگنی تھی۔ ایک کونے میں ابدالی اس زادیے

سے پسری کھڑی تھی گویا دو بجنے میں بیس منٹ ہیں۔ قریب ہی بارہ سنگھے کا سر آدیزاں تھا جس کی ایک آنکھ اور کھال جھڑ چکی تھی۔ ہر سینک پر کچھ نہ کچھ لٹکا ہوا تھا۔ ایک پر پلاسٹک منڈھا ہوا سولا ہیٹ ، دوسرے پر بنیان سوکھ رہا تھا۔ تیسرے پر بینک کی چابیاں۔ دروازے کی کیل پر ٹنگی ہوئی پتلون پر مکھیاں اپنے نظام ہضم کے آثار چھوڑ گئی تھیں۔ لیکن کمرے میں کہیں مکھیاں اڑتی بھنبھناتی دکھائی نہیں دیتی تھیں۔ سب ہمارے منہ پر بیٹھی تھیں۔

دروازے سے ذرا ہٹ کر ایک چپڑ کا کھوکھا رکھا تھا۔ یہ ریڈ کلف کی اقامت گاہ تھی۔ اس کی چھت پر ملاقاتی بٹھائے جاتے تھے۔ سرکنڈوں کا ایک بڑا مونڈھا بھی تھا جس کی بان کی سیٹ گل چکی تھی۔ اس میں ایک چھوٹا مونڈھا، جس کی پشت جھڑ چکی تھی، جڑ دیا گیا تھا۔ دوسرے کونے میں سواتی مندے پر ایک ماٹ اونڈھا دیکھ کر ہم مسکرا دیے تو فرمایا، آپ کے ہاں تو ٹمکے صرف پینے، بجانے اور سر پہ رکھنے کے لیے استعمال ہوتے ہیں۔ دالان (جس کا رقبہ دو چار پائیوں کے برابر ہوگا، بشرطیکہ وہ دو لہا دلن کی ہوں۔ یعنی پٹی سے پٹی ملی ہوئی ہو) کی طرف کھلنے والے دروازے میں ایک تاروں کا پنجرہ جھول رہا تھا جو غالباً عجز و فروتنی کی تعلیم دینے کے لیے لٹکایا گیا تھا۔ اس کے نیچے سے جھک کر بڑی احتیاط سے نکلنا پڑتا تھا کہ پیندے میں سے پانی، باجرے اور ہیٹ کی پھواریں پڑتی رہتی تھیں۔ اس میں ایک سہما ہوا خوش رنگ پرند بند تھا۔ پوچھا، اسے کیا کہتے ہیں؟ فرمایا، چکور۔ پوچھا، پنچھی باؤرا چاند سے پریت لگائے والا چکور؟ وہی جو چاند کے گرد چکر لگاتا ہے؟ بولے، آپ کی طرف لگاتا ہوگا۔ فرنیٹر کا چکور اتنا تو نہیں ہوتا۔ خیبر کے پہاڑوں میں چاندنی کے علاوہ اس کی دل بستگی کے لیے کچھ اور بھی ہوتا ہے۔ پوچھا، حضور نے دل بستگی کے واسطے پالا؟ بولے، نہیں۔ ہمارے ہاں چکور نیک شگون کے لیے پالا جاتا ہے۔ دافع بلیات ہے۔ مالک کی ہرقت اپنے اوپر لے لیتا ہے۔ پھر ایک دن اچانک مرجاتا ہے۔ جو اس کی علامت ہے کہ مالک کی آئی اس کو آگئی۔ کراچی بھی عجب شہر ہے۔ تین چکور مر چکے ہیں۔ یہ تمیز بھی پرسوں سے اُدنگھ رہا ہے۔ اسے آپ لے جائیے۔ آپ کی حالت تو اس سے بھی زیادہ غیر ہے!

حضور آہستہ آہستہ، جناب آہستہ آہستہ
 انھیں مائل بہ کرم دیکھا تو ہمت بڑھی ”خان صاحب! تمباکو کی کتنی قسمیں ہوتی ہیں؟“
 فرمایا ”دو۔ پہلی قسم درجینیا اور دوسری (ہچکچاتے ہوئے) غیر درجینیا۔“
 پوچھا ”صوبہ سرحد میں تمباکو کہاں کہاں پیدا ہوتا ہے؟“
 فرمایا ”جہاں جہاں کاشت کی جاتی ہے بکثرت پیدا ہوتا ہے۔“
 پوچھا ”سنا ہے مردان چارسدہ، نواں کلی اور تحصیل صوابی میں تمباکو کے آڑھتی پائے جاتے
 ہیں۔“

فرمایا ”جہاں مال ہے وہاں تجارت اور جہاں تجارت ہے وہاں آڑھت ضرور ہوگی۔“
 انھوں نے تمباکو کا علم پانی کر دیا۔

راہِ مضمون تازہ بند نہیں۔ سرور صاحب نے کچھ دن بعد تمباکو کی تیسری قسم بتا کر ہم سے
 معلوماتی خلا کو پُر تو نہیں کیا، لیکن اس پر پل ضرور بنا دیا جس پر سے اینڈرسن کی سواری گزر سکتی تھی۔ فرمایا
 کہ تمباکو کی توقیر تو سرکار عالیہ ہربائی نس نواب سلطان جہاں بیگم کے زمانے میں ہم رامپوری پٹھان
 بڑھاتے تھے۔ منقش حلیم میں پُرانے گڑ کا قوام اور دو آتشہ تمباکو کڑوا دور سا (دورس والا) بغیر توے
 کے رکھ کر پوری قوت سے کش لگاتے تو ایک ایک بالشت ادنچا شعلہ لپک اُٹھتا۔ جس کے سُلْفے
 کا شعلہ زیادہ ادنچا جاتا وہی مرد پھرتا۔ سب سے تیز تمباکو رمضان کی کھلاتا تھا۔ رمضان میں حقے کے سیاہی
 سے باجماعت روزہ افطار کرتے۔ پہلا کش لیتے ہی حضرت داغ جہاں بیٹھے گئے بلکہ جہاں لیٹ گئے
 لیٹ گئے۔ روزہ دار باری باری حسب مراتب دم لگا کر روزہ کھولتے اور اسی ترتیب سے حسب مراتب
 بے ہوش ہوتے چلے جاتے۔ رامپوری تمباکو سے کسی کو کینسر ہوتے نہیں دیکھا۔ ہارٹ فیل ہوتا تھا۔
 ان کی نانتہ بھی اسی پر دلانی جاتی تھی۔

خان صاحب کی طبیعت مکدر ہو چلی تھی۔ ہم نے موضوع بدلنے میں عافیت جانی۔
 ”جب سے آپ کی دائیں آنکھ کھلی ہے (بائیں ہم نے تو ہمیشہ بند ہی دیکھی۔ مخاطب کا چہرہ
 بھی شست باندھ کر دیکھتے تھے)۔ آپ کو شکار کی دھت ہے۔ کچھ BIG GAME کے بارے

میں بتائیے۔ ہمیں بچپن ہی سے ہاتھی اور وہیل کے شکار کے قصوں سے دلچسپی ہے۔“
 اپنے دلاویز تبسم کے بعد فرمایا ”۸ نمبر کی بس میں بیٹھ کر وہیل کا شکار قدرے دشوار ہے۔ آپ علم کے بارے میں بڑے لالچی واقع ہوئے ہیں۔ سب کچھ ایک ہی ہلے میں جان لینا چاہتے ہیں۔ میرا ماسٹر سٹرا کر وہ بچن سنگھ متانہ کہتا تھا کہ پیٹر جی! علم بھنگ نہیں افیم ہے۔ اس کا نشہ دھیرے دھیرے رگ پے میں اترتا ہے۔ کیا بتاؤں ہیرا استاد تھا۔ کورویہ تھا۔ کل تین ملا تھے۔ نزدیک ترین ڈامر کی سڑک ستر میل دور تھی۔ بہتوں کے گھروں میں لالیٹن تک نہ تھی۔ ماسٹر گرو بچن سنگھ کڑکڑاتے جاڑے میں ہری کین لالیٹن لے کر نکلتا۔ گھر گھر جا کر لڑکوں کو جمع کرتا۔ اپنے گھر لے جاتا اور وہاں چٹائی پر بٹھا کر ہمیں رات کے گیارہ بجے تک امتحان کی تیاری کر داتا۔ ایک دن اپنے کرپان پر ہاتھ پھیرتے ہوتے بولا ”اے بقراط دیا پترا! سائنس علم دریاؤ ہے۔ بھنگ کا گلاس نہیں کہ سیدھا داغ کو چڑھا اور چنگا بھلا بندہ بھک سے اڑ گیا۔ اور ہاں بھنگ چھاننے کے کپڑے کوریش قاضی کہتے ہیں۔ قاضی تہمتہ والے ق سے۔ جہاں ق اور ک میں ذرا بھی شک ہو وہاں ق لکھا کرو۔“

ت سے تلیر، تلیر اور تلور

”تو آج میں آپ کو سب سے چھوٹے پزندے کے شکار کی ترکیبیں بتاؤں گا۔ پھر بتاؤں گی۔ پزندوں، خطرناک گزندوں، پھاڑ کھانے والے دزندوں اور آخر میں کالے سرو والے کی باری آئے گی۔ آپ نے تلیر دیکھا ہے؟“

”شیو بناتے وقت روز آئینے میں زیارت کر لیتا ہوں۔“

ادائے خاص کے ساتھ رکوع میں چلے گئے اور گھٹنے پکڑے پکڑے ہماری صورت دیکھ کر دیر تک ہنستے رہے۔ پھر ارشاد ہوا ”چٹکیرا ہوتا ہے۔ اس لیے ابلقہ بھی کہتے ہیں۔ مٹھی میں دالیں تو پتہ بھی نہ چلے کہ خالی ہے یا بھری۔ آپ اسے تنہا کبھی نہیں دیکھیں گے۔ دو تین سو کا جھنڈ بنا کر بسیرا کرتے ہیں۔ چنگی بھی بجا دو تو ساتھ بھرا مار کر اڑ جائیں گے۔ تلیر صرف فصل کے وقت نظر

آتا ہے۔ فصل کو نقصان پہنچانے والے کیڑے مکوڑوں کو کھا جاتا ہے۔ اسی لیے حکومت کا تحفظ حاصل ہے۔ چوری چھپے مازنا پڑتا ہے۔ قدرت نے 'کیمون فلاژ' کے لیے ایسا رنگ اور شکل بنائی ہے کہ درخت پر بیٹھا پتوں میں بالکل نظر نہیں آتا۔ لیکن دنیا کی کوئی طاقت اسے چونچ کھولنے سے باز نہیں رکھ سکتی۔ بس اسی سے مار کھاتا ہے۔ آواز پر نشانہ لگایا جاتا ہے۔ اسے مرنا منظور ہے مگر چپکا نہیں رہ سکتا۔ اس کی زبان کا ماء اللحم سے آتش بنا کر گونگے آدمی کو پلا میں تو سات دن میں سپٹر سپٹر بولنے لگے۔ بے زبان ہو ایک گھونٹ بھی پی لے تو دو دن میں اس کی ساس بادی ہو کر مر جائے۔ اور مرنے کی زبان پر دفن سے پہلے ایک قطرہ ٹپکا دیا جائے تو منکر نکیر اس قبرستان کا رُخ ہی نہ کریں۔

”بڑے چھڑے کی تاب نہیں لاتا۔ ڈسٹ (چورا۔ بہت مہین چھڑے) استعمال کرنا پڑتا ہے۔ ایک فیر میں سو تلیہ گرا لیجئے۔ دو تین تو چھروں کے ذرات سے زخمی ہو کر گرتے ہیں۔ پچاس ساٹھ محض آواز کے صدمے سے جاں بحق تسلیم۔ بقیہ دیکھا دیکھی۔ ہاں ایک بات کا خیال ہے۔ زمین پر گرنے کے خوف سے راستے ہی میں ٹھنڈا ہو جاتا ہے۔ لہذا کلمہ پڑھ کر فیر کریں ورنہ مردار ہو جائے گا۔ ذرا چھری پھیر دو تو بیرسی گردن الگ ہو جاتی ہے۔ چمے سے بھی زیادہ خوشبودار گوشت ہڈیاں سوتیوں سے زیادہ باریک اور کرمی۔ ہڈی سمیت کر کر رکھاتے ہیں۔ شکل و جثہ سب کا ایک سا۔ کم از کم انسانی آنکھ فرما دہ میں فرق نہیں کر سکتی۔ تلیہ اور اردو الفاظ کی تذکیر و تانیث معلوم کرنے کے لیے چھٹی جس درکار ہے۔ ان کی نسل بڑی تیزی سے بڑھتی پھیلتی ہے۔ اس سے تو یہی ظاہر ہوتا ہے کہ ان میں ز بھی ہوتے ہیں۔ واللہ اعلم۔ اردو میں تو طبلہ کے بھی فرما دہ ہوتے ہیں۔

اچھا! اب آئندہ اتوار کو تیر کے شرکار پر گفتگو ہوگی۔ میدانی پچھی ہے۔ لڑاکا۔ ہم جنس کے سوا کسی سے نہیں لڑتا۔ داد میں ایک ازکار رفتہ رئیس نے بیٹے کے عقیقہ پر بیس دگیں کالے تلیروں کی کپوائی تھیں۔ جشن میں پورا قصبہ مدعو تھا۔ اس کے انداز سے معلوم ہوتا تھا کہ بچہ کی پیدائش پر اسے خوشی سے زیادہ تعجب ہے۔ اچھا پرند ہے۔ سبحان تیری قدرت! سبحان تیری قدرت!“

عرض کیا ”اب تیر سیانے ہو گئے ہیں۔ سلطان تیری قدرت! سلطان تیری قدرت!“

فرمایا ”اس فقرے کی داد کسی اور سے لیجئے۔ میں موجودہ حکومت کے خلاف نہیں ہوں۔ پھر کسی دن آپ کو سجاد لے چلوں گا۔ جھیل میں پڑی ہوئی مرغابیاں دُور سے ایسی لگتی ہیں گویا ابھی ابھی کسی جلے میں لامٹی چارج کے بعد لوگ جو تے چھوڑ کر بھاگ گئے ہیں! سُنڈر بن چلیں تو شیر کا شکار بھی کھلوا سکتا ہوں۔ شیر کے شکار میں دو تین سو آدمی چاروں طرف سے ہانکا کریں تو سب سے پہلے سُوَر نکلتے ہیں!“

عرض کیا ”سیاست میں بھی یہی ہوتا ہے۔“

بولے ”پھر وہی! آپ نے بسٹڈ (تلور) دیکھا ہے۔ کوہستانی چڑیا ہے۔ ٹھٹھ کے پاس براد آباد کی پہاڑیوں میں نومبر سے اترنی شروع ہوتی ہے۔“

کہا ”تو آج کا سبق ہوا: ت سے تلیر، تلیر اور تلور۔ اور تمباکو؟“

فرمایا ”کبھی پٹھور مورنی کے کوفتے کھاتے ہیں؟ بڑے خستہ ہوتے ہیں۔“

آپ سے تم، تم سے تو ہونے لگا

اگلے اتوار کو شکار پر جانے کا وعدہ کر کے ہم تمباکو سے متعلق جو باتیں انھوں نے تعلیم فرمائی تھیں اپنے سینے سے لگائے رخصت ہوئے۔ پیر کو بینک میں دوپہر تک تو دونوں ہی لیے دیے رہے۔ سہ پہر کو پشتو کی تین چار دلکشا گالیوں سے جابات من و تو اٹھ گئے۔ آپ سے تم، تم سے تو ہونے لگا۔ تین چار دن میں ہم دونوں ایک دوسرے کی زندگی میں اس طرح داخل و خیل ہو گئے کہ خود بھی یہ فیصلہ کرنا مشکل تھا کہ کون کس میں گھسا ہوا ہے۔ ہماری کیا مجال کہ چھوٹے منہ سے بڑی بات کہیں۔ یہ تو ایسا ہی ہو گا جیسے کوئی خر بوزہ یہ دعویٰ کرے کہ وہ دستہ تک چھری میں گھس گیا ہے!

جمعرات تک بے تکلفی اس حد تک بڑھ گئی کہ ہم نے کہا آپ گرو، ہم چلیے۔ کسی دن غریب خانے پر بھی تو تشریف لائیں۔ فرمایا آپ کا غریب خانہ کہاں ہے؟ عرض کیا پیر الہی بخش کالونی میں۔ یہاں سے ۸ میل۔ فرمایا راستے میں کوئی شکار شکور ہے؟ ہم چپ ہوئے۔ کیا

کتے ۷ انہی پتھروں پہ چل کر اگر آس کو تو آؤ

مرے گھر کے راستے میں کوئی فاختہ نہیں ہے

ہمیں آرزوہ دیکھا تو دلجوئی فرمائی ”دعوت سر آنکھوں پر۔ مگر بُرا نہ مانے گا۔ کراچی میں آپ لوگ پلاؤ میں برابر کا گوشت ڈالتے ہیں۔ ہم دُگنے کے عادی ہیں۔“ ہم نے ذرا بُرا نہ مانا اس لیے کہ اپنے بیان کے اس حصے میں جس کا تعلق ہمارے پلاؤ سے تھا، انہوں نے پہلے ہی ۹۰ فیصد گوشت زیادہ ڈال دیا تھا۔ ورنہ کیا فدوی کیا فدوی کا شور بہ۔ پھر ارشاد ہوا آپ چار سدہ آئیں تو ریتا کھلاؤں گا۔ سالم دُنْبے کو اسی کی کھال میں لپیٹ کر اسی کی چربی میں انگاروں پر بھونتے ہیں۔ قصبہ شنب کے دُنْبے کا گوشت بڑا میٹھا اور حلوان ہوتا ہے۔

گلے میں نتھیا گلی

شامتِ اقوال، ہمارے مُنْہ سے نکل گیا کہ فاختہ امن و آشتی کی علامت ہے۔ اور کبوتر تو بڑا ہی بھولا پنچھی ہے۔ اسے مارنا مہاپاپ ہے۔ کہنے لگے، رام ارام! تو بیٹی بڑھمن کی، کیا جانے ماس کا سواد۔ ماسٹر گوزنچن سنگھ، خُدا اُسے معاف کرے، کتنا تھا کہ مسلمان کسی جانور کو زندہ نہیں دیکھ سکتے، سوائے سوز کے! آپ کو شاید علم نہ ہو، اگلے وقتوں میں کسی رئیس کو ادھیڑ عمر میں لقوہ ہو جاتا — جو اکثر ہوتا تھا — تو حکیم اس کا علاج جنگلی کبوتر کے بازوؤں کی گرم پھڑپھڑاہٹ اور ہریالی بنٹری کے آئیل کی ہوا سے کرتے تھے۔

خان صاحب ہر سولہویں منٹ ایک سگرٹ پیتے تھے۔ اس میں پندرہ منٹ اپنے ہاتھ سے سگرٹ مینوفیکچر کرنے کے ہوتے تھے اور ایک منٹ پینے کا۔ سگرٹ سلگانے سے پہلے پنکھا بند کر دیتے۔ فرماتے کہ ہوا سے سگرٹ شتابی ختم ہو جاتا ہے اور سارا دھواں ضائع جاتا ہے یہیں کاغذ پر تمباکو کی تہ جلاتے۔ ہر پتی، ہر ریزے کا رُخ درست کرتے۔ بیچ میں پیپر منٹ کی ایک سلائی رکھتے اور تھوک سے چپکا کر بریلے کش لیتے اور سگرٹ نہ پینے والوں کی محرومی پر ایک منٹ تک مسکراتے رہتے۔

”آپ اس کھکھڑ میں کیوں پڑتے ہیں؟ بنے بناتے سگرٹ کیوں نہیں پیتے؟“ ہم نے پوچھا۔

”ریڈی میڈ سگرٹ؟ آپ نے کبھی تھمی آم چوسا ہے؟“

”جی ہاں! ہزار بار۔“

”اگر کوئی تھمی کارس نکال کر بلوریں فنجان میں پیش کرے تو سچ بتائیے کیا وہی مزہ ہوگا جو بقلم خود دوہنے میں آتا ہے؟“

”ایک تھمی ہمیں بھی عنایت ہو۔“

فوراً یعنی پندرہ منٹ میں ایک سگرٹ بنایا اور اس میں پیپر منٹ کی سب سے تندرست سلائی رکھی۔ ہم نے جو آنکھ پیمچ کر دم لگایا تو گلانتھیا گلی ہو گیا۔ (جن پڑھنے والوں کی سمجھ میں یہ استعارہ نہ آئے اُن سے درخواست ہے کہ اس ترکیب سے سگرٹ بنا کر کش لگائیں۔ اور اگر اس میں زیادہ محنت اور صرفہ نظر آئے تو نتھیا گلی جا کر دیکھ لیں۔)

پوچھا ”آپ پائپ کیوں نہیں پیتے؟“ فرمایا ”پائپ سے صرف ان لوگوں کو آرام آتا ہے جو نہ سگرٹ کی استطاعت رکھتے ہیں، نہ حقے کی طاقت۔“ دس برس پہلے مردان میں انھوں نے حقہ شروع کیا تھا لیکن پہلے تو ان کی اہلیہ نے غالب کی بیوی کی طرح ان کے کھانے پینے کے برتن الگ رکھے۔ پھر خود انہیں بھی الگ رکھنے لگیں۔

سینچر کو پوچھنے لگے ”تو پھر کل چل رہے ہیں شکار پر؟ شاگردی کے لیے کل کا دن سعد ہے۔ ۸ تاریخ ہے۔ ۸ میرا لکی نمبر ہے۔“

”چلنے کو تو چلے چلیں گے۔ مگر ایک گزارش ہے۔ وہ یہ کہ دوران سفر شکار، سرکار کوئی گالی نہیں دیں گے۔“

”منظور۔ مگر ایک شرط پر۔ آپ بھی کوئی شعر نہیں کہیں گے۔ دفتر کی ادربات ہے۔ باہر بندہ کوئی لغو مہل بات برداشت نہیں کر سکتا۔“

”یسا بھی ہم سفر ہو تو مہل نہ کر قبول!“

”پھر وہی! آپ کی دم کبھی سیدھی نہیں ہوگی۔ آپ کو معلوم ہے؟ گوکنڈہ کے سلطان کا ایک مہل شعر سن کر جہانگیر بادشاہ اس قدر برا فروختہ ہوا کہ فی الفور گوکنڈے پر چڑھائی کرنے کا فرمان جاری کر دیا۔ جہانگیر اگر آج زندہ ہوتا تو خدا کی قسم مغل فوج تمام عمر آپ کا محاصرہ کیے پڑی رہتی۔“

— ۴ —

ہماری نسینی اور ناسٹل جیا

بینکوں میں اتوار رورو کے آتا ہے اور سو مواری لارلا کے جاتا ہے۔ اتوار کو ذرا دیر سے آنکھ کھلی اور ہم بہار کالونی والی بس سے اترے تو دیکھا کہ خان صاحب ہماری پذیرائی کے لیے بس اسٹینڈ پر آدھ گھنٹے سے کھڑے سگڑ بنا رہے ہیں۔ معانقہ، مصافحہ اور سلام ہوا۔ (جی ہاں! ان کے ہاں اظہار و اخراج خلوص کی یہی ترتیب تھی) ایسی قبائلی گرم جوشی سے بغل گیر ہوئے کہ ہم بڑی مشکل سے بقیہ رسوم کی ادائیگی کے لیے خود کو ان کے شکنجہ خلوص سے آزاد کر اسکے۔ اگر ہم اپنے سینے پر اس طرح ہاتھ نہ باندھ لیتے جیسے جلتی بیدیاں نما ز پڑھتے وقت باندھ لیتی ہیں، تو چار پانچ پسلیاں ٹوٹ چکی ہوتیں۔ قبائلی معانقہ میں باہمی خلوص کا اندازہ ان پسلیوں کی تعداد سے لگایا جاتا ہے جو اس فعل کے دوران ٹوٹ جائیں اور مردانگی کا ان سے جو بیج جائیں۔ ہمارے دُبے پن اور اُبھری ہوئی پسلیوں کا مذاق اڑاتے ہوئے بولے کہ آپ کو سینے سے لگا کر یوں محسوس ہوتا ہے گویا بانس کی نسینی سے بغلگیر ہو رہا ہوں!

ازاں بعد بجلی کے کھبے سے لگی ہوئی سائیکل اٹھائی۔ ہم نے کہا ”یہ تو پطرس کی سائیکل معلوم ہوتی ہے۔“

”نہیں تو۔ میری ہی ہے۔ کیا وہ بھی چاکیواڑہ میں رہتا ہے؟“

اس کے شمشیر بہنہ ڈنڈے پر بٹھا کر ہمیں اپنے گھر لے چلے۔ ہم نے پیچھے آرام وہ کیر پر بیٹھنا چاہا تو انھوں نے اجازت نہیں دی۔ کہنے لگے ”اول تو یہ سیٹ جنگلی بکرے کی لاش فانی کے لیے ریزرو ہے۔ دوم، ہمارے یہاں مہمان عزیز کی طرف پیٹھ کر کے بیٹھنا خلاف تہذیب سمجھا جاتا ہے۔ مہمان کسی وقت بھی پیچھے سے چھرا گھونپ سکتا ہے۔ معلوم ہوتا ہے آپ نے تاریخ کا ٹھیک سے

مطالعہ نہیں کیا۔ تاریخ پڑھنے سے تین فائدے ہوتے ہیں۔ ایک تو یہ کہ بزرگوں کے مفصل حالات سے آگاہی کے بعد دورِ حاضر کی حرمز دگیوں پر غصہ نہیں آتا۔ دوسرے حافظہ تیز ہو جاتا ہے۔ تیسرے لاجول و لا! تیسرا فائدہ ذہن سے اتر گیا۔ کراچی بھی عجب شہر ہے۔ ہاں! تیسرا بھی یاد آ گیا۔ کھانے پینے، اٹھنے بیٹھنے، بھائیوں کے ساتھ سلوک کے مغلی آداب سے واقفیت پیدا ہوتی ہے۔ آگے بیٹھنے پر یاد آیا کہ شاہجہاں کے زمانے میں یہ سوال اٹھایا گیا تھا کہ مہادت شاہی عماری کے آگے بادشاہ کی طرف پشت کر کے بیٹھتا ہے جو ستر پاپا سوتے ادب ہے۔ چنانچہ ہمارے اپنے علاقہ غیر سے ایک نجیب الطرفین سید صاحب اپورٹ کئے گئے جو مہادت کی پٹھ سے پٹھ ملا کر بادشاہ کی طرف منہ کر کے بیٹھتے تھے۔ تعجب ہے بادشاہ کو یہ خیال کبھی نہ آیا کہ گستاخ ہاتھی اس کی طرف مستقلاً بیٹھ کئے رہتا ہے!

اس پر ہم نے کہا ”راجستھان کے راجپوتوں میں اُلٹا دستور ہے۔ اونٹ پر بیٹھی ہوئی عورت کے انداز نشست کو دیکھ کر ایک میل دُور سے بتا سکتے ہیں کہ وہ سوار کی بہن ہے یا بیوی۔ بہن کو راجپوت سردار ہمیشہ آگے بٹھاتے ہیں تاکہ وہ خدا نخواستہ گر پڑے تو فوراً پتہ چل جائے۔ بیوی کو پیچھے بٹھاتے ہیں۔“

”اور محبوبہ کو؟“

”انگوا کے لیے دیس میں ہمیشہ گھوڑے استعمال ہوتے ہیں۔“

”دیس میں !!! آپ کا من ابھی تک میرا بانی کے دیس میں اُلکا ہوا ہے پنڈت یوسفی! ریت کے ٹیلے، بنجر زمین، اونٹ، حدیہ کہ ٹھ، ڈھ، ڈھ دیکھ کر آپ ناسل چک ہو جاتے ہیں! آپ کے دیس جے پور میں لے دے کے ایک جھیل تھی۔ سانہر جھیل۔ اور یہ سڑاندی کھاری جھیل ہے جو سارے ہندوستان کو نمک سپلائی کرتی ہے۔ آپ کو یہ یاد نہیں رہا کہ برہمنوں کا دھرم اپنی رسوائی میں مسلمان کے تھاپے ہوئے اُپلے جلانے سے بھر شٹ ہو جاتا تھا۔ پاکستان کا دانا پانی کھاتے اتنے دن ہو گئے۔ مگر اب بھی وہی رٹ میں چنے مٹر کے کھالوں کی تولے چل جہنا پار تھان ہے تھان!★

★ گھوڑا جیسے ہی آکر تھان پر کھڑا ہو رہا ہو اور اچانک ڈر کر ہنہانے، بدکنے لگے تو سائیس یہ یاد دلا کر کہ یہ تو تیرا اپنا تھان ہے اس کی چمک اور ڈر نکالتا ہے۔

یہ پاکستان ہے۔ آپ بھی کس پولی، پلسی، پولی زمین کو یاد کرتے ہیں جس میں کیشور کٹاشہ سوار اپنے نیزوں سے نعیمے بھی نہ گاڑ سکیں کبھی آکر خیبر کی سرزمین دیکھتے۔ ذرا بے ادبی سے پاؤں بھی پڑ جائے تو ٹن ٹن خطرے کا الارم بجاتی ہے۔ گولیوں کے منہ پھیر دیتی ہے۔“

وہ تلخا گئے تھے۔ ہم نے کانٹا بدل کر گبھیہر فلسفیانہ سوال کیا:

”عورت کے بارے میں آپ کا کیا خیال ہے؟“

”اکثر خیال آتا ہے۔“ انھوں نے جواب دیا۔

”عجیب بات ہے، ہم نے بار بار اچوتوں کی غیرت و شجاعت کی داستانیں سنائیں۔ ذرا جو

متاثر ہوئے ہوں۔ ایک دن برسبیل تبصرہ ہم نے کہا کہ ۳۱ دسمبر ۱۹۴۹ء تک جب ہم جے پور سے چلے ہیں، بنا پستی گھی بیچنا، خریدنا، بنانا، رکھنا اور کھانا راجستھان کی حدود میں تعزیری جرم تھا۔ چھ مہینے کی قید بامشقت ہوتی تھی۔ پھڑک اٹھے۔ بولے یہ بات ہوئی۔ اس کے بعد کبھی راجپوتوں کا ذکر آتا تو بڑی توجہ اور احترام سے سنتے۔

ہم تازہ تازہ ہندوستان سے گردِ مسافرت و مہاجرت جھاڑتے وارد ہوئے تھے۔ ایک نئے جنم اور آدرش کی آرزو میں اپنا زائد المیعا دناں نہ صرف برضا و رغبت بلکہ خود اپنے دستِ شوق سے کاٹا تھا۔ گھاؤ بھر چلا تھا، پر بھرتے زخم کی میٹھی میٹھی سلسلا ہٹ کا ہنوز یہ عالم کہ جہاں معلوم ہوتی تھی وہیں معلوم ہوتی ہے

اسی عالم میں ایک دن ان سے پوچھا:

”آپ کو ہندوستانی کلچر پسند نہیں؟“

”اس کے جو جھٹے ہمیں پسند آتے ہیں، ان سے بے شک نکاح کر لیتے ہیں۔“

شکار کو روانہ ہونے لگے تو انھوں نے ہمیں سختی سے تنبیہ کی کہ شکار پر روانہ ہونے سے پہلے

چاقو کا نام ہرگز ہرگز نہیں لینا چاہیے۔ شکار نہیں ملتا۔ چنانچہ یہی ہوا۔ پھر ایک چھاگل پانی کی

(جو باسانی ایک اونٹ کو سیراب کر سکتی تھی) اپنے گلے میں ڈالی اور ایک تھیلہ مونگ پھلیوں کا

ہمارے گلے میں جمائل کرنا چاہا تاکہ دونوں ہاتھ، جن سے آگے چل کر بہت سے کام لینے تھے،

خالی رہیں۔ ہم نے بیچھا چھڑانے کے لیے کہا ”ہم مونگ پھلی نہیں کھاتے۔“ بولے ”ہم نے تمام عمر بادام کھاتے ہیں۔ مگر اس میوہ میں کیا خرابی ہے؟“ عرض کیا ”مونگ پھلی اور آوارگی میں خرابی یہ ہے کہ آدمی ایک دفعہ شروع کرے تو سمجھ میں نہیں آتا ختم کیسے کرے۔“ ہماری رلے سے اتفاق کرتے ہوئے مونگ پھلی کا تو بڑا انھوں نے اپنی گردن میں لٹکالیا۔ ہم چیختے چلاتے ہی رہ گئے اور انھوں نے یہ کہتے ہوئے کچھال ہمارے کندھے پر ڈال دی ”اونٹھ اڑاندے امی لڈی دے نہیں۔“ (اونٹ کو بلبلاتے ہوئے ہی لا دینا چاہیے۔ یہ انتظار نہیں کرنا چاہیے کہ اونٹ بلبلانا بند کرے تو ہم لا دنا شروع کریں۔) پوچھا فواکھات میں حضور کو کون سا میوہ مرغوب ہے؟ فرمایا نکاح کا چھوڑا!

ساڑھے آٹھ بجے ہم دونوں سائیکل پر منگھوپیر کی پہاڑیوں کی طرف جنگلی بکرے کی تلاش میں روانہ ہوئے۔ تھوڑی مسافت طے کرنے کے بعد ہمیں کیر پر بیٹھنے کی اجازت مل گئی۔ ذرا دیر بعد ہانپتے ہوئے کہنے لگے ”اب آپ پیچھے بیٹھے بیٹھے آرام سے پیڈل ماریتے، میں ہینڈل چلاتا ہوں۔ ذرا احتیاط سے پیڈل ماریتے گا۔ کراچی کا ٹریفک بادلا ہے۔“

حسب الحکم، ہم ان کی کمر کپڑے کے پیڈل سے زور آزمائی کرنے لگے۔ سائیکل چلانے کے اس طریقہ کا ایک نہایت باریک قانونی نکتہ انھوں نے یہ بتایا کہ پولیس ڈبل سواری کے جرم میں دونوں میں سے کسی کا چالان نہیں کر سکتی۔ جو ہینڈل پکڑے ہوئے ہے وہ پیڈل مارنے کا مرتکب نہیں اور جو پیڈل مار رہا ہے اس کا بقیہ سائیکل سے کوئی قانونی تعلق نہیں! اگر آپ کو مجسٹریٹ نے ایک مہینے کی بھی سزا کی تو تخمیر کے پاؤں کے ناخن کھینچ لوں گا اور پیڈل علاقہ غیر میں لے جا کر پراسرار قتل کر دوں گا۔

سائیکل کے وہ تمام فاضل پُرزے اور آرائشی تکلفات جن کا شمار میکانیکی عیاشی میں ہو سکتا تھا خود کو سپردِ خاک کر چکے تھے۔ اور دیکھنے میں اب یہ ڈھانچہ سائیکل کا ایکس رے معلوم ہوتا تھا۔ ہینڈل پر نہ جانے کیسے ایک آئینہ لگا رہ گیا تھا جس کا بظاہر یہ مصرف معلوم ہوتا تھا کہ سوار کو پتہ چلتا رہے کہ پچھلا پتہ ابھی تک سائیکل میں لگا ہوا ہے یا نہیں۔ پوچھا ”اس میں تیل کیوں نہیں دیتے؟“ بولے ”تیل دینے میں مچھٹ یہ ہے کہ پھر گھنٹی لگانی پڑے گی۔“ سائیکل کے ڈگار ڈھی نہیں بریک بھی غائب

تھے۔ لیکن چلانے کے بعد بریک کی کمی محسوس نہیں ہوتی تھی۔ اس لیے کہ سائیکل کا جو پوزہ جس جگہ تھا، وہیں سے بریک کا کام کرتا تھا۔ تاہم ہمارے سپرد یہ کام تھا کہ جیسے ہی وہ اشارہ کریں، ہم جوتے کی ایڑی سے ننگے پتے کو آگے بڑھنے سے باز رکھیں۔ چارپانچ میل بریک لگانے کے بعد دائیں ایڑی جھڑک رہیں گریں۔ خان صاحب نے بائیں ایڑی استعمال کرنے کا اشارہ کیا تو ہمیں حکم عدولی کے علاوہ کوئی چارہ نہ رہا۔ اُستادی شاگردی اپنی جگہ، لیکن اس سے تو آپ کو بھی اتفاق ہوگا کہ ایک پاؤں سے لنگڑانا دونوں پاؤں سے لنگڑانے سے بہتر ہے۔

وہ جو پنجابی مثل ہے کہ گدھے کا ایک میل اور کھار کا سوا میل، سو وہ ہم پر میل بہ میل صادق آئی۔ یارائے ضبط نہ رہا تو ہم نے شکایت کی کہ کبیر یہ بہت چمچ رہا ہے۔ بولے آپ میری سیٹ پر بیٹھ کر دیکھیں تو پتہ چلے چھبنا کسے کہتے ہیں۔ آپ کو مغالطہ ہوا ہے۔ آپ کے ٹوٹھوں پر گوشت نہیں ہے۔ یہ دراصل آپ ہی کی ذاتی ہڈیاں ہیں جو آپ کے چمچ رہی ہیں۔ آپ کے اگر کوٹھے ہوتے تو آج یہ نقشہ نہ ہوتا کہ ذرا پائینچہ سائیکل کی چین میں آگیا تو ساری پتلون اتر کے ٹخنوں پہ آ رہی۔ دراصل آپ کے یہاں کمر سے لے کر ٹخنوں تک پتلون کے لیے کوئی روک ہوتی نہیں۔ خیر سے ابھی آپ کی عمر ہی کیا ہے۔ اس سن میں تو کوٹھے نئی فصل کے پہلے گرمے (خر بوزے) کی مانند ہوتے ہیں۔ آپ نے لختی ناچ دیکھا ہے؟ خون ہو جاتے ہیں۔“

”ہماری تربیت نہایت پاکیزہ ماحول میں ہوئی ہے۔ جوانی میں ہم نے مور کے ناچ کے علاوہ

اور کوئی ناچ نہیں دیکھا۔“

اُتر کر رکوع میں چلے گئے: ”پھر بھی! آپ لوگ خوش ہوتے ہیں تو مجھے، مشاعرے کر داتے ہیں۔ آتشبازی چھوڑتے ہیں۔ لیکن ہم ہر جذبے کی ترجمانی بندوق سے کرتے ہیں۔ ہمارے ہاں فلم کا کوئی گانا یا مکالمہ پسند آئے تو ناظرین باتمکین اس کی داد پستول سے دیتے ہیں۔ ڈش ڈش ڈش ڈش! ہاں میں جتنے زیادہ پستول چلیں، اتنا ہی مالک خوش ہوتا ہے کہ فلم ہٹ ہو گئی۔“

”گولی چھت سے ٹکرا کر اٹھی تماشا میوں کو نہیں لگتی؟“

”چھت، ایسی بناتے ہیں کہ بارش اور گولی کو گزرنے میں تکلیف نہ ہو۔“

خان غلام قادر خان

فرلانگ بھر مکالے کے بعد ہم نے چھبھن سے بے قرار ہو کر خود کو ہتھیلیوں کے جیک پڑھا لیا تو کہنے لگے آپ یہ بندر دل کی سی حرکتیں کیوں کر رہے ہیں؟ عرض کیا بندر میں ہمیں اس کے علاوہ اور کوئی عیب نظر نہیں آتا کہ وہ انسان کا جدِ اعلیٰ ہے۔ دیگر احوال یہ کہ کیریر کا ایک ایچ گے اس پانچ ہمارے جسم پر نقش ہو چکا ہے اور اب اس میں ایسے کئی کیریر ڈھالے جا سکتے ہیں۔

دونوں ہاتھ چھوڑ کر تالی بجائی۔ پھر اس چرمی میخ کو جس پر وہ بیٹھے تھے اپنی رانوں سے دباتے ہوئے اپنے دادا خان غلام قادر خان کا قصہ سنانے لگے کہ انھوں نے ایک دفعہ اپنی رانیں بھینچ کر ایک منہ زور گھوڑے کی پسلیاں توڑ دی تھیں۔

ہم نے کہا ”آپ کے دادا جانی مرحوم . . .“

قطع کلام کرتے ہوئے بولے ”دادا جانی؟ جان کیا مطلب؟ آپ رنجی کب سے بولنے لگے۔“

وہ خان، ابن خان، ابن خان تھا۔“

”آپ کے دادا خان اور آبا خان مرحوم تو بہت غیور اور خوشخوار ہوں گے؟ تلوار، جی نہیں،

بندوق کے دھنی ہوں گے؟“

مونگ پھلی کی شنکرنی جھٹی امارتے ہوئے بولے ”اس شک میں آپ کو شبہ کیوں ہوتا ہے؟

ایک دفعہ کا ذکر ہے، میرا دادا موضع نواں کلی، تحصیل صوابی، ضلع مردان میں (نوٹ کر لیجئے۔ یہ نقطہ

تمباکو کا دل ہے۔ پھر نہ کیسے گامیں تمباکو کے متعلق کچھ بتا کے نہیں دیتا) ہاں تو میرا دادا خان غلام قادر

خان موضع نواں کلی میں سڑک پر گولی کھیل رہا تھا۔ اردو والی کچی گولی نہیں۔ اصلی کانچ کی گولی سیات

سال کا تھا۔ اتنے میں انگریز ڈپٹی کمشنر سفید گھوڑے پر سوار ادھر آ نکلا۔ تخم نیشکر نے بڑے توہین آمیز

لبے میں اپنے اردلی کو حکم دیا کہ اس ڈیم چھو کرے کو ہمارے رستے سے ہٹا دو۔ میرا دادا غصہ سے

قذیحاری اناہ ہو گیا۔ یہ بندوق تو خیر گھر پر تھی۔ آؤ دیکھا نہ تاؤ، گلے میں لٹکی ہوئی غلیل میں وہی شیشے

کی گولی بھر کر ایسی تاک کے ماری کہ ٹھیک نشانے پر یعنی تخمیر کی دائیں آنکھ میں جا کر بیٹھ گئی اور ایسی

فٹ ہوئی کہ نکلے سے نہیں نکلی۔ تمام عمر وہی لگاتے پھرا۔

ہم نے پوچھا ”اس زمانے میں نواں کلی میں ورجنیا تمباکو پیدا ہوتا تھا؟“

جواب ملا ”وہ شیردل اور غیرت مند پٹھان تھا۔ ایک دفعہ کسی کام سے درہ گیا۔ وہاں ایک جڑے کے سامنے چارپائی پر شمرزخاں چادر تانے قیلو کہ رہا تھا۔ مہمند قبیلہ کا سردار اور قدیم شناسا تھا۔ میرے دادا نے سلام کیا مگر اس نے لیٹے لیٹے ہی پخیرا غلے! کہہ کر مصافحہ کے لیے ہاتھ بڑھا دیا۔ قبائلی آداب کے مطابق تعظیم کو نہ اٹھا۔ میرا دادا اس ہتک سے بہت کبیدہ خاطر ہوا۔ اس کے دو ماہ بعد کا ذکر ہے۔ بارش کے دن تھے۔ دادا خان غلام قادر خان کچی سڑک پر کھڑا خوانین سے ہنس بول رہا تھا کہ سامنے سے شمرزخاں کچڑ میں پھینچا کھچ کرتا، آتا ہوا دکھائی دیا۔ دادا وہیں چادر اوڑھ کر کچڑ میں لیٹ گیا۔ لوگوں نے پوچھا غلام قادر خان خیر تو ہے؟ دادا نے جواب دیا۔ اس کا خانہ خراب ہو۔ شمرزخاں نے مجھ سے لیٹے لیٹے ہاتھ ملایا تھا۔ میں بھی لیٹے لیٹے ہی ملاؤں گا۔“

”تمباکو کی فصل منڈی میں کب آتی ہے؟“

سوال کا نوٹس نہ لیتے ہوئے بیان جاری رکھا ”خان غلام قادر خان سرداروں کا سردار تھا۔ بغیر کلاہ کے ساڑھے چھ فٹ قد۔ ڈنڑ کی مچھلیاں اتنی سخت کہ حجام ان پر اُسترا تیز کر لیتا تھا۔ ۹۸ سال کی عمر پائی۔ ایک محفل میں بنارس کی بہو طوائف ناچتے ناچتے ان کے سامنے آئی۔ نہ جانے کون سی ادا بھاگی۔ اپنی مہتیلی پر کھڑی کھڑی کو ادھر اٹھا لیا۔ تخت پر سوتا تھا۔ مگر جب تک اس پر اس کا مخصوص گدا بچھا نہ ہو، نیند نہیں آتی تھی۔ اس میں کافر دشمنوں کی مونچھیں بھری تھیں۔ نلشتے میں بارہ انڈے سالم نگل جاتا تھا۔“

”سالم؟!!“ ہمارے منہ سے بے اختیار نکلا۔

”جی ہاں! میں نے تو کسی مُرغی کو نصف انڈہ دیتے نہیں دیکھا۔ آخری وقت تک دانٹوں سے دُبنے کی نلی توڑ کر گودا نکال لیتا۔ بھنا ہوا آدھا براچٹ کر کے پارا چنار کے ایک جن سیب کھا جاتا تھا۔ کبھی دیکھے ہیں؟ چترالن کے گال جیسے ہوتے ہیں۔ پارا چنار سے آگے جو فلک بوس پہاڑ ایران، افغانستان اور پاکستان کی سرحد کا سنتری ہے اسے کوہ سفید کہتے ہیں۔ سارا پہاڑ کالا سیاہ

اورنگا ہے۔ صرف چوٹی پر برف کی 'بیکینی' (BIKINI) بارہ ماں اٹکی رہتی ہے۔ دادا نے یہاں دو
 بزفانی چیتے مارے تھے۔ ننھیال کی طرف سے اس کی رگوں میں تاناری خون تھا۔ وہ جب جوش مارتا تو
 اس کا پرانا گھوڑی کا دودھ ضرور چکھ لیتا تھا۔ چالیس سفید گھوڑیاں علیحدہ اصبطل میں بندھی رہتی تھیں،
 جہاں مردوں کا داخلہ ممنوع تھا۔ گھوڑے کے سوا کوئی قدم نہیں رکھ سکتا تھا۔ اس کے رخساروں پر
 سنہری رُواں چمکا اور آواز دو شاخہ ہونے لگی تو باپ کے حکم کے مطابق ۱۰ چڑیاں، پیرابندھ کر علی الصبح
 اس کے سامنے ڈال دی جاتی تھیں۔ اور وہ اپنے جوتوں تلے ان کے سر کیے بعد دگرے کچلتا چلا جاتا
 تھا۔ کرڑ کرڑ کرڑ۔ ایک سال تک یہی معمول رہا تاکہ دل مضبوط ہو جائے۔ میرا دادا بھی گھوڑوں کا شیدائی
 تھا۔ دو میل دور سے، ٹاپ سے پہچان لیتا تھا کہ گھوڑے پر کوئی چوڑی چھاتی والا شیر دلیر سوار ہے یا
 بزدل۔ کبھی رکاب پر پاؤں رکھ کے گھوڑے پر نہیں چڑھا۔ جب وہ دشمن کے تعاقب میں رات کو
 تو رخم کے پہاڑی راستوں میں گھوڑا ڈالتا تو دور دور تک سُموں سے چھوٹی ہونی چنگاریوں کی جگمگ
 جگمگ DOTTED LINE بن جاتی تھی۔ شب و روز شہسواری کے سبب اس کی
 ٹانگیں بریکٹ () کی طرح مڑ گئی تھیں۔ اس نے پورے ۴۹ سال یعنی اپنی نصف زندگی گھوڑے
 کی ننگی پیٹھ پر گزاری۔

”اور بقیہ نصف؟“

”اس نے گیارہ عورتیں کیں۔ کھرا، نر آدمی تھا۔ بغیر ڈھال اور زرہ بکتر کے ملوار چلاتا تھا۔“

”مگر آپ تو کہہ رہے تھے کہ آپ کے دادا مرحوم و مغفور کے پاس یہ بندوق تھی۔“

”ہاں! تھی۔ مگر بندوق سے صرف کافروں کو جہنم رسید کرتا تھا۔ قبائلی رشتہ داروں اور مسلمانوں

کو ملوار سے شہید کرتا تھا۔“

گر دیتے ہو جواب را کہ جستجو کیا ہے؟

ہماری تمباکو کی کھڑی فصل کو پالا مار گیا۔ کچھ دیر بعد ہم نے چھیڑا ”مرشدی! آپ نے بھی کبھی

عشق کیا؟“

بندوق چھتیاتے ہوئے بولے ”خدارا! خاموش رہیے۔ مجھے جنگلی بکرے کی مست بو آرہی ہے۔
بوک بکرا لگتا ہے۔“

ہم نے مولیٰ کی بھجیا اور پراٹھے کی باقی ماندہ ڈکار نکلتے ہوئے خاموشی اختیار کی۔ تھوڑی دیر بعد
ہم نے راکھ کو پھر کر دیا۔ ”خان صاحب! آپ نے کبھی عشق بھی کیا؟“

”آپ کی مراد لونڈے سے ہے، یا زرخے سے؟“ وہ خود استہزائی پر اتر آئے۔

”آپ کو کبھی کوئی عورت اچھی لگی؟“

”میں نے تو کوئی جوان عورت بد صورت نہیں دیکھی۔ مگر آپ بھی تو اپنے پتے دکھائیے۔ کبھی کسی
کو تختہ عشق بنایا؟ شادی والدین کی پسند سے کیا —؟“

”کس کے والدین؟“

”میرا مطلب ہے شادی والدین نے طے کی یا اپنی پسند سے کی؟“

”میں نے اپنی بیوی کی پسند کی شادی کی۔“

رکوع میں چلے گئے۔ ”اپنی شادی تو اس طرح ہوتی جیسے لوگوں کی موت واقع ہوتی ہے۔

اچانک۔ بغیر مرضی کے۔“

کچھ دیر بعد استفسار فرمایا ”شادی کے بعد کوئی شکار شگور ہوا یا مچان پہ ٹنگے ٹنگے ہانکا شانکا

ہی دیکھتے رہے۔ کوئی AFFAIR؟“

”مفلسی وجہ پارسائی ہے۔“

”تو مفلس ہی سے سی۔“

”بحمد اللہ! ہم بہت قانع اور مُقْتَمِح ہیں۔“

”یہ مُقْتَمِح کیا بلا ہوتی ہے جی؟“

”مقْتَمِح اس ادنیٰ کے متعلق کہا جاتا ہے جب وہ سیر ہو کر حوض پر سر ادا نچا کر کے کھڑا ہو

جائے۔“

”قرآن کی قسم کھا کے تباؤ یہ لفظ تم نے کس سے سیکھا؟“

”جمعہ کے خطبہ میں مولوی خیر الدین نے اس کے فضائل بیان کیے تھے۔“

”تولیوں کو۔ مولوی چاکیوٹاڑہ ہی میں رہتا ہے۔ اس کی تو دو بیویاں ہیں۔ تیسری مولویاں چند روز ہوئے موت کے کنویں میں موٹر سائیکل چلانے والے کے ساتھ بھاگ گئی۔ اور کیا کیا فضائل بیان کئے تھے اس مُتَمَحِّح نے؟“

”شرابِ طہور، حور و عثمان اور دیگر لذائذ کا ذکر فرمایا تھا اور کہا تھا کہ جو مومن اپنی نظریں نیچی رکھے گا اور پاک دامن رہے گا، اس کو بہشت میں اپنی ہی بیوی سحر کی شکل میں ملے گی۔“

”خوب! پھر مرنے سے فائدہ ہی کیا ہوا؟“

رَیڈِ کَلْف سے ہماری بے تکلفی

اس سفرِ نمونہ سقر میں سب سے کم تکلیف سائیکل کو اٹھانی پڑی۔ بلکہ ہمیں تو سائیکل بھی اٹھانی پڑی۔ آگے آگے رَیڈِ کَلْف چل رہا تھا اور اس کے نقشِ قدم پر ہم۔ منجملہ دیگر فوائد و فضائل کے، رَیڈِ کَلْف کا ایک کھلا فائدہ تو یہ نظر آیا کہ لوٹوں نے سائیکل پر پتھر نہیں مارے کتے کو مارے۔ راستے میں خان صاحب کھوں کھوں کھانسنے لگے۔ پوچھا ”کھانسی ہوگئی؟“ بولے ”او نہہ! کوئی قابلِ فکر بات نہیں۔ سگریٹ کا تمباکو ختم ہو گیا۔ اس سے

NICOTINE DEFICIENCY (نکوٹین کی کمی) پیدا ہوگئی ہے۔“ ہم نے کہا ”نہیں! آپ کئی دن سے کھانسی رہے ہیں۔ علاج کیوں نہیں کراتے؟“ بولے ”ڈاکٹر شفیع کو گلا دکھایا تھا۔ فیس لے کر کہنے لگا، سگریٹ چھوڑ دو۔ میں نے کہا، اگر سگریٹ ہی چھوڑنی ہوتی تو تیرے پاس کیوں آتا؟“ ذرا دیر دم لینے کے لیے ایک پیتے کے دزحت کے نام نہاد سایہ میں بیٹھے تو ہم نے رَیڈِ کَلْف کی دُم پر ہاتھ پھیرا کہ یہی حصّہ ہمیں اس کے جبرٹے سے دُور ترین نظر آیا۔ علاوہ ازیں اسے خارش بھی ہو رہی تھی۔ ایک مہینے پہلے خان صاحب کو ہو چکی تھی۔ روانگی سے قبل انھوں نے اسے کاربالک صابن سے خوب رگڑ رگڑ کر نہلایا، لیکن صاحبو، گیلا غسل شدہ کتا سُوکھے کتے سے کہیں زیادہ پلید ہوتا ہے۔

ہمیں رَیڈِ کَلْف کی دُم سہلاتے اور ثانی الذکر کو آخر الذکر ہلاتے دیکھ کر بہت خوش ہوئے۔

کننے لگے غور کیجئے تو بھونکنے لگتے کاسی اور دم ہلانا اس کا فرض ہے۔ اس کا فر کے سامنے افسان
گرے ہانڈ بھی پانی بھرتا ہے۔ آس پاس کی گلیوں کی کتیاں اس پر جان چھڑکتی ہیں۔
” تو ہی ناداں چند گلیوں پر قناعت کر گیا۔“ ہمارے منہ سے بے ساختہ نکلا۔

”کیا یہ بھی غالب کا ہے؟ اس کتے کی وفاداری کا ابھی سے یہ عالم ہے کہ جس راستے سے
میں گزر جاؤں — خواہ کتنا ہی پیچ پار ہو — اس کے دو گھنٹے بعد آپ اسے آنکھوں پر
پٹی باندھ کے چھوڑ دیں تو یہ میری خوشبو لیتا، اس لیک سے ایک انچ بھی ادھر ادھر نہیں ہوگا۔“
”لیک نہ کیے۔ شاہراہ نسوار کیے۔“

پان اور کلچر کا رچاؤ

نسوار کا نام آتے ہی بگڑ گئے۔ ”سرکار مجرا عرض ہے! پان، تمباکو، گلوری، توہم کے بے
میں حضور کی کیا رائے ہے؟“

”پان کی کیا بات ہے! پان میں جب تک کٹھا، چونا، چھالیا اور کلچر ایک خاص تناسب
اور نفاست سے آمیخت نہ کیے جائیں، پان پان نہیں بنتا۔ ہم نے یہ بھی دیکھا کہ آدمی کو کھانا
اپنی بیوی کے ہاتھ کا پچتا ہے اور پان پرانی کے ہاتھ کا رچتا ہے۔ ساجد رضا لکھنوی تو کہتے ہیں
کہ گنگا جمنی خاصدان سے درق لگی گلوری اٹھا کر، صحیح لب دلجمہ اور انداز سے آداب عرض!
کننے کے لیے تین نسلوں کا رچاؤ درکار ہے۔“

”گتاخی معاف! میرا خیال ہے کہ اگر تین نسلیں اس ترکیب سے پان کھالیں تو چوتھی
نسل آداب عرض! کرنے کے لیے پیدا ہی نہیں ہوگی۔ اور ہاں! یہ بھی تو آپ ہی نے بتایا
تھا کہ ماشاء اللہ خاں ماشاکی کہانی ’رانی کیتکی‘...“
”انشاء اللہ خاں انشاء کیے۔“

”چلو بابا یونہی سہی۔ ایک حال کا صیغہ ہے دوسرا مستقبل مشکوک کا۔ رانی کیتکی کی ہیروئن
نے اپنے منہ کی پیک سے اپنے پریمی کو پریم پتر لکھا تھا۔ اور یہ بھی آپ ہی نے بتایا تھا کہ واجد علی شاہ

جس زمانے میں ٹیبا برج میں قید فرنگ میں تھے تو انھوں نے لکھنؤ سے معشوق محل کے ہاتھ کے کٹے ہوئے ناخن اور اپنی ایک چمپتی لونڈی کے پان کا اگال بطور نشانی منگوایا تھا۔ ہم نسوار سے کم از کم یہ کام تو نہیں لیتے۔ محبوبہ کو خط ہم لعابِ دہن سے نہیں، خون سے لکھتے ہیں۔ اپنا خون نہیں۔ دشمن کا۔“

”قبلہ بخط پتر تو پوسٹ آفس کے ذریعہ ہم جیسے مجبور واپا جج بھیجتے ہیں۔ آپ تو ماشاء اللہ خود مکتوب الیہ کو مع چار پائی اٹھالائے ہیں۔“

”اگر ایک لفظ بھی زبان سے ادر نکالا تو ہمیں تمہارا ریتا بنا دوں گا۔“

ابدالی کی نال کا اگلا حصہ پیلون کی بلیٹ سے ہینڈل کے ساتھ باندھ دیا گیا۔ اس کا دھڑک بھی ہم بائیں ہاتھ سے تھام لیتے، کبھی کندھے پر رکھ لیتے۔ کندہ پچھلے پیتے سے تین فٹ پیچھے نکلا ہوا تھا۔ ٹانی زیادہ پھڑپھڑانے لگی تو ہم نے اس پر باندھ دی۔ جس طرح لوہے اور سرلوں کے ٹرک کے پیچھے لال جھنڈی لہادی جاتی ہے۔ ہم نے پوچھا ہماری غیر موجودگی میں آپ ابدالی کس طرح ڈھوتے تھے؟ بولے آپ بھی کیسے EMBARRASSING سوال کرتے ہیں! عرض کیا ہم تو محض اپنے علم کو جلا دینے کی خاطر پوچھ رہے تھے۔ ہماری ہوس علم پر دھیرے سے سکر دیتے۔ فرمایا بہار کالونی کا ایک ملنگ اتوار کے اتوار منگھوپیر دے اُس کا بھلا۔ جو نہ دے اُس کا بھلا“ کرنے جاتا ہے۔ اسے پیچھے بٹھالیتا ہوں۔ اندھا ہے۔ آنکھوں والے سب فقیر اس پر رشک کرتے ہیں۔ فقیر کے لیے آنکھیں نہ ہونا بڑی نعمت ہے!

— ۵ —

اگر فردوس . . .

آخری بربک لگا کر ادھر ادھر دیکھا تو یقین نہ آیا کہ یہ جگہ ان کی شکار گاہ ہو سکتی ہے منگھوپیر کے اُتھلے تالابوں کے کنارے جنگلی بکروں کے پگ مارک کہیں نظر نہ آئے۔ البتہ چند ضعیف مگر مچھ اور ان سے زیادہ ضعیف العقیدہ جڈامی غوطے لگا رہے تھے۔ اور ہردو کے غسلِ علالت کے پانی کو معمولی جلدی بیماریوں کے مریض اپنے جسم پر ڈال رہے تھے۔ یہاں سائیکل ایک تنور والے کے سپرد

کر کے اور چار تنوری روٹیوں کی پیشگی بکنگ کر کے شرکار کی تلاش میں پایادہ نکلے۔ خان صاحب نے منگھویر کی پہاڑیوں پر نگاہ کی تو دیر تک افسوس کیا کیے کہ سینکڑوں سال سے بے کار بے مصرف پڑھی ہیں۔ ورنہ قبائلی جنگ کے لیے اس سے بہتر جگہ، قسم خدا کی، روئے زمین پر تو کیا فردوس میں بھی نہیں ملے گی۔

ہمین است وہمین است وہمین است

ابدالی چلتی ہے

انھوں نے ابدالی کے کندے کو ایک تین فٹ گہرے گڑھے میں نکا دیا اور خود اس کے دہانے پر کھڑے ہو گئے۔ تب کہیں مال ان کے کانوں تک آئی۔ اب بندوق بھرنے کا عمل شروع ہوا۔ بندوق بھرتے جاتے اور اس کی ہلاکت خیز خوبیاں بیان کرتے جاتے۔ "ہالینڈ اینڈ ہالینڈ، ویسلی اسکاٹ اور پڑھی کی بندوقیں تو اس کے سامنے ٹین کی ٹپھکنیاں ہیں ٹپھکنیاں!" ٹائلٹ پیر، گتے کی نکلیاں، اونٹ کی ٹینگنی، ببول کے زرد زرد بھول، بارود، چھڑوں اور گالیوں کی لاتعداد تہیں جمانی گئیں۔ ہر تہ کے بعد آہنی گز سے ٹھونکنے، کوٹنے کا کام ہمارے سپرد ہوا۔ اور ہم ہر تہ کو کوٹتے رہے، کوٹتے رہے تا وقتیکہ جملہ سالہ جات اور ہم، یکجان نہ ہو گئے۔

آخر میں ٹوپی چڑھائی گئی۔ اگر ہم یہ کہیں کہ اس کارروائی میں ایک گھنٹہ لگا تو مبالغہ ہوگا، اس لیے کہ ۵۵ منٹ لگے تھے، جن میں دس منٹ نابالغ اونٹ کی ٹینگنی (چھوٹی نہ بڑھی، بلکہ منجھولی، جو مال میں اس طرح چلی جائے گویا اسی کے لیے ڈھالی گئی تھی) تلاش کرنے کے ہم نے شامل نہیں کیے۔ تین چار دفعہ رنجک چاٹنے اور اتنی ہی زبانوں میں گالی کھانے کے بعد ابدالی چلی ہے تو ایک عالم تھا۔

پرندوں کی پرند

ہم نے ایسا دھماکا زندگی میں نہیں سنا تھا۔ ہم تو ہم، چرندے، پرندے اور گزندے تک اپنے حواسِ خمسہ، یا جتنے بھی ان کے حواس ہوتے ہیں، کھو بیٹھے۔ بھیروں کو ہم نے زندگی میں پہلی بار مختلف سمتوں میں بھاگتے دیکھا۔ منگھویر کے مگر مچھ گھبرا کر تالابوں سے باہر نکل آئے اور تماشائی

تالابوں میں کود پڑے۔ جس جگہ ہم پانی کی چھاگل چھاتی پہ رکھے چکرا کر گرے تھے، وہاں سے ہم نے چند لمحوں تک ایک پہاڑی کو بھی قلابازی کھاتے دیکھا۔ ہمارا حال، بالمرحل، شنوی گلزار نسیم کے آدم خور دیو جیسا ہوا:

تیورا کے وہیں وہ بار بردوش
بیٹھا تو گرا، گرا تو بے ہوش

خدا نے خیر کی، ورنہ بیچ میں اگر گرٹھا حائل نہ ہوتا تو خان صاحب بندوق کے دھکے سے اُس پار نہ جانے کتنی دُور پتھروں میں جا کر گرتے۔ بھونچال ہی تو آگیا۔ فضا میں دُور دُور کاغذ کے پرنے، سگرٹ کی پتی، گتے کے ڈارٹ، دھول، دھواں اور نہ جانے کیا کیا اڑنے لگا۔ ان تمام اشیاء کی مدد سے انھوں نے چھروں کو شکار کے مدار میں پہنچایا۔ ہر طرف دھواں ہی دھواں تھا۔ جہاں تک نظر کام کرتی تھی۔ یعنی چھ انچ تک۔ کچھ نظر نہیں آتا تھا۔ ہم نے اپنے چہرے پر جے ہوئے آتش گیر فضلے کو رومال سے پونچھا۔ ابھی تک فضا میں لاتعداد چیزیں، مع ہمارے ہوش کے اڑ رہی تھیں۔ چھترے تو چھترے، نابالغ اونٹ کی مینگی تک مع ٹائلٹ پیشریکار کا تعاقب کر رہی تھی۔ اب کچھ کچھ سمجھ میں آیا کہ مرہٹے پانی پت میں میدان چھوڑ کر کیوں بھاگ کھڑے ہوئے تھے۔ خان صاحب نے تدرے توقف کرنے کا اشارہ کیا تاکہ جب ہراڑنے والی چیز زمین پر گر چکے تو پتہ چلے کہ ان میں سے کون سی غیر پرند تھی۔ پھر پانچ منٹ بعد دونوں نے ہر گری ہوئی چیز کو اٹھا اٹھا کر دیکھا کہ یہ سابق پرند تو نہیں۔ بعد تلاش بسیار، پیکر کی اوٹ میں ایک میٹر کا بچہ نظر آیا جسے ہم نے رومال ڈال کر آسانی سے پکڑ لیا۔ یہ اڑ نہیں سکتا تھا۔ اس کے جسم پر چھترے کا کوئی نشان نہ تھا!

کھیانے ہو گئے۔ فرمایا کہ پنیالیس سال پہلے میں اپنے سوتیلے بھائی کے سر پر اخروٹ رکھ کر اڑا دیتا تھا۔ لیکن اب پرنے ایک لحظہ نکلے نہیں بیٹھتے۔ نشانہ خطا ہوتے ہی وہ پرند کے شجرہ نسب کی زمانہ شاخوں پر ہلہ بول دیتے۔ سب جانوروں اور پرندوں کو پشتوں میں گالی دیتے، لیکن کبوتر سے اُردو میں خطاب فرماتے۔ کہتے تھے کبوتر سید ہوتا ہے۔

ہماری چپاتی کا اٹا سیدھا

تین ناختائیں گرانے کے بعد انھوں نے ہمیں سوکھی ٹہنیاں، تنکے، چھٹیاں اور جھاڑ جھنکار جمع کرنے کا حکم دیا اور خود چوڑھے کا ڈول ڈالا۔ ابدالی میں پرندے کے پر نوچنے اور آلائش نکالنے کا آٹومیک انتظام تھا۔ وہ اس طرح کہ دس فٹ کے فاصلے سے (یہی بندوق کی لمبائی ہوگی) چھروں کی باڑھ سے اس کے سائے پر وبال مع بازو اڑ جاتے تھے۔ بعض اوقات تو مرحوم کا قیمہ اور باقیات دیکھ کر یہ بتانا مشکل ہو جاتا کہ اس کا تعلق کس نسل سے ہے۔ خان صاحب نے نچی نچانی ناختائیں بندوق کے گز (جو دو گز لمبا تھا۔ فرماتے تھے کہ لڑکپن میں ایک دفعہ گز پر جھاڑی بانڈھ کر لاہور میں سنت پریٹنگ لٹے تھے) میں پرو کر آگ پر بھونیں۔ بھونتے بھونتے کہنے لگے کہ دگچی سے تہذیب یافتہ انسان وہ کام لیتا ہے جو قدیم زمانے میں معدے سے لیا جاتا تھا۔ یعنی غذا کو گلانا۔ آپ کی کراچی میں تو قیمے میں بھی پیٹے کی گلاؤٹ لگتے ہیں۔ حدیہ کہ سادہ پانی ہضم کرنے کے لیے اس میں فروٹ سالٹ ملاتے ہیں! ہمارے ہاں تو روٹی بھی پتھر پر پکتی ہے۔ اور آٹے کا کیا کہنا! جس چچی کا پسا ہم کھاتے ہیں وہ ندی کے کنارے ناختہ کی طرح کوکو، کوکو کرتی جاتی ہے اور آدم کو جنت سے نکلوانے والی شے پستی جاتی ہے۔ گستاخی معاف! کراچی کی روٹی تو دونوں طرف سے اُلٹی معلوم ہوتی ہے! کراچی بھی عجب شہر ہے! آپ ہماری نان کھا کر باڑھ کا دو گھونٹ پانی پی لیں تو قسم وحدہ لا شریک کی، یا تو حکومت کے خلاف فی الفور بغاوت کر دیں یا قاضی کے سامنے پھر سے ہار پھول پہن کر بیٹھ جائیں۔

خان صاحب نے دو ناختائیں ہمیں عنایت کیں اور ایک چھوٹی سی ٹوڑو ناختہ پر توکل فرمایا۔ ہم نے تکلفاً ایک بڑی ناختہ واپس کرنا چاہی تو انھوں نے یہ کہہ کر انکار کر دیا کہ یہ ٹھیک سے ذبح نہیں ہوئی تھی۔ روٹی کے بائے میں یہ طے ہوا کہ اس کا رو کھا جگستان تنور پر پہنچ کر کر دیں گے ہماری مسلم ناختہ میں چھترے ہی چھترے بھرے ہوئے تھے، جنہیں ہم پوپل پوپل کر اس طرح تھوک ہے تھے جیسے جننگ فیکٹری چھانٹ چھانٹ کر بنو لے پھینکتی جاتی ہے کہ روٹی کی روٹی، بنولہ کا بنولہ الگ ہو جاتا ہے۔

کھانے کے بعد چھاگل سے پانی نکال کر تمام چینی کے مگ میں اُبالا۔ تھیلے میں سے چائے کی پتی اور چینی نکالی اور ایک بکری کو بکڑ کے چوتھا جزو نکالا۔

ہمارا کچے گھڑے سے دُریا پار کرنا

شکار ختم ہوا تو ہم پھر حرفِ مطلب زبان پر لاتے۔ تمباکو کے بائے میں بھی کچھ ہو جائے۔ کہنے لگے اس برگِ حرام کے بائے میں ایک اہم بات یہ اور یاد رکھیے کہ یہ واحد پودہ ہے جس پر کوئی پرندہ چویخ نہیں مارتا۔ چنانچہ آج تک کوئی پرندہ حلق کے کینسر اور مالی مشکلات میں مبتلا نہیں پایا گیا۔ آپ نوٹس لینے کے شوقین ہیں، بے شک نوٹ کر لیجئے۔

ہماری ہمت بڑھی۔ پوچھا ”اور اس کی کاشت کے لیے کیا کیا چیزیں ضروری ہیں؟“

فرمایا ”تمباکو کے پودہ جات کے لیے مٹی اور پانی نہایت ضروری ہیں۔“

پوچھا ”اور آب دہوا؟“

فرمایا ”ہاں! وہ بھی ہونی چاہیے۔“

یہ تھی امرت کی وہ بوند جو سائے ساگر کو متھ کر ہم نے نکالی۔ واپسی میں ادھر ادھر کے موضوعات

کی کہیں گاہ سے نکل کر ہم نے آخری وار کیا۔

”ضلع مردان میں تمباکو پہلے پہل کس سنہ میں اگایا گیا؟“

فرمایا ”یہ کون سا سنہ ہے؟“

”یاد نہیں۔“

”نورجہاں کا باپ کون سے سنہ میں دختر نیک اختر کو رختِ سفر میں بانڈھ بوندھ کر

ہندوستان میں وارد ہوا؟“

”یاد نہیں۔“

”سکندر لودھی کی والدہ نے بابر کو کون سے سنہ میں کوہِ نور ہیرے کی نذر گزارانی تھی؟“

”یاد نہیں۔“

”آپ کتنے سال پہلے پیدا ہوتے تو نادر شاہی قتلِ عام میں مائے جاتے؟“

”خبر نہیں“

”تو پھر تمباکو کی تحم ریزی کا سنا جانے بغیر آپ اپنی مولا کی مجھیا ہضم نہیں کر سکتے؟ علم کے زور سے آپ سکول ماسٹری کر سکتے ہیں، بینک میں افسری نہیں کر سکتے۔ کچے گٹے سے یہ دیر پا نہیں ہونے کا۔ فلسفہ پڑھ کے آدمی صرف ایک کام کر سکتا ہے: دوسروں کو فلسفہ پڑھا سکتا ہے۔ فلسفہ پڑھنے کے بعد سو دکھانے سے ٹھنڈا گرم ہو جاتا ہے۔“

لو، وہ بھی کہتے ہیں کہ یہ بے ننگ و نام ہے!

شائستہ لوگ کیسے گالی دیتے ہیں

پاکستانی بزنس مین، بیورو کریٹ اور بینکر کی ڈکشنری میں ”انٹلیکچوئل“ سے زیادہ سٹری گالی کوئی نہیں۔ اور ہم یہ بات ساری عمر یہی گالی کھا کے بے مزا ہوئے بغیر کہہ رہے ہیں۔ شروع شروع میں یہ عجیب سا لگا کہ ڈپٹی جنرل مینجر سے لے کر چہرہ اسی تک، سب ہی ہماری ایم۔ اے کی ڈگری کا مذاق ضرور اڑاتے ہیں۔ حالانکہ ہم نے بارہا اطمینان دلایا کہ ہم نے فلسفہ میں ایم۔ اے محض دفع الوقتی کے لیے کیا تھا۔ تعلیم ہرگز مقصود نہ تھی۔ علم کے قد بالا پر قبائے معاش تنگ ہی نہیں چکیوں سے جبکہ جگہ سے مسکنے لگی تھی۔ حدیہ کہ بینک کے اکاؤنٹ بھی جو ایک بڈل سکول کے فارغ التحصیل تھے اور خود کو بجا طور پر انڈر گریجویٹ کہتے تھے (بجا اس لیے کہ کنڈرگارٹن سے لے کر تھرڈ ایر تک اگر ہم انڈر گریجویٹ نہ کہیں تو کیا پوسٹ گریجویٹ کہیں گے؟) وہ بھی جہاں ہم سے جمع و تفریق کی کوئی خطائے جلی یا خفی ہو جاتے، اسی ڈگری پر ہاتھ ڈالتے تھے۔ ایل۔ ایل۔ بی کو تو پھر بھی لوگ ایک کمل اوڈ بین معذوری سمجھ کر معاف کر دیتے تھے، لیکن فلسفہ کا ایم۔ اے ۹۹۹ ہمارے ہاں مذاق کانے کا اڑایا جاتا ہے۔ اندھے کو اندھا اور نائی کو نائی نہیں کہتے۔ حافظ جی اور خلیفہ کہتے ہیں۔ حدادب یہ کہ جس نے اُستری سے حضرت احسان دانش کے گہرا چہرہ لگایا، اس نائی کو انھوں نے الزاماً ناعی لکھا ہے۔ فیض صاحب کہ مشکل پسند آدمی ٹھہرے، اپنی شاعری کے صلہ میں وصل کے علاوہ کچھ اور راحتیں بھی مانگتے ہیں۔ دارا اور مچھانسی سے کم کی بات نہیں کرتے۔ لیکن ہم تو اپنے آپ کو سطح زمین سے اتنی بلندی پر دیکھنے کے آرزو مند نہ تھے۔ پھر یہ بزدگ کیوں ہمیں روز صبح نوبے سے شام کے سات بجے تک

اس ڈگری کی سُولی پر چڑھائے رکھتے تھے۔ ہم خود بھی نیچے اترنا زیادہ مُہلک سمجھتے تھے۔ اس لیے کہ نیچے تو وہ خود ہوتے تھے۔ ہم نے کہیں پڑھا تھا کہ زار روس نے اپنی ملکہ کیتھرین کو یہ سزا دی تھی کہ اس کے آشنا کا سر سلم کر کے اسپرٹ کے بلوری مرتبان میں اس کی خواب گاہ میں عین نظروں کے سامنے سجا دیا تھا۔ سو ہماری یہ داشتہ آید ڈگری بھی کچھ اسی قبیل کی سپرنگلی۔

ہم نے کہا ”آپ بجا کہتے ہیں۔ جو کچھ پڑھا لکھا، وہ ہمارے کچھ کام نہ آیا۔ ایم۔ اے فلسفہ تو بعد کی بات ہے، ہم تو زندگی کا کوئی مسئلہ میٹرک کے الجبرا کی مدد سے بھی حل نہ کر سکے۔ تین جن ہونے پتھی سخت بیمار تھی۔ اس کے لیے انجکشنوں کی ضرورت پڑی۔ ہم نے یونیورسٹی میں ادل آنے کا گولڈ میڈل جو کئی سال سے بیکار پڑا تھا، پروفیسر قاضی عبدالقدوس کے ہاتھ میٹھا در (صاف) میں بکوا دیا۔ ڈھائی تولہ کا طلائی تمغہ ۲۷ روپے میں بکا! آگرہ یونیورسٹی نے چاندی پر سونے کا پتھر چڑھا دیا تھا! قاضی عبدالقدوس نے ۷ روپے نقد اور ۲۷ روپے کی سالم رسید ہمیں تھما دی۔ کہنے لگے ۲۰ روپے ذرا خرچ ہو گئے۔ بڑی سخت ضرورت تھی۔“

خان صاحب چونک کر سائیکل سے اتر پڑے۔ ”اچھا! ہم پر بھی ذرا پیغمبری وقت آن پڑا ہے۔ یہ انگوٹھی بیچنی ہے۔ صرف کا پتہ کیا ہے؟ اعتباری آدمی ہے؟“
دوسرے دن پنخ کے وقفہ کے بعد ہمارے پاس آئے اور علیحدہ لے جا کر ایک لفافہ ہمیں تھما دیا۔ اس میں ہمارا گولڈ میڈل تھا۔ ان کی انگلی میں انگوٹھی نہیں تھی۔

دوست آں باشد کہ

شکار تو ایک بہانہ تھا، ورنہ اصل مقصد اپنی طبیعت اور ابدالی کا رنگ دُور کرنا تھا۔ اس رفیقہ کو کندھے پر رکھتے ہوئے ایک دفعہ فرمایا ”خیر میں تو پھر بھی پتیا مار لوں۔ مگر اس پٹھانی کو تو ہفتہ وار ورزش چاہیے۔“ منگھوپیر کی جن ”پھاڑیوں“ کو وہ اُکھڑ کر قبائلی علاقے میں لے جانا چاہتے تھے، ہمیں تو وہ ایسی لگیں جیسے رگستان کو گرمی دانے نکل آئے ہوں۔ بارش کے ایک ہی چھینٹے میں مھبوسی سی اڑ جائے گی۔ اس تاریخی شکار کے بعد مسادات سی ہو گئی۔ نہ کوئی بندہ رہا اور نہ کوئی بندہ نواز۔

استاد و شاگرد کا فرق مٹ گیا۔ مطلب یہ کہ دونوں ایک دوسرے کے استاد ہو گئے اور نجی معاملات میں ایک دوسرے کو نہ صرف غلط مشورے دینے لگے، بلکہ ان پر سختی سے عمل بھی کرنے لگے۔ شام کو توڑ کے وقت ایک دوسرے کے کام میں ہاتھ بٹاتے۔ باہمی صلاح و مشورے کے بغیر کبھی کوئی غلطی نہیں کرتے تھے۔ بینک کے ”لیجر“ اور صفحات کے ہر کالم میں بالعموم تیس پینتیس اندراجات ہوتے ہیں انہیں روانی کے ساتھ ٹوٹل کرنے (جوڑنے) میں ان دنوں ہمیں خاصی دشواری ہوتی تھی۔ کبھی پانی کھا جاتے۔ کبھی آنے بڑھا دیتے۔ اور روپیوں کا صحیح حاصل لگانا تو کبھی یاد ہی نہیں رہتا تھا۔ خالصاً کھینچ مان کے ہمارے آنوں کی ناف تو بٹھا دیتے مگر دونوں طرف کی پسلیاں توڑ دیتے تھے۔ یعنی پائیوں اور روپیوں کا میزان نہیں ملتا تھا۔) پروفیسر قاضی عبدالقدوس ایک شام اپنی زیارت کر دئے بینک آئے تو ہم نے حاصل بھول جانے کی عادت کا ذکر کیا۔ ارشاد ہوا ”آپ بھی وہی کیجئے جو واجد علی شاہ کرتا تھا“

”یہاں بینک میں؟“

”اور کیا! واجد علی شاہ ٹیبا برج میں نظر بند ہونے کے بعد نماز پڑھنے لگے تھے مگر کعتیں بھول جاتے تھے۔ اس کا حل یہ نکالا گیا کہ ایک چوبدار ہر رکعت کے بعد ایک بادام جا نماز کے حاشیے پر رکھ دیتا تھا۔ تاجدار اودھ ہر سجدے کے بعد لکھیوں سے بادام گن کر یہ فیصلہ کرتے کہ انہیں پھر خدا کے حضور رکوع و سجد کرنا ہے یا آرام سے التحیات پڑھنی ہے۔“

ہماری عرائض نویسی

ایک دن کہنے لگے ہر چند کہ آپ کی انگریزی اتنی اچھی تو نہیں جتنی میری پشتو، تاہم ایک درخواست انگریزی میں اس مضمون کی لکھ دیجئے کہ مجھے فوراً ترقی دے کر مردان کا میجر بنا دیا جائے۔ زور پیدا کرنے کے لیے آخر میں یہ بڑھا دیجئے کہ مگر آنکہ، اس علاقے میں جو قمیص ڈوبیں گی، انہیں سوائے میرے کوئی تخمیر وصول نہیں کر سکتا۔ پشتو میں ایک کہاوت ہے کہ جس علاقے کا ہرن ہوتا ہے وہیں کے کتوں کے قابو چڑھتا ہے۔ اس کا لفظی ترجمہ کر دیجئے۔ ہم نے کہا مگر مردان میں تو بینک کی کوئی شاخ نہیں ہے۔

بولے مجھے ترقی دینی ہے تو پور سوختہ کو شاخ بھی کھولنی پڑے گی۔ اور ہاں یہ بھی صاف صاف لکھ دیجئے کہ اگر میری ترقی نہ ہوئی تو میں پڑوسی کی لڑکی کو ٹیوشن پڑھانی شروع کر دوں گا۔ ہم نے کہا یہ دھمکی تو پڑوسی کو دہلا سکتی ہے، انگریز جنرل میجر اس سے خوف نہیں کھائے گا۔ جھٹلا کر بولے تو پھر یہ وارننگ دے دیجئے کہ میں SPANISH CIVIL WAR میں چلا جاؤں گا۔ ہم نے کہا مگر یہ خانہ جنگی تو بند ہو چکی۔ بولے اوفہ! میں نے دو دن سے اخبار نہیں دیکھا۔ عرض کیا اسے ختم ہوئے تو تیرہ سال ہو گئے۔ فرمایا اچھا تو پھر کوئی اور مناسب دھمکی تحریر کر دیجئے۔

ہم نے ایک نہایت فدیوانہ عرضداشت ایک انگلی سے تچے کر کے اس طرح ٹائپ کی جیسے ملکہ پھولج اور طاہرہ سیدگانا ٹائپ کرتی ہیں۔ اس میں حضور فیض گنجور کی توجہ کمرین کی ذہانت اور اہلیت سے زیادہ اس کی ضعیف العمری، کثیر العیالی اور غبن سے پیدائشی نفرت کی طرف منعطف کرائی۔ بجاہت دستخط کرنے کے بعد انھوں نے اس کے چاروں طرف اپنے ہاتھ سے سیاہ ماتمی حاشیہ کھینچا۔ اب ایک ایک سے کہتے پھر رہے ہیں کہ میں نے جنرل میجر سے جواب طلب کر لیا ہے کہ میری ترقی تین سال سے کیوں رُکی ہوئی ہے۔ کل ہی تخمینے مجھے بلایا۔ میرے شوکا ز نوٹس، کو حراً حراً پڑھا۔ اپنا 'پارکر' ہتھیلی پر رکھ کر مجھے پیش کیا اور کہنے لگا خود اپنا پرڈموشن آرڈر لکھو اور جہاں چاہو خود کو پوسٹ کر لو۔

حیرت ہمیں اس پر ہوئی کہ چھ ہفتے کے اندر اندر مردان میں بینک کی شاخ کھل گئی اور وہ سچ مچ اس کے میجر مقرر ہو گئے۔ انھوں نے ہمیں کامیاب درخواست لکھنے پر مبارکباد دی اور وہ انگلی چومی جس سے ہم نے ٹائپ کیا تھا۔ اس دن سے وہ ہماری انگریزی دانی اور ہم ان کی انگریز شناسی کے قائل ہو گئے۔ یہ ان کی محبت تھی کہ اٹھتے بیٹھتے ہماری عرائض نویسی کی داد دیتے ورنہ انہی کے بقول، پھنسی ہوئی گھوڑی نکلوانے کے بعد کون کسی کو بچا پاتا ہے۔

ہم نے اس واقعہ کا ذکر کرتے ہوئے مرزا سے کہا "دیکھا! یہ سب قوتِ ارادی کے کرشمے

ہیں۔ قوتِ ارادی سے پہاڑ بھی جگہ سے ہل جاتے ہیں۔"

فرمایا "اگر تمہاری مراد پہاڑ کی اپنی قوتِ ارادی سے ہے تو مجھے بھی اتفاق ہے!"

طبع آزاد صوم و صلوٰۃ کی پابند نہ تھی۔ ماہ صیام میں ہمارے ساتھ ایشیائی روم میں چاہتے پیتے ہوئے ارشاد فرمایا کہ رمضان میں ذرا یہ قباحت ہے کہ سحری اور انطاری کرنے سے لیچ اور ڈنر کی اشتہا میں فرق آجاتا ہے۔ ہم نے پوچھا حضور نے کبھی کھانا قضا بھی کیا؟

فرمایا "ہاں! بارہ سال پہلے تین روزے رکھے تھے۔ ہر ایک سے تکرار۔ جس سے دیکھو گالی گفتار۔ اس کو جھڑکا۔ اُس کو ڈانٹا۔ اور تو اور، اپنے باس کے طمانچہ مار دیا کہ روزہ رکھتا ہے۔ نماز کیوں نہیں پڑھتا؟ اس کے بعد دونوں روزوں سے تائب ہوئے۔ چوتھے روزے سے باسی عید تک ایک ایک کے گھر جا کر فرداً فرداً معافی مانگتا رہا۔ اب مجھ میں اتنی سکت نہیں کہ ہر ایسے غیرے کی ٹھوڑی میں ہاتھ دے دے کر معافیاں مانگتا پھروں۔"

نوشرہ کی لڑائی

جس زمانے کا یہ ذکر ہے اس کے اٹھارہ انیس سال بعد ۱۹۷۰ میں نوشرہ جانے کا اتفاق ہوا۔ جنوری کی ایک نہایت تیخ صبح تھی۔ تورخم کے پہاڑوں پر دو دن سے برف گر رہی تھی۔ ہم بینک کی تعمیر عمارت کے سامنے دھوپ میں نقشہ پھیلانے ٹھیکیدار سے اُلجھ رہے تھے۔ پہلا نزاعی مسئلہ تو یہ تھا کہ دوسری منزل پر جہاں زینہ ختم ہوتا تھا، سیڑھی سے چھت کی اونچائی ٹھیکیدار کے قد کے برابر تھی۔ جس کا مطلب یہ تھا کہ پانچ فٹ ایک اینچ سے زیادہ لمبا کوئی شخص رات کو تیزی سے چڑھتا چلا جائے تو آخری سیڑھی پر اس کے سر پر غور کا زائد از ضرورت حصہ خود بخود علیحدہ ہو جائے۔ ٹھیکیدار کا موقف تھا کہ اول تو نقشہ پاس کرتے وقت ہماری آنکھیں کھلی ہوئی تھیں۔ دوم، یہ تو ایک طرح کا SAFETY DEVICE (حفاظتی تدبیر) ہے۔ بینک سے نقب زنوں اور ڈاکوؤں کے سر پریدہ لاش آئے دن اس طرح نکلیں گے جیسے گردن تراش چوہے دانوں میں سے لالچی چوہوں کی لاشیں۔ دوسرا مسئلہ یہ تھا کہ ڈرائنگ روم بالائی منزل پر تھا اور ظالم نے ڈھلان ایسا رکھا تھا کہ اس منزل کے تمام کمرے اور ساری چھت کا پانی پچھلی بارش میں ڈرائنگ روم میں کھڑا ہو گیا۔ خیر، اس کا حل تو اُس نے یہ نکالا کہ ڈرائنگ روم میں ایک کشادہ موری نکال دی جائے گی۔ اس سے پانی کا آخری قطرہ تک کھینچ

کرنیچے کھڑی ہوئی کار پر گرے گا، جس سے وہ دھل دھلا کر جھما جھم کرنے لگے گی۔ نقشہ میں یہ کار برابر دکھائی گئی تھی۔ بے دھیانی میں ہم نے یہ نوٹس نہیں کیا تھا کہ یہ اتنی چمک کیوں رہی ہے۔

تیسرا دردِ سر یہ تھا کہ عمارت کے سامنے ایک شیشم کا درخت تھا جس نے صدر دروازے اور سائین ٹیبل کو اس طرح اپنی ادٹ میں لیا تھا کہ بینک کے نام کا صرف THE پڑھا جاسکتا تھا۔ ٹھیکیدار کا خیال تھا کہ عاقل کو اتنا ہی اشارہ کافی ہے، اس لیے کہ کسی اور بینک کے نام سے پہلے "دی" نہیں لگتا۔ پھر یہ بھی کہ پالا پوسا درخت کا ٹانگنا ہوتا ہے۔ یہ درخت رنگین نقشہ میں اخروٹ کا دکھایا گیا تھا، جس کی گھنی چھاؤں میں کچھ نادہند ستاتے ہوئے نظر آ رہے تھے اور چند نئے قرضدار اس کی چھال کے ذمہ سے دانت اُجال کر، بینک پر مسکراتے، تیز تیز قدموں سے جاتے ہوئے دکھاتے گئے تھے۔ ایک اخروٹ پر تو شاہین اپنی چونچ رگڑ رہا تھا۔ سچ تو یہ ہے کہ نقشہ پر اس درخت سے پوری بلڈنگ میں جان پڑ گئی تھی۔ مگر جائے درد پر قدرت اس درخت کو نقشہ کے مطابق اگانے میں ناکام رہی تھی۔

چاہِ یوسفی

چوتھا قضیہ یہ کہ پختی منزل میں مہمان کے کمرے کے سامنے بلکہ عین دہلیز پر ایک ۲۵ فٹ گہرا کنواں تھا جسے وہ بھرنے کے لیے کسی طرح تیار نہیں تھا، اس لیے کہ اس کا پانی بہت میٹھا تھا۔

نقشہ میں اس کنویں کی جگہ ایک گول نشان ○ بنا ہوا تھا جسے ہم نے ستون سمجھ کر نقشہ پاس کر دیا تھا۔ اس واقعہ کے ڈیڑھ سال بعد ہم نے ایک امریکن خاتون آرکیٹیکٹ سے کراچی کے ایک آفس کا نقشہ بنوایا تو اس میں ہمیں ایسے نشان ○ نظر آئے۔ ہمارا ماتھا ٹھنکا۔ ہم نے پوچھا بی بی! اتنے بہت سے کنوؤں کا کیا کریں گے؟ ٹھنڈے میٹھے پانی کے ہیں؟ وہ ہکا بکارہ گئیں۔ شادی کی انگوٹھی کو تیزی سے انگلی پر گھماتے ہوئے بولیں مجھے پاکستان میں دفتر ڈیزائن کرتے ہوئے آٹھ سال ہو گئے۔ مگر ایسا مذاق کسی CLIENT نے آج تک نہیں کیا۔ آپ کو یہ خیال کیسے آیا؟ پھر یہ کہ پائپس فلور پر کنویں کیسے کھودے جاسکتے ہیں؟ سنا ہے آپ اردو میں JOKES لکھتے ہیں۔ کیا اردو میں

ستون کو کنواں کہنا FUNNY بات ہوتی ہے؟

ذکرِ نوشہرہ کے ٹھیکیدار اور چاہِ شیریں کا ہو رہا تھا، بات کسی اور میٹھے دھاسے میں بہ نکلی۔ کافی دیر جھک جھک کے بعد سمجھوتا ہماری اس تجویز پر ہوا کہ تنازعہ کنویں کو SOAK-PIT میں تبدیل کر دیا جائے۔ ٹھیکیدار اس اخلاقی فتح پر بہت مسرور و نازاں تھا کہ گڑھا اپنی جگہ قائم رہے گا۔ نام میں کیا رکھا ہے۔

بن تیسر کی نزاکتوں پر ابھی بحث و تکرار کا دروازہ (جو اب تک بارہ درمی بن چکا تھا) بند نہیں ہوا تھا کہ عمارت کے سامنے ایک ٹانگہ، جس کا دایاں پہیہ بھینگا تھا، آکر رکا۔ اس سے خانصاحب برآمد ہوئے۔ ہمیں سہراہ زرد زور سے جھگڑتے دیکھا تو سلام دعا کے تکلفات کو بالائے بندوق رکھ کر پہلے ٹھیکیدار سے اس کا اور اس کے باپ کا نام پوچھا اور پھر اس کا نام، مع ولدیت، لے لے کر گالیاں دینی شروع کر دیں۔ انھیں اس سے غرض نہیں تھی کہ قضیہ کیا ہے اور کون حق پر ہے۔ وہ ددست کے ساتھ تھے۔ گالیاں اور ریتا بنانے کی دھمکیاں بڑھنے لگیں اور ان کی آنکھوں میں خون اُتر آیا تو ہم نے ثالث بن کر بڑی مشکل سے بیچ بچاؤ کرایا۔ اسے قرار واقعی سزا دینے کے بعد انھوں نے ”بانی دے“ حرم کی نوعیت سمجھنے کی کوشش کی اور چٹکی بجاتے مسائل نمبر ۳ اور ۴ کا ایک جڑواں حل یہ پیش کیا کہ بینک کے سامنے جو شیشم کا گھنا درخت عمارتی حسن کو داغدار کر رہا ہے اسے اکھڑ کر تنازعہ کنویں میں لگا دیا جائے!

پھول کی معراج

غصے کی لالی چہرے سے رخصت ہوئی تو خان صاحب کو دیکھ کر کلیجہ دھک سے رہ گیا۔ ریتا رہونے کے بعد ایک عرصہ سے عزت گزریں تھے۔ غالباً بینک ہی کے کسی آدمی نے انھیں ہماری آمد کی اطلاع کر دی تھی اور وہ ٹانگہ پکڑ کے ایسی شدید سردی میں آٹھ میل نوشہرہ ملنے آئے تھے۔ سر رکھتی رنگ کا ادنیٰ کنٹوپ جسے پورا کھول لیں تو منہ کا لیٹر بکس سا بن جاتا ہے۔ پیشیا کی شلوار قمیض۔ تہ کی ہونی سفید چادر کا سینہ پر کراس بنائے ہوئے۔ کف کے ٹپن اور مصنوعی دانت

غائب منہ کی پڑی سی بندھ گئی تھی۔ ہاتھ اور انگلیاں جیسے بوڑھے درخت کی جڑوں کی جڑوں پر سبز رنگ کا چھتے نما کپڑا جو روشنی سے بچنے کے لیے آنکھ بنوانے کے بعد بعض لوگ لگاتے ہیں۔ شانے خمیدہ۔ چہرہ گردِ ملال سے اٹا ہوا۔ انگلیٹھی کے سامنے بھی ہم نے اپنے دونوں ہاتھ بغل میں دے رکھے تھے اور محسوس ہو رہا تھا گویا جوتوں میں انگلیوں کی جگہ برف کی ڈلیاں رکھی ہیں پشوری چپل میں ان کے پاؤں موزوں سے بے نیاز تھے۔ وہ ہمارے لیے دھوپ چھوڑ کر، ایک طرف سائے میں بیٹھ گئے۔

وقت نے کیسی عمارت ڈھائی تھی۔ دوبارہ آنکھ بھر کر دیکھنے کی ہمت نہیں پڑتی تھی۔ بہت سیچا، کچھ سمجھ میں نہ آیا کہ کیا کہیں۔ آخر یہ مشکل انھوں نے آسان کر دی۔ کہنے لگے ”ہائے! یوسفی صاحب! یہ آپ کو کیا ہو گیا؟ وہ ہمارا دلدار کہاں گیا؟“

ہم نے کہا ”آپ نے بڑی زحمت کی۔ میں کار بھیج کر بلوالیتا۔“

جواب میں انھوں نے انگلی سے ابدالی کی طرف اشارہ کیا جو کار میں صرف اس صورت میں کھڑی کی جاسکتی تھی کہ چھت میں ایک سوراخ کر دیا جائے جس میں سے نال چینی کی طرح نکلی رہے اور سلگتی گالیوں کا دھواں خارج ہوتا رہے۔

پوچھا آج کل کیا شغل ہے؟ بولے اسی برگِ حرام کی کاشت کی تھی۔ پوری کھادا، پورا پانی اور پراویڈنٹ فنڈ ڈالا۔ مگر عجب باؤلی منڈی ہے۔ جب فصل زور دار ہوتی تو قیمتیں گر گئیں۔ اور جب میری ساری فصل کو پالا مار گیا تو چڑھ گئیں۔ بس اسی جواری بھاٹے میں سب کچھ بہ گیا۔ اب طبیعت میں مندی کا رجحان پایا جاتا ہے۔

ہم نے آنکھ کے آپریشن پر اظہارِ افسوس و ہمدردی کیا تو دوسری آنکھ سے مسکراتے ہوئے بولے ”جی ہاں! میری آنکھیں اب اتنی کمزور ہو گئی ہیں جتنی آپ کی بیس سال پہلے تھیں!“ کچھ دیر بعد انھوں نے ایک ٹرے سے خوان پوش ہٹایا۔ کہنے لگے ”آپ کے لیے تیار لایا ہوں۔ بیٹی نے ساری رات جاگ کر پکایا ہے۔“

”اور بھابی؟“

انہوں نے مضبوطی سے ابدالی کو تھاما اور سر جھکا لیا۔

ہمیں اپنے سے زیادہ دل گرفتہ دیکھ کر کہنے لگے ”ماوے چہ زہ بہ درتا جارم تہ دبیدیانہ ستر
کے سرے راورے ماینہ۔ (میں تو تھکے پاس رونے کو آیا تھا۔ مگر تمہاری آنکھیں تو پہلے ہی
سرخ ہیں) یہ آپ کو کیا ہو گیا؟ آدھ گھنٹہ گزر گیا۔ آپ نے ایک مصرع تک نہیں پڑھا۔ کوئی شعر
سنائیے۔ جی بہت اُداس ہے۔“

”وہ باتیں، وہ راتیں سب خواب و خیال ہوئیں۔ وہ جوان مر گیا۔ اب تو آپ سنائیے۔“
”خاوندہ ماکل دکھلاب کمری“

”چہ دکھاناں پہ عنین کنب پانڑے“ پانڑے شہہ

(اے خدا! مجھے گلاب کا پھول بنا دے کہ میں محبوب کی آغوش میں پتی پتی ہو کر بکھر جاؤں۔)
رنخت ہونے لگے تو ملیشیا کی قمیض پر موتیوں کی مالا بکھر گئی۔ ابدالی پر سڑیک کر کہنے لگے ”بچے
سب گھر بار کے ہوئے۔ دقت نا وقت ہو اچا ہتا ہے۔ منزل اب دور نہیں۔ بابا نے مجھ سے یہ
بندوق پہلے پہل چلوائی تھی تو میری عمر سات سال تھی۔ ۶۵ سال کی سنگی ساتھی ہے۔ اس نے بہت
دکھ بٹائے ہیں۔ کبھی کبھی موہوم سے خواہش ہوتی تھی کہ اسے میرے ساتھ ہی دفن کر دیا جائے۔ لیکن
کل رات خیال آیا آپ سے پہلی دفعہ وطن میں ملاقات ہو رہی ہے۔ آپ کو اینٹیک جمع کرنے
کا شوق بھی ہے۔ ایک دوست، ایک پٹھان کی طرف سے یہ تحفہ قبول کر لیجئے۔ مانا کہ بے مہر
ہے۔“

”لیکن ایک شرط پر۔ آپ میری طرف سے وہ سونے کا ٹھیکرا — تمغہ — قبول
کر لیں گے جو زندگی میں کسی کام نہ آیا۔“

زندگی نے انہیں کیا دیا؟ کچھ بھی تو نہیں۔ اپنے علاوہ کچھ بھی تو نہیں۔ مگر ہاں، جینے کا ایک
زالا بانگین۔ ہر حال میں خوش رہنے اور خوش رکھنے کا حوصلہ۔ دلداری و دلسوزی کا ایک سلیقہ۔
انہوں نے اپنی کج کلمی سے زیست کو معتبر اور محترم بنا دیا۔ یادوں اور باتوں کے ان ادراک کو
ابھی پلٹ کر دیکھا تو خود چونک پڑا۔

اک مہک سی دم تحریر کہاں سے آئی

زندگی کو انہوں نے کیا دیا؟ اب جو غور کرتا ہوں تو حیرت ہوتی ہے کہ اتنی تنگی، اتنی محرومی
اور ایسی تنہائی کے باوجود وہ کتنے مطمئن و مسرور تھے۔ کتنی خوشیاں، کیسی کیسی خوشبوئیں بکھیرتے چلے
گئے کہ آج دامن میں نہیں سماتیں۔ پھول جو کچھ زمین سے لیتے ہیں، اس سے کہیں زیادہ اسے
لوٹا دیتے ہیں۔

پروٹوکول*

... بہت کام رفو کا نکلا

چہرہ اسی نے آکر کہا ”صاب سلام بولتا ہے۔ صرامی کی عینک کھو گئی ہے۔ آپ کو انگلش گالیوں کا ترجمہ کرنے کو بلا رہا ہے۔“

اینڈرسن کے حضور پیش ہونے سے پہلے ہم نے ایک غیر متعلق فائل ہاتھ میں لے لی جسے انداز سے پیچھے لگا لینے سے گرم پتلون کی سپٹ کے سوراخوں، ہمواد انوں اور CASUAL رفو در رفو کی ستر پوشی ہو جاتی تھی۔ اس نے کبھی نہیں پوچھا کہ بخوردار تم اس فائل کو ہر وقت سینہ بلکہ کو لھوں سے کیوں لگاتے پھرتے ہو۔

تم ہنس دینے، تم چپ رہے، منظور تھا پردہ مرا

میز کے سامنے ہم اس کی ناک کی سیدھ میں کھڑے ہو گئے۔ یہ اس لیے کہ جہاں اس کی ذات و اعضا سے اور بہت سے شرعی و غیر شرعی عیب منسوب تھے، وہاں یہ بھی مشہور تھا کہ ایک کان سے ادنیٰ سناتا ہے۔ کوئی دایاں بتاتا، کوئی باایاں۔ غالباً وہ خود بھی صحیح تشخیص نہیں کر پایا تھا۔ ہاتھ کا سوالیہ نشان کبھی دایاں اور کبھی بائیں کان کے گرد بنا کر بات مکرر سناتا۔ چہرہ اسی کہ مقرب بارگاہ اور منصف مزاج واقع ہوا تھا، کہتا تھا کہ دونوں کان آدھے آدھے بہرے ہیں۔ چنانچہ توازن سماعت برقرار رکھنے کا ہم نے یہ

★ PROTOCOL : تشریفات

★ ابھی جوؤں کی زسری یعنی JEANS ایجاد نہیں ہوئی تھی۔

غیر جانبدارانہ زاویہ دریافت کر لیا تھا۔

چہرہ عورت کا اور دھڑ؟

فرمایا ”پہلی بات تو یہ کہ صبح سے میری عینک لاپتہ ہے۔ اس باسٹرڈ سے پوچھتا ہوں تو منہ ہی منہ میں وزنا کیورگالیاں بکتا ہے۔ دوسرے یہ کہ کچھ دن سے دیکھ رہا ہوں کہ تمہارے چہرے کا رنگ زرد پڑ گیا ہے۔ مجھے زرد رنگ پر کوئی اعتراض نہیں لیکن اس رنگ کی صحیح جگہ وہ نہیں جہاں تم نے لگا رکھا ہے۔ تمہارے چہرے کا ایکسپرشن ہر وقت ایسا رہتا ہے جیسا بجٹ کے بعد بزنس مین کا اڈبے ہوتے جا رہے ہو۔ تمہارے پتلون کی کمر ڈھیلی ہو گئی ہے اور تم نے بینک کے اسٹیشنری ڈپارٹمنٹ کی پن لگا رکھی ہے۔ پانچ بجے بھی کافی ڈھیلے ہو گئے ہیں تمہیں کھلی کھلی فضا اور تازہ سمندری ہوا کی ضرورت ہے اشد۔ پرسوں سہ پہر ایک جرمن مال بردار جہاز سے مسز شوارز پہنچ رہی ہے۔ پہنچ رہی ہے کیا معنی، پہنچ چکی۔ جہاز کل سے برتھ کے انتظار میں کھڑا ہے۔ مگر نہ معلوم کیوں ڈس ایمبارک ہونے کی اجازت پرسوں ملے گی۔ اس کا شوہر کھلنا میں تعینات ہے۔ تم اور یعوب ویسٹ و ہارٹ پر اس کا شایان شان استقبال کرو۔ سوادو مہینے لگے ہیں اس سفر میں۔ آرام اور لذیذ کھانے کے لیے، کارگو بوٹ سے زیادہ ریسیانہ سفر کا تصور بھی نہیں کیا جاسکتا۔ صرف ایک کیمین ہوتا ہے۔ جہاز کا سارا عملہ اکلوتے مسافر کے آگے پیچھے پھرتا ہے۔ ڈرنکس نہ صرف مفت بلکہ اتنے دافر کہ محسوس ہوتا ہے گویا ڈسکی کے ڈرم میں بیٹھے ہزاروں میل بے چلے جا رہے ہیں۔ جی چاہتا ہے خدا کرے منزل مقصود کبھی نہ آئے۔ بحری جہاز کی ایک خوبی یہ ہے کہ اس کا ایئر کریش نہیں ہوتا۔ کم از کم میرے علم میں تو نہیں۔ پرسوں وقت سے پہلے گودی پہنچ جانا تمہیں اس عورت کو پہچاننے میں زیادہ وقت نہیں ہوگی۔ کس واسطے کہ اول تو تم بہت ذہین آدمی ہو۔ دوم، اس جہاز میں سوائے اس کے سب مرد ہیں۔ دو سال پہلے ملی تھی تو اپنی عمر ۳۵ سال بتاتی تھی۔ اب پتہ نہیں ۳۵ تک پہنچتے پہنچتے عورت، مصری SPHINX (ابوالمول) ہو جاتی ہے۔ چہرہ عورت کا اور دھڑ وغیرہ شیر ببر کا! ہا ہا ہا ہا! تمہاری عمر کیا ہے؟ اچھا تو پروٹوکول میں کوئی کوتاہی نہیں ہونی چاہیے۔ تم میری نمائندگی کرو گے اور یعوب پاکستان کی۔ پروٹوکول سے واقفیت ضروری ہے۔ ایک دن تمہیں

بڑش ہانی گمشدہ سے بھی ملواؤں گا۔ تمہاری ٹرننگ میرا ذمہ ہے۔ قاعدے سے تو مہمان کو لینے مجھے خود جانا چاہیے تھا۔ لیکن میں ان کو بھی کھانے والے نازیوں کا دماغ خراب کرنا نہیں چاہتا۔ تمہیں شاید معلوم نہ ہو، ہم جرمنی کو KRAUTLAND یعنی گو بھی خوروں کا ملک کہتے ہیں۔ اس کے سامنے گو بھی کا نام نہ لینا۔ ورنہ منہ نوریج لے گی۔ اور تمہارے منہ پر، پخوانے کے لیے، عینک کے سوا کچھ بھی نہیں۔ کچھ بھی نہیں۔“

مشورے ہوئے ہیں آپس میں

فائل کا عقی نقاب ڈالے ہم اس کو پے سے یوں بے آبرو ہو کر نکلے۔ باہر آ کر ہم نے اپنے باس مسٹر لیسوب الحسن غوری کو یہ مشورہ سنایا تو ان کی کلغنی ڈھلک کر اڑی سے آگی۔ مصیبت یہ تھی کہ ہم نے کوئی بحری جہاز نہیں دیکھا تھا۔ اور نہ انہوں نے ۳۵ سالہ جرمن عورت۔ لہذا تشریفاتی مہم پر روانگی سے پہلے دونوں نے ایک دوسرے کے معلوماتی خلا کو پر کرنے کی کوشش کی۔ مثلاً ہم نے پوچھا، پانی کا جہاز تو منزل مقصود پر پہنچنے کے بعد بھی غالباً پانی میں ہی کھرا رہتا ہے یا لینڈ کرتا ہے۔ ریل کی طرح سیٹی دیتا ہے یا ہوائی جہاز کی طرح بغیر بارن کے چھٹا پھرتا ہے؟ بحیرہ عرب کی سطح آب، سطح کراچی سے، اور سطح جہازان دونوں سے کتنی اونچی یا نیچی ہوگی؟ نیسینی لگانی پڑے گی؟ مال بردار جہاز سے سپر کس طرح چھڑایا جاتا ہے؟ طوفان اور بجلی کے ڈر سے تنہا عورت ذات لوہے لکڑے سے لے ہوئے کارگو اسٹیم میں کس سے چٹتی ہوگی؟ جہاز میں کھبا ہوتا ہے؟ انہوں نے بھی ۳۵ سالہ جرمن عورت سے متعلق کچھ ایسے ہی مبتدیانہ سوال اٹھائے۔ ہم تو خیر تھے ہی رگستان کے رہنے والے، لیکن وہ بھی کچھ کم پیسے نہیں نکلے۔ ان کا بچپن ایک چھوٹے سے گاؤں میں گزرا تھا اور وہ آج بھی عورت کا تصور، سر پر گھڑے کے بغیر کر ہی نہیں سکتے تھے۔ جیسے جیسے سوال ہوئے، ایک دوسرے کی لاعلمی پرتس آنے لگا۔ اس وقت ان کی وارٹھ میں شہید درد تھا جس کی وجہ سے جبراً کان تک سٹجا ہوا تھا۔ چہرے کا یہ نصف حصہ بالکل نارمل اور بھلا معلوم ہوتا تھا۔ دوسرے نصف حصے میں بے شمار جھریاں اور ایک گڑھا تھا جسے صرف دم سے پُر کیا جاسکتا تھا۔ انہوں نے بہتی سے کراچی ہجرت مال بردار جہاز میں کی تھی، جس کا برا

بھلا ایسیج بنا کر ہمارے جذبہ تجسس کی تھوڑی بہت تسکین کر دی ورنہ ہمیں تو بچپن میں پانی کی تخلیق و مصرف کے بارے میں کچھ اور ہی اطلاع فراہم کی گئی تھی جس میں جہاز اور جرمن خاتون، دوڑین سے بھی نظر نہیں آتے تھے:

آبِ رواں کے اندر مچھلی بنائی تُو نے

مچھلی کے تیرنے کو آبِ رواں بنایا

لیکن ہمیں محسوس ہوا کہ جب تک ان کی داڑھ، جڑے سے، بلکہ جڑا داڑھ سے علیحدہ نہ کر دیا جائے، جرمن عورت کا سراپا ان کے متورم دماغ میں نہیں گھس سکتا۔ انہوں نے صرف مال بڑا جہاز اور ہٹلر کا فوٹو دیکھا تھا اور انہی پر جرمن عورت کے ہیولے کو قیاس کرنے کی کوشش کر رہے تھے۔

واحسرتاً کہ عورت کے باب میں ہمارا سرمایہ حکمت "کتاب آلودہ" تھا اور کتابِ حکمت مردم خوردہ۔

آنے کو تو وہ رُت بھی آئی جس کا نام کوئی دیوانی کہے بغیر نہیں لیتا، پر

مٹی ترسی، بوند نہ برسی، بادل گھر گھر آئے بہت

سیج تو یہ ہے کہ ہمیں زندگی کے بنیادی کوائف و حقائق اور اپنی ادھوری جوانی کے خلاؤں کا علم و انکشاف بھی فلموں ہی کے ذریعے ہوتا رہتا ہے۔ راز و نیاز اور بے تکلفی تو بڑی بات ہے، ہم نے تو کسی خاتون کے سامنے کبھی موزے بھی نہیں اتارے۔ آج بھی ہمارے جذبات منہ کھول کر اپنا نام نہیں بتا سکتے۔ جن سنگدل حیناؤں پر ہماری جوانی کی ہائے پڑی ان کے مہاسے نکل آئے۔ بعضی بعضی کے تو جڑواں بچے بھی ہوئے۔

بالآخر یہ طے پایا کہ پرسوں یعنی اتوار کو ہم دس بجے ان کے ہوٹل پہنچ جائیں۔ وہاں باہمی صلاح مشورے سے ایک دوسرے کی تشنگی علمِ رفع کی جاتے گی۔

ہم ٹھیک دس بجے سندھ اسلامیہ ہوٹل پہنچ گئے۔ کمرے کے تین کونوں میں تین چار پائیاں پڑی تھیں اور چوتھے میں ایک ماچا۔ ہمارا سراس کے پائے کے شانے تک آتا تھا۔ یہ بینک کے چار افسروں کا کچھار تھا، جنہیں مختلف برانچوں سے بسبب ضعیف العمری، نااہلی، شورہ پیتی رشوت آدمی خوری تباد کر کے یہاں ایک دوسرے پر چھوڑ دیا گیا تھا۔ جیل میں انارٹی چوراچکے اور معمولی جیب کترے

عادی مجرموں اور خونبویوں کے سامنے تھر تھر کانپتے ہیں۔ سو یہی کیفیت ہماری تھی۔ یہاں کمرے کے ہر کونے میں ایک فرعون بے ساماں پڑا تھا :

اپنے اپنے بوریے پر جو گدا تھا شیر تھا

(پروفیسر قاضی عبدالقدوس کا خیال ہے کہ شاعر نے دونوں جگہ جانوروں ہی کے نام باندھے تھے لیکن کاتب نے سہواً شیر کے پہلو میں گدا بٹھا دیا۔) دو چار پائیاں اور پاچا تو آباد تھے۔ البتہ یسوب الحسن غوری کی جھلنگی چار پائی بے چراغ پڑی تھی۔ ٹوٹے ہوئے بانوں کی داڑھیاں کہیں خشخشی، کہیں ہچکی، کہیں بھرواں یک مشت دو انگشت اور بیچ میں شرعی حدود سے تجاوز کر کے زمین پر جھاڑو دے رہی تھیں۔ اسی کی پٹی میں ٹانگ کا آنکڑا اٹکا کر ہم بھی جھونے لگے۔ ہمارے گھٹنے آنکھوں کو چھو رہے تھے۔ محاورہ کچھ ہی کتنا رہے لیکن اس وقت کوئی ہمارے گھٹنے پرارتا تو آنکھ ضرور چھوٹی۔ غوری صاحب کو پوچھا تو معلوم ہوا کہ کچھ دن پہلے انھوں نے اپنی داڑھ فٹ پاتھ پر پکٹیس کرنے والے ایک دندان شکن سے ۳/۲ آنے میں پلاس سے نکلوانی تھی۔ وہ سپٹک ہو گئی۔ اب اس کا علاج کروانے ایک ہومیو پیتھ کے ہاں گئے ہوئے ہیں۔ آتے ہی ہوں گے۔

چہار درویش

کم و بیش چھ مہینے سے یہ جی جوڑا کنبہ اس فرودگاہ میں قیام و طعام پذیر تھا۔ خوش خوری کے علاوہ ہمیں ان میں کوئی چیز مشترک نظر نہ آئی۔ صبح ناشتے میں پاد بھر حلوہ اور ایک ایک درجن پوریاں فی کس۔ ہاں کسی کا پیٹ خراب ہو تو تین پراٹھے۔ کھانا بولٹن مارکٹ کے ”اللہ کی رحمت کا محمدی ہوٹل“ (جی ہاں! آج بھی اس کا یہی نام ہے۔ اب تو فون بھی لگ گیا ہے۔) میں کھاتے۔ اس لیے کہ وہاں پانچ آنے میں ایک بھنا ہوا تیل تزل جاتا تھا۔ دس آنے میں پیٹ بھر جاتا۔ پندرہ آنے میں نیت بھی بھر جاتی تھی۔ جس شے کو ہم نے ماچا کہا ہے وہ دراصل ایک مچان تھا۔ اسی قبیل کا جیسے کھیتوں میں بیچوں بیچ نظر آتے ہیں جن کے نیچے سے گیا بھن بھنیں باسانی نکل جاتی ہے۔ اس مچان کے نیچے پہیوں والی ایک اسپتالی چار پائی پارک تھی جو رات برات اچانک آنے والے مہمان کے لیے

لڑھکا کر کرے کے وسط میں عین پنکھے کے نیچے بچھا دی جاتی تھی۔ پنکھے کے نیچے چاروں میں سے کوئی نہیں سوتا تھا، اس لیے کہ چھت کے جس آہنی کڑے میں وہ بیس سال سے ہمارے ایمان کی طرح منزل تھا، وہم ۲ گھس چکا تھا۔ چاروں اپنی اپنی چارپائی پر سوتے اور مہمان اس پر جاگتا تھا۔

دروانے کے دائیں طرف والی چارپائی پر مولود احمد ترمذی غسل کے بعد تولیہ باندھے بیٹھے تھے۔ ہم نے ان کے کندھوں پر کُنیاں رکھ کر استقبال کو اٹھنے سے باز رکھا۔ کسی زمانے میں ان کے بھتیجے کی چینی کے برتنوں کی اچھی خاصی دکان تھی۔ ناہنجار کورس کھیلنے کا چسکا لگ گیا۔ اسے پکڑنے ہر اتوار کورس کورس جاتے تھے۔ وہ تو خیر طوائفوں کے پھیر میں آکر ریس سے تائب ہو گیا لیکن چچا جان قبلہ وہیں کے یعنی گھوڑوں کے ہوئے۔ ہر گھوڑے کا شجرہ نسب اور اس کے بزرگوں کی ضروریات انہیں تاریخ وار حفظ تھیں۔ مجھے یاد ہے وہ ذرا ذرا، انہیں یاد ہو کہ نہ یاد ہو۔ چارپائی کے سر ہانے والی دیوار پر ایک نوٹو تھا جس میں وہ جتانے والے گھوڑے کی گردن میں ہاتھ ڈالے، اس کے ہونٹوں پر ہونٹ رکھے کھڑے تھے۔ ہونٹوں والی بات سمجھ میں نہیں آئی، اس لیے کہ چو منافر ض ہی تھا تو متعلقہ سُم چومتے۔

دائیں جانب چارپائی پر احمد اللہ شدر دراز تھے۔ فرماتے تھے کہ احمد اللہ کچھ ادھورا ادھورا، پاٹ سا لگتا تھا۔ پینتیس سال پہلے بمبئی میں ملازمت کی تو انگریزا کا وٹمنٹ مسٹر اللہ کہہ کر مخاطب کرنے لگا۔ لہذا میں نے نام کے ساتھ شدر جوڑ لیا۔ ویسے اسی زمانے میں دس بارہ غزلیں کہہ کراتے ہی مشاعروں میں خود کو ہوٹ کر واچکے تھے۔ اکثر فرماتے کہ بمبئی میں اچھے سننے والے عنقا ہیں۔ لکھنؤ میں تو اس گئے گزرے زمانے میں بھی ایسے ایسے سخن شناس باقی تھے کہ سہ روزہ مشاعرے میں داد دیتے دیتے بے ہوش ہو جاتے تھے۔ دو تین غزلیں ہمیں بھی سنائیں۔ ۲۵ فیصد اشعار وزن سے گرے ہوئے تھے۔ بقیہ تہذیب سے۔ عمر ۵۷ کے لگ بھگ ہوگی۔ تمام عمر کنوارے مگر پخلے نہیں رہے۔ اب طاقت گناہ جواب دے رہی تھی۔ شبے ماند شبے دیگر نمی ماند۔ دو سال قبل آخری معاشقے میں ناکامی ہوئی اور عشرت صحبت خوباں کا امکان نہ رہا تو پیر و مرشد حضرت سید کلمہ شاہ

گر نہیں وصل تو حضرت ہی ہی

گلمبر شاہ کسی خاندانی یا پیدائشی مجبوری کی بنا پر نہیں بلکہ اپنی مرضی و اختیاری سے سید بنے تھے۔ ہمارے دیکھتے دیکھتے حضرت ہو گئے اور پھر رحمۃ اللہ علیہ۔

ہر انسان کے ساتھ ایک شیطان پیدا ہوتا ہے۔ احمد اللہ ششدر نے اپنے شیطان کو مسلمان کر کے اس کی بے کتر دیں اور ٹخنوں سے اونچا پا جامہ پہنوا دیا۔ اب آ کے نہ جانے والے بڑھاپے نے چہرے پر گہری خندقیں کھود لی تھیں۔ ویسے صحت اور کاٹھی مضبوط تھی، جس کے ثبوت میں اکثر فرماتے کہ میرا فجر کا وضو مغرب تک نہیں ٹوٹتا۔ اگر وہ سن پیدائش جو انھوں نے ملازمت کے فارم میں درج کیا تھا، واقعی صحیح تھا تو انھوں نے ۲۴ سال کی عمر میں میٹرک کر لیا ہوگا۔ جس دن ان کی پتلون میں سے پا جتا جھانکنا نظر آتا، وہ جمعہ کا دن ہوتا تھا۔ طب میں بھی تھوڑا بہت دخل و درک رکھتے تھے۔ ہر مرض کا علاج انجیر سے کرتے۔ پڑانے اور پوشیدہ امراض کا علاج سڑے ہوئے انجیر سے کرتے تھے۔

مچان پر قبیر علی شاہ براجمان تھے۔ گرم جلیبی کھا رہے تھے۔ پٹی سے آدھا دھڑ نیچے لٹکا کر چھپاتے ہوئے ہاتھ کو مصافحہ سے صاف کیا۔ شاہ جی کے ٹھیک وزن کا کبھی تعین نہ ہو سکا۔ سننے میں آیا تھا کہ ایک دفعہ کسی کے ”باتھ روم اسکیلز“ پر چڑھ گئے تو سونی باؤلی ہو گئی۔ چلنا پھرنا تو بہت بعد کی بات ہے؛ اٹھنا بیٹھنا دو بھر تھا۔ ہر وقت ہانپتے رہتے۔ گپ کے شوقین، حالانکہ ایک سانس میں تین الفاظ کے بعد چوتھے پر پنچر ہو جاتا تھا۔ آٹھ دس تھوٹے سانس لے کر تازہ دم ہوتے تو یہ بھول جاتے کہ کس موضوع پر جملے کا دم ٹوٹا تھا۔ چنانچہ تازہ موضوع پر تازہ جملے پھر سے بناتے۔ اور اسی طرح دن بھر حکینے کھبے پر چڑھتے پھلتے رہتے۔ پورا جسم ایک کرۂ لحمی تھا جس پر سیاہ بلیٹ سے خطا ستوا کھینچ لیتے تھے تاکہ شمال و جنوب پہنچانے میں آسانی رہے۔ شکل و ساخت مولوی محمد اسمعیل میرٹھی کے گنبد آسمان کی مانند؛

بنایا ہے کیا دستِ قدرت نے گول

چرس ہے، نہ جھرمی، نہ سلوٹ، نہ جھول

★ جہاں تک پیری مریدی کا تعلق ہے، ہم مریدی کے بالکل قائل نہیں۔ پیری کے ہیں۔ بڑھاپا کسے نہیں آتا

کچھوا پر و فیسر سے بازی لے گیا

شاہ جی کی ساری زندگی ایک سلوموشن فلم تھی، سوائے ان چُپت لمحات کے جب طبیعتِ غذا یا غیبت پر راغب ہو۔ ایک دفعہ کرسی پر قلیولہ فرما رہے تھے کہ خواب میں ایک گدازسی جلیبی دیکھ کر آنکھ کھل گئی۔ ہمیں مسکراتے دیکھا تو ارشاد فرمایا کہ ”لوجی اوسط ایشیا اور ترکی میں دنیا کے معمر ترین آدمی پائے جاتے ہیں۔ معلوم ہے کیوں؟ لمبی عمر کا راز دراصل لمبی نیند، موٹی کھال اور SLOW LIVING ★ میں مضمر ہے۔“

پروفیسر قاضی عبدالقدوس اسے لے اڑے۔ لقمہ دیا ”مثلاً کچھوے ہی کو لیجئے۔ سینکڑوں سال جیتا ہے۔ اکبر اعظم کے چند ہم عصر کچھوے آج بھی زندہ ہیں۔ بعضوں کے تو دادا نانا بھی بقید حیات ہیں۔ یہ میکنزم قدرت نے صرف کچھوے میں ہی رکھا ہے کہ ذرا کوئی چیز ناگوار خاطر ہوئی اور سٹ سے گردن اندر کر لی۔ بصورت دیگر، جب ذرا گردن نکالی دیکھی۔ خشکی سے جی اُوب گیا تو گھنٹوں پانی میں دم سادھے پڑے ہیں۔ گرمی سردی کا تو ذکر ہی کیا، رائفل کی گولی تک بے اثر۔ حدیہ کہ شارک مچھلی تک کچھوے کو سوراہا سمجھتی ہے۔ اگر میں اداگون کا قائل ہوتا تو پر ماتما سے یہی دعا کرتا کہ ہے بھگون! تیری لیلانالی ہے۔ مجھے تو اگلے جنم میں کچھوا بنا دے۔ انسان، اور وہ بھی پروفیسر، دوبارہ ہرگز نہ بنائیں۔“

دھنک رنگ

ہنسی بالکل بچوں جیسی۔ ہنستے تو ہنستے ہی چلے جاتے۔ ذرا سی بات پر۔ سارا جسم جھلی کی طرح تھل تھلاتا۔ دوسرے کو لمبی بات نہیں کرنے دیتے تھے۔ کوئی نا آشنائے مزاج، بات کو طول دیتا تو اپنا مخصوص نوٹس ”کم زیادہ تے ٹیم گھٹ اے“ (کام زیادہ اور وقت کم ہے) دے کر بیٹھے بیٹھے سو جاتے۔ وقفے وقفے سے آنکھ کھول کر رنگِ محفل دیکھتے اور مسکرا کے پھر سو جاتے۔ شاہ جی نے تمام عمر دنیا کو ایسی نظروں سے دیکھا گو یا کسی نے کچی نیند اٹھا دیا ہو۔

خوش طبع، خوش باش، بزم آرائی میں طاق۔ ظاہر و باطن ایک سا۔ سیر چشم ہونے کے علاوہ

★ SLOW LIVING : آہستہ زیتن

شکم سیر بھی تھے۔ کسی کو افسردہ و پریشان نہیں دیکھ سکتے تھے۔ اکثر فرماتے کہ بعض کوتاہ بین کارخانہ قدرت میں اس طرح عیب نکالتے ہیں گویا پی ڈبڑی کا بنایا ہوا ہے! انہوں نے خود تو کبھی ذکر نہیں کیا، لیکن سنا، اور بعد میں دیکھا بھی، کہ ان کا اکلوتا بیٹا مادف القتل ہے۔ شاہ جی سے پہلے پہل تعارف ہوا تو چہرے پر چھپک کے گمے گمے داغ دیکھے تھے۔ پھر کبھی نظر نہ آئے بس سکرہٹ کی ایک دھنک یاد ہے جس کے دونوں سرے اسی زمین سے پھوٹے تھے۔

جہلم کے رہنے والے تھے۔ وہی مردم خیز جیالا جہلم جس کے بارے میں حضرت سید میر جعفری فرماتے ہیں کہ ہمارے ہاں کے لوگ خدا کے تصور کے لیے تھانیدار کو دیکھتے ہیں۔ قد و قامت وہی جس کا ضلع جہلم میں کوئی نوٹس نہیں لیتا۔ یعنی چھ فرٹ۔ پچیس سال ٹانگانیکا میں گزار آئے تھے۔ ہر چند کہ پاکستان میں نازل ہوئے چار برس ہو گئے تھے، لیکن دل ابھی کھجور میں ہی اٹکا ہوا تھا۔ چنانچہ جب وہ یہ تمہید باندھتے کہ ”ہمارے ہاں تو دستور یہ ہے کہ...“ تو یہ پیش گوئی نہیں کی جاسکتی تھی کہ ان کا منہ ٹانگانیکا شریف کی طرف ہے یا جہلم کی جانب۔ مثلاً جب وہ یہ کہتے کہ ”ہمارے حلوانی کی جلیبی انگوٹھے کے برابر موٹی ہوتی ہے“ تو ان کا اشارہ جہلمی پاؤں کے انگوٹھے کی طرف، اور ان کا مد فرج و مشار، الیہ ٹانگانیکا کا حلوانی مولچند ہوتا تھا۔ ”ہونٹ چھواتے ہی شیرے کی پچکاریاں چھوٹنے لگتی ہیں“ (یہ کہہ کر اپنی زبان فرضی شیرے میں لہٹھڑے ہوئے ہونٹوں پر بار بار پھیرتے۔ اس شے پر جان دیتے تھے۔ ہم نے تو انہیں دوشیزہ کو بھی دوشیرہ ہی کہتے سنا۔) اور جب وہ یہ فرماتے کہ ”ہمارے ہاں کوئی بی۔ اے فرسٹ ڈویژن میں پاس کر لے تو پورا عمری اسکول میں ماسٹر ہو جاتا ہے اور فیل ہو جائے تو فوج میں کپتان!“ تو ان کا اشارہ ضلع جہلم کے ناقص نظام تعلیم کی طرف ہوتا تھا۔

پچیس برس وطن سے باہر رہے۔ گھاٹ گھاٹ کا پانی پیا نہیں تو چکھا ضرور تھا۔ لیکن لہجے میں پوٹھوہاری خلادت باقی تھی اور زبان پر اب بھی دیہات کی سوندھی اصطلاحیں چرھی ہوئی تھیں۔ نمونہ بیان ملاحظہ ہو: ”میں ٹانگانیکا سے بانی ایرفلانی کر کے گاؤں آیا۔ تاریخ تاریخ تو یاد نہیں۔ ہمارے چلوک کی دودھیا پھلیوں (مبٹوں) میں رس پڑ گیا تھا، پر دانہ نے سختی نہیں کپڑی تھی۔ چراغ جلے

ہوائی جہاز نے رن وے پر تین کھیت دوڑ کر ایک دم ٹیک آف کیا۔ ابھی چار بانس ہی ادا پڑھا ہو گا کہ ایسی گھمبیر آئی کہ کیا بتاؤں۔ جیسا کہ بچپن میں بیت الخلاء میں پہلا سگرٹ پی کر دیگر احوال ہوا تھا۔ تین دفعہ سورہ یاسین کے بعد دس ہزار فرٹ اوپر پہنچے تو واہ وا! بادلوں کے یہ موٹے موٹے گالے ایسی افراتفری سے اڑ رہے تھے جیسے غصے میں بھنائے ہوئے اپنے دُلا دھینے کی دھکی ہوئی رُونی۔ جب اس کی عورت شیداں اور الف دین پٹواری باہمی تعاون سے ایک دوسرے کا منہ کالا کرتے ہوئے کپڑے گئے اور انجام کار وہ خُدا بخش جُلا ہے کے ساتھ بھاگ گئی۔ اجی ادھر اپنے مانگانیکا میں تو اغوا کی ضرورت ہی پیش نہیں آتی! کرنا خدا کا کیا ہوا کہ دفعتاً ایک ایئر پکٹ آیا اور جہاز نے ہاٹ لوز کی۔ لوجی! اے سیکنڈ میں پچیس تیس کنویں نیچے اتر گیا۔ محسوس ہوا گویا دل حلق میں کر پھنس گیا ہے۔ جیسا کہ میٹرک کارزلٹ دیکھ کر ہوا تھا۔۔۔

شاہ جی کے بارے میں مشور تھا کہ میٹرک میں ناکامی کے بعد خود کشی کی کوشش کی۔ اس میں بھی ناکامی ہوئی۔

ہر چار پائی کے نیچے ایک ٹین کا ٹرنک، کھڑاؤں اور لوٹا رکھا تھا، سوائے شاہ جی کے مچان کے۔ شاہ جی اپنے تمام پتلون تیکنے کی استری کے نیچے اور بٹشرٹ کھونٹی پر رکھتے تھے۔ فرماتے تھے کہ موزے صرف شادی کے دن پہننے تھے۔ سرے کے بغیر بالکل بے معنی معلوم ہوتے ہیں۔ انھیں جب چرخ چہارم سے اترنا ہوتا تو ساتھی باری باری اپنا ٹرنک بطور پائیدان رکھ دیتے اور وہ اس پر پاؤں رکھ کر سہارے سے نیچے اتر جاتے۔ پہلے یہاں مولود احمد ترمزی کا بکس مستقلاً پڑا رہتا تھا۔ لیکن ایک دن شاہ جی نے بے دھیانی میں پورا وزن اس پر ڈال دیا تو پچک کر چپاتی ہو گیا۔ اور کپڑوں میں دبی ہوئی دھسکی کی بوتل چور چور ہو گئی۔ مولود احمد ترمزی بہت خفا ہوئے کہ شاہ جی نے میری جمعہ کی اچکن ناپاک کر دی۔ اس حادثے کے بعد ہر ٹرنک کی باری مقرر ہو گئی۔ شاہ جی کو ہاتھ روم جانا ہوتا تو باری والا اپنا ٹرنک رکھ کر ذاتی نگرانی میں انھیں اترواتا چڑھواتا۔ تینوں ”روم میٹ“ شاہ جی کو پانی نہیں پینے دیتے تھے۔ لہذا بینک پہنچتے ہی وہ پانی اور ہاتھ روم پر لوٹ پڑتے تھے۔

ایک کھڑکی کھلی ہوئی ہے ابھی

شاہ جی کے ذمے ہمیں غیر ملکوں کے زر مبادلہ اور درآمد برآمد کے رموز و غوامض سے آگاہی بخشی تھی۔ لیکن وہ غیر ملکوں کے جغرافیائی کوائف میں کانوں تک دھنسنے ہوئے تھے اور زر مبادلہ پر نظر کرنے کا یارا تھا نہ مہلت۔ اور "غیر ملکوں" بھی ہم روانی میں لکھ گئے، ورنہ وہ ٹانگانیکا (اب اسے تنزانیہ کہتے ہیں) سے ایک عرض البلد بھی آگے بڑھنے یا پیچھے ہٹنے کو تیار نہیں تھے۔ ہم وہاں کے برٹش بینکوں کے طریق کار کے بارے میں پوچھتے تو وہ شیروں، گھڑیالوں، اژدہوں اور دیگر آدم خوروں کا طریقہ واردات بتانے لگتے۔ اور بعض اوقات تو سوال کرنے کی نوبت ہی نہ آتی۔ اس لیے کہ وہ ہمیں دیکھتے ہی کہتے کہ آج تو ایسا لگتا ہے کہ آپ کام کرنے کے موڈ میں نہیں ہیں۔ رنج کے گل بات ہوتی۔ جب کوئی رس بھری بات کہنی ہوتی تو دو بھلے پیشتر ہی، بطور خط مطلقاً، سسکاری بھر کے ایک آنکھ میچ لیتے اور دوسری سے اس کا رد عمل ملاحظہ فرماتے رہتے۔ عملاً وہ نیک اور پرہیزگار آدمی تھے۔ اپنے گرو پارسانی کی ایک فلک بوس فصیل کھینچ رکھی تھی۔ لیکن اس کی چٹائی اس کا ریگری سے کی تھی کہ فاصلے فاصلے پر چھریاں، روزن اور موکھے چھوڑ دئے تھے۔ ان روزنوں میں سے، وہ ایک آنکھ بند کر کے، دوسری طرف کا حال کچھ اس طرح دیکھتے اور دکھاتے کہ ہماری تو دونوں بند ہو جاتی تھیں۔ وحشی افریقہ کے شمشیر بہنہ حالات وہ اس امید کے اس پار ہمیں کچھ اس طور سناتے کہ بے اختیار جی چاہتا کہ گرجستی زندگی کو دھتا بتا کر بقیہ عمر وسط افریقہ کے جنگل میں ایک سلاد کا پتہ بانڈھ کر اور اسی کو کھا کر گزار دیں۔ پچھلی نسل کے اس بزرگ کی شوخی بسا عنینمت تھی:

ابھی پچھلی شرارت کے نمونے پائے جاتے ہیں

ہماری ٹریننگ میں ہاتھی کوڈ پڑا

یعسوب الحسن غوری کی داڑھ کا ذکر آیا تو ہم نے خاستانی ہند استاد ذوق کا شعر

پڑھ دیا:

جن دانتوں سے ہنستے تھے ہمیشہ کھل کھل

اب درد سے ہیں وہی رلاتے بل بل

شعر سن کر شاہ جی پہلے تو کھل کھل ہنستے۔ پھر آنکھ بند کر کے جیلی کی طرح تھل تھل ہلے۔ آنکھ کھلی تو افریقہ میں تھے اور ہاتھیوں نے گھیرا تھا۔ شروع ہو گئے۔ ان کے ہاں ہاتھی دانت کی لمبائی کتنی ہوتی ہے۔ ہاتھی بوڑھا ہو جائے تو پہلے اس کے کھانے کے دانت گرتے ہیں یا دکھانے کے۔ مستی سے ہاتھی کے دانت کا رنگ کیسا ہو جاتا ہے۔ اسے دیکھ کر ما دین کیسی متوالی چال چلتی ہے۔ انھوں نے مولود احمد ترمزی کا سیاہ کبیل اوڑھ کر مچان پر ہی گج گامنی چال چل کر دکھائی جو واقعی ایسی تھی کہ اگر ہم ہاتھی ہوتے تو ہمارے دانتوں کا رنگ تبدیل ہو جاتا۔

ہاتھی سے شیفتگی کا یہ عالم کہ اکثر فرماتے، آپ کیا جانیں، ہاتھی کتنا قیمتی جانور ہوتا ہے۔ ملایا کے ایک شاعر نے ایک عاشق صادق کی زبان سے کہلوا یا ہے کہ اگر مجھے اپنی محبوبہ کے بدلے میں ہاتھی بھی دیا جائے تو نہ لوں۔

ہم نے مست ہاتھیوں کی روندن سے بچنے کے لیے پوچھا، اچھا یہ بتائیے مشرقی افریقہ میں بنیک کے انگریز افسر، کالے اور سانولے گاہکوں اور ماتحتوں سے کس طرح پیش آتے ہیں۔ جواب میں وہ سرکش، سر شور ہاتھی پکڑنے کی ترکیبیں بتانے لگے۔ ہم نے سوال دہرایا۔ اللہ جانے سنا بھی یا نہیں۔ ارشاد ہوا ”آہو جی! ہمارے ہاں خاص خاص ضیافتوں میں سانپ کے سینخ کباب اور فیل مسلم پیش کیا جاتا ہے۔ اس کے گرد انسانی کھال سے منڈھی ہوئی ڈھولک پر رقص ہوتا ہے۔ برہنہ“

”برہنہ؟“ ہم نے بڑے اشتیاق سے تصدیق و تفصیل چاہی۔

”ہاں جی! دیکھنے والے سب برہنہ ہوتے ہیں“

انہیں مائل بہ تفصیل دیکھ کر ہم نے افریقی بینکوں کے انگریز افسروں کے عادات و اطوار سے متعلق اپنی گریڈ بند کردی، مبادا شاہ جی مشتعل ہو کر درندوں گزندوں کی غیر شرعی زندگی پر سے پرہ اٹھانا شروع کر دیں۔ بارہ بجے یسوب غوری ایک اینٹ بنگل میں دباتے، کانکھتے کراہتے ہوٹل لوٹے۔

ہومیوپیتھ کو تو پولیس ایک پوشیدہ مرض کے لاعلاج مریض کے ساتھ مارپیٹ کرنے پر دفعہ ۳۰۲ میں گرفتار کر کے لے گئی تھی۔ سردست اس کے والد ہی سے مشورہ کیا اور نقد فیس مشورہ کے عوض بیٹے کی ضمانت کا انتظام اپنے ذمے لیا۔ بزرگوار اپنے بیسیوں دانستوں کے منفرد درد اور ایک ایک داغِ جدائی کا جدا تجربہ رکھتے تھے۔ وہ اس وقت اپنی حالیہ صورت کے اصل سبب کو کھل میں کوٹ رہے تھے۔ مطلب یہ کہ پان کے اجزا کو کوٹ کر مسورٹھوں کی مشکل آسان کر رہے تھے۔ موصوف نے سُرُخ اینٹ یا بھاڑ کی بھول سے جبرائیسینکے کی ہدایت کی تھی۔ مصیبت یہ کہ کراچی میں دونوں نایاب۔ محاورتاً بھی عنقا۔ اہل کراچی ”بھاڑ میں جائے“ کے بجائے دوسرے غیر معتدل آسمانی مقام کا حوالہ دیتے ہیں۔ اس شہر میں اینٹ سے مراد ہمیشہ تاش کی اینٹ ہوتی ہے۔ پتھر کا جواب بھی اسی سے دیا جاتا ہے اور اسی سے ایک دوسرے کی اینٹ سے اینٹ بجائی جاتی ہے۔

بڑی تلاش کے بعد ایک بوڑھے پارسی کی اس سے بھی زیادہ بوڑھی کوٹھی ملی، جس کی نیم پوپی ”کیا فڈ وال“ سے انھوں نے نظر بچا کے نسخہ کا جزو اعظم کھینچ نکالا۔ اب سوال یہ تھا کہ غریب الوطنی کے عالم یعنی ہوٹل میں اینٹ کو گرم کس طرح کیا جاتے۔ مولود احمد ترمزی نے تجویز پیش کی کہ جبرے اور اینٹ کو سُرُخ فیتے سے باندھ کر اینٹ میں بجلی کا کرنٹ ”پاس“ کر دیا جائے۔ یہ سنتے ہی شاہ جی اپنے جبرے پورے کھول کر اتنا ہنسنے، اتنا ہنسنے کہ دیر تک ان کے حلق میں چھدکتا ہوا کوآنظر آتا رہا۔ ہنسی رُکی تو فرمایا کہ ہمارے یہاں تو اینٹ ایسی عالیشان اور زوداثر ہوتی ہے کہ ہاتھی کی داڑھ کی بھی ٹکوری جاسکتی ہے۔ ہم نے پوچھا، آپ کے ہاں کیا بڈھا بے دانت ہاتھی بھی گنے کا شوقین ہوتا ہے؟ گو دانت کو جنبش نہیں۔۔۔۔ اس پر یسوب غوری نے ہمیں ایسی قہراؤد نظروں سے دیکھا کہ اگر ہم موم کے بنے ہوتے تو جہاں جہاں ان کی نظر پڑی تھی وہیں سے پگھل جاتے۔ شاہ جی کا جواب مُنھ کے مُنھ میں رہ گیا۔ بس بائیں آنکھ میچ کے مُنھ سے گنڈیری چوسنے کی سی آواز نکالی اور اثبات میں سر کو اس طرح ہلایا کہ گویا خود گنے کے کھیت کے کھیت روندتے مسلتے مستانہ وار چلے جا رہے ہیں۔ نے ہاتھ باگ پر ہے نہ پا ہے رکاب میں، اس لیے

کہ خود ہاتھی ہیں۔ اور دانتوں کا رنگ ہے کہ ہر لحظہ بدلتا جا رہا ہے۔ خود ہانپے، ہمیں بھی دیر تک ہنپاتے رہے۔ ہاتھی کے نجی جذبات کا اس سے بہتر مظاہرہ ہماری تو کیا، کسی ہتھنی کی نظر سے بھی نہ گزرا ہوگا۔

کرائے کے ہار

ان چار درویشوں کے صلاح و مشورے سے ”مہانسی“ (شاہ جی آنے والی کے لیے برابر یہی صیغہ مونث استعمال کر رہے تھے) کے استقبال کی تفصیلات طے ہوئیں، جنہیں درحقیقت جہاز اور عورت سے متعلق ۲۵۱ برس کی غلط فہمیوں کا پنچر کنا چاہیے۔ (ہم پانچوں کی عمروں کا میزان کل ۲۵۱ سال بنا تھا۔) اخیر میں یسوب غوری نے کہا کہ تین گوٹے کے ہار ضرور لیتے آنا۔ ہم نے پوچھا، ایک خاتون کے لیے ایک کافی نہ ہوگا؟ فرمایا، مسٹر! یہ سو تمہارے نہیں ہے کہ گلے میں ایک جھیملا ڈالو آئی اور کنواری کنیا کو مشک کی گھوڑے پہ آگے بٹھا کے اڑھ لگائی اور یہ جاوہ جاا“

ہم نے ہاں میں ہاں ملاتے ہوئے کہا ”جیسے نائک میں پرتھوی راج چوہان سر پہ مکٹ سجا، سنجوگتا کو بھگا کر لے جاتا ہے۔ مگر ہم نے جو کھیل دیکھا اس میں تو پرتھوی راج، گھوڑے کے بجائے سنجوگتا کے اڑھ لگا رہا تھا!“

”لا حول ولا ا!“ انہوں نے حقارت سے کہا۔ غوری ہونے کی نسبت سے وہ خود کو پرتھوی راج

کا رقیب و حریف سمجھتے تھے۔

”گھوڑے کی باگ سنجوگتا کے ہاتھ میں تھی جو آگے بیٹھی تھی۔ چنانچہ جب پرتھوی راج کو باگ کھینچنی ہوتی تو سنجوگتا کو کھینچتا تھا۔ باگ کافی تنگ تھی۔ سنجوگتا کو بار بار پوری قوت سے کھینچنے کے باوجود گھوڑا اور مکالمہ آگے نہیں بڑھ رہا تھا۔ جس کی ایک وجہ یہ بھی ہو سکتی ہے کہ گھوڑا کا ٹھکا تھا اور دوسری سواری کی کاٹھی کا کیا کنا!“

”یہ کھیل کہاں چل رہا ہے؟“

انہیں منہ زور مشک کی گھوڑے سے بدقت تمام اتار کر موضوع کی طرف لائے تو دیر تک ہنہنایا

کیے۔

فرمایا ”تمھاری کھوپڑی میں اتنی سی بات نہیں گھُستی۔ ایک ہار تمھاری طرف سے بھی تو ہونا چاہیے۔
کیا فقط دعاؤں کا ہار اس کے گلے میں ڈالو گے؟“
”اور تیسرا ہار؟“

”ایک بات تجربہ کی آج بتاتا ہوں۔ زندگی میں کام آئے گی۔ کبھی کسی VIP کو ہار پہنانے جاؤ تو احتیاطاً ایک ہار نالتو لے جایا کرو۔ پتہ نہیں عین موقع پر کون ایکسٹرا حرامی اور نکل آتے جسے ہار نہ پہناؤ تو نقصان پہنچا دے گا۔ میں نے یہ بال پاؤڈر سے سفید نہیں کئے ہیں۔ چالیس برس بینک میں جھک نہیں ماری۔ تمہیں جمعہ جمعہ آٹھ دن ہوتے ہیں انڈے سے نکلے۔ اور انڈے کی معراج بس یہی ہے کہ مرغان بن جائے! اور ہاں! گوٹے کا نیا ہار آٹھ روپے میں آتا ہے۔ بیٹھے بٹھائے ۲۴ روپے کا خون ہو جائے گا۔ عرض کیا سیٹھ طیب بھائی دلی محمد کے پاس ۱۹۴۹ سے ہزار ہزار کے DEMONETISED (منسوخ شدہ) نوٹ پڑے ہیں۔ ان کے ہار بنا کر کیوں نہ پہنا دیں بولے وہ تو انھیں نہی مسجد کے چندے میں دینا چاہتا ہے۔ تم یہ کرو کہ باس (اینڈرسن) کے بیسے سے تین ہار کر لے پر لے آؤ۔ ڈیڑھ روپے میں کام بن جائے گا۔ باس کو اب تک جتنے ہار پہنائے گئے ہیں وہ سب اس بے ایمان نے جمع کر رکھے ہیں۔ انھیں کرایہ پر چلاتا ہے۔ پچھلی دفعہ جب باس لندن سے چھٹی گزار کر آیا تھا، تب بھی ہم نے اسی بے ایمان سے ٹیکسی ہار کر لے پر لے کر پہنائے تھے۔ لیکن ہاں ایسا نہ ہو کہ مہمانی ہار پہننے پہننے ہی شک جائے۔ بہانے سے ٹرنتا تروا کر اپنی SAFE CUSTODY (تحويل) میں لے لینا۔“

ہاتھوں ہاتھ

اگلے دن ہار لے کر دونوں ویسٹ وہار ف پہنچے۔ جہاز ہمارے خوفزدہ تھینے سے کچھ زیادہ ہی بڑا نکلا۔ ہمارا خیال تھا کہ جب ہم اس پر ایک قدم جا کر رکھیں گے تو جھوک سے اُلل کر چکولے کھانے لگے گا۔ لیکن ہمیں اپنے وزن سے مایوسی ہوئی۔ جہاز پر ادھر ادھر گبر و ملاح خوش خوش پھر

رہے تھے۔ روایتی ملاحوں کی طرح جن کی پچی پچی آنکھیں دھوپ میں نہانے ہوئے جزیروں کے لیے ترستی ہیں جہاں گرم دن اور گرم تر عورتیں مسکراتی رہتی ہیں۔ جہاز پر ایک ملاح سے پوچھا کہ مسٹر سوارز کہاں ملے گی؟

بولا ”رات کے تین بجے تک تو اس کی نائٹی کپتان کی کیبن کی کھونٹی پر لٹکی دیکھی گئی تھی۔ وہ بھی کیبن نزدیک ہی پڑی ہوگی۔“

ایک اور معتبر صورت ملاح سے، جس کی داڑھی اور نیکر اوروں سے لمبی تھی، پوچھا تو جواب ملا ”کل تک تو SAILORS سے باسکٹ بال کی طرح اٹھائے اٹھائے پھر رہے تھے۔ اسی کی وجہ سے جہاز دو دن سے برتھ پر نہیں لایا گیا۔“

تیسرے نے کہا ”آپ اس FRAGILE CARGO (شکستنی مال) کی ڈیلیوری لینے آئے ہیں؟ تری کے خزانے کو خشکی پر اتارنا چاہتے ہیں؟ کیا آپ دونوں مجھے ایک ایک کراری لونڈیا سے بلوا سکتے ہیں؟ پلیز! میرے پاس ڈالر ہیں۔“

ہمارے اوسان اور یسوب غوری کا چالیس سالہ تجربہ بظاہر ہو گئے۔

”ماسٹرف سیرمی منیز“ تو خیر وہ تھے، لیکن تقسیم کاریہ قرار پائی کہ فیصلہ طلب امور میں فیصلہ وہ کریں گے، جذبات و خواہشات وہ رکھیں گے اور انگریزی کا جامہ ہم پہناتے چلے جائیں گے۔ اس لیے کہ انھوں نے کھلے دل سے اعتراف کر لیا تھا کہ ہماری عقل اور ان کی گرامر کمزور ہے۔ بہر حال دونوں نے خاصی واداری سے کام لیا۔ نہ ہم نے ان کے جبرے پر فقرہ کسا جس پر آج انھوں نے ہینگ کالیپ لگا رکھا تھا اور نہ انھوں نے ہماری پتلون پر انگشت اعتراض اٹھائی کہ وہ ہماری عسرت و نیک نیتی پر دال تھی۔ متھوریو کا قول ہے کہ ہر ایسی مہم کو مشکوک و پرفتور جانو جس کے لیے سنے کپڑے پہننے پڑیں۔

ہمارے فرائض کے لڈائڈ

جوینڈہ یا بندہ، اس کا کیبن بھی مل گیا۔ وہ اس کے دروازے پر اپنا سر ہاتھوں سے تھامے کھڑی تھی۔ ہمیں دیکھ کر نہ جانے کیا دل میں آئی کہ اندر جا کر برتھ پر لیٹ گئی۔ ہلکے مہندی رنگ کا لمبا اسکرٹ

پہن رکھا تھا۔ اس زمانے میں کاشف الاعضا HIPSTER اور HOT PANTS, MINIS ساریوں کا رواج نہیں ہوا تھا۔ دل والیاں ایسے موقعوں پر بٹی بچھا دیتی تھیں۔ یسوب غوری نے اپنی بین الاقوامی خواہشات کی ترجمانی کے لیے ہمیں آگے کر دیا۔ ہم نے مصافحہ کے لیے ہاتھ بڑھایا تو اس نے نیند بھری آنکھوں سے مسکراتے ہوئے اپنا ہاتھ سینہ پر رکھ لیا۔

نجر یا سے جیا بھر دوں گی، چھوٹے نہ دوں گی شریر *

یسوب غوری لیٹی ہوئی 'مہانسی' کو ہار پہنانے جھکے تو اس نے ان کی گردن میں بانٹیں ڈال دیں اور ان کی گڈمی پر سارا وزن ڈال کر اٹھنا چاہا۔ وہ نشہ میں دھت تھی۔ ایک ہاتھ نہ جانے کیسے اُن کے دُکھتے ہوئے جبرے سے ٹکرا گیا۔ اس پر انھوں نے ایسی چنگھاڑ ماری کہ وہ دوبارہ لیٹ گئی۔ اور لیٹے لیٹے اپنی شاخساری کلانی آگے بڑھادی۔ وہ منظر دیدنی تھا جب یسوب غوری نے ہمیں دھکا دے کر اپنی راہ تپاک سے ہٹایا اور فرش پر "نیل ڈاؤن" ہو گئے۔ جس طرح انگریزی فلمس میں عہدِ وسطیٰ کے KNIGHTS ہوا کرتے ہیں۔ اپنی ہیٹنگ آلودناک سے اس مر میڈ کے ہاتھ کو بوسہ دے کر ہمیں بھی یہ پروٹوکول فریضہ ادا کرنے کا اشارہ کیا۔ ہم نے اس کا ہاتھ چپت کر کے شادی کی دوسری لکیر کو چوما۔

روزِ محشر ہمیں حسینوں کو بھی مُنہ دکھانا ہے۔ کیسے کہ ذیں کہ حسین چہرہ دیکھ کر جو فرحت ہوتی ہے اس سے ہم نے خود کو محروم رکھا۔ اس کے بائیں شانے پر ایک تازہ نیل تھا۔ پنڈلیوں پر مہین مہین سُنہری رواں جیسا کھٹ مٹھے آرڈر ہوتا ہے۔ ناخن اتنے نکیلے گویا انگلیاں پنسل شارپنر میں ڈال کر نوکیں بنائی ہیں۔ ایک ناخن ٹوٹا ہوا تھا۔ عمر پینتیس سے اوپر ہی ہوگی کہ اندازہ آداز میں ایک ٹھسک آگئی تھی۔ منہ سے عجیب طرح کے بھسکے نکل رہے تھے۔ یسوب غوری نے تسلی دی کہ اہلی جرمن بیڑ ہے۔ وہ بُری طرح لڑکھڑاہی تھی۔ یسوب غوری نے آنکھوں ہی سے ہر قدم پہ کولی بھر بھری۔ دیرینہ سال پیرے بُردش بیک بنگا ہے۔ گلے میں گوٹے کا ہار ڈالتے ہوئے ہم نے "دیکھو ٹو پاکستان!" کہا۔ اس نے بھی مغربی جرمنی کی جانب سے نیک خواہشات کا اظہار کیا۔ نیز امید ظاہر کی کہ دونوں

★ شریہ: (ہندی) بدن۔ جب یہ اپنی چھل اور چھب دکھلاتا ہے تو اردو کا شریر بن جاتا ہے۔

ملک بہت جلد ایک دوسرے کے زیادہ قریب آجائیں گے۔ اس پیش گوئی کے پورے ہونے میں زیادہ دیر نہیں لگی، اس لیے کہ جملہ ختم ہونے سے پہلے ہی وہ ہمارے منہ سے منہ بھڑاکے، دونوں کے کندھوں پہ ہاتھ رکھے، پنڈولم کی طرح جھولنے لگی۔ البتہ ازراہ تطف اپنی گلبدنی کا سارا جھوک ہماری جانب اس طرح ڈالا کہ ہماری چال شطرنج کے گھوڑے جیسی ہو گئی۔ اگر یعسوب غوری کے جہڑے پر ہیٹنگ کا لیپ نہ ہوتا تو یہ لطف و عنایت ان پر ہوتی، گلبدنی کا بار اٹھا کر ڈھائی گھر کی چال انھیں چلنی پڑتی۔ کچھ دیر بعد کہنے لگی ”دو مہینے سے یہ جہاز بھنور میں ہے۔ بندرگاہ پر بھی ٹھیک سے کھڑا نہیں ہو سکتا۔ اور ان لہروں کو تو دیکھو۔ کیسی شیخیاں مار رہی ہیں۔ اٹوہ! تمہارے قدم بھی بہکے بہکے پڑ رہے ہیں۔ تمہیں تو چکر آ رہا ہے۔ (اپنا سرخ پرس کھولتے ہوئے) تمہارا جی ماندہ ہے۔ لو یہ گولی کھا لو۔ متلی بند ہو جائے گی۔ ننھا ایرک پیٹ میں تھا تو روز صبح کھاتی تھی۔“ خیر گولی تو شرم حضور ہی ہم نے کھالی لیکن تین چار دن تک ہول اٹھتے رہے۔ صبح متلی ہوتی اور ایسا لگتا گویا پتلون کمر پر تنگ ہوتا جا رہا ہے۔

اس نے مجھ سے سرگوشی کے انداز میں تقریباً ہمارا کان چباتے ہوئے پوچھا کہ مجھے لینے وہ کچا بیف اور مارلیٹڈ کھانے والا بڈھا جان بل کیوں نہیں آیا؟ ہم نے اینڈرسن کی طرف سے جھوٹی معذرت کی کہ آج اسے کہیں کاک ٹیل پر جانا ہے۔ کراچی میٹرو پولیٹن شہر ٹھہرا۔ روز کہیں نہ کہیں پارٹی ہوتی ہے۔ کراچی عظیم شہر ہے۔ فرنیچرٹ سے تیس گنا بڑا۔ کراچی پاکستان کا دروازہ ہے۔ بولی، جہاز کا کپتان کہہ رہا تھا کہ کراچی پاکستان کا فٹ اسٹول ہے! بڑا سوراہا ہے وہ!

انٹاں و خیزاں آدھا راستہ ہی طے کیا ہو گا کہ وہ کندھوں کے جھولے سے چھلانگ لگا کر کھڑی ہو گئی۔ کہنے لگی ”ہائے! میں بھی کیسی بھلکڑی ہوں۔ تمہارا تعارف کپتان سے تو کرایا ہی نہیں۔ بہت ڈیشنگ ہے۔ بالکل GREGORY PECK لگتا ہے۔“ دونوں بار برداروں نے کندھوں کی جوڑی کا رخ کپتان کے کہیں کی طرف کر لیا۔ ہر چھ سات جھونٹوں کے بعد وہ ہماری ٹانی پکڑ کے نیچے اترتی اور ہماری چال درست کر کے واپس سوار ہو جاتی۔

گرگبری پیک نے ہمیں بھی سینہ سے لگا کر پیار کیا

گرگبری پیک نے اس وقت صرف سفید نیکرا اور ہوائی پتل پن رکھی تھی۔ پیشانی سے پسینے کے ریلے بہ رہے تھے۔ اس کے گال اور ناف پر جو کھردرنے تھے ان پر عنابی کھڑنڈ آگئے تھے۔ سینہ پر ایک بہت بڑا دل گدا ہوا تھا۔ اور اس کے اندر کسی سابقہ محبوبہ کی برہنہ تصویر TATTOO کی ہوئی تھی۔ تصویر کے پیٹ پر حسینہ کا نام بھی لکھا تھا جو اب پڑھا نہیں جاسکتا تھا اس لیے کہ اس پر امریکی پرچم کے ستارے گدا کر نام مٹا دیا گیا تھا۔ شیوہ عشق نہیں حُسن کو رسوا کرنا۔ دائیں ہاتھ پر گرگبری پیک نے اپنا پورا نام گدا رکھا تھا، تاکہ کسی حادثے یا جنگ میں کٹ کر جاتے تو جن صاحب کو ملے وہ اخبار میں اشتہار دے کر اصل مالک کو لوٹا دیں۔ وہ ہمیں دیکھ کر بہت مسکرایا۔ ایسی گرجوشی سے مصافحہ کیا کہ ہماری انگلیوں کی ہڈی سے ہڈی بجادی۔ کہنے لگا، آئیے جشن منائیں۔ آپ اس خوب صورت بوجھ کے سینڈل میں ڈیوٹی فری شیمپین سے جامِ صحت نوش کرنا پسند کریں گے یا اچھے محٹن کی طرح ڈسنٹری کے جراثیم سے بھرپور کراچی وارڈ؟

یعسوب الحسن غوری نے پاسپورٹ لیتے اور فارم آگے بڑھاتے ہوئے پوچھا، کسٹم میں ڈکلیئر کرنے کے لیے کچھ ہے؟

گرگبری پیک نظروں سے مسز شوارز کی جامہ تلاشی لیتے ہوئے بولا "آف کورس! ۳۸-۲۴-۳۷"

اور منجھلے عدد میں ایک گیلن "DUTY-FREE LIQUOR"

وہ اسے الوداع کہنے سیڑھی تک آیا اور وقتِ رخصت ہمیں بھی سینہ سے لگا کر دیر تک چچوڑا۔ غوری کو ہیننگ کے لیپ نے ایک مرتبہ پھر بچا لیا۔ زینہ سے اترنے لگی تو نہ جانے کیا دل میں آئی کہ دونوں ہار اُتار کر گرگبری پیک کے گلے میں ڈال دیے اور ہم دیکھتے کے دیکھتے رہ گئے۔

ہمارا دل اور ہاروں کی رقم جہاز کے لنگر کی طرح ڈوب گئی۔ غوری نے جن قرض آلود نظروں سے ہمیں دیکھا ان کی تصویر کھینچنا ہمارے بس کا کام نہیں۔ وہ سر سے پاؤں تک مجسم گالی بنے کھڑے تھے۔

تیسرا بار انھوں نے ہمیں پہنا دیا۔

پروفیسر قاضی عبدالقدوس غالب کے مختلف مصرعوں کو پھینٹ کر اکثر فرماتے ہیں کہ تنگ دستی نہ ہو تو تندرست آدمی کی تمنا کا دوسرا قدم گریہ دستی حدود کے باہر پڑتا ہے! یوں تو کوئی ارمان ایسا ہوگا جس کے ہم مرتکب نہ ہوتے ہوں۔

ہزاروں خواہشیں ایسی کہ ہر خواہش پہ گھر بگڑے
حدیہ کہ تندرستی کی آرزو بھی کی ہے! لیکن خدا گواہ ہے کہ ناکردہ گناہوں کی اس ناگفتنی فرست میں
اس سے پہلے مال بڑا جہاز کا کپتان بننے کی خواہش کبھی شامل نہ ہوئی تھی۔ اب رہ رہ کر پھپھاوا
ہو رہا تھا کہ ہائے! یوں خشکی پر وقت ضائع نہ کیا ہوتا تو کیا کیا کرنے کرتے۔ قسمت میں اگر جہاز کا
کپتان ہونا نہیں لکھا تو کم از کم کچھوا ہی ہوتے۔ رہ گیا، تھا دل میں جو کچھ ذوق خواری ہائے ہائے!
”عجب ہریال عورت ہے!“ ہم نے کہا۔

”مسٹر! تم ابھی BANKERS اور SAILORS کو نہیں جانتے۔ کٹے کو بھی دوہ
کر پھینک دیں!“

اس انتظار میں کس کس سے پیار ہم نے کیا

یعسوب الحسن غوری تو داڑھ کے درد کا عذر کر کے ویٹ دہارن ہی سے رخصت ہو لیے۔
ہم نے اسے بیچ لگڑی ہوٹل کے کمر نمبر ۳ میں چھوڑا تو رات ہو چکی تھی۔ ہلکی ہلکی بارش ہو رہی
تھی۔ فلڈ لائٹس کی روشنی میں پھوڑا ایسی لگتی تھی جیسے سامنے موتیوں کی لڑیوں کی چلمن پڑی ہوئی
ہے۔ سمندری ہوا سے پام کے درختوں کے پتے بھیرے بجا رہے تھے۔ دور لنگر انداز جہازوں کی
روشنیاں گدے آسمان کے نیچے جھلمل جھلمل کر رہی تھیں۔ مسز شوارز کہنے لگی تم لاؤنج میں انتظار
کو۔ میں اسباب سنبھال سگھوا کر دو منٹ میں آتی ہوں۔ ہم بیٹھے انتظار ساغر کھینچتے رہے۔
آدھ گھنٹے بعد ہمیں بیرے سے اپنے کمرے ہی میں بلوا لیا۔ بن سنور کر نکلی تو عالم ہی کچھ اور تھا۔

☆ ہریال (پنجابی) اس آوارہ گائے یا بھینس کو کہتے ہیں جسے ہر کوئی دوہ لے۔

☆ کتا (پنجابی) بھینس کا بچہ۔

ہم بھی دل مضبوط کتے بیٹھے رہے۔ اس میں ہماری محبوب ایکٹرس اداکار ڈنر کی بڑی شبابہتیں تھیں۔ اس وقت اس کے آر پار مخفف لباس کے اختصار اور اس کے مشمولات و دلچتات کے بسط و کشاد کو دیکھ کر بڑا ترس آیا کہ افوہ! جرمنی میں کپڑے کی اتنی قلت ہے! معلوم ہوتا ہے وہاں کے ل تو ابھی ہمارے جیسا موٹا سوت بھی نہیں بنا سکتے۔ مقام ادب ہے، محاورے کی اوٹ لے کر بس اتنا عرض کر سکتے ہیں کہ ادیچھے کے گھر تیر، باہر رہے نہ بھیتر۔ مصنوعی ابرو کی کمان کھینچتے ہوتے بولی کہ تمہارا بہت قیمتی وقت ضائع ہوا۔ کس طرح تمہارا شکریہ ادا کروں۔ تمہکن سے چور ہوں یہاں فرینچ برانڈی ملتی ہے؟ جہاز کا کپتان آنے ہی والا ہے۔ مسٹر شوارز کو بھی کھلنا ٹرنک کال کرنی ہے۔ اسے بہت MISS کرتی ہوں۔ کل سہ پہر جہاز چلا جائے گا۔ شام کو تم یہیں میرے ساتھ کھانا کھاؤ۔ پرسوں صبح کی فلائٹ سے ڈھاکہ جانا ہے۔ مگر یاد رہے، میں ساڑھے دس بجے سے پہلے ڈنر کو ہاتھ نہیں لگا سکتی۔ ڈرنکس کا ستیاناس ہو جاتا ہے۔“

”شکریہ!“ مگر اس وقت تو ہم بینک میں ہوں گے۔“

کھل اٹھی۔ ”ڈنڈر فل! کیا وہاں ڈرنکس کا انتظام ہوتا ہے؟ ہا ہا! کراچی از اے ڈنڈر فل
بستی! گیٹ وے ٹو پاکستان! اچھا تو“
”گڈ نائٹ!“

”SEE YOU!“

فینی ڈارلنگ

رقم ڈوبنے کا منظر

سارے بینک میں کھلبلی مچی ہوئی تھی۔ ہم نے احمد نواز چیمہ سے پوچھا ”یہ کیا شور شرابا ہے؟“ بولے ”یہاں تو روز ایک نہ ایک سیاہ ہوتا رہتا ہے۔ قبر کھودنے والا ہر میت پر آنسو بہانے بیٹھ جاتے تو روتے روتے اندھا ہو جاتے۔ مٹی پاؤ، بادشاہ ہوا“ مسٹر کینیٹین والا سے دریافت کیا ”صاحب یہ کیا ہلا گلا ہے؟“ فرمایا ”ادھر تو چوبیس کلاک ہا ہا کار مچیلے ہے۔ آج جو نا منٹا ختم نہیں ہوا کہ نوا پھٹا ہو گیا۔ بینک کا بھٹہ بیٹھ گیا۔ جب تک سالالوگ ہمارا پگاز نہیں بڑھائیں گا، اکھا دن، ڈیلی، اسی موافق نظر رہیں گا۔ ابھی تو تم سالالو اسپکٹران براچر ہو اے۔ آگے آگے دیکھئے ہو میں گا کیا!“

ہوایہ کہ ایک براچر مینجر نے زنجبار ایکسٹریکٹ کمپنی کو ایک ریڈیو گرام اور استری کے نذرانہ کے عوض ساڑھے چار لاکھ روپے ہیڈ آفس کی اجازت و منظوری کے بغیر چھپ چاپ قرض دے دیے۔ اور اس قرض کو ماہانہ گوشواروں میں بھی رپورٹ نہیں کیا۔ آٹھ نو مہینے بعد یہ لاش بدبو دینے لگی۔ تفتیش سے انکشاف ہوا کہ زنجبار ایکسٹریکٹ کمپنی نے جعلی انوائس اور شپنگ کمپنی کے بل آف لیڈنگ (جن سے ظاہر ہوتا تھا کہ اس نے ساڑھے چار لاکھ روپے کی مالیت کا سامان اپنے ڈھاکہ آفس کو بھیجا ہے) سے صل دے کر بینک سے ساڑھے چار لاکھ روپے ہتھیالیے۔ ڈھاکہ میں جب نو مہینے تک ہنڈی نہیں سکاری گئی تو مال کی ڈھنڈیا پڑی۔ بینک کی چانگام براچر نے اطلاع دی کہ جو

کریٹ، بوریاں اور پیٹیاں بندرگاہ پر پڑی ہیں انھیں SURVEYOR نے کھولا تو اندر پتھر، کوئلے، لوہے کے ٹکڑے اور ڈان اخبار کی ردی نکلی۔ چند لاشیں بھی برآمد ہوئیں۔ یہ ان چوہوں کی تھیں جو اخبار مذکورہ صدر کا ایڈیٹوریل کھاتے ہی ڈھیر ہو گئے۔ مزید تحقیقات سے پتہ چلا کہ اس کمپنی نے اسی طرح تین اور بینکوں کے ساتھ دھوکہ کیا ہے۔ ادرا ب اس کا مالک نور الحسن شیخ نقل مکان و دکان کر کے ڈھا کہ چلا گیا ہے، جہاں اس نے ایک بنگالی لیڈر کو اپنا ”سلیپنگ پارٹنر“ بنا کر حکومت مشرقی پاکستان سے بجلی کی مصنوعات کی فیکٹری لگانے کے لیے سچاس لاکھ روپے کے درآمدی لائسنس حاصل کر لیے ہیں، جنھیں دھڑا دھڑ بلیک میں بیچ کر راتوں رات کر ڈرتی بن گیا ہے۔ حال ہی میں ایک اور بنگالی سلیپنگ پارٹنر مسز — کو پانچ لاکھ روپے کا نذرانہ خوش خرابی دیکر جوٹ بل کا لائسنس حاصل کیا جسے پندرہ لاکھ میں فروخت کر کے پاکستان سے جانے والے بڑے افسروں کے لیے روم میں ایک کیڈک کار، شاندار فلیٹ اور مسافر کو ”ہوم سک“ ہونے سے بچانے کے لیے ایک خوب صورت سی سیکرٹری کا بندوبست کیا جس کی انگریزی اس کے چال چلن سے بھی زیادہ ٹوٹی پھوٹی تھی۔ لیکن اس کا شمار فضول خرچی میں نہیں کیا جاسکتا۔ دیکھا گیا ہے کہ بزنس میں اہم سرمایہ کے ساتھ ۳۱ سیکس کا ”انوسٹ منٹ“ کر دیا جائے تو پھر ملیں اور فیکٹریاں ہر سال بچتے دیتی چلی جاتی ہیں۔

یہ سب باتیں سامنے کی سہی مگر نور الحسن شیخ بینکوں کی رقمیں واپس نہیں کرتا۔ کہتا ہے ”اُتاؤ لا سو باؤ لا۔ رقمیں محفوظ ہیں۔ (یہ کچھ جھوٹ بھی نہ تھا، اس لیے کہ رقمیں سوئٹزر لینڈ کے بینک میں نمبری اکاؤنٹ میں واقعی محفوظ تھیں۔) جب میرے بنائے ہوئے ریڈیو، پنکھے، ریفریجریٹر اور ایئر کنڈیشنرز بازار میں گرم پکوڑوں کی طرح جبنے لگیں گے تو ان سو خوردوں کی پائی پائی چکا دوں گا۔ وہ ان میں سے تھا جن کا سب سے بڑا سرمایہ ان کی زبان ہوتی ہے۔ جب تک وہ چلتی رہے، ہُن برستا ہی رہے گا۔ اس نے بینکوں کی آنکھوں میں دھول نہیں جھونکی، بڑی صفائی سے سُم لگایا تھا۔ لیکن ایسی وارداتیں بینکوں میں ہوتی ہی رہتی ہیں۔ بینک کے بڑے افسروں کے چہروں پر فکر و پریشانی کے کوئی آثار نہ تھے۔ یوں بھی بینک میں ملازم ہونے کے بعد کر ڈرتیوں کی دولت

کا حساب رکھتے رکھتے آٹھ ہندسوں سے کم کی رقم آنکھوں میں چپتی ہی نہیں۔ اور اپنی تنخواہ تو بالکل ریزگاری معلوم ہوتی ہے۔

ہمچو سوزن دائم از پوشش گریز اینم ما

جامہ بہر خلق می دوزیم و سر یا نیم ما

تاہم ہماری کھال ابھی حسب ضرورت مونی نہیں ہوتی تھی۔ اور ہم ہمہ وقت سیموگراف کی طرح لرزتے رہتے تھے کہ اس کا کام ہی زلزلوں کے جھکے ریکارڈ کرنا ہے۔ تیس سال اس پیشے سے متعلق رہنے کے بعد ہم اس نتیجہ پر پہنچے ہیں کہ آدمی اپنی آنکھوں کے سامنے کسی کو کر ڈرتی بنا دیکھ لے تو انسانیت اور اعلیٰ اقدار پر سے اس کا ایمان یکسر اٹھ نہیں جاتا تو متزلزل ضرور ہو جاتا ہے۔ بینکر کی چھرائی ہوئی آنکھیں روزیہ منظر دیکھتی ہیں۔ اور اس بچارے کو بقول مرزا، اپنے ایمان کو روز سٹھے کی طرح تازہ کرنا پڑتا ہے۔ رفتہ رفتہ اس کی بھی احتیاج نہیں رہتی۔ اقتدار اور دولت کے حصول کا یہی انداز رہا ہے۔ سدا سے یونہی ہوتا آیا ہے۔ جس مٹی سے پھول کھل سکتے ہیں، جس کوکھ سے دھان پھوٹ سکتے ہیں۔ وہ تپتی زمین جو اس انتظار میں ہے کہ کوئی پیاسا اسمعیل ایڑیاں رگڑے اور اس کی چھاتی سے زمزم کے دھارے پھوٹ نکلیں۔ اسے ہم نے پتھر ہوتے دیکھا ہے۔ اور پھر اسی پتھر کو ہیرا بنتے دیکھا ہے۔ جس سے ہر چیز کٹ جاتی ہے، جسے کوئی چیز نہیں کاٹ سکتی۔

اس وقت ہم اے ساتھی گیلانی صاحب مدراس میں چھپی ہوئی کتاب

BANK FRAUDS AND FORGERIES اپنی دراز سے نکال کر کھولے بیٹھے تھے۔ کتاب کیا تھی

جلسازی اور فریب دہی کی مکمل گائیڈ تھی۔ اس میں بینک سے متعلق ہر نوع کے فراڈ اور

دھوکہ دہی کی واردات اتنی تفصیل اور دلاویز طریقے سے بیان کی گئی تھی کہ بینک میں جو بچائے یہ

تک نہیں جانتے تھے کہ غبن کیا ہوتا ہے، وہ بھی دس پندرہ منٹ میں اس فن شریف کی نزاکتوں

سے کام چلاؤ واقفیت پیدا کر کے خود کو اقدام غبن میں گرفتار کروا سکتے تھے۔ پانچ چھ منٹ کی

درق گردانی کے بعد گیلانی صاحب نے اعلان کیا کہ اگر بینک کے ہر افسر کو اس کا صفحہ ۴۳ پڑھوا

دیا گیا ہوتا تو آج بینک کی تجوری میں ساڑھے چار لاکھ روپے زائد ہوتے۔ پنجاب بینک لمیٹڈ، امرتسر کے ایک کیشیر نے اسی طرح ۲۵ ہزار روپے کا غبن کیا تھا۔ سردار موہن سنگھ سب انکسپٹرنے اس صحیفہ جعل سازی کی مدد سے اس کے گھر سے ۳۵ ہزار روپے برآمد کر لیے! اس کے بعد امرتسر میں کوئی فراڈ نہیں ہوا۔

شام تک حکم ہوا کہ اس کیس کی تحقیقات اور رقم کی وصولیابی کے لیے ہمیں پہلی فلائٹ سے ڈھاکہ جانا ہوگا۔ چنانچہ ہم با اتمثال امر دوسرے دن ڈھاکہ پہنچ گئے۔ تاریخ اب ذہن سے محو ہو گئی۔ اتنا یاد ہے کہ پہلی بار ہوٹل شاہ باغ کی کھڑکی سے جھانک کر دیکھا تو کرشنا چورا کے درختوں میں آگ سی لگی ہوئی تھی۔ ایک ایک پتی پھول، اور ہر پھول انگارہ بن گیا تھا۔ نیچے ہر طرف سبزہ، ہی سبزہ تھا۔ یا کانی کی ٹھلیں چادر تانے ٹھہرا ہوا پانی۔ زمین کہیں نظر نہیں آتی تھی۔ ایسا لگتا تھا کہ کسی پتی یا پتے کو چھو بھی لیا تو پانی ٹپک پڑے گا۔ ہریالی کے اتنے مختلف شیڈ ہم نے زندگی میں نہیں دیکھے تھے۔ اس شاداب منظر کے جن جھٹوں میں جان پڑ گئی تھی وہ چڑیوں کی شکل میں چھپانے لگے تھے۔ بارش تھمنے کے بعد بجلی کے تاروں پر تلے اور بیٹھی ہوئی چڑیاں ایسی لگ ہی تھیں جیسے مغربی موسیقی کی NOTATION۔ شام کو مٹھور ڈروڈ اور نواب گنج کی سیر کو جانے لگے تو ایک دوست نے خبردار کیا کہ ”راستہ بھول جاؤ تو کسی سے اُردو میں نہ پوچھنا۔ سمجھتے سب ہیں۔ جواب کوئی نہیں دے گا۔ انگریزی میں پوچھنا۔ ڈھاکہ شہر کو یہ فخر حاصل ہے کہ اس نے ہمارے عہد کے سب سے ممتاز و مکرم عالم دین کو اُردو کی حمایت پر سر بازار جوتوں کا ہار پہنایا“

گائے، بکری کے برابر اور بکری، بٹی کے برابر دیکھ کر بڑا پیار آیا۔ بلیاں نظر نہ آئیں۔ البتہ مچھر بہت تندرست و توانا نکلے۔ تیتے کے برابر۔ ذرا غور کیا تو ہر شور مچانے والی چیز۔ مینڈک، مینا، ندی، کتے، بادل اور لیڈر۔ اپنے سائز سے بڑی دکھلائی دی۔ ڈھاکہ مسجدوں کا شہر کہلاتا ہے۔ فخر کی اذالوں کے بعد ہر تیسرے گھر سے لڑکیوں کے گانے اور ہار منیم کی آواز سنائی دی۔ دفتر پہنچے تو بینک کے جرمن مینجر نے شکایت کی کہ اسٹیٹ بینک آف پاکستان کا بنگالی مینجر کمرشل بینکوں کی روزمرہ کی ضروریات کے لیے بھی ڈھاکہ سے کراچی روپیہ بھیجنے میں پس و پیش کرتا ہے۔ کتا ہے

بنگال کارپوریٹ بنگال ہی میں رہنا چاہیے۔ یاد رہے پاکستان بننے ابھی دس سال بھی نہیں ہوئے تھے!

ایک صاحبِ ایجاد سے ملاقات

نورالحسن شیخ (جنہیں ڈھاکہ میں سب نورل کہتے تھے) کا اطمینان اور بشارت دیکھ کر خیال گزرا کہ شاید ہم ہی اعصابی کمزوری کا شکار ہیں کہ خواہ مخواہ گھبرائے گھبرائے پھر رہے ہیں۔ مہتمم از ماہر اقتصادیات لارڈ کینس نے بڑے پتے کی بات کہی تھی کہ اگر آپ بینک سے ایک ہزار پونڈ قرض لیں تو آپ بینک کے رقم و کرم پر ہوں گے۔ لیکن اگر دس لاکھ پونڈ قرض لے لیں پھر بینک آپ کے رقم و کرم پر ہوگا۔ یہ بھی کچھ اسی قسم کا کیس تھا۔ نورل کا دفتر اور شوروم نہایت شاندار اور بینک کے ہیڈ آفس سے بدرجہا بہتر تھا۔ انہوں نے اپنے گودام کا معائنہ کر دانے سے صاف انکار کر دیا۔ کہنے لگے آپ اس کے مجاز نہیں۔ میں درزی کو دائی کے فرائض انجام دینے کی اجازت نہیں دے سکتا۔ البتہ اپنی فیکٹری کا معائنہ کرایا جسے وہ اپنی تجربہ گاہ کہتے تھے لیکن جو فی الحقیقت بینک کے روپے کی آخری آرام گاہ تھی۔ ریفریجریٹروں کے بیس پچیس خول پڑے تھے، جنہیں وہ ایجاد بندہ بتاتے تھے۔ ان کی صرف مشین ایجاد کرنی باقی تھی۔ اسی طرح ایئر کنڈیشنرز کے سوئیچ ایجاد کر لیے تھے۔ بقول ان کے سوئیچ ہی میں ساری مشین کی جان ہوتی ہے۔ آپ نے سوائے کارخانہ قدرت کے کوئی اور کارخانہ بغیر سوئیچ کے چلتے دیکھا ہے؟ بس دس لاکھ مزید قرضہ کی کسر تھی۔ قرضہ جات کو پُرزہ جات میں ڈھلانا اس صاحبِ ایجاد کے بائیں ہاتھ کا کھیل تھا۔ لیکن قرضہ بلا سود ہو۔ یہ نہیں کہ، رقم بڑھتی گئی جوں جوں ادا کی۔ میں اس وقت ایشیا کا مقروض ترین آدمی ہوں۔ لہذا رہن، مال اور ضمانت کی قید بھی نہ ہو۔ اے صاحب! امریکہ میں تو بینک مسکراہٹ پر بھی قرض دے دیتے ہیں۔

البتہ ایک ایکٹریک شینور مکمل ایجاد کر چکے تھے، جس کی لمبائی چھ فٹ ہوگی۔ ہمارے خیال میں اس سے کھڑے ہوئے اونٹ کی حجامت باسانی کی جاسکتی تھی۔ کچھ اور روپیہ ہوتا تو وہ اس آلہ کو مختصر کر کے انسانی حجامت پر رضامند کر سکتے تھے۔ یہ ادربات کہ چند روز قبل اس کی کارکردگی کا تجرباتی مظاہرہ ایک بھیڑ کے حق میں مہلک ثابت ہوا۔ اس شینور کے خود کار زنبور، موچنے، موٹراش رندے


اور منہ تراش برقی بسولے دیکھ کر ہم جیسا سائنس سے نابلد انسان بھی فوراً قائل ہو گیا کہ یہ آلہ آدمی تو آدمی، جٹا دھاری بڑکی دارھی موچھ کو بھی مع جڑ اکھاڑ کر پھینک دینے کی قدرت رکھتا ہے۔ وہ اپنی ایجاد کے فوائد ملک ہی میں محدود رکھنا چاہتے تھے، ورنہ امریکہ میں تو یہ آلہ ELECTRIC CHAIR کی بجائے بخوبی استعمال کیا جاسکتا تھا۔

نورل دیر تک قوم کی نصیبی پر افسوس کرتے رہے جو ان کے ذہن سے پورا فائدہ اٹھانے سے گریز کر رہی تھی۔ صوبائی اداروں نے البتہ ان کی بھرپور مالی امداد کی جس سے ان کی بربادی میں بھرپور اضافہ ہوا۔ انہوں نے ایک اور قابل ذکر ایجاد دکھائی۔ یہ ایک چھوٹی سی ڈبیا تھی جو مجموعہ یک خوبی و صد خرابی تھی۔ اس کا مصرف یہ بتایا گیا کہ اگر آپ اسے اپنے ٹیلی فون کے تار سے جوڑ دیں تو جو شخص بھی آپ کو فون کرے گا، اس کا فون ”ڈیڈ“ ہو جائے گا۔ پوچھا، اس سے فائدہ؟ فرمایا سائنس کا کام تو ایجاد کرنا ہے۔ دنیا اپنے آپ فائدے دریافت کرتی پھرے گی۔ نوبل پرائز کے بانی الفریڈ نوبل نے جب ڈائنامائٹ ایجاد کی تو اس کے سان گمان میں بھی نہ تھا کہ اسے اس طرح استعمال کیا جائے گا۔ ایجاد اور اولاد کے لچھن پہلے سے ہی معلوم ہو جایا کرتے تو دنیا میں نہ کوئی بچہ ہونے دیتا اور نہ ایجاد۔

ایکس رے عینک

فرمایا ایک ”ایکس رے عینک“ کا پلان بھی ذہن میں بالکل تیار ہے۔ شیور چھوٹا ہو جائے تو اس کی باری آئے۔ پوچھا، یہ کیا شے ہوتی ہے؟ فرمایا، آپ کے مطلب کی چیز ہے۔ آپ نے گوجرانوالہ کی ترک افیون گولیوں کا اشتہار دیکھا ہے؟ یہ بھی دراصل ایک اصلاحی آلہ ہے۔ ہم اور چکرائے۔ ارشاد ہوا کہ اس عینک کو لگا کر جسے دیکھا جائے، اس کا گوشت پوست، حظ و حال، رنگ روپ سب غائب ہو جائے گا۔ صرف جسم کی ۲۰۶ ہڈیاں نظر آئیں گی۔ پیرس کے نائٹ کلبوں، ساحل سمندر، نیوڈ کالونیز اور رقص گاہوں میں داخل ہونے سے پہلے ماشائیوں کو زبردستی یہ عبرت آموز عینکیں پہنادی جائیں گی۔ پوچھا، یہ عینک پہن کر بلو فلم دیکھی جائے تو کیا صرف ہڈیاں نظر آئیں گی؟

ہمارے غیر متوقع سوال پر بالترتیب تعجب، تذبذب، تبسم فرمانے کے بعد ارشاد ہوا کہ جب اس عینک کا استعمال عام ہو جائے گا تو بلو فلموں کی شوٹنگ ایکس کے کیمروں سے ہوا کرے گی۔



یہ سب ادھوری ایجادات ڈرائنگ بورڈ پر تشہ زر پڑی تھیں۔ عام مصنوعات مثلاً ریفریجریٹو ریڈیو، پنکھے وغیرہ کی تفصیلات ہم نے اس لیے نہیں دیں کہ ان پر تو وہ پہلے ہی قرض لے کر ٹھکانے لگا چکے تھے۔ انہوں نے ہماری باتوں کو پوری توجہ اور سخاوت سے سنا۔ اور ہمارے تقاضے کے جواب میں عندیہ ظاہر کیا کہ اگر ہمارا بینک مزید سچیس لاکھ قرض دے دے تو دوسرے چار کم ظرف بینکوں کے قرضے بیباق کر دیں۔ اس میں یہ سبتیار ہے گا کہ اکٹھے چار بینکوں سے چوکھی کے بجائے صرف ایک سے سلٹنا، ایک سے دیوانی، فوجداری کرنی پڑے گی۔

سٹے کی مروجہ اصناف

نورل ایک زمانے میں روٹی کے سٹے میں بھی بینکوں کی قسمت آزما چکے تھے۔ اپنا ہی دو والا

نہیں نکالا، تین چار بڑی مضبوط پارٹیوں کو بھی لے ڈوبے۔ وجہ یہ بتاتے تھے کہ بینک ان اپ سٹناپ قرض دیتے چلے گئے۔ چنانچہ میں نے پھٹی خریدنے میں عجلت اور بیچنے میں دیر کر دی۔ یہاں تک کہ جولائی کا مہینہ آن لگا۔ ملتان کی گرمی بنوے کے جگرتک اتر گئی۔ گرمی کھائی ہوئی روٹی اور لڑکی کا کون لیوال ہوتا ہے؟ انہوں نے اس کے علاوہ سٹہ کی دیگر مروجہ اصناف میں بھی طبع آزمائی کی۔ اس زمانے میں تو نیو چالی میں اس پر بھی شرطیں بدھی جاتی تھیں کہ اب جو کار سامنے سے گزرے گی اس کا نمبر جفت ہوگا یا طاق۔ فلاں عورت اُمید سے ہے، بتاؤ لڑکا ہوگا یا لڑکی؟ جان بچان کے حاملہ گھرانے اور زچکیوں میں لمبے لمبے وقفے ان کی قیاس آرائی دقمار بازی کے لیے بالکل ناکافی ثابت ہوئے تو اسپتال کے میٹرنٹی وارڈ میں داخلہ لینے والیوں پر شرطیں لگانی جانے لگیں۔ اسی وارڈ میں کسی پٹھان ”گن مین“ کے ہاں لڑکی پیدا ہو گئی تو ایک سیٹھ کا ایسا دوالا نکلا کہ زچگی ختم ہونے سے پہلے اس کے اپنے بچے روٹی کے محتاج ہو گئے۔

نالیش سے ملا نصرالدین اور ریلے نین تک

ہم نے ہمت کر کے پوچھا ”آپ نے کراچی سے جو سامان، سوئچ، پگ، تار، ایکٹرک موٹر اور پمپ مشرتی پاکستان ارسال فرمائے تھے، وہ کون سے میں کیونکر تبدیل ہو گئے؟“

”یہ سوال تو مجھے کرنا چاہیے۔ آخر بینک میرے سامنے جواب دہ ہے۔ میں اپنے سیلینگ پارٹنر کو کیا منہ دکھاؤں گا۔ آپ نے چنگانگ پورٹ ٹرسٹ سے بھی پوچھا؟“

”یہ واقعہ ہے کہ آپ نے اس مال کے بل آن لیڈنگ پر ہماری کراچی برانچ سے ساڑھے چار لاکھ روپے وصول کیے۔“

”آپ درست فرماتے ہیں۔“

”پھر آپ نے ہنڈی نہیں چھڑائی اور مال نو مہینے چنگانگ میں سترتا رہا۔“

”آپ پھر درست فرماتے ہیں۔ مال نو مہینے تک سترتا رہا۔ اور آپ کا بینک سوتا رہا۔ آپ

نے ساغفن پڑھی ہے؟“

”میں فلسفہ کا طالب علم تھا۔“

”جبھی! تو گویا آپ کوئلے کی کان میں سمرہ لگا کر جاتے ہیں! لیکن جناب پُستقراط سے زیادہ بقراط کی چھاپ ہے۔ تو بندہ نواز! اگر آپ اسے نو مہینے اور پڑا رہنے دیتے تو عجب نہیں کہ کاربن کے عمل سے کوئلے ہیرے بن جاتے۔“

”کریٹ اور پٹیاں آپ نے بند کی تھیں۔“

”مگر کھولیں کسی اور نے! بینک نے مال بدل دیا ہے۔ میرے ساتھ دھوکا کیا گیا ہے۔ میں لُٹ گیا۔ برباد ہو گیا۔ میں نالیش کر رہا ہوں۔ (ایک فٹ لمبا کیلا بڑھاتے ہوئے) لیجئے۔ غصہ تھوکتے اور اسے نوش فرمائیے۔ اسے صاحب! تین چار اینج ہی سہی۔ منشی گنج کا ہے۔“ نورل نے ایک ایک اپنا انداز بدل کر کہا۔

کیلے کی لمبائی کو چار اینج فی ٹکٹا کم کرتے ہوئے عرض کیا ”نالیش پر یاد آیا۔ ملا نصرالدین پر ایک ہمسائے نے نالیش کی کہ ملا نے مجھ سے ایک نہایت نادر اور بیش بہا صراحی عاریتاً لی، مگر جب لوٹائی تو تڑخی ہوئی تھی۔ ملا نصرالدین نے جواب دعویٰ میں لکھا کہ ادل تو میں نے مدعی سے صراحی لی ہی نہیں۔ دوم، میں نے جس وقت صراحی واپس کی تو وہ بالکل ثابت و سالم تھی۔ سوم، جب میں نے صراحی لی تو وہ پہلے سے ہی تڑخی ہوئی تھی۔“

پھٹک گئے۔ ہاتھ پر ہاتھ مار کے کہنے لگے، بینک میں بھی بڑا بڑا پڑا ہوا ہے! اسی بات پر انسان کی ایک فاش ہو جائے۔ کوئلہ سے منگایا ہے۔ اور یہ کچے ناریل کی ڈاب مفرح ہے۔ کاسر ریاچ ہے۔ مقوی بصر بھی۔ آنکھیں روشن ہو جاتی ہیں۔ آپ کو چشم بنگال دکھائیں؟ نین رسیلے، بان کیٹلے۔ (وقفہ تبسم) اچھا کل سہی۔ ہا ہا! ہاتھ لاد، یارا!

ٹیل فین اور فین ٹیل کا فرق

یہاں ہم اپنے بے تصور قارئین کو قرضے کی وصولیابی اور ڈبئی ہوئی رقمات کی بازیابی کی مہم میں خواہ مخواہ اور بلا تخواہ شریک کرنا نہیں چاہتے کہ تضحیہ اپنی جگہ اور تفسن اپنی جگہ۔ اول الذکر ہمارا

پیشہ ہے اور ثانی الذکر مشن۔ بہر حال ان کے اس طلسماتی کارخانے میں جہاں ہم اپنی آنکھوں سے سونے کو پیتل بننے دیکھ چکے تھے، ایک ایسا عجیب سی منگلی جس کی جدت اور کارآمدیت کے ہم توں ہی نہیں خریدار بھی ہو گئے۔ یہ ایک پنکھا میز تھی جو اپنے موجد کے دس سالہ بیٹے شکر تخریبات کا پنچوڑ تھی۔ تین ہندوستانی کوآپریٹو بینک اس کے ”شاک“ سے سات سال سے کلکتے میں غش کھائے پڑے

تھے۔ ان کا دعویٰ تھا کہ اس میں کہیں کوئی جوڑ، کوئی کیل نہیں ہے۔ براہ راست

PIG IRON (اس کا ترجمہ پروفیسر قاضی عبدالقدوس ”خنزیری فولاد“ کرتے ہیں) سے ڈھالی گئی تھی۔ تیزاب

اور ہماری داستانوں کی دو شیز آؤں کی طرح تھی۔ یعنی کسی انسانی ہاتھ نے نہیں چھوا تھا۔ اس کے

پایوں کے بیچ میں چار برقی پنکھوں کو تختہ میز پر الٹی پھانسی دی گئی تھی۔ از بسکہ ہمارا قلم عجز برتسم

اس کی لفظی تصویر کھینچنے سے قاصر ہے، لہذا موقلم کا سہارا لینا پڑ رہا ہے :



ہم نے ٹیبل فین تو بھانت بھانت کے دیکھے تھے، لیکن یہ فین ٹیبل ان سب کی الٹ تھی۔ وہ اسے فین ٹیبل کے نام ہی سے پینٹ کرانا چاہتے تھے۔ اس کا مخفف فینی وضع کیا۔ زیادہ پیار

آتا تو ڈارنگ کہتے۔ اس کا بھولا بھولا ڈیزائن دیکھا تو بے اختیار موجد پر پیار آنے لگا۔ پوچھا، صاحب! پنکھے تو میز کے اوپر رکھے جاتے ہیں۔ آپ نے انہیں نیچے اٹا کیوں لٹکا دیا؟ بولے، آپ نے بڑی دیر بعد ایک محقول سوال کیا ہے۔ عام بازاری پنکھے PHYSICS (طبیعیات) کے گھسے پٹے اصولوں پر بنائے جاتے ہیں۔ میں نے یہ پنکھا ANATOMY (علم الابدان) کے اصولوں پر بنایا ہے۔ اسی لیے آپ کو سمجھنے میں دیر لگ رہی ہے۔ کڑا کے کی سردی پڑ رہی ہو تو بتائیے سب سے زیادہ سردی کسے لگتی ہے؟

”ہمیں؟“

”لا حول ولا قوۃ! میرا مطلب تھا کس حصہ جسم کو؟ آپ نے دیکھا ہوگا کہ سردی میں سب سے پہلے پاؤں ٹھنڈے ہوتے ہیں۔ دم بھی پہلے پیروں ہی کا نکلتا ہے۔ پس ثابت ہوا کہ اگر انسانی جسم کو ٹھنڈک پہنچانی مقصود ہے تو پنکھے کا رخ پاؤں کی طرف ہونا چاہیے نہ کہ سر کی طرف۔ چھت اور میز کے پنکھے سائنس کی رو سے سراسر ”ان سائنٹفک“ ہیں۔ میں نے اس پر بڑی دماغ سوزی کی ہے۔ پنکھے کو سر سے پیر تک اُتارنے میں ساڑھے تین لاکھ روپے لگے ہیں۔ اچھا، اب یہ بتائیے کہ جب آپ رات کو لان پر بیٹھے ہوں تو آپ کو سب سے زیادہ کس چیز سے تکلیف پہنچتی ہے؟“

”خواتین کے چہرے صاف نظر نہیں آتے۔“

”اے قربان جلیے! مگر یہ تو اندرونی تکلیف ہوئی، خارجی تکلیف بتائیے۔“

اُدھر جاتا ہے دیکھیں یا اُدھر پروانہ آتا ہے

ہم نے اپنے ذہن نارسا پر بہتیرا زور ڈالا، مگر کوئی اور قابل علاج تکلیف یاد نہ آئی۔ ہمیں عاجز دیکھ کر خود تشخص فرمائی کہ لان پر سب سے بڑی NUISANCE مچھڑ ہوتے ہیں جو پیروں پر ڈنک مار مار کے لال چنبری بنا دیتے ہیں۔ ٹیبیل فین کی ہوا صرف چہرے اور دھڑ کو لگتی ہے اور اُوپے پیڈل فین کی ہوا سے استفادہ کوئی دوسرا پیڈل فین ہی کر سکتا ہے۔ نتیجہ آپ نے بجشمہ خود ملاحظہ فرمایا ہوگا کہ پارٹیوں میں خواتین ایک ہاتھ سے بڑے سلیقے سے پلوڈھلکاتی رہتی ہیں اور دوسرے سے پنڈلی کے ددوڑوں کی سوزش رفع کرتی ہیں۔ تو انہیں اس عالم میں دیکھ کر آپ

کا کیا ردِ عمل ہوتا ہے۔“

”مجھڑوں پر رشک آتا ہے۔“ ہم نے نور جہاں کی طرح دوسرا کبوتر بھی چھوڑ دیا۔
 ”بھئی آپ تو شاعری کرنے لگے۔ اسے کل رات کے لیے اٹھا رکھیے۔ تو عرض یہ کر رہا
 تھا کہ جب فیینی پوری رفتار سے چلے گی تو مجال ہے کہ ایک مجھڑ بھی پیروں کے پاس پھٹک جائے۔“
 ”پھر رُخ روشن کے گرد منڈلانے لگیں گے۔“

جواب میں انہوں نے ہمیں مجھڑوں کی نفیات سے آگاہ کرتے ہوئے اطمینان دلایا کہ
 کہ پیروں کا مار کھایا مجھڑ، چہرے کو پھونک پھونک کر کاٹتا ہے۔ نیز یہ کہ جو مجھڑ بھی ہم جیسے ندیدوں
 کی شعاعِ نظر کی لپیٹ میں آ گیا وہ وہیں بھسم ہو جائے گا۔

بازار ہم گئے تھے اک چوٹ مول لاتے

بعد ازاں انہوں نے میز پر دو من کے باٹ رکھوائے اور خود بھی اس پر ٹانگیں لٹکا کر بیٹھ
 گئے۔ پھر سوچ ان کیا گیا۔ فیکٹری کے معائنے اور ناملائم بحث کے دوران ہم پسینے میں تھرا لو رہے
 چکے تھے۔ اور ”کارڈ رائے“ کی تیلوں میں سے پسینہ پھوٹ رہا تھا۔ یوں بھی ڈھاکہ میں کپڑے چھ
 مہینے بارش سے تر رہتے ہیں اور چھ مہینے پسینے میں۔ لیکن فیینی نے دو ہی منٹ میں نہ صرف ہمارا
 سارا پسینہ خشک کر دیا، بلکہ ہمیں تو اندیشہ ہو۔ نے لگا کہ اگر یہ دو چار منٹ اور چلتی رہی تو ساری
 اندرونی رطوبت بھی کھینچ کر ہمیں کھڑنک کر دے گی۔ ہماری بھگی ہوئی قمیض پاڑے ہو گئی تھی اور ذرا چلے تو
 وہی تیلوں و دُش سوش کرنے لگی۔

ہم نے بالکل ”کیڑوں“ انداز میں اس کی قیمت پوچھی۔ گھاگ تھے۔ بھانپ گئے۔
 ”نذر ہے، سرکار! دو بنائی تھیں۔ ایک تو گورنر مشرقی پاکستان ہیلی کاپٹر میں ڈال کر لے گئے۔
 دوسرا دانہ آپ کی نذر۔ تحفہ چیز ہے۔ فیینی ڈارلنگ!“ انہوں نے اس عزیزہ کو چمکارتے ہوئے کہا۔
 ”قیمت کیا ہے؟“ ہم نے پھر پوچھا۔
 ”ماچس ہوگی؟“

”جی نہیں“

انہوں نے اپنی سکریٹری سے ماچس منگوا کر ہمیں پکڑادی اور ڈپٹ کر بولے ”جلائیے“ ہم نے ڈرتے ڈرتے ایک تیلی جلائی تو کہنے لگے ”اب اس فیکٹری کو آگ لگائیے“ ہم نے ہکا بکا ہو کر پوچھا ”کیوں؟“ بولے ”پہلے آگ لگائیے، پھر جرح۔ جلدی کیجئے۔ آپ کی انگلی جل رہی ہے“ دریافت کیا ”مگر کیوں؟“ فرمایا ”اس لیے کہ برادر! یہ سب کچھ آپ ہی کا ہے۔ آپ مجھے اپنے سیلپنگ پارٹنر سے بھی زیادہ عزیز ہیں۔ یقین نہ آئے تو خدا کی قسم فیکٹری کو آگ لگادیں“

”یہ آپ کی محبت ہے۔ مگر قیمت کیا ہے؟“ ہم نے ادھر ادھر دیکھا۔ اس پاس کوئی ایسی چیز نظر نہ آئی جس میں ایسی ماچس سے آگ لگائی جاسکے۔ چاروں طرف لوہا ہی لوہا تھا۔

”خنزیری فولاد“

”عرض تو کیا۔ ساڑھے تین لاکھ روپے لاگت آئی ہے۔ آپ کو رعایت سے نو سو میں دے دوں گا۔ گھر کی بات ہے، برادر!“

”ہم نے پانچ سو نقد اور چار سو کا چیک پیش کیا جنہیں جھپٹ کر جیب میں رکھنے کے بعد وہ دس منٹ تک قبول کرنے سے انکار کرتے رہے۔“

انہوں نے ہمارے وزٹنگ کارڈ پر چھالیس سال کی گارنٹی تحریر کرتے ہوئے فرمایا کہ اس عرصے میں نیکھوں کی کارکردگی میں بال برابر بھی فرق آجائے تو میری قبر چمبرات کی جمبرات جوتے مارنا۔ ۴۶ سال سے زیادہ کی گارنٹی پر ہم نے بھی اصرار نہیں کیا، اس لیے کہ پھر بات سنتے سے آگے نکل جاتی۔ اور اکیسویں صدی تک محض اس مقصد کے لیے زندہ رہنے کا ہمارا کوئی ارادہ نہیں تھا کہ بس بیٹھے قبر پر جوڑتے مارتے رہیں اور وہ بھی ڈھاکہ میں۔ پنکھوں کی پائیداری کا سبب یہ بتاتے تھے کہ یہ انہوں نے ایک نیم غرقاب جہاز سے ”سالوٹیج“ کیے تھے جو چنگانگ کے قریب ایک جزیرے سے ٹکرا کر ناکارہ ہو گیا تھا۔ یہ اس کے EXHAUST FANS تھے۔ غرقاب جہاز تو ہم نے نہیں دیکھا، لیکن ریلوے کپارٹمنٹ ضرور دیکھے ہیں جہاں بالکل ایسے ہی پنکھے محض زیبائش اور مسافروں کو آپس میں لڑوانے کے لیے لگاتے جاتے ہیں۔

جیسورسلک، جامدانی کی ساری، ڈھاکہ ململ کے دوپٹے، بید کی پکنک باسکٹ، شاہی قوام، بریانی موتی، آجگر کی کھال کا پرس، آرائشی کشتی اور نمپان، رس گتے اور خم خم، مرزا کے لیے کومل کونپوں کی چائے جن میں سلہٹی دوشیزاؤں کے ہاتھوں کی خوشبو بستی ہو۔۔۔ ہمارا پرس ایسی فرمائشوں کی چیوں سے بھرا ہوا تھا۔ لیکن فینی کی قیمت چکانے کے بعد ہمارے پاس اتنے پیسے بھی نہ رہے کہ منشی گنج کا آدھا کیلایا جمعہ کی نماز کے بعد کاش رزق کی دعا مانگنے کے لیے ڈھاکہ ململ کی ایک دوپٹی ٹوپی بھی خرید سکیں۔

خیر سے ہم گھر کو آتے

گھر واپس آئے تو سوغات میں فقط اپنے آپ کو لائے۔ لیکن جب ہم نے ذرا تفصیل کے ساتھ بتایا کہ کرنا فلی پیپر بلز میں ہمارے ہم شکلوں کو کس طرح چھانٹ چھانٹ کر بیدردی سے قتل کیا گیا اور پھر دیکھتے دیکھتے ہزاروں آدمی ہسپتال میں کیسے چٹ پٹ ہوئے تو سب نے ہماری خالی ہاتھ واپسی کو ہی غنیمت جانا۔ بیوی اور بچے شکر بجالائے کہ ہم نے اپنی چالاکی سے ان کو بالترتیب بیوہ اور یتیم ہونے سے بچا لیا۔ فینی کی خریداری کی اطلاع ہم نے عمداً کسی کو نہیں دی تاکہ ”سر پازر“ کا عنصر باقی رہے۔

بالم گاڑی

ایک مہینے بعد کلیرنگ ایجنٹ نے اطلاع دی کہ فینی بخیریت پہنچ گئی ہے۔ ہم اس کی پذیرائی کو خود گود می پہنچے۔ اب سوال یہ پیدا ہوا کہ اسے گھر کیوں کر پہنچایا جائے۔ ٹرک کے لیے یہ بہت چھوٹی تھی۔ ایسا ہی تھا جیسے کوئی کرین سے ماچس کی ڈبیا اٹھوائے۔ پھر کرایہ تیس روپے۔ اونٹ گاڑی کے منہ میں یہ زیرہ معلوم ہوتی۔ گدھا گاڑی والا کہتا تھا کہ زمین پر انگلی سے نقشہ کھینچ کر پتہ سمجھا دو، سات روپے ڈیڑھ آنے میں گھر پہنچا دوں گا۔ (ڈیڑھ آنہ بیڑی کے بندل کا بھی ہمارا ہی منگھے چڑھا۔ اس کی عورت بڑی چندال تھی) ہم فینی کو گدھا گاڑی میں تنہا نہیں چھوڑنا چاہتے

تھے، حالانکہ وہ بچارا تو ہمیں ڈرائیور کی اعزازی سیٹ پر بٹھا کر بندر روڈ اور جمشید روڈ ہوتا ہوا، دس میل، پیرا آئی بخش کالونی تک ہمارا جلوس نکالنے کے لیے تیار تھا۔ لیکن گدھے پر بغیر منہ کالا کیے بیٹھنا ہمیں ادھورا ادھورا سا لگا۔ آخر یہ حل نکالا کہ ہم نے خاں سیف الملوک خاں کی سائیکل لی اور پیسج سے لگے چلنے لگے۔ ذرا دیر میں پسینے کے ریلے بہنے لگے تو اس خیال سے بڑی طاوت محسوس ہوئی کہ اگر ٹرک سے لے جاتے تو ناحق ۳ روپے کا خون ہو جاتا۔ ۲۳ روپے کی بچت دل لگی نہیں۔ (اس سے پندرہ پکیٹ سگریٹ خریدے جاسکتے تھے۔) محض حسابی بچت کے زور سے ہماری جیب پھٹی پڑ رہی تھی۔ سیج مچ کی بچت تو خدا جانے انسان کو کتنا مغرور بنا دیتی ہوگی۔ پرانی نمائش کے پاس بالم گاڑی (گدھے کا نام بالم اور پیسج کا نام بلمو تھا) دلے نے تالی بجا کر کہا، بابو جی! تمہارے ٹائر میں بہت خوبصورت پھکنا نکل رہا ہے۔ قبل اس کے کہ اس نظارہ سے ہم بھی لطف اندوز ہوتے، ٹیوب کا غبارہ اتنے زور سے پھٹا کہ ہم ایک فٹ ہوا میں اچھل کر بالم کی پیٹھ پر گرے اور وہ ہمیں لے کر تین فٹ اچھلا۔ سائیکل بغیر سوار کے پندرہ بیس قدم آوارانہ چل کر ایک امریکن ٹورسٹ خاتون (جو گدھا گاڑی کا فوٹو لے رہی تھی) کی سٹول ٹانگوں کے درمیان ہینڈل کی رکاوٹ کے سبب رک گئی۔ خاتون کے ہاتھ میں کیمرا اور ناک **★** میں گالی تھی۔

ہم نے امریکن گالی اور گیہوں کا مزا چکھا

ہم بھی اس امریکن بی بی کو کچھ جواب دیتے، لیکن ہمارا نمک حلال معدہ اس وقت امریکن گیہوں کی روٹی ہضم کرنے میں سرگرم عمل تھا۔ سُن کر چوپی گئے یہ مزا مفلسی کا تھا۔ یادش بخیر! امریکہ سے پہلے پہل خیراتی گندم کی کیسپ آئی تو وزیراعظم محمد علی بوگرہ نے کراچی کے ادنیوں کے گلے میں "تھینک یو، امریکہ!" کی تختیاں لٹکوا کر شہر میں گشت کروایا تھا۔ امریکہ کو یہ خمار گندم اور **★** "ناک میں" ہم نے اس لیے کہا کہ امریکن تینوں گان — یعنی گفتگو، گانا اور گالی — ناک سے ادا دے کر تے ہیں۔

اونٹ کی زبانی قومی جذبہ تشکر کی ترجمانی بہت بھائی۔ چنانچہ اس نے بجا طور پر وزیر اعظم کے بجائے بشیر ساربان کو امریکہ کے دورے کی دعوت دی۔ مرزا عبدالودود بیگ کا قول ہے کہ امریکی گندم بالکل خالص اور اصلی ہوتا ہے۔ اصلی سے ان کی مراد یہ ہے کہ اس کے بیج خاص اسی خوشے سے حاصل کئے گئے تھے، جس کا ایک دانہ کھاتے ہی حضرت آدم جنت سے نکلے گئے۔

اس سے خدا نخواستہ گناہ آدم کی بے توقیری مقصود نہیں۔ یہ آدم ہی کا گناہ تھا کہ ایک انسان بیابان خرابے — کرۂ ارض — کو گلزار بنا گیا۔ ورنہ نہ جانے کتنے تیارے کتنے مہرہوں گئے اندھی خلاؤں میں قرن ہا قرن سے، از ازل تا بہ ابد، اپنے آدم کی تلاش میں یونہی گردش کرتے رہیں گے۔

نانِ حلف

ویسٹ وہارف سے پیراٹھی بخش کالونی تک کی مسافت طے کرنے میں ساڑھے تین گھنٹے لگے۔ گھر آیا تو بالم گاڑی (وہ اسے گدھا گاڑی نہیں کہتا تھا) والے نے نیا شوشہ اٹھایا۔ کہنے لگا چارمن وزنی کا رخانہ ڈھویا ہے۔ چار روپے چڑھانے اُتارنے کے علیحدہ دینے ہوں گے۔ ہم نے کہا ”بندۂ خدا! یہ تو گیارہ روپے بن گئے۔ اتنے میں تو ہم اسے نئی دکتوریہ گاڑی میں ٹھاٹ سے لا سکتے تھے۔“ بولا ”برو بلا سکتے تھے، پُن وہ گھیارا بھی چڑھائی اُترائی کے دام اُپر سے لیتا گھوڑے کے گھانس کے پیسے الگ۔ پندرہ روپے ٹھاٹ سے دھرو لیتا۔ کیا نام اس کا، سب ٹھاٹ پڑا رہ جاوے گا جب لا دھلے گا گھیارا۔ بابو جی، سات روپے تو اکیلے بالم ہی کی مجوری ہوئی۔ میں تو اس کی ادھی دھاڑی مانگ رہا ہوں۔ کراچی میں گدھا آدمی سے زیادہ کماوے ہے۔“ ہم نے کہا ”مسلمان ہو۔ خدا سے ڈرو۔ سامان چڑھانے اُتارنے کی اجرت تو کرائے ہی میں شامل ہوتی ہے۔“

ہمارا یہ کہنا تھا کہ اُس نے گدھے کے تو بڑے میں سے روٹی کا ایک سوکھا ٹکڑا نکالا اور ہمارے ہاتھ پر رکھ کر بولا ”تمہارا مجاز شریف چاہے تو بھلے ہی گدھے کا حق مار لو۔ پر میرے معصوم

بال بچوں کے گلے پہ کائے کو چھری پھیر رہے ہو۔ بابو جی! تم بھی مسلمان، میں بھی مسلمان۔ لا الہ الا اللہ! جو بے فضول اڑی کرے اللہ اس پہ، اس کی آل اولاد پہ، رزق کا دروازہ بند کر دے۔ اسے پہل صراط پہ اندھے سوار کی سواری نصیب ہو۔ تم خود ہی اس رزق کے ہاتھ لگا کے بتاؤ۔ مجھری اور کرائے میں فرق ہے کہ نہیں؟ ہم نے روٹی کا ٹکڑا ہاتھ میں لے کر اقرار کیا کہ ہے تو۔ یہ سن کر وہ فاتحانہ انداز سے مسکرایا۔ اب ہم نے ٹکڑا اس کے ہاتھ میں تھما کر پوچھا "اب تو ایمان سے بتاؤ کہ اتارنے چڑھانے کی داغی مزدوری کتنی ہوتی ہے؟" روٹی کو ہونٹوں اور پیشانی سے لگاتے ہوئے بولا "سائیں! ڈیڑھ روپیہ۔" یہ کہہ کر ٹکڑا ہماری ہتھیلی پر منتقل کیا اور ہمارے سامنے ہاتھ جوڑ کر کہنے لگا "تمہیں یہ بھی منجور نہیں تو بابا رزق کے ہاتھ لگا کر جو کچھ دے دو گے، لے لوں گا۔ دونوں وقت بل رہے ہیں۔"

دونوں کے ایمان پر بن آئی تھی۔ ہم نے بعجلت یہ غذائی بو مزنگ اس کے ہاتھ پر رکھ کر، اپنے دونوں ہاتھ پتلون میں چھپاتے ہوئے کہا "لو یہ ڈیڑھ روپیہ۔ مگر رزق تمہارے ہاتھ میں ہے۔ حلفیہ کہو، میں نے لادنے اتارنے میں برابر کی محنت کی تھی یا نہیں؟" اس نے سوکھے ٹکڑے کو منہ پر رکھ کر اقرار کیا اور ڈیڑھ روپے میں سے ہماری نصف مزدوری، بارہ آنے، ہمارا پسینہ خشک ہونے سے پہلے ہمیں ادا کر دی۔ اور اس سے قبل کہ حلف جاریہ سے ہم ایک دوسرے کے ایمان کو آزمائش میں ڈالیں، اس نے پیک کر اپنے گدھا کا جبر اکھولا اور کہنی تک اندر ہاتھ ڈال کر حلف اس کے حلق سے اُتار دی۔

پہنچی وہیں پہ نان جہاں کا خمیر تھا

تھوڑی دُور جانے کے بعد وہ مزدور خوش دل کچھ سوچ کر واپس آیا اور بقیہ بارہ آنے بھی لوٹاتے ہوئے کہنے لگا "بابو جی! دونوں وقت بل رہے ہیں۔ روز قیامت کے دن خدا کو عاقبت میں منہ دکھانا ہے۔ حشر کے میدان میں بلم تمہارا دامن پکڑے گا۔ پر یہ تمہارا اور اس کا ذاتی معاملہ ہے۔ تم جانو، وہ جانے۔ اپنی اپنی گورا اپنا اپنا جواب۔ میں تو یہ جانوں، تم تو مجھ سے بھی زیادہ

پینے میں لٹو لٹان ہو ہے ہو! تمہارے بچے میرے بچوں سے بھی چھوٹے ہیں!“

ہم بھینس سے کیوں چمک گئے

فینی کو جب اُتار کر ڈھویا جا رہا تھا تو چند پڑوسی ٹوہ لینے کے لیے مع اپنی ہم شکل وہم رنگ ہم زبان ڈریات کے فینی کے گرد جمع ہو گئے تھے۔ بالشت بالشت بھر کے لونڈوں نے جن مشورٹوں اور سوالوں کے سینگوں پر ہمیں دھریا، ان کی ایک جھلک ملاحظہ ہو: —

”انکل! اسے درمی پہ لٹال کے اتارینے“

”ابے یہ تیری نانی کی میت تھوڑی ہے“

”پاک ایرویز کا جو جہاز گرا تھا، نا! یہ دسی کے انجن کی اگاڑی ہے۔ کیوں نا انکل؟“

”سالے بٹری ہوا ہے! بنیک کے گودام سے آئی ہے۔ انڈے پھینٹنے کی فیکٹری ہے۔

انڈے کو بھی نظر آدے ہے۔ آنکھیں ہیں یا بھینس کے...“

”چوٹی کے! اس سے کیا شتر مرغ کے انڈے پھینٹے گا؟“

”تجھے کچھ پتہ بھی ہے۔ آنٹی بھینس کے گھی کے لونڈے کے لونڈے ڈال کے انڈے کا

ایسا حلوہ بنا دیں ہیں کہ بس اسٹینڈ تک بھکے جا دیں ہیں۔ ایک ہی چمچ کھا کے مر کھنے سے مر کھنے

آدمی کے منہ پر رُعب آجاوے ہے۔ کیا نام، ٹھٹھ سے کھویا آدے ہے۔ پھر برنس روڈ کی ملائی

کے ساتھ ترنوالہ کھلا دیں ہیں...“

”دیکھو لڈے کی دل لگی! بھینس کا نام آتے ہی سالارواں ہو گیا!“

فینی کو برآمدے میں رکھوا کر ہم نہانے دھونے چلے گئے۔ چھوٹے سے (۶×۶) غسل خانے

میں ہمارے ہی قد و قامت کی ایک پانی کی ٹنگی رکھی تھی جو نہانے والے کے ساتھ شانہ بشانہ غسل

کرتی تھی۔ اُسے غسل کروا کے نکلے تو دیکھا کہ محلے کے لڑکوں کی مدد سے فینی کمرے کے وسط

میں پہنچ چکی ہے اور چمکا ڈر کی طرح چھت کی طرف پاؤں کیے پڑی ہے۔ ہم نے بگیم سے پوچھا

”اسے اُٹا کیوں کر دیا؟“ بولیں ”اور لو! میں نے تو پنکھے سیدھے لگائے ہیں۔ مگر یہ ہے کیا؟“

ہم نے کہا ”تمہاری برتھ ڈے کا پیشگی تحفہ۔ فینی۔ تمہاری فینی!“ فینی کے ایک اُلٹے پاتے کے تلوے کو سہلاتی، چمکارتی ہوئی بولیں ”برتھ ڈے میں تو ابھی گیارہ مہینے ہیں۔ خیر۔ مگر یہ کرتی کیا ہے؟“ ہم نے کہا ”بجلی سے چلتی ہے۔“

بولیں ”یہ تو اندھے کو بھی نظر آتا ہے۔“

ہم خاموش ہو گئے۔ اس دہشت سے کہ اندھے کے توسط سے مکالمہ میں پھر بھینس اپنی جملہ مصنوعات سمیت نہ کوڈ پڑے۔

خانہ انوری میں لان کہاں

تھوڑا سا مجلا دادے کر ہم نے بیگم کو رسان رسان فینی کی کارکردگی سے متعارف کراتے ہوئے بتایا کہ گرمیوں میں شام کے وقت لان پر اس سے زیادہ کارآمد شے کا نسوانی دماغ تصور بھی نہیں کر سکتا۔ بس پرائیوٹوں نے بڑے ”میٹراف فیکٹ“ لہجے میں ہمیں اطلاع دی کہ جس کوارٹر میں ہم پانچ سال سے رہ رہے ہیں اس میں لان نہیں ہے۔ نزدیک ترین لان گاندھی گارڈن میں واقع ہے جو یہاں سے چار میل ہے!

وہ جو کہتے ہیں کہ عورتوں میں INTUITION ہوتا ہے وہ غالباً اسی شے کا نام ہے جس کا وہ اس وقت مظاہرہ کر رہی تھیں۔ خداگواہ ہے کہ فینی سے پہلی نظر میں محبت کے بعد سے اس لمحہ انکشاف تک ہمیں یہ خیال ہی نہیں آیا تھا کہ ہمارے دو کمروں والے کوارٹر میں لان نہیں ہے۔ جس جگہ ہمارا پائیں باغ اور نہایت کشادہ ہرا بھرا لان لگ سکتا تھا وہاں یا لوگوں نے ہم سے پہلے اپنے کوارٹر کھڑے کر لیے تھے۔ بعضوں نے تو پگڑی پر بھی اٹھا دیئے تھے۔ خود ہم نے سونے کے بٹن بیچ کر ۳۵ روپے پگڑی پر راتوں رات قبضہ لیا تھا۔ پگڑی میں مکان کے علاوہ ایک عدد لوٹا جس کی ٹونٹی جڑ سے جھڑ گئی تھی، دو جھاڑو مگر ایک عمدہ ڈبل بیڈ جس پر پچھلے کرایہ دار کا انتقال ہوا تھا، شامل تھے۔

ان مکانوں کی دیوار سے دیوار ہی نہیں، بلکہ رات کو مکینوں کے سر سے سر اور کان سے کان ملے ہوئے تھے، اس لیے کہ ان کے درمیان صرف کاغذی اینٹ کی "گوش دارد" والی دیوار ہوتی تھی۔ چنانچہ جب رات ڈھلے کسے پھیرا دھرتی تو کسی بزرگ کے کھنکارنے کی آواز ادھر سے آتی:

تجھے اٹکیلیاں سو جھی ہیں ہم بیدار بیٹھے ہیں

کیل اُدھر ٹھونکی جاتی تو پلستر ادھر کا جھڑتا۔ بسا اوقات یہ فرق کرنا مشکل ہو جاتا کہ ادھی رات کو جو بچہ پیٹ کے درد سے چیخ چیخ کر ہمیں ہلکان کر رہا ہے وہ اپنا لخت جگر ہے یا سرد خانہ ہمسایہ۔ تا وقتیکہ اندھیرے میں اپنے ہرنپتے کے منہ پر ہاتھ رکھ کر یہ تحقیق نہ کر لی جائے کہ چیخ کا صوتی مرکز دیوار کے اس طرف ہے یا اس طرف۔ عرصہ کی بات ہے، مگر اچھی طرح یاد ہے کہ پڑوسی عبدالغفور کے الارم سے ہمارا مرغا جاگتا تھا اور وہ محلے کی مسجد کے ملا کو جگاتا۔ پھر حشر بپا ہوتا۔

ہماری زندگی میں کسی شے کی کمی

ہمیں اس کا بڑا قلق تھا کہ جس جگہ جیل کی بنی ہوئی درمی بچی ہے وہاں گھاس ہوتی اور گھاس میں مچھر ہوتے تو عیش آجاتے۔ یہ "شاک" اپنے سسٹم میں جذب کرنے کے لیے کہ جس گھر میں ہم پانچ سال سے رہ رہے ہیں، اس میں لان نہیں ہے، ہمیں تین چار دن لگ گئے۔ میرے بے دماغ پر تو اتنا ہی الزام تھا کہ اس نے کبھی دریچہ کھول کر اس طرف نہیں دیکھا کہ باغ میں بہاریں کسی دھو میں مچائیں۔ مگر ہم نے تو کھڑکی کے اس طرف والے نقشہ کا بھی نوٹس نہیں لیا جہاں فرش پر چار پیارے پیارے بچے دیوار تا دیوار لوٹتے لڑھکتے اور ان کے سر ایک دوسرے سے پلیرڈکی خوشنما گیندوں کی طرح ٹکراتے رہتے تھے۔

اس واقعہ کے کئی برس بعد کا ذکر ہے۔ ہم نے بڑے روڈ میں ایک محفل میں کہا

☆ اگر ہم نے یہ مضمون برادرم سید ضمیر جعفری کی شاہکار نظم "ضمیر کا گھر" (لکڑی کی نصف HUT) سے سرتو کیا ہے تو کیا ہوا۔ ان کے مالک مکان نے بھی تو میونسپل کارپوریشن سے منظور شدہ نقشہ ہمارے ہی مکان کا چرایا تھا۔

”اب ہمیں ہر نعمت، ہر آسائش میسر ہے۔ مگر آج بھی زندگی میں کسی شے کی کمی محسوس ہوتی ہے۔“
مرزا، جو ہمارے جہل اور نالائقیوں کا مکمل عرفان رکھتے ہیں، سُن کر بولے ”جس شے کی
کمی تمہیں ہمیشہ محسوس ہوتی رہی ہے اسے قُدا کی اصطلاح میں عقل کہتے ہیں۔“

ہماری مچھروانی

دو تین دن تو جی اداس اداس رہا۔ پھر یکبارگی خیال آیا کہ طبیعت کی جولانی اگر زرد جواہر، ابرو
بہار، اور سبزہ دگل پر ہی موقوف ہوتی تو کتنے ہیں کہ خود گوشادمان و شاد کام کہہ سکتے۔ جس انجان
مہک کے سہارے یہ ساری زندگی گزاری اسے ہوا کا جھونکا کہیں سے اڑا کر نہیں لایا۔ ساری دوانی
خوشبو میں نافہ آرزو ہی سے چھوٹیں:

جو بہار آئی مرے گلشن جاں سے آئی

اس متعلق متصوفانہ کو موجودہ صورت حال پر، جو مایوس کن ہونے کے علاوہ مضحک بھی تھی، منطبق
کیا تو طبیعت پر جو زنگ لگ گیا تھا اس کے پھلکے ایک ایک کر کے اترنے لگے۔ ظاہر سی بات تھی کہ
جو آ لائے پراپنا کرشمہ دکھا سکتا تھا، وہ ہمارے کمرے میں بھی سائنسی کمالات دکھانے سے باز نہیں
رہ سکتا۔ بس اتنی سی بات پہ دل بکڑ کے بیٹھ گئے! مچھروں کی مردم شماری کر کے تخمینہ لگایا تو اس نتیجے پر
پہنچے کہ گاندھی گارڈن کے تمام لازپر جتنے مچھروں گئے اُن سے دُگنے تو ہمارے ۱۲×۱۲ کمرے
میں پلے ہوئے تھے۔ لان کی ضرورت تو ہمیں محض اس لیے محسوس ہوئی تھی کہ اس پر مچھرتے ہیں۔
گاندھی گارڈن کی کوئی اجارہ داری تو نہیں۔ گوش حقیقت نبوش سے سنا تو کراچی کے مچھروں کا بچہ بچہ
زبان حال سے طعنہ زن تھا کہ ”اسیر خواہش قید مقام تو ہے کہ میں؟“ سچ پوچھیے تو کراچی میں مچھروانی
بھی اس معنی میں استعمال ہوتی ہے جس میں سمرہ دانی، تلے دانی، چلے دانی، دودھ دانی،
ہمدانی، صمدانی اور دوانی وغیرہ جن میں اشیائے متعلقہ کو بحفاظت تمام بند کیا جاتا ہے کہ نکلنے
نہ پائیں۔

چائے کے چوچکے

تنخواہ سے قرض کی پہلی قسط وضع ہوتے ہی ہم نے فیننی کی رُونمائی کا اہتمام کیا۔ ۱۲ x ۱۲ کمرے میں جتنی خواتین و حضرات باہم بنگیکر ہوئے بغیر سما سکتے تھے، اس سے کچھ زیادہ ہی چائے پر مدعو کئے۔ کراچی میں چائے کی ضیافت کی ایک خوبی یہ ہے کہ چائے ہی پیش کی جاتی ہے۔ چائے کے بہانے دودھ نہیں پیتے۔ لاہور کی طرح نہیں کہ سالم مرغی اور کباب پہ کباب چلے آ رہے ہیں اور ایک صاحب نہیں، کئی ہیں، کہ دودھ سے لبالب کپ میں تین قطرے چائے ٹپکوا کر کہہ رہے ہیں کہ ”میں تے ہمیشاں سٹرانگ چاہ پیناواں“ (میں تو ہمیشہ اسٹرانگ چائے پیتا ہوں) ہم اس میں صرف اتنی سی اصلاح کریں گے کہ چائے دودھ دان میں ہونی چاہیے اور دودھ چائے دانی میں۔ جاپانی اپنی رسم چائے TEA CEREMONY اور اس کے صدیوں پرانے چوچکوں کی بڑی ٹینگیں مارتے ہیں۔ لیکن انہیں چاہیے کہ چائے، باتیں اور صحت ایک ساتھ بنانے کا ہنر زندہ دلان لاہور سے آ کر سیکھیں۔ کراچی میں چونکہ پیٹے اور تریوزے کا شمار سبز یوں میں نہیں ہوتا، اس لیے اگر ہم یہ کہیں کہ ہم نے چائے پر پھلوں کا تکلف بھی کیا تھا تو اسے مبالغہ آرائی نہ سمجھا جائے۔ آم، اسپاگیٹی، شریفی اور خستہ پئے ٹیز کھانے کا مہذب طریقہ ابھی تک دریافت نہیں ہوا، اس لیے شریفیوں اور پئے ٹیز کا ذکر ہم نے دانستہ نہیں کیا۔ اور ہاں ایک تریوز بھی تھا۔ بہت میٹھا تو نہیں لیکن خالص۔ خالص سے ہماری مراد یہ کہ اس زمانے میں کراچی کے تریوز گلابی رنگ اور سیکرین کے انجکشنوں کے عادی نہیں ہوئے تھے۔ اور تریوز کی قاشوں نے گاہکوں کو رجھانے کے لیے لپ اسٹک لگانی نہیں سکھی تھی۔ تریوز کا چھلکا اگر گہرا سبز ہو تو ہما شما مطمئن ہو جاتے اور اندر کا حال قسمت پر چھوڑ دیتے۔ تریوز اس زمانے میں اس طرح خرید جاتا تھا جیسے آج کل شادی کی جاتی ہے۔ — محض صورت دیکھ کر صاحب! اگلے وقتوں کی بات ہی کچھ اور تھی۔ کچی صراحی بھی خریدنی ہوتی تو یہی نہیں کہ بزرگ سر عام ٹن ٹن سجا کے راستہ چلتے ہوؤں تک کی تشفی کر دیتے تھے کہ دیکھ لو کہیں سے ترخی ہوئی یا جھو جھری نہیں ہے، بلکہ کہار کے چاک اور کہاری کے چال چلن پر بھی ایک نگہ ڈال لیتے تھے۔ وہ اک نگہ جو بظاہر نگاہ سے

کم ہے۔

یہ کنار اچلا کر بنا و چلی

آخری مہمان کے آنے تک مدعوین کے نصف بہتر حصہ کا میک اپ پسینے سے بہہ کر رومالوں میں محفوظ ہونے لگا تھا۔ پھر کیا کیا رنگ بے اس دم، کچھ ڈھلک ڈھلک کچھ چپک چپک! سب پسینے میں نہا چکے تو ہم نے فینی پر سے کبل کا گھونگٹ اٹھایا جس کی کانی اوٹ میں وہ ہمارے حکم کی منتظر کھڑی تھی۔ جیسے ہی سوئچ آن کیا چاروں پنکھے بڑے زور سے چلنے لگے اور ان کے ساتھ فینی بھی چلنے لگی۔ چند لمحے تیزی سے چکر کاٹنے کے بعد وہ پلک جھپکتے میں دھڑ دھڑاتی ہوئی ایک خاتون کی کرسی کے پایوں میں جا کر ایسی فٹ ہوئی کہ وہ وہیں سینڈ وچ ہو کر رہ گئیں۔ اٹھ کر جھپاک سے برآمدے میں بھی نہ جاسکیں۔ وہ تو خدا نے بڑی خیر کی درنہ اگر ان کے چھنے ہوئے لال دوپٹے میں الجھ کر پنکھے ”جیم“ نہ ہو جاتے تو ہمیں بڑی شرمندگی اٹھانی پڑتی۔

شکر ہے، دوپٹے سے فینی کو کوئی ناقابل مرمت نقصان نہیں پہنچا۔ دوپٹے کے اس آشنا میں نہایت موزوں سائز کے سرخ ربن بن گئے تھے جن سے اسکول جانے والی بچیوں کی چٹیاں چار پانچ سال تک گوندھی جاسکتی تھیں۔ فینی کو تو منا کر ہم پھر کر تب دکھانے کے لیے وسط میں لے آئے، لیکن وہ خاتون کبل کا گھونگٹ کاڑھ کے ایسی بیٹھیں کہ فینی کو ناخن تک نہ دکھایا۔

اب ہمیں ایک ایسی خیال آیا کہ جس وقت ڈھاکہ میں فینی کی کارکردگی کی نمائش کی گئی تھی تو انڈینہ [☆] ۲۵ پونڈوزنی موجد اس پر جم کر بیٹھ گیا تھا، جیسے سرس میں کرتب دکھانے والی حسینہ گھوڑے کی بیٹھ پر دونوں ٹانگیں ایک طرف کر کے بیٹھ جاتی ہے۔ چنانچہ اس دفعہ ہم بھی اسی آسن سے بیٹھ گئے۔ اب جو بیگم نے سوئچ آن کیا تو فینی ہمیں اٹھائے اٹھائے پھر کی صورت گھومنے

لگی۔ ایک سچہ اپنی می کی گود سے اتر کر ضد کرنے لگا کہ میں بھی انکل کیساتھ MERRY-GO-ROUND پر بیٹھوں گا۔ چار پنکھوں کی ہارس پاؤر کے زور سے فینی اتنی تیزی سے گھوم رہی تھی

☆ نور الحسن شیخ کو ۱۹۷۱ کے ہنگاموں میں اس کی ”سیپنگ پارٹنر“ مسرہ... نے پناہ دی اور دوسرے سیپنگ پارٹنر نے قتل کر دیا۔

کہ اپنا توازن قائم رکھنے کے لیے ہم نے اپنی ٹانگیں آہستہ آہستہ اسی طرح تھکا دیں۔ اور ہماری
REVOLVING لٹ کے قطر سے بچنے کے لیے مہمانان گرامی اور ان کی بیگمات نزدیک تین کونے
میں منہ دے کر کھڑے ہو گئے۔

فینی پر سے چھلانگ لگا کر ہم نے سوچ آف کیا۔ اب کی دفعہ ہم نے بیگم کو بھی فینی پر بٹھا کر
پنکھے آن کیے تو مجال ہے کہ فینی اپنی جگہ سے ذرا بھی ہل جائے۔ اب جو فینی جم کے، جی لگا کے چلی
ہے تو ایک قیامت آگئی۔ چو طرف جھگڑ چلنے لگے۔ کمرہ دراصل اتنا چھوٹا تھا کہ اس میں زیادہ آکسیجن
کی سمائی بھی نہیں تھی۔ ایسی طوفانی ہوائیں ہم نے تو زندگی میں صرف ایک بار دیکھی تھیں، جب
چنگانگ میں سرخ سائیکلون آیا تھا۔ ایسا لگتا تھا کہ کمرے کی ہر وہ چیز جس کا وزن فینی اور ہم میاں
بیوی کے وزن سے کم ہو، ہوا میں اڑ رہی ہے۔ دیوار پر ٹنگے ہوئے کیلنڈر کے تمام ورق بیک وقت
پڑھے جاسکتے تھے۔ مردوں کے گال اپنی ہی ٹائیوں کے تھپڑ کھا کھا کے لال ہو گئے۔ سگریٹوں کے
جلتے سر سے سگریٹوں سے علیحدہ ہو کر جگنوؤں کی طرح اڑنے لگے۔ جیسے ہی فینی نے پوری اسپید
پکڑی چھوٹے سے کمرے میں نیلی پیلی آندھی آگئی۔ کھڑکی دروازوں کے پردے اس طرح لہرانے
لگے جیسے ایریورٹ پر نارنجی رنگ کی باد نما سونڈ لہراتی رہتی ہے۔ ایک خاتون کی چوٹی ایریل کی طرح
کھڑی ہو گئی۔ ایک صاحب کی داڑھی میں ہوا سے قدرتی مانگ نکل آئی۔ فریج شیفان اور بمبئی سے
اسمگل کی ہوئی بنا رسی ساریوں میں کچھ دیر تو ٹھنڈے جھگڑ چلتے رہے۔ پھر ایسی ہوا بھری کہ بھری کی بھری رہ
گئی۔ خواتین گلے گلے تک ان رنگیں بلبوں میں ڈوب گئیں۔ کچھ نے پنچوں سے بارڈر اور دانتوں
سے پلو دبانے کی کوشش کی تو بنا رسی غبار سے اور پھول گئے۔ ایک غیور شوہر نے پہلے تو اپنے ہاتھوں
سے ان بلبوں کو آگ کی طرح بجھانے کی کوشش کی اور پھر ایک ہی جھپٹے میں دوسری خاتون کے
سر سے کمبل اتار کر اپنی بیگم پر ڈال دیا۔ اور انہوں نے کمبل کے خیمے کے حاشیے پر اونچی ایریسی کی نیلی
چوبیس گاڑ دیں۔ لیکن تاکے؟

جب اٹھتی تھی چوبیس تو جھکا جاتا تھا خیمہ

بھرتی تھی ہوا جب تو اڑا جاتا تھا خیمہ

لیکن آفریں ہے اس باہمت خاتون پر جس نے اس آندھی میں کمرے سے بھاگنے کی کوشش کی۔ ان کی پھولدار ساری کا جو نقشہ ہوا وہ قابل دید و ناقابل بیان تھا۔ آپ نے آندھی پانی میں کبھی رنگین چھتری کو ایک ایکی اوپر اُٹتے دیکھا ہے؟ ڈنڈی پر کنول سا کھل جاتا ہے۔

اس واقعہ کو سولہ سترہ سال ہونے کو آئے۔ گھر بھی مدتیں ہوئیں ہم نے تبدیل کر لیا۔ اور اب چھت کے پنکھے استعمال کرتے ہیں۔ لیکن اس بی بی نے پھر کبھی ہماری دہلیز پر قدم نہیں رکھا حالانکہ اب تو وہ تنگ موری کا چُست پاجامہ پہننے لگی ہیں۔

مگر رآنکھ، اس افراتفری میں ہم فینی ڈارلنگ کا انجام بتانا تو بھول ہی گئے۔ اس رُونمائی کے چند ہفتے بعد ہمیں اداکارہ منڈی جانا پڑا۔ وہاں گڑ کی ایک دکان کا اسٹاک چیک کرنے پہنچے تو مال کہیں نظر نہ آیا۔ مالک دکان سے پوچھا، میاں صاحب! گڑ کہاں ہے؟ انھوں نے اپنے منہ پر انگوچھا ڈالا اور دونوں ہاتھوں سے زور زور سے کھجور کا پنکھا جھلاتو زندہ کھیسوں کے نیچے سے بویاں اور بھیلیاں برآمد ہوئیں جن میں مُردہ کھیسوں کو گڑ میں حنوط کیا گیا تھا۔ خیال آیا، آئندہ اسٹاک چیکنگ میں آسانی رہے گی، فینی اس غریب کو ہی کیوں نہ پہنچو ادیں۔ لیکن ایک دن مسٹر اینڈرسن سے یونہی ذکر آ گیا تو انھوں نے محض اس بنا پر گہری شیفتگی کا اظہار کیا کہ اس کے پنکھے کبھی بحری جہاز کا حصہ رہ چکے تھے۔ ”سمندری جہاز شاہی سواری ہے۔ کیا کہنا! اور فرسٹ کلاس میں تو ڈرنکس اتنے دہنر کہ کوئی گدھا ہی ہوگا جو ایسے میں مٹھوس غذا کو ہاتھ لگائے۔“ دوسرے دن ہم نے پنکھے نکلوا کر ان کی نذر کر دیئے۔ اور انھوں نے انھیں دوبارہ اُلٹا کر کے غسلخانوں میں (جہاں اطمینان کی چند گھڑیاں گزارنی تھیں) EXHAUST FANS کے طور پر لگوا لیے۔ چونکہ اصولاً وہ ماتحتوں سے مُفت چیزیں لینے کے سخت خلاف تھے، اس لیے بدلے میں انھوں نے ہمیں اپنا پاسپورٹ فوٹو دستخط کر کے عنایت فرمایا۔

کوئی قلم، کوئی دریا، کوئی قطرہ، مدے!

حجرہ ہفت بلا

زینت مینشن میں ایک تنگ و تاریک سی کین تھی جس میں ڈھنگ کی ایک میز بھی اس صورت میں سما سکتی تھی کہ کرسی کا کھٹراگ نہ ہو۔ اس میں چار آدمیوں کی شانہ بشانہ نشست کا اس طرح اہتمام کیا گیا تھا کہ دیوار میں چپڑ کا ایک آٹھ فٹ لمبا، ڈیڑھ فٹ چوڑا تختہ کیلوں سے جڑ دیا گیا تھا، جسے کاؤنٹر کہتے تھے اس لیے کہ ڈکشنری میں اس شے کے لیے کوئی علیحدہ لفظ نہیں تھا۔ بیٹھیں تو کھوے سے کھوا، زانو سے زانو بلکہ قلم سے قلم چھلتا تھا۔ جب تک دونوں سر کے آدمی زور لگا کر خود کو اپنے جڑواں پڑوسی سے علیحدہ نہ کر لیں، بیچ والے اٹھ بھی نہیں سکتے تھے سب باجماعت اٹھتے بیٹھتے تھے۔ بغیر نوٹس دائیں بائیں سر ہلا کر لطیفے کی داد دینے کی اجازت نہ تھی۔ سو سال پرانی چھت پر چھپکلی بھی ذرا بے احتیاطی سے چلتی تو ہمارے سر پر پلستر کے لیوٹے گرتے۔ دیوار بوسیدہ اور سیلی سیلی کیلیں بار بار اکھڑ جاتی تھیں۔ بیشتر وقت ہم تختہ کو گود ہی میں لیے بیٹھے رہتے۔ اس بلیک ہول میں کسی طرف سے روشنی کا گزرنہ تھا۔ ہوا کے جھونکے البتہ باتھ روم سے گزر کر برابر آتے اور ہر دفعہ تازہ بدبو لاتے۔ کتھی اور مچھریاں زندہ نہیں رہ سکتے تھے۔ کھٹلوں کا ذکر ہم نے عمدا نہیں کیا، اس لیے کہ ان کے جوہر اول دستے کاروں پر ریگتے ہوئے پکڑے گئے، وہ مقامی نہ تھے۔ ان کے خون کے معانے سے پتہ چلتا تھا کہ ان کا تعلق اہالیان پیرا آئی بخش کالونی، لالو کھیت اور آرٹیلری میدان کے "بلڈ گروپ" سے ہے۔ دُور ترین

کوئی میں ۱۵ واٹ کا ایک ننگا بلب لٹکا ہوا تھا۔ (۱۵ واٹ سے کم کے بلب اس زمانے میں دستیاب نہ تھے۔) اسے سستی سے کھینچ کر ایسے غیر جانبدارانہ نقطے پر لے آئے تھے کہ سب کو یکساں طور پر دھندلا نظر آئے۔ یہ بینک کا رجسٹرڈ آفس اور چیف اکاؤنٹنٹ کا دفتر تھا۔ کلرک تو خیر اپنا علیحدہ علیحدہ وجود رکھتے تھے، لیکن تینوں افسر ایک ہی قمیض تیلون کے کوزے میں بند تھے۔ بینک میں ملازم ہوتے ہمیں مشکل سے تین سال ہوئے ہوں گے کہ اینڈرسن نے ازراہ مرحمت ہمیں چیف اکاؤنٹنٹ بنا دیا۔ سیکرٹری اور انسپکٹر آف برانچز کے عہدوں پر ہم پہلے سے ہی فائز تھے۔ ہماری دن دوئی رات تگنی ترقی سے بینک کو کل ۱۵ آنے کا نقصان ہوا، اس لیے کہ تین ربرٹا مپ بنوانے پر اس زمانے میں یہی لاگت آتی تھی۔ جیسا کہ ہم تفصیل سے کہیں اور بیان کر چکے ہیں، اس ترقی سے ہر چیز میں ایک خوشگوار تبدیلی آگئی سوائے تنخواہ کے۔ وہ بدستور وہی رہی۔

اینڈرسن ڈپلن، دفتری آداب اور ضابطہ کا اس قدر پابند تھا کہ کبھی ہمیں نام لے کر نہیں بلاتا تھا۔ بلکہ کاغذات کی نوعیت دیکھ کر چیرپرسی کو حکم دیتا کہ ”انسپکٹر آف برانچز کو بلاؤ۔“ ”پکینی سکرٹری کو سلام دو۔“ ”ایڈم چیف اکاؤنٹنٹ کو حاضر کرنا مانگنا۔“ اور جس حیثیت سے طلب کرتا صرف اسی کے متعلق سوال کرتا۔ دوسرے عہدے سے متعلق کچھ پوچھنا ہو تو دو تین منٹ کا وقفہ دے کر دوبارہ طلب کرتا۔ ایک دفعہ اس نے ایک گوشوارے میں، جسے ہم نے خود بنا کر خود ہی بحیثیت چیف اکاؤنٹنٹ، چیکنگ کے دستخط کیے تھے، ایک موٹی سی غلطی پکڑی اور ہمیں دھمکی دی کہ میں چیف اکاؤنٹنٹ کے کام کے ابھی انسپکٹر آف برانچز سے سر راپز چیکنگ کروا کے پرنچے اڑوا دوں گا! ہم خود کوزہ کوزہ گرد گل کوزہ ہی نہیں، کوزہ نکلن بھی تھے۔ کبھی اظہارِ خوشنودی کرنا ہو تو یہ نہیں کہتا تھا کہ میں تمہارے کام سے خوش ہوں، بلکہ فقط اتنا اعتراف کرتا کہ جنرل منیجر سر دست انسپکشن ڈپارٹمنٹ سے غیر مطمئن نہیں ہے۔ گفتگو صیغہ جمع غائب ہی میں ہوتی تھی، حالانکہ ڈپارٹمنٹ کے ہماری ذاتِ واحد پر مشتمل تھا۔ اور اس کی علیحدہ دو ات تک نہ تھی۔ ویسے تو گھنٹی بھی نہ تھی، لیکن اس کی کمی ہم نے کبھی محسوس نہ کی۔ اس لیے کہ اسے بجا کر بلانے کے لیے کوئی علیحدہ چیرپرسی نہ

تھا۔ ایک مشہور کہ چیرپسی کو اپنی جیب خاص سے چار روپے ماہوار دیتے تھے۔ وہ ہمیں صبح و شام سلام کرنے کے علاوہ کبھی کبھی دفتری کام بھی کر دیتا تھا۔

ہماری ضد و جہد

آخر الذکر ترقی سے پہلے، ہمیں یاد نہیں کہ ڈھالی تین برس تک کبھی گیارہ بجے رات سے پہلے بینک سے فراغت ہوئی ہو۔ اتفاق سے کبھی سات آٹھ بجے گھر پہنچ جاتے تو یکم پریشان، اور ہم اسکول سے بھاگے ہوئے نپتے کی طرح کھیانے ہو جاتے۔ ”اٹنی خیر! طبیعت تو ٹھیک ہے؟“ کام کبھی اتنا زیادہ ہوتا کہ ایک ڈیڑھ بجے تک ختم ہونے کی صورت نظر نہ آتی تو نیند اڑانے کی گولی کھا لیتے تھے۔ ہمیں ان گولیوں سے ساجد صاحب نے متعارف کر دیا تھا جو ایک کلیننگ فار ڈنگ اکیسی میں ملازم تھے۔ دن بھر درآمدی مال چھڑواتے اور رات کو یہ گولی کھا کر جہازوں پر درآمدی مال لڈواتے۔ لیلۃ القدر اور اشعبان کی نفلیں پڑھتے۔ ایک دفعہ یہ ہوا کہ گزشتہ رات کی جگہ سے نڈھال ہو کر ہم نے سہ شام ہی گولی کھالی۔ خلاف اندازہ، کام دس بجے ہی نبر گیا اور گھر آ کر ہم چارپانی پر صبح تک آنکھیں پھاڑے طبی سائنس کے کمالات پر غور کرتے رہے۔ جنرل مینجر نے فیصلہ کر لیا تھا کہ جب تک اسٹاک ایکسیچینج میں بینک کے شیئرز (حصص) کی قیمت نہیں بڑھے گی، عملے میں ایک چیرپسی کا بھی اضافہ نہ ہونے دیا جائے گا۔ ادھر کراچی اسٹاک ایکسیچینج ہماری بددعائے نیم شبی سے ڈرنے والا نہیں تھا۔

کافی عرصے تک کھڑے ہو کر اونچے کاؤنٹر پر خود کام کیا یا اوروں کا چیک کیا۔ رفتہ رفتہ صحت گری تو شام تک پیروں پر اتنا درم آ جاتا کہ سات بجے کے بعد جوتے اتارنے پڑتے۔ چند مہینوں سے سینے میں بھی دائیں طرف درد رہنے لگا تھا جس کا نوٹس لینا ہم نے کسر شان سمجھا، اس لیے کہ دل تو بائیں طرف ہوتا ہے۔ تکلیف نے جب اتنی شدت نہت یار کی کہ محسوس ہونے لگا چوبیس گھنٹے کوئی برے سے سینہ چھید رہا ہے کہ پیٹھ کے آر پار ہوا جاتا ہے تو ایک ڈاکٹر کو دکھایا۔ اس نے نرمی سے کہا کہ دایاں پھیپھڑا متاثر معلوم ہوتا ہے۔ پوچھا، کاپے

سے؟ رُکھائی سے بولا "آف کورس، ٹی بی" فوراً اکیس سے، خون اور تھوک ٹیسٹ کروانے اور تین مہینے کی رخصت پر کوئٹہ یا مری جانے کی ہدایت کی۔ ڈیڑھ سال بعد جب ہماری مالی تکالیف میں افاقہ ہوا تو اکیس سے کروایا۔ اس سے تصدیق ہوئی کہ دائیں پھیپھڑے پر ایک زخم تھا جو کبھی کا خود بخود مندمل ہو چکا ہے۔ اس سے ہمیں اپنی قوتِ ارادی کی مضبوطی کی داد مطلوب نہیں، بلکہ ٹی بی کے جراثیم کی نفاہت اور بودا بن دیکھنا مقصود ہے۔

اس زمانے میں اس رُوٹ پر کل تین لنگڑی بسیں چلتی تھیں۔ ایک تو کانی بھی تھی۔ وہ بھی دس بجے بند ہو جاتی تھیں۔ دن بھران کی بیچ سڑک پر مسافروں کے دھکوں اور شوروں سے مرمت ہوتی اور رات کو گیس کی لالٹین کی روشنی میں مالک خود ان کی آنت اور جھڑمی باہر نکال کر معائنہ و پلاسٹک سر جری کرتا تھا۔ دس بجے کے بعد رکشا، جس میں سائیکل سوار جتا ہوتا تھا، میکلوڈ روڈ سے پیرا آئی بخش کالونی تک، دس آنے سے کم میں نہیں بلتا تھا۔ یارن کی جیب میں اتنے فالٹو پیسے ہوتے تو دوپہر کا کھانا ہی نہ کھا لیتے۔ یا کم از کم سگرٹ کے دو ٹکڑے کر کے تو نہ پیتے۔ لیکن جب سے ایک کر ڈرپتی دل کے مریض کو سگرٹ کے تین ٹکڑے کر کے سونے کے سگرٹ ہولڈر میں اُس کر پیتے دیکھا تو اپنے ٹوٹوں کے سائز پر رشک آنے لگا۔ اکثر سات میل پیدل ہی گھر جانا پڑتا۔ خواہ رات کے تین بج جائیں، آندھی آئے، بارش آئے — اور چاہے تو بس ہی کیوں نہ آجائے — ہم گھر ضرور جاتے تھے۔ حالانکہ بینک میں کس چیز کی کمی تھی۔ لکھو کھا رو پیو، پنکھے، کمر سیدھی کرنے کے لیے میزیں، حفاظت کے لیے سنتری، رات بھر کام کرنے کے بعد صبح مُنہ دھونے اور اسے دیکھنے کے لیے واش بین اور آئینہ سب کچھ اٹھانے سے رکھا ہے بیوی کے سوا۔ لیکن صابو جو جو سکھ چھوڑے چوبائے، اوہ نہ بلخ نہ بخائے۔ گھر پہنچتے تو بیوی آنکھیں ملتی ہوئی اٹھتی۔ تام چینی کے تسے میں سُہاتا سُہاتا گرم پانی اور دو چمچے نمک ڈالتی اور ہم اس سلونے تسے میں سانولے پاؤں ڈال کر بیٹھ جاتے۔ کسی نے بتایا تھا کہ اس سے پیروں کی سُوجن اتر جاتی ہے۔ ٹھیک ہی ہوگا، اس لیے کہ صبح آئینے میں چہرہ کافی ستا ستا نظر آتا تھا۔ صبح بھی اتنی ٹکان محسوس ہوتی گویا شام ہو۔

کوئی قلم، کوئی دریا، کوئی قطرہ، مددے!

مشقت سی مشقت! تمھن اور ایسی اٹوٹ تمھن کہ ایک ایک مسام میں اتر جاتے اور ہڈیوں تک کو چٹخا دے۔ رُواں رُواں کر اپنے لگتا۔ کبھی کبھی بے اختیار جی چاہتا اب کے ایسے سوئیں کہ پھر نہ اٹھیں۔

کچھ اُڑھا دیجئے مولا مجھے نیند آتی ہے

پھر کھانا گرم کیا جاتا اور دونوں ساتھ کھاتے۔ وہ ایک پرائیویٹ اسکول میں پڑھانے لگی تھیں۔ تنخواہ دونوں بچہوں کے دودھ کے ڈبوں کے برابر! البتہ اسکول کے مالک کو یکنی تنخواہ کی رسید دینی پڑتی تھی۔ (چار سال سے اُس کی پنشن رُکی ہوئی تھی)۔ ہمارے درمیان ایک خاموش معاہدہ تھا کہ کوئی یہ نہیں بتائے گا کہ دن کیسا کٹا۔ ان کے لیے ہمارے دل سے دعائیں نکلتی ہیں خدا ان کا سہاگ رہتی دنیا تک قائم رکھے۔ انھوں نے ہماری عادتیں خراب کر دی ہیں۔ اور ہم گھر گھرستی سے اتنے بے خبر ہیں کہ آج بھی یہ نہیں بتا سکتے کہ ہمارے کُرتے میں کتنا کپڑا لگتا ہے، کرپلا کون سے موسم میں آتا ہے، گوشت کہاں سے آتا ہے، ساری کا عرض کیا ہوتا ہے، چھپک کا ٹیکہ کس عمر میں لگوا یا جاتا ہے، ایک سیر بریانی میں کتنی چھٹانک نمک پڑتا ہے؟ پھر صبح چھ بجے اٹھ جاتے اور سات تک تیار ہو کر پیدل گرو مندر پہنچتے۔ وہاں سے بس آسانی سے مل جاتی تھی۔ تجربے نے ثابت کر دیا تھا کہ ڈھانی تین میل پیدل چلنے میں، پیرا لسی بخش کالونی کے بس سٹینڈ پر دھینکا مٹی کرنے کے مقابلے میں آدھا پسینہ بھی نہیں آتا۔ ۳۰-۸ تک دفتر پہنچ جاتے اور پھر اس جگہی میں پتے جس کے دوپاٹن بیچ آج تک کوئی ثابت نہ بچا۔

شاہجہانی روزن

بینکوں میں اُس زمانے میں دیوار کی طرف مُنہ کر کے بٹھانے کا رواج عام تھا۔ اس میں غالباً یہ فائدہ ملحوظ تھا کہ دھیان ادھر ادھر نہیں بھٹکتا۔ آدمی کیسٹوں سے گھنٹوں دیوار اور کام کو گھورتا رہتا ہے۔ افسر کا مُنہ بھی نہیں دیکھنا پڑتا۔ خیر، ہمیں اس طرزِ نشست سے کوئی قابل ذکر تکلیف نہیں ہوئی۔ اس لیے کہ ہم تو یوں بھی ساری عمر نوشتہ دیوار ہی پڑھتے رہے ہیں۔

دائیں جانب ایک کھڑکی تھی جس میں زنگ خوردہ سلاخوں کا آہنی سہرائٹک رہا تھا۔ یہ سڑک کی طرف کھلتی تھی، لیکن بگم جنرل مینجر بہادر ہمیشہ بند رہتی تھی۔ موصوف کا خیال تھا کہ کھڑکی کھلنے سے بینک کے راز ہائے سر بستہ نامحرموں پر کھل جائیں گے۔ کبھی پٹ کھلا رہ جاتا تو باقاعدہ ”انکوڑی“ ہوتی: ”کس نے کھولا؟ کب کھلا؟ کیوں کر کھلا؟“ شام کو موصوف اکثر اپنے ہاتھ سے بعض درازوں کی تلاشی لیتے۔ زنگ اور دیمک نے ترس کھا کر اس کھڑکی میں ایک ذیلی کھڑکی بنا دی تھی جس میں سے چانے کا کپ اور سر آسانی گزر سکتا تھا۔ اس کے سامنے کی ایک سلاخ کسی شوریدہ سمر نے نکال دی تھی۔ جی گھراتا تو ہم اس سوراخ میں سے باری باری سڑک کی سیر دیکھتے۔ یہ شاہجہانی روزن کہلاتا تھا۔ روایت ہے کہ شاہجہاں جب قلعہ آگرہ میں اسیر ہوا تو دیوار زنداں میں لگے ہوئے ایک نگینہ پر سے نظریں نہیں ہٹاتا تھا کہ اس میں اس کی چہیتی کے روضہ کا پورا عکس نظر آتا تھا۔ ہمیں سردی، گرمی، پھوار پڑنے، دھوپ ڈھلنے اور چاندنی پھیلنے کا اندازہ اسی روزن سے ہوتا تھا۔ ورنہ اندر تو ہمیشہ جھٹ پٹے کا سماں رہتا تھا۔ غروب آفتاب کے بعد اسے جھاڑن سے ٹھانک دیا جاتا، اس لیے کہ سنسان سڑک اور گھپ اندھیرا دیکھ کر دل بیٹھنے لگتا تھا۔

چند روز سے ہم دیکھ رہے تھے کہ ایک سفید بی شاہجہانی روزن کے نیچے فٹ پاتھ پر اپنے بچوں سمیت آکر بیٹھ جاتی ہے۔ ایک دن اس نے بہت میاؤں میاؤں کی تو ہم نے فٹ پاتھ پر بیٹھے ہوئے لمبائی چائے والے کو اکتی پھینک کر اسے دودھ پلوادیا۔ اس کے بعد یہ روزمرہ کا معمول ہو گیا کہ وہ شام پڑتے ہی وہاں آجاتی اور ہم اس کا حق ادا کر دیتے۔ اس کے بچوں کی بڑھوار دیکھ کر جی خوش ہوتا۔ کبھی ہم وہاں نہ ہوتے یا اس کی فریاد پر دھیان نہ دیتے تو وہ جنگلے پر چڑھ کر روزن میں سے جھانکتی۔ اس کی نیلی آنکھوں میں بڑی بے بسی جھلکتی تھی۔ دودھ پنی پلا کر کچھ دیر اپنے بچوں سے ہمارا جی بہلاتی۔ پھر اٹھ کر چلی جاتی اور دوسرے دن چھ بجے سے پہلے نظر نہ آتی۔ گھر پر بچے روز پوچھتے کہ آج وہ بچے کتنے بڑے ہوئے۔ اگر ہمیں اتوار کو بینک نہ آنا ہوتا تو سینچر کی شام کو اس کے دودھ کی اکتی چائے والے کو پیشگی ادا کر دیتے۔ کچھ دن سہ پہر ہی سے ہمیں اس کا انتظار رہنے لگا۔ پالتو جانور کی چُپ دُسر تھ اور اس کا پاپا

کوئی قلم، کوئی دریا، کوئی قطرہ، مددے!

کتنا بھرپور ہوتا ہے اس کا اندازہ اسی وقت ہوتا ہے جب آدمی دکھی ہو یا تنہا۔ اس کے بھی چار بچے تھے۔

سیمنٹ کا بم

بارش کے دن تھے۔ جھڑ لگ رہی تھی۔ ایسی بارش اور ایسی چھت کراچی میں پھر کبھی نہیں دیکھی۔ لگتا تھا آسمان کا پیندا چھلنی ہو گیا ہے۔ مکان کی چھت بھی چھلنی ہو رہی تھی۔ اور کمرے کے ایک کونے سے دوسرے کونے تک جانے کے لیے چھتری لگانی پڑتی تھی۔ کوئی جگہ ایسی نہ بچی جہاں آدمی موسمی حالات سے ہر لحظہ بانبر رہے بغیر سو سکے۔ اس کے باوجود ہم نے اس بے چینی اور پھرتی کا مظاہرہ نہیں کیا جس کا نظیر اکبر آبادی مذاق اڑا گئے ہیں:

مدت سے ہو رہا ہے جن کا مکان پُرانا

اٹھ کے ہے ان کو مینہ میں ہر آن چھت پر جانا

چھت پر جانے سے ایک تو پڑوسنیں مچھردانی اور ڈھلیتی تھیں اور ان کے مرد مچھردانی کے بانس لے کر باہر نکل آتے تھے۔ دوسرے، کوئی زینہ سر سے بنایا ہی نہیں گیا تھا، اس لیے کہ چھت اپنے ہی بوجھ کی متحمل نہ تھی۔

دوسرے کمرے کی چھلنی کے چھید اتنے بڑے تھے کہ اس کا پرنا لہ ہی خشک ہو گیا۔

ایک رات ایسی بھی گزری کہ چھت رات بھر روتی رہی۔ اس کی دیکھا دیکھی بچے بھی۔ اونہیں دیکھ کر ہماری آنکھ بھی بھرائی۔ ان سب کو وقت سے باز رکھنے کے لیے دوسرے دروازے ہم نے لینچ کے وقفے میں آٹھ پونڈ سیمنٹ خریدیا اور شام کو اسے لفافے میں ڈال کر، بوجھار بچاتے چھپاتے، بس اسٹینڈ کی طرف روانہ ہوئے۔ اتنے میں ایک بیس گواز [☆] لمبی کار دایرہ طرف سے ہمارے آدھے جسم اور لفافے پر برساتی پانی اور کپڑے کا اسپرے پینٹ کرتی زو میر گزر گئی۔ کچھ دیر بعد ایک اور کار آتی ہوئی نظر آتی تو ہم نے دوسرا کال بھی پیش کر دیا۔ تاکہ ہمارے

☆ گواز (بلوچی) دونوں بازو پورے پھیلانے کے بعد ان کا درمیانی فاصلہ۔

کپڑوں کا بایاں حصہ بھی دائیں کا ہم رنگ ہو جائے۔ آخر ۱۹ نمبر کی بس بھی آہی گئی۔ کیچڑ میں
تپت ہونے کا یہ فائدہ ضرور ہوا کہ زندگی میں پہلی بار کشتی لڑے بغیر بس پر چڑھنے میں کامیاب
ہو گئے۔ کسی نے فاول نہیں مارا۔ کسی نے کمر میں ہاتھ ڈال کر پیچھے نہیں کھینچا۔ ہم سیٹ پر
بیٹھنے ہی والے تھے کہ ایک صاحب جو ہمارے بعد چڑھے تھے اپنے برف کیس کے بھر سے
میں دھکیل کر ہماری سیٹ پر قابض ہو گئے۔ انہوں نے سفید شارک اسکن کا سوٹ پہن رکھا تھا
جو تیرتا مگر بے داغ۔ ہم ان کے پہلو میں چھت کا ڈنڈا پکڑ کر بس کے جھنگوں کے ساتھ
جھونے لگے۔ ان کی نگاہیں ہمیں جھڑکتی، پرے ہٹنے کی ہدایت کرتی رہیں۔ بس بڑھی تیزی سے
کیچڑ اچھالتی جا رہی تھی اور ہم گیلے لفافے کو سینے سے لگائے جھوم رہے تھے کہ ایک بڑھیا نے
اچانک سڑک پار کرنے کی کوشش کی اور بس دوز بردست جھنگوں کے ساتھ رکی۔ کھڑے ہوئے
مسافروں کی لائن میں ہر سر پہلے پیچھے اور پھر آگے والے سر سے ٹکرایا۔ اور مضر وہیں نے ایک دوسرے کو
”ذرا ہوش کر کے کھڑے ہو“ کی تنبیہ کی۔ ہم نے لفافے کو گرنے سے روکنے کے لیے اس میں
مضبوطی سے انگلیاں گڑو دیں۔ یکایک بھیکا ہوا لفافہ پھٹا اور سیمینٹ کا پرنالہ شارک اسکن کے
سوٹ پر دھواں دھاڑ گرا۔ کچھ دیر تک تو سولے ہمارے کسی کی سمجھ میں نہ آیا کہ سیمینٹ کا بم کیوں
اور کیسے پھٹا۔ لیکن جب ہوا میں اڑتے ہوئے غبار کا آخری ذرہ تک شارک اسکن کے سوٹ پر
آ کر جم گیا اور ہمارے ہاتھ میں خالی لفافہ رہ گیا تو دو سال کا بچہ بھی بتا سکتا تھا کہ کیا ہوا۔ دو
سال کی قید ہم نے اس لیے لگائی ہے کہ اس سے کم عمر کا بچہ سچو ایشن کو سمجھ تو سکتا ہے مگر الفاظ
میں ادا نہیں کر سکتا۔ بچے بولنے سے پہلے ہنسا سیکھتے ہیں۔ جیسے ہی ان صاحب پر اس سانحہ
کی شگینی اور حدود اربعہ منکشف ہوئے، انہوں نے رومال سے اپنا سوٹ رگڑ رگڑ کر صاف
کرنے کی کوشش کی۔ لیکن گیلے سوٹ پر اعلیٰ کوالٹی کا مضبوط اور پائیدار سیمینٹ، بہتان کی
طرح ایسا چمٹا کہ

پھیلتا ہے اس قدر جتنا کہ رگڑا جائے ہے

اس نے اس عالم میں بزبان اردو و انگریزی جو کچھ کہا، خدا سے معاف کرے۔ ہم نے

کوئی قلم، کوئی دریا، کوئی قطرہ، مددے!

تو اسی وقت معاف کر دیا تھا۔ قابلِ اشاعت فقرہ صرف یہی تھا کہ پرسوں ہی درزی کو ۷۵ روپے نقد سِلانی دی تھی۔ بس اور ان کی زبان چلتی رہی۔ ذرا دیر بعد آخری سیٹ سے ایک صاحب نے ٹھیٹ کر خنداری لہجے میں ہدایت فرمائی ”بھائی جان! فوراً سے پشتیر نلکے کے نیچوں غسلِ صحت کر لو۔ جھٹ دینی سیمنٹ جم گیا تو پھٹ دینی ملکہ ٹوریہ کا بت بن جاؤ گے۔ محلے کے لونڈے لو لو بنا دیں گے۔ جوڑہ صاحب بھی نہیں پچپان پاویں گی۔“ سیمنٹ پوش صاحب نے منہ سے تو کچھ نہیں کہا، لیکن دو تین منٹ بعد پہلے ہی پرنا لے پر بس سے اتر گئے۔

چار پانچ دن بعد ہم پھر اس بس میں چڑھنے لگے تو ہمارے آگے آگے چار ڈیڑھ منیک کے میخبر کی سکرٹری — ۳۸-۲۴-۳۸ — تھی۔ کندکڑ نے ہمیں آنکھ مار کے، ریزگاری کا تھیلا بجاتے ہوئے ہانک لگائی ”بابو جی! ذرا سنبھل کے۔ آگے پیچھے کے بمپر سے ہوشیار! ہاں جی! میکلو ڈروڈ، پوسٹ آفس، صدر، گرد مندر، جمشید روڈ، بڑا گھر (جیل)، کالونی۔ مہربان! قدر دان! بس میں چھری، چکو، چرس، گانجا اور سیمنٹ لے جانے کی اجازت نہیں ہے۔“

کراچی کی برسات

پانچ چھ سال بعد ایسی بھر کے بارش ہوتی ہے تو کراچی کی تاریخ اور کپڑے کا حصہ بن جاتی ہے۔ سارا نظام زندگی درہم برہم ہو جاتا ہے۔ اسے معمول پر لانے میں پانچ چھ برس لگتے ہیں۔ جھگی نشینوں کے لیے یہ بارانِ رحمت، آفاتِ ارضی و سماوی کا درجہ رکھتا ہے۔ دیکھا جائے تو غالب بھی بارش کے اس لیے دلدادہ نہیں تھے کہ پینے کے لیے آبِ مقطر کی سپلائی بڑھتی ہے۔ کھیتی باڑی کو فائدہ پہنچتا ہے۔ بلکہ

خوشی ہے یہ آنے کی برسات کے

پتیں بادۂ ناب اور آم کھائیں

محکمہ موسمیات بارش کا سالانہ اوسط چار اینچ بتاتا ہے۔ مگر یہ ایسا ہی ہے جیسے ہماری تنخواہ اور آدمی، سہگل اور داد سیٹھ کی آمدنی کو جوڑ کر ہمارا اوسط چھ کروڑ نکالا جائے اور اس پر ہم

سے انکم ٹیکس کا مطالبہ کیا جائے۔ پھر گھر کے سامنے قرتی کا ڈھول بجا کر ہماری تصانیف کی ناقابل فروخت کاپیاں، دوائیں اور ٹائیاں نیلام کر دی جائیں۔

”بقدر اشکِ ببل“ تو پھر بھی غنیمت ہے۔ کراچی میں تو بارش اس طرح ہوتی ہے جیسے کوئی مگر مچھ آنسو بہا رہا ہو۔ کراچی کے اکثر پرانے مکانوں کی چھتوں میں آپ کو پرنا لے اڑ موریان نظر نہیں آئیں گی۔ بعض ٹرکوں پر تو برساتی پانی، بلکہ ٹریفک کے نکاس کا بھی کوئی انتظام نہ ملے گا۔ کراچی کو دنیا کے تمام شہروں کے مقابلے میں یہ امتیاز حاصل ہے کہ یہاں کبھی چھتوں پر اور برساتیاں نظر نہیں آتیں۔ یوں تین چار مہینے گھنگھور گھٹائیں چھانی رہتی ہیں۔ بھولے سے کسی پروگرام ڈائریکٹر کی کھڑکی کھل جائے تو ریڈیو اسٹیشن ساؤنڈ کے گیت نشر کرنے شروع کر دیتا ہے۔ کراچی کے مطلع پر ساؤنڈ بھادوں میں گہرے بادل اور محکمہ موسمیات کی پیشگوئیوں کا دھند چھایا رہتا ہے۔

کشتِ بے آب نے دیکھے ہیں وہ کالے بادل
جو کہیں اور برسنے کو ادھر سے گزرے

جب دریاؤں میں طغیانی آتی ہے اور پنجاب کے اکثر علاقے زیرِ آب آجاتے ہیں تو کراچی کی ہوٹلوں اور بوتلوں میں سے کئی ہزار کیوسک فی گھنٹہ بادۂ ناب کا اخراج ہونے لگتا ہے۔ غالب ہوتے تو یہ نقشہ دیکھ کر کتنے خوش ہوتے۔ کلکتے اور اس کے ”وہ بادہ ہائے ناب گوارا کہہ ہائے ہائے!“ کو بھول جاتے

لیکن اس سال سائے ریکارڈ ٹوٹ گئے۔ بارش اور ایسی بارش! ایسی بارش ہم نے صرف مسوری میں اپنی شادی کے دن دیکھی تھی کہ پلاؤ کی دگیوں میں بیٹھ کر دلہن دلے آ، جا رہے تھے۔ خود ہمیں ایک کفگیر پٹھا کر قاضی کے سامنے پیش کیا گیا۔ پھر نہ ہم نے ایسی حرکت کی اور نہ بادل ایسا ٹوٹ کے برسا۔ عجب سماں تھا۔ جدھر دیکھو پانی ہی پانی۔ اس دن سوائے دلہن کی آنکھ کے ہمیں کوئی چیز خشک نظر نہ آئی۔ ہم نے ٹھوکا دیا کہ رخصتی کے وقت دلہن کا رونار سومات میں داخل ہے۔ انہوں نے بہت پکپک ٹپٹپٹیں، مگر ایک آنسو نہ نکلا۔ پھر کار

کوئی قلم، کوئی دریا، کوئی قطرہ، مددے!

میں سوار کرتے وقت ہم نے سہرا اپنے چہرے سے ہٹایا۔ خوب پھوٹ پھوٹ کر روئیں۔
ایسی ہی بارش ان دنوں کراچی میں ہو رہی تھی۔ پروفیسر قاضی عبدالقدوس نے کسی سے
سنا تھا کہ پنڈی میں تو مکتے کے برابر ادا لے پڑے ہیں۔ ایسا موسلا دھار برساکہ ہر طرف جل تھل
ہو گیا۔ سڑکیں دریاؤں کی طرح بہ رہی تھیں۔ میکلوڈ روڈ پر چارٹرڈ بینک کے سامنے اصفہانی
خانداں کے ایک بزرگ کی کارڈ بک لگا رہی تھی اور وہ اس کی چھت پر بیٹھے کراچی میونسپل
کارپوریشن کو قدیم فارسی میں گایاں دے رہے تھے۔ اسٹاف کو ۳۱ بجے ہی چھٹی دے دی
گئی تھی اور ہم بھی چھ بجے تک اٹھنے کا ارادہ رکھتے تھے۔ وقت معینہ سے کافی پہلے موتی
(بچوں نے بی بی کا یہ نام رکھ دیا تھا) آئی۔ ہم نے جیب میں ہاتھ ڈالا تو کلمتیں آنے لگیں اب
اسے اور اس کے بڑے کو ایک آنے کا دودھ پلوا دیتے تو بس کے ٹکٹ میں دو پیسے کم پڑ جاتے۔
وہ کھڑکی کے نیچے بھینکتی رہی۔ روتی رہی۔ ہم نے پروا نہ کی۔ پھر اس نے پنچوں سے کھڑکی
اور بار بار روزن سے جھانکنے لگی تو ہم نے اسے جھاڑن سے ڈھک دیا تاکہ کیسوتی سے کام
سمیٹ سکیں۔ کچھ دیر بعد وہ اپنے رزق کی تلاش میں کہیں اور نکل گئی۔ بارش ذرا تھمی۔ ہم اٹھنے
کی تیاری کر رہے تھے کہ چائے والا، جس نے اپنی دکان ایک دروازے کی محراب میں منتقل
کر لی تھی، کھڑکی کو کھٹکھٹانے لگا۔ ہم نے پوچھا کیا بات ہے؟ کہنے لگا بابو جی! تمہاری بی
بی برادرز کے ٹرک کے نیچے آ کر مر گئی۔ یہ لو اس کے بچے۔ بلک رہے ہیں۔ یہ خون تمہاری
گردن پر۔

یہ خون ہماری گردن پر تھا۔ اگر ہم آج بھی پیدل چلے جاتے تو کون سی قیامت آجاتی۔
چاروں بچے بارش میں شہر بھر بھر کانپ رہے تھے۔ ہم نے سب سے چھوٹے کو میز پر بٹھا کر
ڈسٹر سے خشک کیا تو اس کی آنکھوں کی طرف نہ دیکھا گیا۔ ہو ہوماں جیسی تھیں۔ بارش پھرتیز
ہو گئی اور ہم نے کھڑکی کھول کر تین آنے بہتے نالے میں پھینک دیئے۔ انہی کی وجہ سے وہ
اپنی جان سے گئی۔ ہفتوں اس کی اداس نیلی نیلی آنکھیں اس روزن سے جھانکتی ہوئی دکھائی
دیں۔ آخر ہم نے تنگ آ کر اس روزن پر براؤن کاغذ چپکا دیا۔

بول میری مچھلی کتنا پانی؟

چاچا افضل دین (چوکیدار) صبح ہمارے لیے پھر سیمنٹ خرید لایا تھا۔ اور اس گارنٹی کے ساتھ کہ اب کے لفافہ سیمنٹ سے زیادہ پائیدار ہے۔ اس نے کہیں سے ٹوکری بھی برآمد کی جس میں لفافہ اور موتی کے چاروں بچے رکھ کر ہم برستے مینہ میں پیدل روانہ ہوئے۔ وہ تین آنے ہمارے پاس ہوتے بھی تو کچھ کام نہ آتے، اس لیے کہ بسیں چلنی کبھی کی بند ہو چکی تھیں۔ پانی کی چادر چل رہی تھی۔ پہلے تو کچھ سمجھ میں نہ آیا کہ سڑک کہاں ہے۔ لیکن سات اٹھ ڈبکیوں کے بعد آسان پہچان ہاتھ آگئی۔ جہاں جہاں پانی زیادہ گرا اور گڑھے تھے، وہی سڑک تھی۔ بند روڈ طغیانی پر آئی ہوئی تھی۔ اور ہم اس کی موجوں اور کورے کے تھپیڑوں سے بچتے بچاتے گلیوں گلیوں جا رہے تھے۔ لائٹ ہاؤس سینما کے پاس کمر پانی تھا، بشرطیکہ کمر والے کا قدم ۶ فٹ ہو۔ لیکن گلی بہت بہتر تھی۔ وہاں صرف کیچڑ تھا۔ چنانچہ ہم ادھر ہو لیے۔ ابھی چند قدم ہی چلے ہوں گے کہ محسوس ہوا گویا کسی نے سر پر مشک چھوڑ دی۔ لیکن مشک میں سے دلی کی نہاری کا دھوون تو نہیں نکلتا۔ وہ تو خدا نے خیر کی کہ سر پر پہلے تر بوز کا، میلٹ آن کر فٹ ہو گیا، ورنہ فخری آم کی ایک سیروزنی گٹھلی سے سر پاش پاش ہو جاتا۔ گردن اٹھا کر دیکھا تو ایک لڑکی بالٹی اٹے، چوتھی منزل کی بالکنی میں کھڑی کھلکھلا رہی تھی۔ کہیں سے آواز آئی۔ "ہر اسمنڈ۔"

بول میری مچھلی کتنا پانی؟" اس کے بعد ہم نے بند روڈ پر غرقاب ہونے کو گلیوں میں نہاری سے غسل کرنے اور پھسلنے پر ترجیح دی۔ لیکن اس سے یہ نہ سمجھا جاتے کہ پھسلنے پر ہمیں خدا نخواستہ اصولاً کوئی اعتراض ہے۔ نظیر اکبر آبادی کی طرح، ہم تو کیچڑ نہ ہو تب بھی پھسلنے کے لیے جی جان

سے تیار ہیں:

کیچڑ سے ہر مکاں کی تو بچتا بہت پھرا

پر جب دکھائی دی کھلے بالوں کی اک گٹھا

بجلی بھی چمکی حُسن کی، مینہ برسنا ناز کا

پھسلن جب ایسی آئی تو پھر کچھ نہ بس چلا

آخر کو داں نظیر بھی آکر پھسل پڑا

کوئی قلم، کوئی دریا، کوئی قطر، مددے!

جوتوں کا اکلوتا جوڑا پانی میں بھیگ کر غسل کی طرح ملائم ہو گیا تھا اور اسے مزید مچھلیں ہونے سے بچانے کے لیے ہم نے ٹوکری میں رکھ لیا۔ پانی میں نہ صرف لطف آیا بلکہ اس کی انگلی پچڑے پچڑے بچپن بھی لوٹ آیا۔ ہمیں ان پر پڑا ترس آتا ہے جو بچپن میں کبھی ننگے پیر نہیں پھرے، اور نہ بارش میں نہائے۔ انھوں نے اپنا بچپن ضائع کیا۔ وہ کیا جانیں کہ جب بادلوں کے جھا جھم بان، گرمی دانوں سے بھرے ہوئے بدن کو بارہا پر رکھ لیتے ہیں تو کیسی گد گدی ہوتی ہے اور زمین کا ہر قدم پر بدلتا ہوا سبھاؤ اور کورا پنڈا اس کی نرمی، گرمی اور کٹیلاپن کیا چیز ہوتی ہے۔ دھرتی اپنا آپا اور بھید بھاؤ جوتے کے تلے کو نہیں دکھایا کرتی۔

جہاں قطرے کو ترسایا گیا ہوں

راستے بھر گھرے سنکر اور پانی میں ڈوبے رہے۔ صبح تک جوتے کیسے سوکھیں گے؟ ”اُبلے پوش لاندڑی رجسٹرڈ“ بھی بارش کی وجہ سے دو دن سے بند تھی۔ بارش سے پہلے اس کے کارندے شہر سے دور دھوبی گھاٹ کے گندے نالے میں ”ارجنٹ“ دھلانی کرتے تھے۔ بارش کے بعد یہ سہولت گلی گلی میسر ہوگی۔ یہ لاندڑی بکفایت یعنی ڈھانی آنے میں دن کے دن قمیض دھو دیتی تھی، جب کہ شہر کی لاندڑیاں اس زمانے میں قمیض کی ”ارجنٹ“ پھڑوانی کے چھ آنے لیتی تھیں۔ ہم سوچنے لگے کہ گھر میں اتنا پانی کہاں کہ کپڑے دھو کر صبح کو ملوں کی استری سے خشک کر لیں۔ آخر الذکر کو برسات میں دھوپ کے فرائض بھی انجام دینے پڑتے تھے۔ گھر میں کوئی مضبوط لگنی بھی نہیں تھی جس پر خود کو لٹکا کر کپڑے پہنے پہنے سکھا لیتے۔ کالونی میں نلکے نہیں تھے۔ مگر یہ اکبر الہ آبادی کا زمانہ نہیں تھا کہ نلکے لگنے کو ایک قومی سانحہ سمجھ کر شاہ ایڈورڈ کی دہائی دی جائے کہ کیا زمانہ آن لگا ہے:

پانی پینا پڑا ہے پائپ کا
صرف پڑھنا پڑا ہے ٹائپ کا

محمد اللہ! میونسپل کارپوریشن نے ہمیں پہلے سانحہ سے بذریعہ مشک محفوظ رکھا۔ کالونی کی کوآپریٹو سوسائٹی ٹنکیوں کے ذریعہ پانی تو کیا تقسیم کرتی، بوند بوند کو ترساتی تھی۔ ہمیں تین مشک روزانہ کے کوپن ملتے تھے۔ معلوم ہوتا تھا یہ مشکیں خاص طور پر آرڈر دے کر بکری کے قبل از وقت پیدا ہونے والے بچوں کی کھال کی بنوائی گئی تھیں۔ ان تین مشکوں میں بھی بھشتی حسب توفیق و طاقت پھونک بھر دیتے تھے۔ برکی دریافت سے پہلے ایسی مشکیں تیرنے کے لیے استعمال کی جاتی تھیں۔ کبھی زوری وزاری یا آٹھ دس آنے کے نذرانہ سے ایک مشک زیادہ مل جاتی تو گویا عید بلکہ ہولی ہو جاتی۔ تین دن سے سڑکیں کٹ جانے کے باعث پانی کی ٹنکیاں نہیں آئی تھیں اور پانی پینے کا بھی تیمم کرنا پڑتا تھا۔

گھر کے سامنے والی سڑک کے نالے کی صحیح گہرائی، آخری اعشاریہ تک، تو ہم نہیں بتا سکتے۔ اتنا ضرور یاد ہے کہ ایک موج ہماری عینک بہا کر لے گئی اور اب ہم اس قابل بھی نہ رہے کہ، ڈبکی کھائے بغیر، پانی اور خشکی میں تمیز کر سکیں۔ گلی کے نکر پڑ شیخ رحیم بخش، الک رحیم بس کمپنی، نے ترس کھا کر ایک پرانا ٹیوب دیا، جسے کمر سے باندھ کر ہم نے چڑھتی ندی پار کی۔ کالونی کے تمام مکان ایک دوسرے کا چہرہ تھے۔ اور بغیر عینک کے تو ہر مکان پر اپنے مکان کا گمان ہوتا تھا۔ نتیجہ یہ کہ تین چار جگہ اہل محلہ نے پان کی ایک ایک گلوری کھلا کر واپس پانی میں چھوڑ دیا۔ در بدر لنگر اندازی کے بعد گھر آیا تو دیکھا کہ برآمدے اور کمرے میں نالے کا پانی ٹھاٹھیں مار رہا ہے (مکان چوراہے پر نشیبی علاقے کے پیالے میں واقع ہوا تھا۔) بن موریوں کا کام گھر کا گندہ پانی باہر نکالنا تھا، وہ اب فعل معکوس انجام دینے میں جٹی ہوئی تھیں جسی باہر کا غلیظ پانی ان کے توسط سے بھل بھل اندر داخل ہو رہا تھا۔ سطح آب پر جا بجا رٹی کے کالے تیر رہے تھے۔ ہوائیوں کے ایک دن ہم نے اپنی اولاد کو تنبیہ کی کہ شرنا کے بچے گلاسوں اور چیلوں سے نہیں لڑا کرتے۔ خدا ان کی عمر دراز کرے، اس کو ان سعادت مندوں نے ایسا گرہ میں باندھا کہ پھر کبھی تیکے سے زیادہ سخت چیز استعمال نہ کی۔ ایک چار پانی پر دونوں بچیاں اپنی گریوں پر چھتری لگائے سہمی بیٹھی تھیں۔ چھوٹی کے منہ پر ابھی تک دودھ کی مونچھیں بنی ہوئی

کوئی قلم، کوئی دریا، کوئی قطرہ، مددے!

تھیں۔ دوسری چار پانی کتابوں کے مچان تلے کھچی تھی، جو کباڑی سے خریدے ہوئے ”صنعتی اینڈ سنز“ ناشران مسوڈاگران کتب“ کے سائن بورڈ کو دیوار پر ریلوے کی بالائی برتھ کی طرح لٹکا کر بنایا گیا تھا۔ اس پر ساری متاع فقیر — کتابیں — تین قطاروں میں سجی رہتی تھیں اور ان کے اوپر دیگر اشیائے غیر ضروری۔ اس ”فالس سلنگ“ کے نیچے چار پانی پر دونوں بیٹے پشیمان بیٹھے تھے۔ بڑے نے سوتے میں نیکر سے ہاتھ روم کا کام لیا تھا اور اب پیش بندی کر رہا تھا کہ دیکھے امی! میری نیکر میں آپ کے گڈو نے پشیاں کر دیا ہے! تعجب اس پر تھا کہ گڈو میاں بکیاں لے لے کر یقین دلا رہے تھے کہ امی اب نہیں کروں گا! لالٹین ایک کونے میں لٹکی ہوئی تھی جہاں ایک کالی زبان بن گئی تھی۔ ٹوٹے ہوئے گلوب پر جو کاغذ آٹے سے چپکایا گیا تھا وہ آدھا جل چکا تھا۔ اس کی آنکھ مارتی ہوئی روشنی میں ہمارے بچوں نے مٹی کے بچوں کو دیکھا اور دونوں کے پتھے ایک دوسرے کو دیکھ کر بہت خوش ہوئے۔

آج ہم نے اپنا چہرہ دیکھا

بیگم بہت خوش خوش نظر آرہی تھیں۔ کچھ دیر بعد ہمیں کچے صحن میں لگتیں اور کہا ”دیکھو آج میں نے دو ٹنکیاں پانی سے بھر لی ہیں! بالکل موتی کی طرح! ڈھیروں کپڑے دھل جائیں گے۔“ تین دن سے پانی بالکل بند تھا اور لوگ بوند بوند کو ترس گئے تھے۔ یہ دو ٹنکیاں انھوں نے برآمدے کے پرنا لے کے نیچے رکھ کر پانی سے بھری تھیں۔ انھیں دیکھ دیکھ کر یہ بی بی اس قدر خوش ہو رہی تھی گویا کوئی خزانہ مل گیا۔ یہ دکھانے کے لیے کہ دونوں لبالب بھری ہیں۔ انھوں نے لالٹین اپنے چہرے تک اٹھائی تو مانگ میں ایک سفید بال نظر آیا جو اس سے پہلے ہم نے کبھی نہیں دیکھا تھا۔ پانی اولے کی طرح ٹھنڈا ٹھارا اور موتی کی مانند

★ یہ شکوہ ایام نہیں، تحدیثِ نعمتِ ربِّ جلیل ہے۔ ایک دن بیگم نے بہت خوش ہو کر کہا تھا کہ خُدا کا لاکھ لاکھ شکر ہے کہ گھر میں بجلی نہیں۔ ورنہ تمہارے بچے ہر وقت پگ سا کٹ کے سوراخوں میں انگلی ڈالے بیٹھے رہتے۔

جھلمل جھلمل کر رہا تھا۔ ہمیں اس میں اپنا چہرہ نظر آیا۔

منفلسی میں جو تاگیلا

گھر کی ساری کائنات چارپائیوں پر محفوظ کر لی گئی تھی۔ بچے ایلومینیم کی پیلی کو تیرتا ہوا دیکھ کر خوشی سے تالیاں بجانے لگے۔ مٹی کے چوڑھے سے پانی ابل رہا تھا۔ دیکھا کہ آج پیروں پر دم نہیں ہے۔ اتنی دیر ٹھنڈے پانی میں رہنے سے تلوے اتنے گورے ہو گئے کہ ہمیں شبہ ہونے لگا کہ کسی اور کے تو نہیں آگئے۔ سلوٹیں پڑنے سے، بقول گڈومیاں، کریپ سول بن گئے تھے۔ تھوڑی دیر میں نالا اتر گیا اور سارے گھر میں اُجلی اُجلی ملائم مٹی کی دبیز تہہ چھو گیا۔ بچے اپنے ننھے منے پیروں کے نشان دیکھنے کے لیے اس پر خوب چلے۔ بالکل ایسے ہی بقدم خود نشان پلنگ کی چادر پر بھی تھے، مگر وہ زیادہ واضح اور دیر پاتھے۔ سونے سے پہلے ہم نے دونوں جوتوں کو فیتے سے باندھ کر لائین کی گردن میں ہار کی طرح لٹکا دیا تاکہ صبح تک سوکھ جائیں۔

صبح ساڑھے چار بجے بجلی کے کڑکنے سے آنکھ کھلی تو کمرے میں چمڑا جلنے کی چراند پھیلی ہوئی تھی۔ اُٹھ کر دیکھا تو معلوم ہوا کہ جو جو تاگلوب کے ٹوٹے ہوئے رُخ پر تھا، اس کی اڑی کے اوپر کاپٹنہ جل کر اب پشادری چیل بن گیا ہے۔ ہم لائین اور جو تا بچھا کر ایسے سوئے کہ صبح پونے سات بجے آنکھ کھلی۔ اس وقت تک بیوی ہمارے کپڑوں پر استری کر کے اپنے اسکول پڑھانے جا چکی تھیں۔ کپڑوں پر ایک پرچہ رکھا ملا جس پر لکھا تھا کہ رات میں تمہیں بتا نہ سکی۔ ڈاکٹر نے مجھے یرقان بتایا ہے۔ خواہ مخواہ ڈھیر ساری دوائیں اور انجکشن لکھ مارے ہیں۔ میں واپسی میں پاکستان چوک کے ہومیوپیتھ ڈاکٹر سے دوائیتی آؤں گی۔ زرد رنگ تمہارا فیورٹ (پسندیدہ) رنگ بھی تو ہے۔

زخم کاسفر

جو تا ایسی چیز نہیں کہ زیور کی طرح مانگ مانگ کر بہن لیا جائے۔ اس کے سوا کوئی چارہ نظر نہ

کوئی قلم، کوئی دریا، کوئی قطرہ، مددے!

آیا کہ چپل پہن کر بینک جائیں اور تین دن بعد تنخواہ ملے تو نیا جوتا خرید لیں۔ پھر خیال آیا کہ اگر اینڈرسن پوچھ بیٹھا کہ آج انپکشن ڈپارٹمنٹ چپل پہننے کیوں پھر رہا ہے تو کیا جواب دیں گے۔ ایک دفعہ ایک افسر بینک میں بغیر ٹائی کے آگیا تو اینڈرسن نے اس سے پوچھا کہ آج کیا بینک ہالی ٹے ہے جو یوں ننگ دھڑنگ پھر رہے ہو؟ اسی طرح ایک کلرک کا تین دن کا بڑھا ہوا شیوہ دیکھ کر دوٹی پکڑتے ہوئے کہنے لگا کہ اپنا کیس فلاح منڈا کر آؤ تاکہ چہرہ شناخت کر کے رجسٹر میں حاضری لگائی جاسکے۔

ذہن پر زور ڈالا تو اس کا حل بھی نکل آیا۔ چپل پہن کر ایک پیر پٹی باندھ لیں گے۔ کسی نے پوچھا تو کہہ دیں گے چوٹ لگ گئی ہے۔ اور یہ کچھ ایسا جھوٹ بھی نہیں۔ آخر اندرونی چوٹ تو آئی ہی تھی جس کے بارے میں حضرت نوح ناروی سہل ممتنع میں فرما گئے ہیں:

جگر کی چوٹ اوپر سے کہیں معلوم ہوتی ہے
جگر کی چوٹ اوپر سے نہیں معلوم ہوتی ہے

ایک موڈھے پر نیلے رنگ کا جھاڑن پڑا نظر آیا۔ اس میں سے ایک لمبی سی دھجی مچاڑ کر پٹی باندھ لی۔ سہ پہر کو اینڈرسن کی نظر پڑی تو کہنے لگا کہ زخم پر کبھی رنگین پٹی نہیں باندھنی چاہیے۔ پک جاتا ہے۔ خصوصاً برسات میں۔

دوسرے دن صبح دونوں کام پر جانے کے لیے تیار ہونے لگے تو بیگم دوپٹہ اوڑھتے ہوئے کہنے لگیں کہ تمہارے ان لادلوں نے ناک میں دم کر رکھا ہے۔ اور کچھ نہیں تو کبخت آدھا دوپٹہ ہی مچاڑ کر لے گئے۔ ان کا دایاں کان ایک کھونٹے میں سے باہر نکلا ہوا تھا۔

ہم نے پٹی بجنسہ واپس کر دی۔ اور جلدی جلدی ایک پھٹے پاجامے کے لٹھے کی سفید پٹی باندھ کر بینک چلے گئے۔ گیارہ بجے کسی کام سے اینڈرسن نے طلب کیا۔ واپس آنے لگے تو عینک کو ناک کی میٹنگ پر رکھ کر اس کے اوپر سے دیکھتے ہوئے سر مایا تمہارے زخم نے چوبیس گھنٹے میں

JUST A MINUTE, TAMERLANE !

کافی مسافت طے کی ہے۔ دائیں سے بائیں پیر میں منتقل ہو گیا ہے!“
 اب جو ہم نے نگاہ ڈالی تو دھک سے رہ گئے۔ افراتفری میں آج دوسرے یعنی بائیں
 پیر پر پٹی باندھ کر آگئے تھے۔

جانا ہمارا کاک ٹیل پارٹی میں

ڈمی۔ بے اور انگرکھا

”تمہارے پاس D.I. ہے؟“ مسٹر اینڈرسن نے پوچھا۔

”یہ کیا ہوتی ہے؟“

”ڈیزجیکٹ۔ بلیک ٹائی۔“

”وہی جس کا کارسیاہ ساٹن کا ہوتا ہے اور تیلون پر بند بجانے والوں کی سی ریشمی پٹی لگی ہوتی ہے؟“

”سلواتولو۔ بینک سے ڈیس ہونے کے بعد بینک کی انتظامیہ کی طرف سے بند بجانے پر کوئی پابندی نہیں۔ تم نے سنا ہوگا، ڈیزجیکٹ پہن کر تو بینکر کی بھی اشاروں کی سی صورت نکل آتی ہے۔“

”سر! میں ڈیزجیکٹ پہن کر کہاں جاؤں گا؟ اردو میں مثل ہے کہ جنگل میں مورنا چاکس نے دیکھا۔“

”HOW STUPID! جاننا چاہیے کہ مور تو صرف اپنی مادہ کو دکھانے کے لیے ناچتا

ہے۔ اسے آدمیوں سے کیا رغبت ہو سکتی ہے؟ پر دوشن کے بعد تم بوٹ کلب یا سندھ کلب کے ممبر

نہیں بنے؟ کیا ساری تنخواہ دال روٹی پر ہی ضائع کر دیتے ہو؟ اب تو غیر یورپین بھی ممبر ہو سکتے ہیں۔“

”میں بس سے آتا جاتا ہوں۔ پیر الٹی بخش کالونی کے بس اسٹاپ کے بھٹیر بھٹکے، کشم پچھڑ

سے دل ڈرتا ہے۔ دو ڈھائی میل پیدل چل کر صبح گرو مندر سے بس پکڑتا ہوں، تاکہ دفتر بغیر قمیض کے نہ پہنچوں۔“

”بنیک کے جنرل مینجر کو اس سے سروکار نہیں کہ تم اپنے نیم رضا مند وجود کو ڈرائنگ روم سے بنیک میں کس طرح ڈھو کر لاتے ہو۔“

”بانی دے، میرے کوارٹر میں کوئی ڈرائنگ روم نہیں ہے۔ ہمارے ہتھے میں ایک کمرہ آیا ہے، جس میں قالین بھی نہیں۔ WALL-TO-WALL بچے بچھے رہتے ہیں۔“

”میں تمہاری مفلوک الحالی کی بے مثل منظر کشی سے بے حد متاثر ہوا ہوں۔ لیکن یاد رہے کہ مغرب میں ذاتی مشکلات کا ’اسٹریٹیز‘ بد مذاقی سمجھی جاتی ہے۔ اچھا تو ۲۷ مارچ کو میرے ساتھ

کاک ٹیل میں چلنا۔ پھر تمہیں CALEDONIAN SOCIETY کے ANNUAL BALL

میں بھی لے چلوں گا۔ اسکاٹ کلچر اور پہناوے دیکھ کر آنکھیں مچھٹی کی مچھٹی رہ جائیں گی۔ ڈیز جیکٹ فوراً بنوالو۔ افسوس کہ تمہارا کوئی معقول ’فائل ڈریس‘ نہیں۔ تمہارے جتنے بھی پہناوے ہیں سب

کے سب UNSCIENTIFIC “

”کیسے؟“ ہم نے بات کو طول دیا کہ وہ باتیں کرنے کے موڈ میں تھا۔

”عجیب بات ہے۔ عورتیں تو اپنے خوب صورت چہرے کو نقاب سے اور ملحقہ ارتفاعی

تجاذرات کو دوپٹے سے ڈھانک لیتی ہیں اور مرد؟ برانہ ماننا۔ میں نے کلکتہ میوزیم میں اودھ کے نقاب کی تصویر دیکھی تھی۔ ڈھاکہ ٹھیل کے انگرکھے میں سے ایک عدد نوابی چوچی بطور نمونہ باہر نکال رکھی تھی۔

دوسری بھی ویسی ہی ہوگی۔ VERY UNSCIENTIFIC! - اپنے لباس پر غور تو کرو۔ ۱۱۶

ڈگری ٹیمپریچر میں سر پر بیس گز لمبا صافہ، اور جنوب میں دس گز گھیر کی شلواری مانسون کی اُمس میں اچکن اور ناف سے لے کر ٹخنوں تک سرس والوں کا سا انڈروئیر۔ کیا کہتے ہیں اسے؟

”پوڑی دار پاجامہ۔“

“ALL VERY UNSCIENTIFIC!”

”لیکن یورپین لباس اس سے بھی زیادہ اُن سائنٹیفک ہے۔ یورپ میں برف گر رہی

ہوا اور ٹمپریچر نقطہ انجماد سے بیس ڈگری کم ہو تو ہتھ کے مرد تو گھٹنوں تک دوہرے اُونی موزے ،
 اور گرم تپلون پہنتے ہیں اور نازک اندام عورتوں کی ٹانگیں ، رانوں تک کھلی رہتی
 ہیں !“

LEGGING

”سو خور ملا ! تمہیں سنگی ٹانگوں پر کیا اعتراض ہے؟“

”سرا مجھے تو باقی ماندہ لباس پر اعتراض ہے۔“

”تم نے کل مجھے بیلبین فرینک کا بھاؤ غلط بتا دیا۔ آئندہ ایسی غلطی نہ کرنا۔“ اس نے اس طرح
 کہا جیسے ہمارا فقرہ سنا ہی نہیں۔

مے سے غرض نشاط ہے کس رُوسیاہ کو

یہ وہ زمانہ تھا جب برٹش کمپنیوں ، فرج ، آئی سی ایس اور انگریزوں کی ماتحتی میں کام کرنے
 والے ویسی افسر اپنے آپ کو روشن خیال ، سوشل اور اہل ثابت کرنے کی خاطر دل پہ جبر کر کے
 شراب پینا سیکھتے تھے۔ کچھ دن کی مشق کے بعد ایسے رواں ہوتے کہ نہ پینے کے لیے دل پہ جبر کرنا
 پڑتا تھا۔ روز کیس نہ کہیں کاک ٹیل پارٹی ہوتی تھی اور آدمی ذرا سوشل اور خوش اخلاق ہو تو سال کے
 ۳۶۵ دن دوسروں کے خرچ پر خود کو ہر شام اُتو بنا سکتا تھا۔ کاک ٹیل پارٹی بیک وقت انگریزوں سے
 تقریب بہ ملاقات ، مفت مے نوشی اور صاحبانِ امر و تمک رسائی کا پاسپورٹ ہوتی تھی۔ عجب محضہ
 تھا۔ کچھ مسلمان افسر تو اس الزام میں نکال دیے جاتے تھے کہ وہ سوشل نہیں ، یعنی شراب نہیں پیتے۔
 بقیہ افسروں کو اس بنا پر برخواست کر دیا جاتا کہ وہ ALCOHOLIC ہو گئے ہیں اور کسٹ پارٹیز
 میں دُند مچانے لگے ہیں۔ دو چار ہی خوش قسمت ایسے ہوتے تھے جو برخواست ہونے کی ذلت سے
 بچ جاتے تھے۔ یہ وہ ہوتے تھے جو ڈسمس ہونے سے پہلے ہی جگر کے ”سروسس“ میں باعزت
 طریقے سے وفات پا جاتے تھے۔ راویانِ رنگیں بیاں سے روایت ہے کہ قرونِ وسطیٰ میں انگلینڈ
 میں لوگ بھوت پریت کے بڑے قائل تھے۔ ہر کسی عورت پر چڑیل ڈائن کا شبہ کرتے۔ پھر یہ تحقیق کرنے
 کے لیے کہ وہ واقعی چڑیل ہے یا بے گناہ ، گاؤں کے بیچ ٹیل اس کے ہاتھ پاؤں رستوں سے کتے

اور بھاری پتھر سے باندھ کر نزدیک ترین دریا میں پھینک دیتے۔ اگر وہ ڈوب جائے تو یہ اس بات کا ثبوت تھا کہ وہ چڑیل نہیں، بالکل معصوم تھی۔ اور اگر نہ ڈوبے تو اس کا چڑیل ہونا مسلم۔ اس صورت میں اسے پانی سے نکالتے۔ گرم کپڑے پہناتے۔ اچھے اچھے کھانے کھلاتے۔ اور پھر آگ میں زندہ جلا دیتے کہ چڑیل کی اس زمانے میں یہی سزا تھی۔ الزاموں کی نوعیت بدلتی رہی ہے، مگر زمانے کا طرزِ تعزیر آج بھی وہی ہے۔

بنا ہے شہ کا مصاحب پھر سے ہے اتراتا

مٹر اینڈرسن کچھ دن سے ہم پر مہربان تھے۔ ہم ان کے میسر خاص تھے۔ مطلب یہ کہ ہر اہم مسئلہ پر وہ ہم سے مشورہ لیتے اور ہمیشہ اس کے خلاف عمل کر کے کامیاب ہوتے۔ دوسرے دن انھوں نے پھر تاکید کہا ”۲۷ مارچ نہ بھولنا۔ ایسی کاک ٹیل پارٹیوں کے دعوت نامے حاصل کرنا تمہارے فرائض منصبی میں داخل ہے۔ چوٹی کے انگریزوں سے میں خود تمہارا تعارف کراؤں گا“ اور کچھ عرصہ سے ہم خود محسوس کر رہے تھے کہ ہر چیز ہماری تنخواہ میں ایک پیسے کا بھی اضافہ نہیں ہوا، لیکن جب سے ہم چیف اکاؤنٹنٹ، سیکرٹری اور انسپکٹر آف برانچز کے عہدوں پر سبکدوش ہوئے ہیں ہماری ”امیج“ میں ایک خوشگوار تبدیلی آگئی ہے۔ ہمارا مطلب یہ ہے کہ اسی تنخواہ میں ہم بہتر سگرٹ ڈوکرٹے کر کے پینے لگے تھے۔ ڈالڈا چھوڑ کر اب اصلی گھی کے نام پر دھوکا کھانا شروع کر دیا تھا۔ لباس اور اس کے لوازمات سے بھی نخوت جھلکتی تھی۔ یعنی ٹائی کی گرہ پھولی ہوئی ہوتی تھی۔ اب ایسے موزے بھی نہیں پہنتے تھے جن میں ایسا سوراخ ہو جس میں سے گردن نکال کر انگوٹھا آزادی کا سانس لے سکے۔

جس محلے میں تھا ہمارا گھر

چاند میں اگلے ہفتے مکان بھی تبدیل کر لیا۔ اس محلے میں ایک نہیں، کئی سوداگر رہتے تھے۔ علاقے کے POSH ہونے کا اندازہ اس سے لگایا جاتا ہے کہ ہماری چھوٹی بٹیا ہمسائے کے بچوں کے بارے میں ہم سے پوچھنے لگی، بابا! یہ ہر روز عید کے کپڑے کیوں پہنے پھرتے ہیں؟ گڈومیاں

نے ہمسائے کی دیواروں پر ساگوان کی PANELLING اپنی چھ سالہ زندگی میں پہلی بار دیکھی تو ہم سے کہا کہ انہوں نے دیواروں پر بھی فرنیچر لٹکا رکھا ہے! چند روز بعد دایئیں ہاتھ والی پڑوسن نے بتایا کہ بائیں ہاتھ والی پڑوسن کہہ رہی تھی کہ ہم اپنے بچوں کو اس کے نئے قالین پر حوائج ضروری سے فارغ کروانے لے جاتے ہیں۔ ملاقات و ملاقات تو محض بہانہ ہے۔ "کوئی پوچھے، انہیں اس میں آنے کی کیا مار پڑی تھی۔ ایرانی قالین دیکھے بغیر لادلوں کا پیشاب نہیں اترتا۔" ہمارے غسلخانے میں کاتی لگے گھڑوں اور ٹنکی کے بجائے اب گرم اور ٹھنڈے پانی کا اہتمام تھا۔ یعنی داش بسین کی ٹونٹی سے گرمیوں میں گرم اور سردیوں میں سرد پانی نکلتا تھا۔ مہینے کی آسنری تاریخوں میں کوئلے سے دانت نہیں مانتھتے تھے، بلکہ ٹیوب پر کوڈ کوڈ کر ٹوٹھ پیسٹ کشید کرتے تھے۔ مختصر یہ کہ ہر چیز سے افسری کی شان ٹپکنے لگی۔ بینک اکاؤنٹ سے بھی سُرخ جھلکنے لگی۔

انہی دنوں اینڈرسن نے اپنا جی۔ اسی۔ سی کا پرانا فرج ازراہ پر درش چار سو روپے میں ہمیں فروخت کر دیا۔ نیا ساڑھے سات سو میں آتا تھا۔ ہمارے ہاں مہینوں اس میں پیتے لٹھکتے اور بیگن برفاتے رہے۔ پہلے دن تو ہم نے اس میں کوری صراحی بھی رکھی دیکھی تھی۔ تین چار دن استعمال کرنے کے بعد معلوم ہوا کہ اس کا موٹر اینڈرسن کے مزاج کی طرح ہے۔ یعنی چار پارچ منٹ چل کر آگ بگولا ہو جاتا اور شور و غوغا کرنے لگتا۔ اسے ٹھنڈا رکھنے کے لیے ہم نے اسی کمپنی کا بنا ہوا پنکھا سوا تین سو میں خریدا۔ نئے فرج کے مقابلے میں مجموعی سودا پھر بھی ۲۵ روپے سستا پڑا۔ اور انہی داموں ایک کے بجائے دو چیزیں ہاتھ لگ گئیں۔ پنکھا چوبیس گھنٹے فرج کے بلڈ پریشر کو بگڑنے سے باز رکھتا تھا۔ گرمی زیادہ پڑے تو ہم اپنی مصالحتی چارپائی پنکھے اور فرج کے درمیان ڈال لیتے تھے۔

پیراکن یوسفی

اب ہم اُبلے پوشی کا آٹھ آنے یومیہ تاوان ادا کر کے، پیراکنی بخش کالونی لائڈری سے اپنے کپڑے اس آرہنٹ بیددی سے نہیں دھواتے اور پھراتے تھے کہ جو قبض صبح دفتر جاتے وقت دے گئے وہ اسی شام شتابی چھڑوالی یا گھر پر ڈیلیور کر دی گئی۔ اس زمانے میں ہم اپنی میسلی قبض رات

کو دھوبی کے پاس ہرگز نہیں رہنے دیتے تھے۔ اب ہم نے ۸ روپے سینکڑا پر تین قمیض دھونے کے لیے ایک نیا دھوبی لگا لیا۔ کپڑوں کی چوڑی بھی نہیں کرتا تھا۔ بلکہ طبیعت میں اتنی احتیاط تھی کہ پہلے ہی دھوب میں دو قمیضوں کے کالزوں کی دونوں نوکوں پر سامنے کی طرف دھوبی مار کہ لگا دیا تھا تاکہ ان نشانوں کو دیکھ کر اجباب پہچان جائیں کہ قمیض کے نیچے ہم ہی ہیں۔ پچھلا دھوبی کار پر تو استری اچھی نہیں کرتا تھا مگر موزوں اور انڈر ویئر میں خوب کلف لگاتا تھا۔ بنیان میں کلف لگا کر سکیٹر نے کی شکایت ہم نے قصداً نہیں کی۔ اس لیے کہ ۳۶ انچ کا جو بنیان ڈھلنے جاتا تھا وہ ۴۶ انچ کا ہو کر آتا تھا۔ میانوالی کے اس دھوبی کی چوڑی چھاتی سے تنگ آ کر ہم نے خود ڈھونڈ ڈھانڈ کر یہ لکھنؤ کا دھوبی لگایا تھا کہ اس کے ناپ ہم سے ملتے تھے۔ لیکن ہم یہ دیکھ کر بھونچکے رہ گئے کہ بنیان پہلے ہی دھوب میں ۵۶ انچ کا ہو گیا۔ اور اس میں باسکٹ بال کی سی دو ٹوکریاں بھی بن گئیں۔ اگلی دھلائی پر وہ ایک لڈو چاند سا بیٹا ہونے کی خوشی میں لایا۔ نومولود کا وزن ایک پنیسری بتاتا تھا جس کی تصدیق ہمارے بنیان سے بھی ہوتی تھی۔

باقی رہا دفتر، تو وہی کلرک جن کی ہم نے خوشامد کر کے کام سیکھا تھا، اب ہمیں پہلے تمیز سے 'سر!' کہتے پھر آنکھ مار کے ہماری جمع و تفریق کی غلطی نکالنے کی جارت کرتے۔ جمعہ دارا جمل خاں اب ہمیں تم کہنے لگا۔ پہلے تسی کہتا تھا۔ غرض کہ جیسا آپ نے ملاحظہ فرمایا ہماری قدر و قیمت اپنی نظروں میں کافی بڑھ چکی تھی۔ بعض لمحے ایسے بھی آنے لگے جب یوں محسوس ہوتا گویا ہم ہندو دیومالا کی وہ گاتے ہیں جس کے سینگوں پر دنیا ٹھیری ہوئی ہے۔ جب وہ تھکن سے جھرجھری لے کر سینگ بدلتی ہے تو بھونچال آجاتا ہے۔ کراچی کی بڑی بڑی دعوتوں میں بھی ہم مدعو ہونے لگے۔ بڑی دعوتوں سے ہماری مراد ایسی تقریبیں ہیں جن میں مہمانوں کی تعداد چار ہزار سے زیادہ ہو اور جہاں مدعوین کی فہرست ٹیلی فون ڈائرکٹری نقل کر کے مرتب کی جاتی ہے۔ ان میں ہمیں، مع میزبان، کوئی نہیں پہچانتا تھا، سوائے تمہوقیاتوں والے نظام دین کے آدمیوں کے جن سے روز روز کی ملاقات کے سبب خاصی بے تکلفی ہو گئی تھی۔

کاک ٹیل کے آداب

خدا اور اس کے بندے ماریں یا چھوڑیں، جھوٹ نہیں بولیں گے۔ جب اینڈرسن سے یہ سنا کہ یہاں شراب پینا فرائض منصبی میں داخل ہے تو ایک دفعہ تو عجب رُوحانی انشراح محسوس ہوا۔ دھیرے دھیرے پارٹی کی تیاریاں ہونے لگیں۔ ابھی دو ہفتے پڑے تھے۔ پروفیسر قاضی عبدالقدوس ایم۔ اے (گولڈ میڈلسٹ) سے کاک ٹیل پارٹی کے آداب بے خودی کے بارے میں استصواب کیا تو انھوں نے کم و بیش وہی معلومات فراہم کیں جو شیخ سعدی کے زمانے میں بھی دستیاب تھیں۔ مثلاً یہ کہ شراب، شباب اور دولت — انھیں پا کر جو مست نہ ہو، وہی مرد ہے۔ عرض کیا، جن بچاروں کو یہ لعنتیں میسر نہ ہوں ان کے مرد ہونے کا بھی کوئی چانس ہے کہ نہیں؟ بولے، کیوں نہیں۔ مرد باید کہ ہراساں نہ شود۔ ہراساں پر عمرنی کا ایک شعر سنو۔

جو شعر انھوں نے سنایا اس کا عُرنی سے ہی نہیں، ہراساں ہونے سے بھی کوئی تعلق نہ تھا۔ شعر کا سرور بڑھا اور زبان کھلی تو فرمایا کہ غالب نے نئے کے مقابلے میں شہد کو نمکس کی قے کہا ہے۔ شعر اور شراب دونوں ہی دافعِ حجاب ہیں۔ اور یہ نہ بھولو کہ تمہارے پیشے میں حجاب حرام ہے۔ کبھی تم نے غور کیا، شراب کو ڈنکس، کہا جائے تو کم حرام معلوم ہوتی ہے! اور ہاں! جب نظریں نظروں سے اور شرابین شرابوں سے ملیں تو کاک ٹیل ہر جاتی کے پیاریکی مانند تیز ہو جاتی ہے۔

”کیا لوگ شرابوں کا بھی دین آئی، بناتے ہیں؟“ ہم نے ان کے ہیر و اکبر اعظم پر چوٹ کی۔

”اسی کو تو کاک ٹیل کہتے ہیں۔ آکسفورڈ ڈکشنری میں آیا ہے کہ . . .“

ان کی علمی اڑان بڑھتی چلی گئی تو ہم نے بیلی لینڈنگ کرتے ہوئے پوچھا ”پروفیسر! کاک ٹیل پارٹی میں گلاس کون سے ہاتھ میں پکڑتے ہیں؟“ بولے ”آف کورس! دائیں ہاتھ میں“ پوچھا ”پھر مصافحہ کون سے ہاتھ سے کریں گے؟“ ذرا دیر کو سوچ میں پڑ گئے۔ پھر فرمایا ”اگر دوسرے نے بھی گلاس دائیں ہاتھ میں تھام رکھا ہو تو پھر بائیں ہاتھ ہی سے مصافحہ واجب ہے۔“

مرزا عبدالودود بیگ سے صلاح کی تو اس ابتدائی اعلان کے بعد کہ کاک ٹیل پارٹی ملک کی

مضبوط ترین پارٹی ہے، فرمایا ”دوپرکٹیکل ٹپ دیتا ہوں۔ ادل یہ کہ یہ شے کڑوی ہوتی ہے۔ منہ نہیں بگاڑنا چاہیے۔ تمہارا تو سارا بچپن جو شانڈے، کونین مکسچر، کیسٹرائل، ٹینکچر آیوڈین اور چکوری کی ارتھمیٹک سے ہی مشغول کرتے گزر رہے۔ پھر کیا ڈرنا؟ ہاتے! کیا خوب کہا ہے ظالم نے:

جو پینے والے ہیں وہ پی کے منہ بناتے ہیں

جناب شیخ جو ہیں، منہ بنا کے پیتے ہیں“

پوچھا ”اور اگر ہم بالکل نہ پیئیں تو کس وقت منہ بنانا مناسب و مباح ہوگا؟“

”مگر یہ تو حضور والا کے چہرے کا نارمل ایکسپریشن ہے! خیر۔ دوسرا ٹپ میں نے رسالہ

میں دیکھا تھا۔ لکھا تھا کہ کاک ٹیل پارٹی میں کوئی بھی بیٹھ کر شراب نہیں پی سکتا۔

MEN ONLY

مکروہ ہو جاتی ہے۔“

پوچھا ”کیوں؟“

پہلے تو چکرائے۔ پھر سنبھل کر بولے ”ہاں! کاک ٹیل میں سب کھڑے ہو کر پیتے ہیں۔ تاکہ جب

گرپڑیں تو اندازہ ہو جائے کہ اب اعتدال لازم ہے۔“

سیاہ چاول، رم اور مغرور گردن والی

جیسے جیسے ۲۷ تاریخ نزدیک آتی گئی، ہماری گھبراہٹ میں اضافہ ہوتا گیا۔ راہ راست سے

بھٹکانے والا کوئی رہبر نہ ملا کہ ہماری دوڑ پاک بڑھیں کافی ہاؤس تک تھی۔ بالآخر نوابزادہ غفران اللہ خاں

سے رجوع کیا جو کراچی کے ہر کلب کے ممبر تھے اور جن کے بغیر شہر کی کوئی کاک ٹیل پارٹی مکمل

نہیں سمجھی جاتی تھی۔ ہر فقرے پر، خواہ اپنا ہو یا پرایا، بے ساختہ قہقہے لگانے کے سبب

کھلاتے تھے۔ صورت بھی ہال کی اسی نام

THE LAUGHING CAVALIER

کی شہرہ آفاق پینٹنگ سے ملتی تھی۔ اینڈرسن کے ہم پیالہ تھے۔ ہم پر شفقت فرماتے تھے۔ باتوں میں

وہ رس اور رچاؤ جو علم مجلس، چھکی چھکانی جنسی آسودگی، میٹھے سبھاؤ اور پندرہ ہزار ایکڑ اراضی سے پیدا

ہوتا ہے۔ شہر سے باہر ان کا بہت بڑا باغ تھا جس میں بوگن ویلیا کی سو سے زیادہ قسمیں تھیں۔ ویسے

بڑے با اصول، انسان دوست اور جفاکش آدمی تھے۔ نانِ حلال اور آبِ حرام پر گزارہ تھا۔ بڑے لطف و مرحمت سے پیش آئے۔ جاپان سے منگائے ہوئے گلابوں کے تختوں کی سیر کروائی۔ وہ قطعہ بھی دکھایا جس پر انھوں نے سیاہ چاول کاشت کیے تھے۔ ہم نے پوچھا، یہ کوئی افریقی درستی ہے؟ بولے، نہیں۔ جنوبی امریکہ گیا تھا تو دو چار مٹھی بیج اور کوٹ میں چھپا کر لے آیا۔ لندن سے پھول کے بلب بھی اسی طرح اسمگل کیے تھے۔ مشی گن میں بھی جنگلی چاول ہوتا ہے، مگر وہ بات کہاں۔ اس سال بیس سیر چاول نکلے۔ سات ہزار لاگت آئی۔ جاتے وقت $\frac{1}{4}$ پونڈ سوغات لے جانا نہ بھولنا۔ ہم نے پوچھا، انھیں کھاتے کیسے ہیں؟ فرمایا، سیاہ چاول تو مغرور گردن والی میلرڈ (مرغابی) اور گلابی روم کے ساتھ مزہ دیتے ہیں۔ دسمبر میں یاد دلانا۔ ان کا بھی بندوبست کر دوں گا۔ اسکندر مرزا بڑے شوق سے کھاتا ہے۔ عرض کیا، حاجت روائی ہی مقصود ہے تو اب کی مہاوٹ حضور صرف مغرور گردن والی کا بندوبست فرمادیں۔ اور نسخہ کے بقیہ مقویات کسی اور حقدار کو پہنچادیں۔ کہنے لگے، پہنچانے کی بھی ایک ہی کمی۔ تمہارا خیال ہے کہ چوہے دان خود چل کر چوہے کے پاس جاتا ہے؟ ہاں! تحلیل غذا کے لیے تمہیں آدھ گھنٹے دارو تھی (ان کی سیکرٹری) کے ساتھ ڈانس کروادوں گا۔ اگے تیرے بھاگ پھرتے۔ اسی کی **RECIPE** سے ایک نئی ڈش بھی کھلاؤں گا جو فرانس میں انگور کی بیل کی سوکھی ڈنڈیوں کی نشلی آبیج پر پکائی جاتی ہے۔ اس پرشیری کا چھینٹا دیتے ہیں۔

بعد ازاں اپنی زمیں دوز بار میں لے گئے۔ چار پانچ ٹن دبائے تو رنگ بزرگی روشنیوں سے ان کے چہرے پر وہ دلادیز نرمی اور شادابی نظر آنے لگی جو دھیمے پیٹیل رنگوں میں ہوتی ہے۔ ایک کونے میں نیگرو عورت کا لائف سائز برہنہ مجسمہ رکھا تھا۔ اس کے ایک ہاتھ میں شب تاب تسبیح تھی اور دوسرے میں انسانی کھوپڑی کا پیالہ۔ عورت کا جھوٹا اٹھا کر دوپگ ڈال دیں تو دوسری طرف غذائی غدودوں سے دہسکی رہنے لگتی۔ ایک ممتا بھری نپل پر لپ اسٹک کا تازہ نشان اور دوسری سے سگار کی مہک آ رہی تھی۔ گلے میں ایک بب بندھا تھا جس پر مردانگی و شجاعت کے دیوتا ہرکولیز کی تصویر کڑھی تھی۔ بائیں جانب طلپے میں گوتھک طرز کی ایک خانقاہ بنی ہوئی تھی اور اس کے

ادھ کھلے دروازے پر سمول جانسن کے یہ اشعار آبدار کندہ تھے جنہیں ہم شراب نوشی کی تبلیغ کے لیے نہیں، بلکہ محض اس غرض سے نقل کر رہے ہیں کہ یہ اس داستان کے مرکزی کردار اینڈرسن کا فلسفہ حیات تھا جس کی وہ تلقین کرتے رہتے تھے۔ یہ تھا وہ یونانی فلسفہ جو اسکاٹ لینڈ کی شراب کی جھٹیوں سے گزر کر ہم تک پہنچا تھا:

Hermit hoar, in solemn cell,
Wearing out life's evening gray;
Smite thy bosom, Sage, and tell
What is bliss, and which the way?

Thus I spoke; and speaking sigh'd;
Scarce repress'd the starting tear,
When the hoary Sage reply'd, ★
Come, my lad, and drink some beer .

انہوں نے اپنا ”ڈیپ فریز“ بھی دکھایا، جس میں انواع و اقسام کی شرابیں نہ جانے کب سے برف میں لگی منتظر تھیں کہ کوئی تشنہ کام ان سے جگر کی آگ بجھائے۔ خدا جھوٹ نہ بوائے، ڈیپ فریز کی لمبائی چوڑائی ہمارے کمرے کے برابر ہوگی جو گرمیوں میں ایسا تنور ہو جاتا تھا کہ کبھی کبھی ہم کچی صراحی سے گال لگا کر آنکھیں بند کر لیتے یہاں تک کہ وہ جل اٹھتی۔ کہنے لگے کہ میں ان نودولیتوں کی طرح نہیں ہوں جو ہر تیسرے مہینے یورپ جاتے ہیں اور سارا زر مبادلہ ادب کچی کھچی جوانی نئی کاروں اور سیکنڈ ہینڈ کالگریز پر خرچ کر دیتے ہیں۔ میں تو ہر ملک کی نایاب WINES کے سوا، کوئی چیز لانا لحم الخنزیر کے برابر سمجھتا ہوں۔ یہ ڈیپ فریز لانے کا گنہ گار ضرور ہوں۔ سو وہ بھی انہی کو قرینے سے رکھنے کے لیے۔

★ اے ضعیف العمر راہب! تو اس تنگ و تاریک حجرے میں اپنی زندگی کی مگھی شام کاٹ رہا ہے۔ بابا! تو کہ دانائے راز ہے، اپنے سینہ پر ہاتھ رکھ کے بتا کہ حقیقی مسرت کیا ہے اور اس کا راستہ کونسا ہے؟ میں نے یہ کہا اور آپ بھر بھر کے کہا۔ میں اپنے اُمنڈتے ہوئے آنسوؤں کو روک ہی رہا تھا کہ وہ بڑھا چھونس راہب بولا:

”بیٹا! میرے ساتھ آؤ اور تھوڑی سی بیرو پیو۔“

ہم سا کہیں جسے

ایسی خوب صورت، سبک سبک بوتلیں، بلوڑی صلاحیاں، رنگارنگ کنٹر، شیشے اور بویام ہم نے اپنی زندگی میں نہیں دیکھے تھے۔ تین چار سو سے کم نہ ہوں گے۔ ہماری نگاہوں کو ان پر آوارہ ہوتے دیکھ کر کہنے لگے کہ ان میں سے چار پانچ پسند کر لو۔ خالی ہوتے ہی گھر بھجوادوں گا۔ ایک میں منی پلانٹ لگا کر نیک شگون کے لیے برآمدے میں لٹکا دینا۔ دوسری کا ٹیبل لمپ بنوا کر، اسی کی مدھردشتی میں معاشیات کی کتابیں پڑھتے رہنا۔ ہم نے کہا پیر و مرشد! ایک بات سمجھ میں نہیں آئی۔ نشہ نشہ ہوتا ہے۔ دیس دیس کے لیبل سے کیا فرق پڑتا ہے؟ تمہارے بعد ارشاد ہوا، برخوردار! گھونے، چھگی، چھری، گنڈا سے اور بندوق کی چوٹ ایک جیسی نہیں ہوا کرتی۔ ہر ملک کے پھول، ہر دیس کی ناری کی بوباس جدا ہوتی ہے۔ وہ سکی بہت حساس، بڑی تنک مزاج ہوتی ہے۔ سندھ کلب میں کبھی کسی نمازی بیرے کا ہاتھ لگ جائے تو بخدا سارا پیگ غارت ہو جاتا ہے! نشہ بڑی نازک شے ہے۔ یہ نازک سافر ق تمہاری سمجھ میں آ گیا ہوتا تو آج تمہارے شانے شیمپین باٹل کی طرح ڈھلکے ہوئے نہ ہوتے۔ پھر اس نازک سے فرق کو ذہن نشین کرانے کے لیے انھوں نے ہمیں شیمپین کی بوتل نکال کر دکھائی۔ ہمیں اس بچاری پر بڑا ترس آیا۔

شراب، پھولوں اور کتوں کا کو لمبس

پوچھا ”اس کنٹر میں کیا ہے؟“ بولے ”روسی دود کا۔ ایک گھونٹ لیتے ہی آدمی پیچھے مڑ کر دیکھتا ہے کہ کس نے گھونسا مارا۔ ایک ہی چلو میں اُتو!“ پوچھا ”اور اس عطر دان میں کیا بھرا ہے؟“ فرمایا ”پگھلا ہوا زمررد۔ فرانس کی سبز کانیاک۔ ڈنر کے بعد کی چیز ہے۔ اس کے برابر آب حیات کھاتے ہیں۔“

چیکو سلوواکیہ کی سولف کی دائن ”دریافت کیا“ اور اس بلوریں گد میں؟“ بولے ”یہ ایک افریقی دائن ہے۔ مردوں کا ڈرنک سیج پوچھو تو بس یہی ہے۔ ایک چکی لیتے ہی محسوس ہوتا ہے کہ بقول شخصے، گلے سے مشعل بردار مظاہرین کا جلوس گزر رہا ہے۔“ سوال کیا ”اور یہ بیل کو سانے کھلانے

کی ناند میں کیا پڑا چھلک رہا ہے؟ اور اس میں ڈونگا کیوں ڈال رکھا ہے؟“ ارشاد فرمایا ”اوہ! یہ پُنچ ہے۔ ایک دوست کے ہاں ہاؤس وارمنگ پارٹی ہے۔ اسے بھیجی ہے۔ اسی طرح ناند میں بھر کر لان پر رکھ دی جاتی ہے۔“ عرض کیا یہ تو غالب کے زمانے میں بھی ہوتا تھا:

’صحن چمن میں رکھ دیں مئے مشکبو کی ناند

جو آئے جام بھر کے پئے اور ہو کے مست

سبزے کو روزِ ناز پھرے پھولوں کو جائے پھاند‘

فرمایا ”چار مصرعوں کی رباعی کو تو ہندی میں چوپائی کہتے ہیں۔ آپ نے تو صحن چمن میں تپائی رکھ دی۔ میرے والد کی عادت تھی کہ کبھی کوئی بڑی خبر سننے، یا کھڑی فصل کو پالا مار جانا، یا خاندان میں غمی ہو جاتی تو شعر پڑھا کرتے تھے۔ آپ تو خوش ہوتے ہیں تب بھی شعر پڑھتے ہیں!“ پھر پوچھا ”اور یہ کیا بلا ہے جو رنگت اور بوسے مست نچتر کا قارورہ معلوم ہوتا ہے؟“

کہنے لگے ”لا حول ولا قوۃ! یہ تو دنیا کی بہترین بئیر، میونخ بئیر ہے۔ نازی انقلاب کی بنیاد بئیر خانوں ہی میں رکھی گئی تھی۔“

اُردو زبان کی تہی دامنی کا گلہ کرتے ہوئے فرمایا کہ ”ہمارے ہاں ہر تیز پانی کے لیے صرف ایک گالی ہے۔۔۔ شراب! اسی طرح کتے کی اُردو میں لے دے کے دو قسمیں ہیں دوسری کو برادرِ خورد کہتے ہیں۔ اور آپ کو حیرت ہوگی، فارسی میں تو گلاب تک کے لیے کوئی علیحدہ لفظ نہیں۔ دیکھا جائے تو انگریز نے ہمیں۔۔۔ پوسے برصغیر کو۔۔۔ کتوں، پھولوں اور شراب کی مختلف اقسام اور نفاستوں سے روشناس کیا۔“

ہم نے گرہ لگائی۔ ”ورنہ یہاں کیا دھرا تھا۔“

کہیں تھا مویشی چرانے پہ جھگڑا

کہیں پانی پینے پلانے پہ جھگڑا“

فرمایا ”آپ غلط پڑھ رہے ہیں۔ مویشی چرانے پہ عرب میں جھگڑا ہوتا تھا۔ اپنے ہاں چرانے پہ

ہوتا ہے۔“

کاک ٹیل گائیڈ

لیجئے، دو ڈھائی گھنٹے کے سوال و جواب سے مکمل ”رہنمائے کاک ٹیل پارٹی“ پہلے پیگ سے صبح کے HANG-OVER (خمار) تک — تالیف ہوگئی۔ خلاصہ خرافات و خمریات نو آموزوں کی عاقبت سنوارنے کے لیے حاضر ہے: —

۱۔ پہلا اصول تو انہوں نے یہ بتایا کہ جب تک کوئی مشترک شناسا تعارف نہ کراتے، کسی سے بات نہ کرو۔ انگریز تو جب تک باقاعدہ انٹروڈکشن نہ ہو، کسی کی گالی کا بھی جواب نہیں دیتا۔

۲۔ ایک ہی جگہ اتنی زیادہ دیر جم کر کھڑے نہ ہو کہ جملہ پورا ہو جائے۔ سر کو لیٹ (گردش) کرتے رہو۔
۳۔ جو تم سے رتبہ میں چھوٹا یا بے فیض ہو، یا آگے چل کر کام نہ آسکے، اس کی صحبت سے گریز کرو لیکن جو تمہارا نوٹس نہ لے، تم بھی اس کا نوٹس نہ لو۔

۴۔ سنجیدہ گفتگو سے پرہیز کرو۔ ورنہ لوگ سمجھیں گے کہ تم ابھی سے TIPSY (بہکے بہکے) ہو گئے ہو۔

۵۔ اگر ٹماٹر کی گادیا نمبو پانی پر توکل کرتے ہو تو کسی سے یہ ہرگز نہ کہو کہ شرعی ممانعت کے سبب نہیں پی رہے ہو، یا PRACTISING MUSLIM ہو۔ خونی پچپش کا بہا بنادو۔

۶۔ اگر مذکورہ بالا الابلایعنی سافٹ ڈرنک پی رہے ہو، تب بھی لیڈیز سے بہکی بہکی باتیں کرو۔ کاک ٹیل کا سب سے بڑا فائدہ یہ ہے کہ مردوں کو بد تمیزی کرنے کا ایک معقول بہانہ مل جاتا ہے۔ عورت اگر خوب صورت ہے تو فلرٹیشن اس کا حق ہے۔ اور اگر بد صورت ہے تو اس کے ساتھ حتی الامکان فلرٹ کرنا آدمی کا اخلاقی فرض ہو جاتا ہے۔ تم بہت کم سخن، کم آئینز ہو۔ بند بند سے رہتے ہو۔ میں نے آدھی کی پارٹی میں دیکھا کہ خواتین سے تعارف کے وقت تم اپنی نظر، نیت اور نیک طانی ہی درست کرتے رہ گئے۔

کیا زمانے میں پنپنے کی یہی باتیں ہیں؟

بچہ! ایسے سمسے تو پیک چھپکانا بھی روپ کا اپمان ہے۔
 ۷۔ کاک ٹیل پارٹی میں ہر ایک سے اعتماد کے ساتھ، جم کے بات کرو۔ دوسرے کی آنکھوں میں
 آنکھیں ڈال کے بلکہ نکال کے۔ وہ کسی کے ہر گھونٹ کے بعد اپنی بات کا وزن بڑھتا ہوا صاف
 محسوس ہوتا ہے۔ عرض کیا، پیرو مرشد! یہ کیفیت تو 'بریم' کی گولی سے بھی پیدا کی جاسکتی ہے۔
 فرمایا، بڑا فرق ہے۔ استاد ذوق نے کیا خوب کہا ہے۔ آب رز سے لکھنے کے لائق ہے۔

پیرمغاں کے پاس وہ دارو ہے جس سے ذوق

نامرد مرد، مرد جواں مرد، ہو گیا

بریم کے بعد بلی کو چوہوں کی حاجت نہیں رہتی۔ پھر اسے خواب میں پھینچنے سے نظر نہیں آتے،
 پتے نظر آتے ہیں۔ لیکن شراب پی کر چوہے کی مونچھیں اتنی اکر جاتی ہیں کہ اپنے بل میں
 داخل نہیں ہو سکتا۔ پھر وہ بلی کی تلاش میں نکل کھڑا ہوتا ہے کہ کدھر گئی وہ مردار؟

۸۔ جب ہر بات FUNNY اور ہر چہرہ حسین دکھائی دینے لگے تو فوراً کوئی ترش چیز
 کھا لو۔ یہ دستیاب نہ ہو تو اپنی بیوی کی تصویر بٹوے میں سے نکال کر ایک نظر دیکھ لو۔

۹۔ ڈھیلے کالر کی قمیض پہن کر جاؤ۔ نشہ میں کوئی گر پڑے تو بھول کر بھی اس کی نیند میں مغل نہ ہو۔
 انگریزوں میں اس صدی کے اوائل میں، جسے ایڈورڈین دور کہا جاتا ہے، اونچے کلبوں
 میں چھوٹے چھوٹے چھوکرے صرف اس کام پر تعینات ہوتے تھے کہ جیسے ہی کوئی معزز
 ممبر کرسی سے لڑھک کر گرے، وہ میز کے نیچے گھس کر کالر ڈھیلا کر دیں تاکہ دم گھٹنے سے
 کلب میں موت واقع نہ ہو۔

۱۰۔ واپسی میں اپنا سارا وزن کار کے بریک پر ڈال لے رکھو۔ بجلی کے کھبے سے کار روکنے سے
 گریز کرو۔ کھبے گر جائیں تو کتوں کو بہت تکلیف ہوتی ہے۔

۱۱۔ نشہ گمراہو جائے تو طبیعت سچ بولنے پر بے تحاشا مائل ہوتی ہے۔ لہذا گھر پہنچ کر
 بیوی سے بات چیت کرنے سے پرہیز کرو۔

۱۲۔ صبح آنکھ کھلتے ہی محسوس ہونے لگے کہ معاشرے میں اندھیر مچا ہوا ہے اور حکومت اپنی

پالیسی سے قوم کو تباہی کے غار میں دھکیل رہی ہے تو ایک اسپرین کھالو۔ دس منٹ کے اندر اندر حکومت کی پالیسی میں افاقہ محسوس ہوگا۔

رُوٹھی دھرتی

انہوں نے موسم کی ترکاریاں اور پھل ہمارے ساتھ کئے۔ اور جیب میں بٹھا کر اپنے باغ اور فارم کی سیر کرائی۔ کئے لگے دس گھنٹے روزانہ کام کرتا ہوں۔ میرا باپ زمیندار تھا۔ مجھے بھی کھیتی باڑی سے لگاؤ ہے۔ اکثر ہوتا ہے کہ پارٹی سے رات کو ڈھائی تین بجے لوٹتا ہوں۔ مگر صبح ساڑھے چار بجے اپنے وقت پر اٹھ جاتا ہوں۔ گنہ گار ہوں۔ (وہ آبدیدہ ہو گئے) فجر کے بعد دو گھنٹے کھیتوں میں ضرور گزارتا ہوں۔ عجیب کیفیت ہوتی ہے۔ پو پھٹنے سے پہلے ہر تیرے منٹ مطلع اور منظر کا موڈ آنکھوں کے سامنے بدلتا نظر آتا ہے۔ اُجلے کی ہر لہر کے ساتھ چڑیوں کی چہکار کی لے بھی بدلتی جاتی ہے۔ پھر ایک ایک پھول سے باتیں ہوتی ہیں۔ سب سے اپنی یاری ہے۔ میں نے اپنی زندگی میں کبھی کوئی پھول ڈالی سے نہیں توڑا۔ گیہوں کی سنہری بالیں دیکھتے ہی جھومنے لگتی ہیں۔ کبھی کوئی بوٹا اداس، ماندہ دکھائی دے تو دن بھر خلش سی ہتی ہے۔ زندگی کو سمجھنا چاہو تو کوئی درخت، کوئی پودا، کوئی پھول — ایک ہی سہی — کیکٹس ہی کیوں نہ ہو — لگا کر دیکھو تو سہی۔ زمین کسان سے، اپنے چاہنے والے سے، بار بار بے وفائی کرتی ہے۔ وہ پھر اس پر اعتبار کرتا ہے۔ دھوکے پر دھوکا کھاتا ہے۔ پھر بھی پیار کیے چلا جاتا ہے۔ اور جب وہ پیار کے لائق نہیں رہتا تو گاؤں چھوڑ دیتا ہے۔ شہر آ کر اپنا تھکا ہارا پنجر کسی بل کے سپرد کر دیتا ہے۔ شہر میں پھر اسے جیتے جی زمین اپنی صورت نہیں دکھاتی۔ درمی، چٹائی، سنگ مرمر، سیمنٹ، ٹائلز کے فرش اور تار کول تلے اپنا منہ چھپائے رہتی ہے۔

باٹل سے بننے والے اے آسماں نہیں ہم

ایک دوست نے اپنی موٹر سائیکل پر لفٹ دی جس کا سانی لین سٹر چٹا ہوا تھا۔ اس کے

۱۰۱ آدمیوں سے اپنی سلامی آپ دیتے اور لیتے ہوئے، ہم پارٹی میں پہنچے تو آٹھ بج رہے تھے۔ اس وقت کاک ٹیل پارٹی اپنے شباب پر تھی۔ بلکہ کہنا چاہیے کہ اس کے نصف حصے میں تو شباب بھی شباب پر تھا۔ کسی نے ٹھیک ہی کہا ہے کہ رنگ پہ آنے کے بعد کاک ٹیل میں اتنی تاخیر سے شریک ہونا ایسا ہی ہے جیسے تیز چلتے ہوئے MERRY-GO-ROUND (پھر کی طرح گھومنے والا جھولا) میں بیٹھنے کی کوشش کرنا۔ لان پر بڑے جگ بگے تھے۔ درختوں اور جھاڑیوں میں اُدے اُدے، نیلے نیلے، پیلے پیلے قمقمے انہی رنگوں کے پیرہنوں کو آنکھ مار رہے تھے۔ ایسا لگتا تھا کہ بیشتر مہمان نہ صرف آچکے ہیں بلکہ بعض تو اس قابل بھی نہیں رہے کہ واپس جاسکیں۔ بات بے بات ہنسی کہ ان ہوتے کو پیار آئے۔ آنکھیں گلابی۔ پنڈے گرم۔ چہرے گلنار۔

دہکا ہوا ہے آتش گل سے چمن تمام

لان کے پرے کناے پر بیرے، منغل بادشاہوں کی یونیفارم، مع راجپوتی پگڑھی، پہنے ڈرگس بنا ہے تھے۔ کبھی کبھی کوئی بیرا نظر بچا کر چیکو سلووا کیہ کے بنے ہوئے گلاسوں کو منہ کی بھاپ سے نم کر کے پیمانہ تابدار کو اور بھی تابدار کر دیتا تھا۔ کافی مہمان ایسے تھے جو کسی کاک ٹیل سے آرہے تھے یا کسی اور کاک ٹیل میں جانے والے تھے۔ ہم اصول نمبر ۳ پر سختی سے کاربند تھے کہ جو شخص اپنے سے کم مرتبہ نظر آئے یا آگے چل کر کام نہ آسکے، اس کا نوٹس نہ لو۔ کچھ دیر بعد یکایک منکشف ہوا کہ یہاں تو معاملہ ہی کچھ اور ہے۔ کوئی ہمارا نوٹس نہیں لے رہا ہے! چاروں طرف نظر دوڑائی، ہمیں کوئی اپنے سے کم حیثیت نظر نہ آیا۔ سن ہو گئے۔ اب جو غور سے دیکھا تو معلوم ہوا کہ بڑے بڑے لوگ ہمیں ”اگنور“ کرنے کی انتھک کوشش کر رہے ہیں۔ کنارہ کش ہوتے ہوتے ہم نے خود کو ایک کونے میں چھپنی نازنگی کی جھاڑی کے پاس استادہ کر لیا۔ اور تمکین بادام اور خلال کے تینکوں میں اٹکی ہوئی مرغی کی کلیجی سے شغل کرنے لگے۔

ترکِ مے

اس سے پہلے ہم کسی کاک ٹیل میں شریک نہیں ہوئے تھے۔ سنا ہی سنا تھا۔ چنانچہ

بے حد سراسیمہ و ششدر۔ ایک INHIBITION ہو تو بیان کریں۔ ہمارے ساتھ کے اکثر لوگ کبھی کے گھس گھسا کر ندی کی چکنی بٹیا* ہو گئے تھے۔ لیکن ہم ہنوز اس رجبہ دقیانوسی اور نازا شیدہ تھے کہ ڈرنکس کا ترجمہ شراب اور غم غلط کرنے والوں کو شرابی کہتے تھے۔ انہی ایام حیرت کی بات ہے، ہم نے مرزا سے کہا کہ شراب اسلام میں حرام ہے۔ پھر کیا وجہ کہ جتنا ذکر، جتنے قصیدے شراب کے اردو اور فارسی شاعری میں ہیں، اتنے دنیا کی تمام زبانوں کو ملا کر نہیں نکلیں گے!

فرمایا ”چودہ سو سال سے طاق عصیاں پہ رکھے رکھے، اس کا نشہ صدی بہ صدی تیز تر ہوتا چلا گیا“

بعد ازاں تشریح فرمائی کہ مغل بادشاہوں نے کبھی اس گناہ کو تعزیری جرم قرار نہیں دیا۔ اگر ایسا کرتے تو بیشتر آجداروں کی زندگی زنداں میں ہی کھٹی۔ تخت پر کون بیٹھتا؟ فیض کے اسباب — پل، چاہ، مسجد اور بھینسوں کے غسل خانے یعنی تالاب کون بنواتا؟ لیکن مستثنیات کہاں نہیں۔ جناب محمد باقر شمس، مصنف تاریخ لکھنؤ، مرزا یحییٰ آصف الدولہ وزیر الممالک رستم جنگ کے پاس شریعت اور دینداری کی تعریف کرتے ہوئے رقمطراز ہیں: ”دیندار بھی بہت تھے۔ پہلے شراب پیتے تھے۔ غفران مآب کے موغے سے متاثر ہو کر توبہ کی اور بھنگ پینا شروع کی۔ انہوں نے بھنگ کی حرمت بھی بیان کی اور اس کو بھی ترک کر کے ایون پر اکتفا کر لی۔“ ہم تاریخ داں تو نہیں، لیکن ہماری چھٹی جس کہتی ہے کہ مرزا یحییٰ آصف الدولہ نے اس مرحلہ پر غفران مآب کی صحبت کو بھی ترک کر دیا ہوگا۔

ہلی پت کے دیو

سوا آٹھ بجے ہمارے پیرمغاں ہنستے کھکھلاتے وارد ہوئے اور ہماری جان میں جان آئی۔ انہوں نے خواتین و حضرات سے ہمارا تعارف کرانا شروع کیا۔ اور ہم نے ”سہ کولیت“ کرنے کی

☆ بٹیا: ندی کا چکنا گھسا گھسیا پتھر

گوشش کی۔ لیکن ہر مرتبہ کھوٹے سکے کی طرح واپس کر دیتے گئے۔ ایک صاحب نے تو ہم سے صرف دو انگلیوں سے مصافحہ کیا۔ سو سو سومردان خوش اوقات کی اس محفل میں ہمیں ایک بھی ایسا نظر نہ آیا جس کی آمدنی ہم سے کم ہو۔ جدھر نگاہ اٹھائی، جہاں گئے، وہی ایک منظر — مایا کو مایا اور روپ کو روپیہ ملے کر کر لے ہاتھ۔ اس لنکا میں سبھی باؤن گزے تھے۔ اور یہاں یہ حال کہ فضیلت، نہ عزت نہ فرمانروائی۔ ہر دیو سے ہاتھ ملانے کے بعد ہم نے اپنا قد ایک انچ کم ہوتا محسوس کیا۔ ساڑھے آٹھ بجے تک ہم لان پر نینگنے لگے۔

ہم نے مرشد سے جا کر پوچھا، حضرت! آپ نے تو ہدایت فرمائی تھی کہ خلوتے معدہ دہکی نہیں پینی چاہیے۔ آپ نے دوپگ ہماری آنکھوں کے سامنے نوش فرمائے اور مرغ کی کلیجی کو ہاتھ تک نہیں لگایا۔ فرمایا تمہاری نظر ٹھیک کام کر رہی ہے۔ ہاتھ نہ لگانے کی وجہ یہ کہ انگریزوں کے بیرے مرغی ذبح کرتے وقت ٹھیک سے کلمہ نہیں پڑھتے۔ ایسا گوشت مکروہ ہوتا ہے۔ ممانعت آئی ہے۔

یکے بعد دیگرے ٹماٹو جوس کے چار گلاسوں کے بعد ہماری زندگی کا واحد نصب العین یہ رہ گیا کہ، بلا منت بیرے، ٹائلٹ کا نزدیک ترین راستہ دریافت کر لیں۔ (کاک ٹیل میں بیرون بڑھوں اور اپنی بیوی سے بات کرنے سے ہمیں سختی سے منع کر دیا گیا تھا) اتنے میں ایک قنات کے پیچھے سے ایک بوڑھے انگریز کو ایک ہاتھ سے اپنا سر اور دوسرے سے پتلون تھامے آتے دیکھا تو جن تار یک راہوں سے وہ نکلا تھا، اسی طرف ہم ایسے ہولے ہولے قدموں سے روانہ ہوئے کہ پیٹ کا پانی نہ ہلنے پائے۔ جان نکلی جا رہی تھی۔ خیر اس کا تو غم نہیں۔ خدشہ تھا جان نکلنے سے پہلے کچھ اور نہ نکل جائے۔ پچاس ساٹھ متحاط قدموں کے بعد، گویا کوئی مینا خانہ بار دوش ہے، ہم نے اپنی منزل مقصود کو جا لیا۔ باوردی بیروں کی قطار ہاتھ میں چھوٹے چھوٹے رنگین تولیے لیے کھڑی تھی۔ ایک نستعلیق سے باریش بیرے نے بڑھ کر پوچھا:

”حضور تے فرمائیں گے یا چھوٹا حاجت؟“

نیوٹن جوئیئر

راستے میں میکفن مل گیا۔ کہنے لگا کیا بات ہے؟ ابھی ابھی کچھوے کی طرح گئے اور لائیڈز بینک کے گھوڑے کی طرح کڈ کڑے لگاتے واپس آئے! تم اتنی دیر تک بجلی کے کھمبے کی طرح تن تنہا کھڑے رہے۔ زندگی بہت مختصر ہے۔ آؤ! تمہیں ایک امریکن شعلہ بدن سے ملو آؤں۔ ڈپلومیٹک کور کی پارٹیوں کی جان ہے۔ پاک امریکی دوستی کی حامی۔ ریاست ہائے متحدہ امریکہ کی خیر سگالی کا مظاہرہ گھر پڑھیلی گرہ کا لاجا باندھ کر کرتی ہے۔ ذرا دیر باتیں سنو گے تو گرویدہ ہو جاؤ گے۔ کس طرح کی لذت ہے تو چکھ دیکھ مرے یار!

میکفن بڑی خوبیوں کا آدمی تھا۔ سب سے بڑی خوبی تو یہ کہ اس بھری محفل میں وہ تنہا یورپین تھا جس سے ہماری شناسائی ہی نہیں، بے تکلفی بھی تھی۔ دوسری خوبی یہ کہ وہ کسی کو اُداس نہیں دیکھ سکتا تھا۔ ہنس مکھ، بذلہ سنج، حاضر جواب۔ ان دنوں اس نے نیوٹن کی کشش ثقل کی تھیوری میں ایک انقلاب آفریں ترمیم کی تھی۔ معاشیات اور کم لباسی پر ان کے فرمودات محفل کو گھنٹوں گرم رکھنے کے لیے کافی تھے۔ ان کی تھیوری یہ تھی کہ ۱۹۵۲ء کے بعد سے زمین کی کشش ہر چیز کو نیچے کھینچتی ہے، سوائے قیمتوں، پاکستانی بیورو کریٹ کے سمر اور ماڈرن BRA کے مشمولات کے جوئی زمانہ صرف آسمان کی کشش کے تابع ہیں۔ اس فلکیاتی دریافت کی بنا پر یہ کلب میں نیوٹن جوئیئر کھلاتے تھے۔ ہمیں اُداس اور بے آسرا جان کر عزیز رکھتے اور اکثر اپنی چلبلی گفتگو سے ہماری سوئی ہوئی بلکہ خراٹے لیتی ہوتی اُمنگوں کو بیدار کرتے۔ اس وقت ہمیں لپچانے لگے کہ اسے ایک نظر دیکھو گے تو دل ہی نہیں، تمہاری گھڑی کی دھڑکن بھی تیز ہو جائے گی۔

تجھ سے بھی دلفریب ہیں غم روزگار کے

نیوٹن جوئیئر نے اس لذت چشیدہ کے بارے میں جو معلومات اپنا منہ ہمارے کان سے لگا



★ لائیڈز بینک کا نشان:

کر فراہم کیں، ہم نے اس لذیذہ کو ان سے کچھ زیادہ ہی پایا۔ مردوں میں ستر بے مہار پھر رہی تھی۔ میکفرن نے یہ مژدہ بھی سنایا کہ شاید طلاق ہو جائے۔ موٹی اسامی کی گھات میں ہے۔ جلتے ہوئے مکان کو کرائے پر اٹھانا چاہتی ہے اب وہ اس وقت ایک تنکے میں پرویا ہوا کھٹا زیتون کھا رہی تھی۔ ہاتھ ملایا تو محسوس ہوا گویا اسے ۱۰۵ ڈگری بخار ہے۔ باتوں میں بھی سرسامی کیفیت سمندری نیلے رنگ کے چُست لباس پر سے نگاہیں اور چُست تنقے پھسل رہے تھے۔ واشگاف ۷ نیک لائن نے سمندر جھاگ گھاٹی میں ایسی آدمی ڈباؤ ڈبکی لگائی تھی کہ، ہوتیر نے والا شرمندہ اور ڈوبنے والا ناز کرے۔ پیٹھی بھی انگریزی کے U کی طرح تاحد ادب کھلی ہوئی۔ لیکن ہمکے لیے ان سب سے زیادہ یہ دلکشی کہ اس کا شوہر ایک امریکن کمپنی کا مینجر تھا اور اس کے اکاؤنٹ سے ہمکے دن پھر سکتے تھے۔ دگنا تگنا سالانہ انکمینٹ مل سکتا تھا جس سے ہم نئی عینک بنا سکتے تھے۔ قالین خرید سکتے تھے۔

یہ وہ جامہ ہے کہ جس کا نہیں اُلٹا سیدھا

یورپین بی بیسیوں کے بارے میں ہمارا مشاہدہ ہے کہ کچھ بھی پہن لیں، بھلی لگتی ہیں۔ کچھ بھی نہ پہنیں تو پیکر ہٹ ہو جاتی ہے۔ مگر سارا الزام جدید یورپین فیشن پر کھنا صریحاً نا انصافی ہوگی۔ یونہی ہوتا آیا ہے۔ سو سال پہلے اسی طور نظیر اکبر آبادی اس زمانے کی کتربیونت اور اپنے دد طرفہ رد عمل کا اظہار فرما گئے ہیں:

آگ کا بھی کھل رہا ہے، پیچھا بھی کھل رہا ہے

یاں یوں بھی واہ دا ہے اور ووں بھی واہ دا ہے

اسی سے ملتا جلتا نقشہ نواب درگاہ علی خاں نے دلی کی نامی گرامی طوائف امر بگیم کا اپنی نازی تواریخ میں گہنچا ہے جس کا اردو ترجمہ ”نادر شاہی قتل عام کی دہلی“ حضرت خواجہ حسن نظامی نے کیا ہے۔ فرماتے ہیں ”اس کا کمال یہ ہے کہ یہ حسین اور طوائف ہونے کے ساتھ ساتھ اکثر تنگی رہتی ہے اور مجلسوں میں بالکل برہنہ آتی ہے۔ اور وہ اس طرح کہ جسم کے اسفل حصہ کو بالکل عریاں کر کے اس پر

پاجلمے کی نقاشی کر داتی ہے۔ کجواب کے تھان کی طرح اور بوٹے دار پائجلمے کی مانند اس کے زیریں جسم پر پائجلمے کی تصویر بنی ہوتی ہے جو بالکل پائجلمہ معلوم ہوتی ہے۔ جب امر بیگم امیروں کی مجلسوں میں عریاں پائجلمہ پہنے ہوئے آتی ہے تو کوئی نہیں کہہ سکتا کہ یہ ننگی ہے۔ اس راز کو اس کے مخصوص آشاہی جلنتے ہیں۔ امر بیگم بہت محبوب خللائی ہے۔ "خیر امر بیگم کے محبوب خللائی ہونے کی وجہ تو ظاہر ہے، مگر اگلے وقتوں کے بزرگوں کی شان ہی کچھ اور تھی۔ ہر بات میں ثواب کا پہلو نکال لیتے تھے۔ چنانچہ سلیس و لذیذ اردو میں ترجمہ کے بعد حضرت خواجہ حسن نظامی نے کہہ دی کہ روٹے اور شیدائی تھے صرف یہ حاشیہ لگایا ہے کہ "اس سے دہلی کی مصوری کا کمال ظاہر ہوتا ہے" اٹائے اٹائے! نہ ہوئی امر بیگم۔ سن لیتی تو پاجلمہ پیٹ کے رہ جاتی۔

ڈرافٹ بیئر سے اوور ڈرافٹ تک

دیکھئے بات کاک ٹیل سے خواجہ حسن نظامی تک پہنچ گئی۔ کسی پریمی دش یا گداڑ ڈپازٹ کا ذکر آجائے تو ہمارا خامہ ہذیاں تحریر اسی طرح مائل بہ گمراہی ہوتا ہے۔ تعارف کے بعد وہ بی بی کہنے لگی "تمہارا ہاتھ خالی کیوں ہے؟ میں تو بلیک لیبل پیتی ہوں۔ وہ سکی دس سال سے کم کی ہو تو میں دوسرے دن پڑ پڑی ہو جاتی ہوں۔ یہ بات نہیں کہ میں ڈرنکس کے بغیر زندہ ہی نہیں رہ سکتی۔ میں تو بانی گاڈ اپنی ناک کی خاطر پیتی ہوں۔ سونی صد پر وف دہسکی سے سارے SINUSES کھل جاتے ہیں۔ تم بھی ناک میں بول رہے ہو۔ ایک چسکی میرے گلاس میں سے لگا کر دیکھو۔ خود کو سچ مچ کا مرد محسوس کرنے لگو گے۔ میرا میاں تو وہاٹ ہاٹ ہارس پتیا ہے۔ اور ہاں! تمہارے ہاں مرد دو گھوڑا بوسکی کیوں پہنتے ہیں؟ SO EFFEMINATE! میرے میاں پر گہری نیلی اُداسی کا دورہ پڑتا ہے تو چینی کھانا کھاتا ہے اور چھ مہینے برف میں لگی ہوئی ڈرافٹ بیئر کے مگ پر مگ پڑھاتا ہے۔ اور ہاتھ روم کے چکر پہ چکر کاٹتا ہے۔ ہا ہا! مگر تم اتنے فکر مند کیوں نظر آ رہے ہو؟ زندگی مختصر ہے"

ہو اور اصل یہ کہ ڈرافٹ بیئر پر ہمیں بیکخت اور ڈرافٹ یاد آ گیا۔ موقع غنیمت جان کر ہم نے

روایتی پتھر کا پتلا سہرا ٹھونک ہی دیا۔ ”آپ کے شوہر کی کمپنی کا اکاؤنٹ کہاں ہے؟“
”بنک میں۔ آف کورس!“

کس لیے آئے تھے ہم، کیا کر چلے

پھر چڑھی ہوئی آنکھیں اور چڑھا کر بولی ”ہاں! خوب یاد آیا۔ تم تو بنیکر ہو، نا؟ تمہارے
ADENOIDS بڑھے ہوئے معلوم ہوتے ہیں۔ منہ کھول کر بات سنتے ہو۔ تو سنو، میں
نے رمی میں ایک لاکھ پنیٹھ ہزار روپے جیتے ہیں۔ میرا میاں دورے پر جاتا ہے تو ایک جانٹ
سیکڑی اور دو سیٹھ میرے ساتھ رمی کھیلنے آجاتے ہیں۔ شاید انہیں میرے میاں کی کمپنی کی
ایجنسیاں چاہئیں۔ جم، میرا میاں، مارچ میں بیروت گیا تو V.D. لگا لایا۔ ہفتوں چھرا چھرا
چلتا رہا۔ جیسے تمہارے ہاں قیدی بیڑی پہن کر ZIG-ZAG کرتے ہیں۔ مجھ سے چھپایا۔
وہ تو ڈاکٹر بٹرفیلڈ نے مجھے بتا دیا۔ مگر اس بد ذات کا خیال ہے کہ جم کو یہ انفکشن مجھ سے لگا۔
ہا ہا ہا! ابدی مثلث! متعدی مثلث! اچھا تمہارے تو اسٹیٹ بینک کے بد ذاتوں سے مرسم
ہوں گے۔ میرے یہ ایک لاکھ پنیٹھ ہزار شکاگو بھوادو۔ پلیز! کہہ دینا کہ میری سیلونگ ہے۔ صبح
دس سے پہلے گھر فون مت کرنا۔ جم دس بجے دفتر جاتا ہے۔“

ہم ”سر کنو لیٹ“ ہونے کی غرض سے بادل نخواستہ اس سے جدا ہونے لگے تو پھر نظر
سے بھالا مار گرایا۔ جسم کے ذرمیانی حصہ کو جھولا جھلاتے ہوئے کہنے لگی مجھے تو چکر آ رہا ہے۔ ذرا
جم کو تلاش کر کے گھر چلنے کو کہو۔ ہم نے پوچھا بی بی! ہم اس مرد خدا کو کیوں کر پہچانیں گے؟
ہمارا ہاتھ اپنے ہاتھ میں لے کر بولی، آج اس نے سلک کا اینڈروئیر پہن رکھا ہے۔ ہلکے نیلے
رنگ کا ہے۔ کل دس بجے مجھے فون کرنا مت بھولنا۔ نمبر اس وقت یاد نہیں آ رہا۔ صبح مجھے
فون کر کے پوچھ لینا۔

ہماریے باس کا نزول اجلال

اس وقت تک محفل کا نقشہ دگرگوں ہو چکا تھا۔ کسی کو کسی پر ہنسنے کا ہوش نہ تھا۔ مردوں

کی حرکات و سکنات میں فرق آچکا تھا۔ بلکہ یہ کہنا زیادہ صحیح ہوگا کہ حرکات ختم ہو چکی تھیں، صرف سکنات رہ گئے تھے۔ بقول شاعر شیوہ بیاں :

جو کھڑا تھا، کھڑا رہا وہ وہیں

جو پڑا تھا، پڑا رہا وہ وہیں

اس مرحلہ پر مسٹر اینڈرسن جھومتے جھومتے داخل ہوئے۔ ڈرائیور نے سہارا دے کر اسے شامیانی کی نیشلی سرحد پر لاکر چھوڑ دیا۔ ہم نے آگے بڑھ کر اس سے کراچی کے موسم کے بارے میں تبادلہ خیال کرنا چاہا تو اندازہ ہوا کہ ہمیں پہچاننے میں اسے یہاں تکلف و تامل ہے۔ چنانچہ ہم نے بھی اس کا نوٹس لینا چھوڑ دیا۔ تھوڑی دیر بعد اس نے چھنگلیا سے بلانے کا اشارہ کیا۔ ہم دوڑے دوڑے گئے تو کہنے لگا کہ میں تو بیرے کو بلا رہا تھا۔ میرے گلاس میں سوڈا زیادہ ہے۔ مگر یہ کیا بات ہے؟ تمہارا گلاس اندر سے بڑا، باہر سے چھوٹا ہے! اچھا! تم آہی گئے ہو تو بتاتے جاؤ، کچھ CONTACTS بنے؟ کچھ یوروپین ڈپازٹ ہاتھ لگے؟ ہم نے مختصراً اسے مطلع کیا کہ اب تک جتنے یوروپین حضرات کو ہم نے کنٹیکٹ کیا، انہوں نے الٹا اور ڈرافٹ مانگا، جس کی مجموعی رقم اس گلاس تک ستر لاکھ ہو چکی ہے۔ بڑا سا منہ بناتے ہوئے بولا، تم جہاں سے آئے تھے، وہیں واپس جاسکتے ہو۔

اسی نوع کے چار پانچ مزید خسارہ خیز ”کنٹیکٹس“ قائم کہے، ہم چینی نازنگی کی جھاڑی کے پاس، اپنے بارہ سنہری اصولوں کی چھتری تلے کھڑے ہو گئے۔ ذرا دیر بعد دیکھا کہ اینڈرسن ہماری طرف لڑھکتا لڑھکتا آ رہا ہے۔ ہم نے بھی اسے آخری نقطہ اتصال تک لڑھکنے دیا۔ پیشوائی کو ایک قدم بھی آگے نہ بڑھے۔ قریب آ کر کہنے لگا کہ تم بڑش مانی کمشنر سے بھی ملے؟ اور یہ تم سپیرے کی طرح گلپھڑے پھلا پھلا کر کیا پنی ہے ہو؟ زمزم واٹر؟ تمہاری ٹانی میرے موزوں سے پیج کرتی ہے! یہ کہہ کر اپنی نظرانت سے آپ ہی محفوظ ہوا اور مائے سنسی کے منہ بھر کے دہسکی کی گلی کر دی جو آدھی فرشس پر ضائع ہوئی، آدھی ہمارے گلاس میں محفوظ ہو گئی۔

سوال دیگر، جواب دیگر

بہکتی بہکتی لیڈیز اب شراب اور "شوہری" سے لبریز مردوں سے دامن کشان اپنا ایک علیحدہ جھڑمٹ بنا چکی تھیں۔ یہ جھڑمٹ قریب سے فریج خوشبوؤں کا بگولہ اور دُور سے صبح کا ستارہ نظر آتا تھا، جس کی کیٹیلی نوکیں مردانہ دائروں میں تاحد آرزو پوسٹ تھیں۔ جب وہ، بقول پروفیسر قاضی عبدالقدوس، "گگل گگل" ہنستیں تو ہر مرد اپنی اپنی گھنٹی کی آواز پہچاننے کے لیے کنوتیاں اٹھاتا۔ ان خواتین کا طرزِ تخاطب و تکلم دیکھ کر ہم اس نتیجے پہنچے کہ جہاں سات آٹھ عورتیں جمع ہوں تو سب بیک وقت بولتی ہیں اور اس سے زیادہ اچھبھے کی بات یہ کہ بولتے ہیں سب کچھ سُن بھی لیتی ہیں۔ گویا ایک عورت نان اسٹاپ ٹرانسمٹ بھی کرتی ہے اور اس عمل کے دوران سات آٹھ WAVELENGTHS پر کان ٹیون کر کے اردوں کی سُن بھی لیتی ہے۔ لیکن مردوں کی بات اور ہے۔ سات آٹھ مرد یکجا ہوں تو آپ دیکھیں گے کہ ان میں سے صرف ایک بولتا ہے۔ باقی ماندہ نہیں بولتے۔ اور نہ سنتے۔

بے محل سہی، مگر مرزا کا قول یاد آتا ہے کہ تاش کے جتنے بھی کھیل ہیں وہ مردوں نے ایک دوسرے کو چُپ رکھنے کے لیے ایجاد کئے ہیں۔

ہمارے وہ پڑھنے والے جو کبھی اس آتشیں بتپسمہ سے نہیں گزرے، ان کی اطلاع و عبرت کے لیے عرض ہے کہ اگر سو ڈیڑھ سو باتوںی بہروں کو ایک جگہ جمع کر دیا جائے تو ان کے درمیان جو گفتگو ہوگی، وہ من و عن دہی ہوگی جو کاک ٹیل پارٹی میں سُننے میں آتی ہے۔ ہر ایک اپنی ہانکے چلا جا رہا ہے۔ سوال کچھ، جواب کچھ، مگر دونوں مطمئن۔ اور چاہیے بھی کیا؟ اب ہم خواتین کے چیدہ چیدہ مکالمے نقل کرتے ہیں جو وقتاً فوقتاً کاک ٹیل پارٹیوں میں ہمارے کان میں پڑے۔ ان میں ربط یا کسی اور شے کی کمی محسوس ہو تو اس عاجز ناقل کو معاف فرمائیں۔ (ایسے میں مردوں کے مکالمے چونکہ آہ اداہ اداہ، ہسکی اور ہسکی سے آگے نہیں بڑھ پاتے، اس لیے مجبوراً زنانہ مکالموں پر اکتفا کرنا

(پڑا۔)

”مجھے رُوسی زہر لگتے ہیں۔ میرا میاں جب رُوسی دودکا، پیتا ہے تو ساری کراکری توڑ دیتا

ہے۔ پھر مجھے میٹرنٹی ڈریس پہننا پڑتا ہے۔ ہو ہو ہو!“

”کیسا پیارا TAN ہے تمہارا! کیا ہا کس بے گئی تمہیں؟“

”ایس کے میاں کی سیکرٹری ہر سال اپنڈکس کا آپریشن کرواتی ہے!“

”تم نے ڈاکٹر رسم کا کس کی نئی یونانی لاڈلی کو دیکھا ہے؟“

”سیخ کباب کے سوا، مجھے لوکل کلچر کی اوز کوئی چیز پسند نہیں آتی۔“

”تم نے کبھی ریچھ اور کتے کی لڑائی دیکھی ہے؟ ہمارے گولڈن ریٹریور کے ایک زمیندار نے

چار ہزار لگاتے ہیں۔ کیسے بے رسم ہیں! مئی میں ہمارا پاکستان سے تبادلہ ہوگا تو ڈاکٹر فیروز سے

کتے کو زہر کا انجکشن لگوا دوں گی۔ اس کا باپ بہت FASTIDIOUS ہے۔ چلم میں اونٹ

کی سڈول ہموزن مینگنیاں ڈال کر حقہ پیتا ہے۔“

”TWO CUBES OR THREE CUBES ? HA! HA!“

”تم اس ایوننگ ڈریس میں بڑی پیاری لگ رہی ہو۔ پیرس سے خریدا؟ میں نے پچھلے سال

فینسی ڈریس بال میں بھاری بنا سی ساری پہن کر رقص کیا۔ مجھے کیا معلوم تھا کہ اتنی دبیز تہ درتہ ساری

کے نیچے بھی کچھ پہنا جاتا ہے۔ ایک فاسٹ نمبر میں اس کا بارڈر مسٹر احمد کے جوڑے کے نیچے

آ گیا۔ جیسے ہی میں جھوم کر تیزی سے پٹی تو ایک ہی جھٹکے میں ساری کھل کر فلور پر آ رہی۔ جلیبی سی

بن گئی۔ تم نے کبھی کھانی ہے؟ سڑے ہوئے مکھن اور چینی کے قوام کو آٹے کے نارنجی کیپسول

میں بند کر دیتے ہیں؟ میں شرم سے پانی پانی ہو گئی، اس لیے کہ میں نے کاٹن (سوتی)

کا انڈرویئر پہن رکھا تھا۔ اوہ! ایسٹ از ایسٹ! عجیب بات ہے جب بھی میں کسی پاکستانی

سہیلی سے چپاتی بنانے کی RECIPE مانگتی ہوں تو وہ ٹھٹھے مارتی ہے!“

”ہائے! سائے بال بھرے جا رہے ہیں۔ آج ہی سیٹ کر لےتے تھے۔ کراچی میں اتنے زور

کی پچھی ہوا چلتی ہے کہ کسی کبڑے کو پچھم کی طرف پیٹھ کر کے کھڑا کر دو تو ایک ہی دن میں ساری

کو ب نکل جائے“

”تم نے سنا؟ جب سے وہ جاپانی مساج کرنے والی آئی ہے، کراچی کے سبھی کروڑ پتی گٹھیا میں مبتلا ہو گئے ہیں۔ بھیرا! وہ سکی آن دی روکس، پیزا!“

★

"BLOODY MARY FOR ME."

"CAMPARI"

”تم نے نئے جرمن اتاشی کی بیوی دیکھی؟ دودھیا بھٹے جیسے بال۔ ٹماٹر جیسے گال۔ ٹانگیں جیسے کنگ ساڑ دو شاخہ مولیٰ۔ بالکل دیہاتن لگتی ہے۔ بدن سے بیل کی بو آتی ہے۔“

”اور اس کا میاں تو بالکل ہی جنگلی ہے“

”ہائے! مرد کی بہترین قسم یہی تو ہوتی ہے، لگی!“

”جینی کو بریٹ کینسر ہو گیا۔ پیٹھی ڈین کی عادی ہو گئی ہے۔“

”سنا ہے تمہاری کزن کی تصویر VOGUE میں چھپی ہے؟“

”کیا بجا ہے؟ مجھے این کے ڈنر میں جانا ہے۔“

”صدیقی چارمنگ ہے۔ مگر بہت BOOKISH۔ ایک دفعہ ناپتے ناپتے نشہ میں اپنے

ہونٹ میرے VACCINATION MARK پہ رکھ کے کہنے لگا، ہنی! تمہاری رائیں کیلے

کے تنے جیسی ہیں! اسی نے بتایا کہ یہ تشبیہ کالیڈاس نام کے کسی شاعر نے استعمال کی ہے۔

”میں صبح اٹھتے ہی کیلے کا تنا دیکھنے گاندھی گارڈن گئی۔ HOW SWEET OF KALIDAS!“

”ادہ ڈیرا! ادہ ڈیرا! ادہ ڈیرا!“

”مجھے نتھیا گلی سے کرسمس ٹری منگوا دونا۔ درنہ پھولدار جھاڑو کا کرسمس ٹری بنانا پڑے گا۔“

”نو تھینکس! بہت ہو گئی۔ بانی بانی وینسیا!“

”تمہیں مونچھیں پسند ہیں؟“

”مرد کی یا عورت کی؟“

★ ٹماٹو جوس اور دودھ کا کوٹلانے سے بنتی ہے۔

”موتھ اور سگار کے بغیر پیار کیسا ادھورا ادھورا، پھیکا شیر خوار لگتا ہے!“

”مردوں کو ہونا سگار کی بڑبڑ بھاتی ہے۔ اسے بناتے وقت لڑکیاں ران پر رکھ کر

کرتی ہیں۔“

”میں نے چٹا گانگ سے بڈھسٹ خانساں بلوایا ہے۔“

”خان ڈرنک ہو لڈ نہیں کر سکتا۔ اسے تو آئی ڈراپر سے اپنے منہ میں چوانی چاہیے۔“

”پنولین برانڈمی۔“

”آم اور مہندی کی بدبو ۸۴ گھنٹے تک نہیں جاتی۔ نہ جلنے یہ لوگ کیسے برداشت کر لیتے

ہیں۔“

”فرانس میں آج کل لمبے اسکرٹ اور بڈل ایجڈ مرد فیشن میں ہیں۔“

”میرا لکی اسٹون زمررد ہے۔ جب میری طلاق ہوئی ہے تو میں نے اسی کی انگوٹھی پہن رکھی

تھی۔“

”تم سنڈے کو چرچ نہیں آتیں؟“

”پانی نہیں، سوڈا۔“

... ترے کوپے سے ہم نکلے

ساڑھے نو بجنے میں دو تین منٹ باقی ہوں گے کہ ایک ایک بھگدڑ مچ گئی۔ وہی نستعلیق

باریش بیرا ہانپتا کانپتا ہمارے پاس آیا اور کہنے لگا کہ اپنے باس کو سنبھال لے۔ اس نے آپہی

کے بینک کے ڈائرکٹر سیٹھ... کے سر سے ترکی ٹوپی اتار کر اس میں الٹی کر دی۔ اور اب

ڈرنکس کی میز کے نیچے گھس کر مرغی کی بولی بول رہا ہے۔ سب میمیں بھاگ گئی ہیں۔ ایک تو اپنا

پرس اور ہسینڈ بھی چھوڑ گئی۔ جلدی چلتے۔ اس کا نیا ڈرائیور عشا پڑھنے گیا ہوا ہے۔ آپ چارج

لیجیے۔ مسٹر اینڈرسن بن بلائے ہر کاک ٹیل میں پہنچ جاتا ہے۔ آج بھی گیٹ کریش کیا ہے۔

”ڈبل وہسکی، پلیزا۔“

نامک

بے درو دیوار نامک گھر بنایا چاہیے

صحیح نام اور پتہ بتانے سے ہم قاصر ہیں، اس لیے کہ اس میں کچھ پردہ نشینوں کے بھی نام آتے ہیں۔ سب سے اتنا اشارہ کافی ہو گا کہ اس تعمیر کو ادا کاروں کی ایک کو آپریٹو سوسائٹی نقصان باہمی کی بنیاد پر چلا رہی تھی۔ پہلی تاریخ کو بڑی پابندی سے مہینے بھر کا خسارہ تمام ممبران کو بھتہ مساوی نہٹ دیا جاتا تھا۔ صرف ٹکٹ گھر بچتے تھے کہ اس پر کھیل کے بعد اکثر محلے ہوتے رہتے تھے۔ ہال کی دیواریں اور چھت ٹاٹ کی تھیں، جن میں خلاف محاورہ پیوند بھی ٹاٹ ہی کے لگے تھے۔ چھت قمری کیلنڈر کا کام دیتی تھی۔ ٹاٹ کی قناتوں میں بھی جا بجا سر کے برابر سوراخ ہو گئے تھے۔ کھیل کے شروع میں ان میں سر گھسا کر باہر والے اندر کا تماشا دیکھتے، آخر میں اندر والے گردن نکال کر باہر کی رونق دیکھ لیتے تھے۔ فرسٹ کلاس کا ٹکٹ پونے نو آنے کا ہوتا تھا۔ اس میں صوفوں کا تکلف تھا، جن کے فولادی اسپرنگ لباس مجاز پھاڑ کر چھ چھانچ باہر نکل آتے تھے۔ انہیں رالوں کے بیچ میں لے کر بیٹھنا پڑتا تھا۔ سیکنڈ کلاس کا ٹکٹ چھ آنے کا تھا۔ اس میں سر کنڈول اور لوہے کی پتروں کے مونڈھے، مونجھکی پٹریاں اور چنیوٹی کھٹولیاں پڑی تھیں۔ تیسرے درجے میں فرش نشست کا اہتمام تھا۔ فرش سے ہماری مُرد فرش خاکی ہے۔ اس کلاس میں جو ناظرین با تمکین زیادہ نمک چڑھے واقع ہوئے تھے وہ گھر سے انگوچھے کے کونے میں ریزگاری باندھ کر لاتے۔ کسی گانے یا ناز و ادا پر طبیعت بہت بے قابو ہو جائے تو نیچے سے نکال کر گوچھن کی

طرح گھاتے اور اسٹیج پر داد کے انگوچھے برساتے۔ چند ”ماہواری ناظرین“ نے کئے پاؤں کی پٹریاں ڈال رکھی تھیں جن پر بیٹھ کر وہ مینے بھر مزے سے مونگ پھلیاں اور پیچھے بیٹھنے والوں کی گالیاں کھاتے رہتے تھے۔ رواروی میں ہم یہ بتانا تو بھول ہی گئے کہ پیچھے بیٹھنے والوں کی لست کے لیے ہال میں ”نشستی“ ڈھلان اس طرح پیدا کیا گیا تھا کہ اگلے یعنی اسٹیج سے ملحق حصے میں دو ڈھائی فٹ گہری زمین کھود کر ایک اکھاڑا سا بنا دیا گیا تھا۔ اس میں فرسٹ کلاس والے خاک پھانکتے اور سینڈ کلاس والے لوٹیں لگاتے تھے۔ اکھاڑے کی دائیں بائیں منڈیر پر چند ”خلفے“ پیر لٹکائے بیٹھے رہتے تھے۔ اسے گیلری سمجھ لیجئے۔ آرکسٹرا اور فرسٹ کلاس کے درمیان ہم نے ہمیشہ ایک پھاؤڑا پڑا دیکھا۔ اور کبھی کبھار یہ بھی دیکھا کہ پیچھے بیٹھنے والے کسی ناظرین تکمیل (تماشائی کے لیے ہمیشہ ہی صیغہ جمع استعمال ہوتا تھا) کو کسی دوسرے ”ناظرین“ کی ٹوپی یا کلف دار طرہ نظر آنے لگے تو وہ انٹرول میں خود پھاؤڑے سے ایک دو بالشت اکھاڑا کھود کر سرکش صوفے کو مع سہرے پر زور زمین میں دھنسا دیتا تھا۔ اسی آلے کے پاس ایک ادھ کھدی قبر میں منشی ریاضت علی سوختہ سندیلوی کی کھٹیا پر ہی رہتی تھی۔ ان کا صرف چہرہ اور منحل کی چوگوشیہ ٹوپی بھدکتی نظر آتی تھی۔

مصوّر درویشی ریاضت علی سوختہ

یہ بزرگ جو سٹر کے پیٹے میں ہوں گے، اسی کھٹیا پر گاؤں تکیہ لگائے صاحب فراش رہتے تھے۔ ایک پاؤں قبر میں، دوسرا اسٹیج پر۔ سپید میدہ رنگ جو جوانی میں ہی نہیں اب بھی شہابی تھا۔ تیکھے تیکھے نقوش۔ غلانی آنکھیں۔ بے شکن پیشانی۔ انھیں اس بڑھاپے میں بھی وجیہ کہا جاسکتا تھا۔ بر میں سپید ململ کا چننا ہوا کرتا۔ کرتے پر کشیدے سے کڑھے ہوئے چنبیلی کے سپید مچھول۔ پھولوں میں تازہ پان کارنگ بھرا ہوا۔ پھنسا پھنسا چوڑی دار پا جامہ۔ نڈھال نڈھال سے رہتے تھے۔ پا جامے کے علاوہ کسی چیز میں حسّتی نہیں پائی جاتی تھی۔ (پہننے کے بعد پانچے کس کے سیتے تھے) سرخ ریشمی ازار بند میں ٹرنک کی چابی جھولتی رہتی۔ ازار بند بھی

کر دیتے۔ ایک دن کسی نے ہمیں بتایا کہ تھیٹر والے انہیں سو پانچ روپے یومیہ دیتے ہیں جن میں ان کے پھینکے ہوئے پانچ روپے بھی شامل ہوتے ہیں۔

اس تھیٹر میں کوئی کسی کا آقا یا ملازم نہیں تھا۔ سب مل جل کر کام بگاڑتے اور ایک دوسرے کے سر درد اور مسائل میں اضافہ کرتے رہتے تھے۔ بمکالمے تو بالعموم منشی دل کے ہوتے تھے، لیکن ناظرین کی اکثریت اور ہال کے ماحول کے پیش نظر اداکار بھی ان میں فی البدیہہ تھیں اور حرکت اضافہ کرتے رہتے تھے۔ مثلاً کسی دن ہال میں چچان ناظرین کی اکثریت ہو تو سلطان صلاح الدین ایوبی کی فتح کے منظر میں سر سے کفن باندھ کے گھمان کا تھک رقص ہوتا۔ ورنہ ہم جیسوں کو تو کتھک ناچ پر ہی ٹرخا دیا جاتا تھا۔ اور اگر کسی دن فرسٹ کلاس میں کوئی بڑا کٹھیا واڑی سیٹھ نظر آجائے تو ماسٹر غفار یعنی فرہاد، اپنا گنڈا سا یعنی تیشہ، کوہ بے ستوں کے دامن میں پھینک دیتا اور گجراتی مناجات کے ذریعے غیبی طاقتوں سے فوری تعاون اور ہنگامی امداد طلب کرتا۔

سیٹ ڈیزائن

سیٹ اور پردے بھی سب کی اصلاح و مشورے سے بنائے جاتے تھے۔ چنانچہ سینری کے ہر رنگ سے مشورہ ٹپکتا تھا۔ ایک پردے پر گاؤں کا روح پرور منظر کچھ اس طرح دکھایا گیا تھا کہ ایک ابیلی ٹیلا آرڈو اور تہذیب دونوں سے کمتر لاجا باندھے، سر پہ ایک چھٹی رنگ کا گول منکار کھے، بالکل اسی رنگ اور سائز کے دو کولھے منکاتی پنکھٹ جا رہی ہے، جہاں حضرت امیر خسرو کے حلیے کے ایک بزرگ بغل میں ننگی تلوار دابے اوک سے پانی پی رہے ہیں۔ سارا ڈول خالی ہو گیا مگر نظریں کہہ رہی ہیں کہ ”گوری! پردیسی کی پیاس نہیں ٹھجی۔ اور!“ دُور پس منظر میں گاؤں کے جوہڑ میں ایک اسٹیم کھڑا ہے جس کی چینی کے دھوئیں سے آسمان پر ”اُشد“ رقم ہو گیا ہے۔ سامنے گلابی گھاس پر ایک سبز رنگ کی گائے چر رہی ہے۔ کونے میں گملار کھا ہے جس میں گلاب کے پھول میں چنار کے پتے لگے ہیں۔ دائیں جانب ایک گٹا دم سے سوالیہ نشان بنائے کھڑا ہے۔ کھیل کے آخری سین سے پہلے مینجر کمپنی ہذا اسٹیج کے کنارے

پر کھڑے ہو کر اعلان کرتا کہ پبلک کے پُر زور اصرار پر اور "کو مپنی کی مشوری کے لیے" کل بھی یہی کھیل نئی سین سینز کے ساتھ دکھایا جائے گا۔ سین سینز میں نیا پن اس طرح پیدا کیا جاتا تھا کہ انہی پردوں کی ترتیب الٹ دی جاتی تھی۔ مثلاً اسٹیج پر گھمان کی لڑائی میں کسی کا دم واپس دکھایا جا رہا ہے تو نیچے پنگھٹ والے پردے پر دو چھپی ٹکے ٹک رہے ہیں۔ سوالیہ دم پوچھ رہی ہے "کون سی چال ہے یہ آگ لگاتے نہ چلو" ایسے میں آنکھوں کا دم نکلے تو کیوں کر نکلے۔

نکاح رُو برو، با ادب، با ملاحظہ

ہر کھیل میں غزلیں داغ دہلوی اور نعین امیر مینائی کی گائی جاتی تھیں۔ غالب، اقبال، حسرت موہانی اور فیض کے وجود کی کمپنی ہذا کو ہنوز اطلاع نہیں ملی تھی۔ داغ کا سکہ گھس ضرور گیا تھا مگر کھوٹا نہیں سمجھا جاتا تھا۔ اس صدی کی تیسری دہائی تک تو یہ حال تھا کہ اگر داغ کے کلام کے مجموعوں کی تمام کاپیاں تلف ہو جاتیں تو طوائفیں پوری کلیات املا کروا سکتی تھیں۔ ابھی اس کے عینی شاہد موجود تھے کہ اعلیٰ حضرت نظام دکن کے دربار دربار میں جو تازہ غزل استاد داغ پڑھتے تھے، وہ ایک ہفتے میں سینہ بسینہ یعنی حسینہ بہ حسینہ، روسائے دلی و لکھنؤ و رامپور تک پہنچ جاتی تھی۔ (آج کل کی طرح اس زمانے میں ریڈیو اور ٹی وی تو تھے نہیں۔ لہذا شعر و شاعری سے بیزار کرانے کا کام صرف قوالوں اور طوائفوں ہی کو انجام دینا پڑتا تھا) داغ ہی کے الفاظ میں سارے جہان، یعنی ہندوستان، میں ان کی زبان کی دھوم تھی۔ چنانچہ اس تھیٹر میں اکبر کے دربار میں، فیض کی موجودگی میں بھی، تان سین داغ ہی کی غزل داغتا تھا۔ قرآن سے تو یہی لگتا تھا کہ اکبر دربار کا ڈھونگ ہی ہمیں یہ غزل سنوانے کے لیے رچاتا تھا۔ کیا شوکت و بدبہ تھا اس دربار کا! جب طرح دار کینزوں، چوب بردار جبولنیوں، قلماقینوں، اُردہ بگینیوں اور راجستانی پاتروں کی دورویہ قطار سے منگل اعظم کاغذ کا پھول سونگھتے ہوئے نزول اجلال فرماتے تو ایک جاہل نقیب چوب نمقنی ٹھونک ٹھونک کر صدا دیتا:

”نکاح رُو برو! با ادب، با ملاحظہ ہوشیار!“

سارے ایسٹج کی لکڑیاں اور لڑکیاں لرز اٹھتیں۔ خدا جانے اس میں اُس کے تلفظ و نیت کا خصل تھا یا ہمارے اپنے حسن سماعت کا دخل۔ نکاح کی شرعی دھمکی کے علاوہ ”ہوشیار!“ بھی اس گھن گرج سے ادا کرتا جیسے اندھیری راتوں کو چوکیدار لاطھی بجا بجا کر چوروں اور نقب زلوں کو خلق خدا سے ہوشیار خبردار کرتے ہیں۔

اس زمانے میں ہال میں سگرٹ بٹری پینے پر کوئی پابندی نہ تھی۔ البتہ ایسٹج کے دائیں چوٹی ستون یعنی بلی پر ایک نوٹس آدیزاں تھا ”شراب پی کر دند مچانا، دنگا کرنا منع ہے۔“ حالات سے تو یہی ظاہر ہوتا تھا کہ ناظرین نے اس کا مطلب یہ سمجھا ہے کہ بغیر شراب پیتے، دنگا فساد کرنے پر کوئی پابندی نہیں۔

مرزا راون کے روپ میں

سچ تو یہ ہے کہ ایسٹج اور اس کے رموز و لہذا مذ سے ہماری واقفیت بچپن میں رام لیلا اور بعد میں کالج ڈراما سے آگے نہ بڑھ سکی۔ اور وہ بھی مرزا عبدالودود بیگ کے طفیل و توسط سے۔ مسلمان لڑکوں کو اس زمانے میں رام لیلا میں کوئی رول دینے کا سوال پیدا ہی نہیں ہوتا تھا۔ ہمیں تو ہنومان جی (بندر سینا کے سردار جنھوں نے لنگا کو آگ لگائی تھی) تک کا پارٹ نہ ملا۔ خیر اس کی تو یہ معقول وجہ ہو سکتی تھی کہ ہمارے دم نہیں تھی۔ صورت بھی اُس زمانے میں ان سے نہیں ملتی تھی۔ ان دنوں مرزا (عمر ۱۲ سال) محلے کی سیتا (عمر ۹ سال) پر جی جان سے فریفتہ تھے۔ بارہا اس کا نام کانپ کے نیچے لکھ کر اُس کے گھر کے رُخ پتنگ اڑاتی ہی نہیں بلکہ محلے کے لونڈوں سے کٹوائی اور لٹوائی بھی۔ دسہرے سے چار روز قبل راچندر جی کے سواروں نے راون کی ایسی پٹائی کی کہ کوئی ہندو لڑکا راون بننے کے لیے راضی نہ ہوا۔ اس اڑے وقت میں مرزا نے اپنی خدمات یعنی پیٹھ پیش کی۔ کہنے لگے جب تک میرے دم میں دم ہے محلے میں رام لیلا ضرور ہوگی۔ ایک بندریا کے روٹھ جانے سے برندا بن سونا نہیں ہو جاتا۔ راون کے رول کی واحد دلکشی ان کے لیے یہ تھی کہ اس میں سیتا کو اغوا کرنے کا موقع ملتا تھا۔ مزید برآں، مرزا کے

پاس ایک پالتو ہرن بھی تھا جس کی رام لیلا میں ہر سال ضرورت پڑتی تھی۔ مرزا کو راون کا پارٹ بلا تو انھوں نے ہمیں اپنا مہمانتری مقرر کیا کہ ہم اس زمانے میں بھی ان کی اردلی میں تھے۔ (مرزا آج بھی ہمارے بغیر کوئی مشتبہ و پرخطر کام نہیں کرتے۔ کہتے ہیں پُل صراط پر بھی تمہارے بغیر قدم نہیں رکھوں گا۔ گمان غالب ہے کہ وہ ہم پر سوار ہوں گے۔) ہمارا کام یہ تھا کہ جب وہ سیتا جی کو لے کر فرار ہوں تو کم از کم دس منٹ تک ہم ان کے عوض راجندر جی کے عقیدتمندوں سے مار کھاتے رہیں، تاکہ وہ دوسری گلی میں مغویہ سے جی بھر کے باتیں کر سکیں۔ دوسرا کام ہمارے سپرد یہ تھا کہ جب وہ راون کے دس چہروں والے "ماسک" اور ٹپائی سے پسینے میں شہابو ہو جائیں تو ہم مورچیل سے انھیں ہوا کریں۔ اور ایک بوتل لیونیڈ سے چھکا کر لنکا ڈھانے کے منصوبے سچھائیں۔

”ونس مورا“

یہ ہمیں مرزا عبدالودود بیگ ہی نے بتایا کہ ایٹلج کے پہلے پردے کے اوپر جو جھالہ ہوتی ہے اس کی اوٹ میں خالی مٹکوں کی ایک قطار تھی جن کے پینڈے ناظرین کی طرف اور منہ ایکٹر کی طرف۔ مقصد ان کا ایکٹر کی آواز میں گونج اور گرج پیدا کرنا تھا۔ یہ مائیکروفون کا نم البدل تھے۔ مرزا ہی سے مروی ہے کہ ان کی موجودگی کا انھیں اس وقت علم ہوا جب ایک گھڑا شہاب کے سر پر عین اس وقت گرا جب وہ ناخلف اپنے باپ رستم سے ہاتھ چلا چلا کر نہایت مقفی و مسخ اردو میں گستاخانہ گفتگو کر رہا تھا۔ پردہ کھینچنے کے فرائض خود مینجر کمپنی ہذا سیاہ ”بو“ لگائے اپنے دستِ خاص سے انجام دیتے تھے۔ ونگ میں دوہرے ہو کر اس طرح کھینچتے تھے جیسے گہرے کنویں کے ڈول کو پنہاری۔ پردہ گرانے میں بھی بعض اوقات اتنی دیر لگتی کہ ایٹلج پر پڑی ہوئی فنا پتھلیں (اورنگ جو چند منٹ میں اڑ جاتا ہے) کے خون میں لت پت لاش میں زندگی کے آثار پیدا ہو جاتے۔ شائقین کو موت یا قتل کا کوئی سین بطورِ خاص پسند آتا اور ”ونس مورا! ولس مورا!“ کی صدائیں آتیں تو اسے بار بار دکھایا جاتا۔

مقتول اٹھا اٹھا کر حیدرآبادی انداز سے ہاتھ کا ادک بنائے سب کو آداب و تسلیمات بجالاتا اور پھر انتقال فرما کے دکھاتا۔ دیکھنے والے بالعموم ٹریجڈی پسند نہیں کرتے تھے۔ لیکن اس کو کیا کیا جاتے کہ بعض ڈرامے ہی ایسے ہوتے تھے جن میں اصل مجرم یعنی مصنف کے علاوہ سب قتل کر دیے جاتے تھے۔ ہر کردار کو چُن چُن کر کیف کردار کو پہنچا دیا جاتا۔ کھیل شروع ہونے سے پہلے پردے کے پیچھے سے کوئی صاحب گھرے میں منہ ڈال کر گونج دار آواز میں لاکھ بُرا چاہنے والے مدعی کو مطلع کرتے:

وہی ہوتا ہے جو منظورِ خدا ہوتا ہے

لیکن اگر اس سے ان کی مراد وہ تھی، جو کچھ ایٹیج پر ہوتا تھا تو اس کی منظوری کا الزام خدا پر رکھنا، منشی ریاضت علی سوختہ سندیلوی کی صریحاً حق تلفی ہوگی۔

ٹریجڈی کو کامیڈی میں بدلنے کا نسخہ

اس زمانے کے چلن کے مطابق ٹریجڈی کو کامیڈی کا رنگ دینے کی یہ ترکیب نکالی گئی کہ تممت بلاخیر یعنی آخری سین میں عاشق نامراد کی تربت دکھائی جاتی جس پر ایک ہزار کینڈل پاور کا نور برس رہا ہے۔ سوگوار ہیروئن سیاہ برقع اور سیاہ چوڑیاں پہنے، طباق سا منہ کھولے آتی ہے۔ ایٹیج کے عقب میں خالی کنستروں پر کود کود کر بجلی کرٹکنے کا صوتی تاثر دیا جاتا ہے۔ ہیروئن ایک ہاتھ میں چھتری اور دوسرے سے غرارے کے پائینچے اٹھاتے ہوئے ہے جس سے بھری برسات کے علاوہ بھری بھری پنڈلی کا سماں بھی دکھانا مقصود ہے۔ وہ اسلام علیکم یا اہل القبور! کہہ کر قبر سے لپٹ جاتی ہے۔ اس کی آنکھوں کے علاوہ ایٹیج پر بھی اندھیرا چھا جاتا ہے۔ بجلی پھر کڑکتی ہے اور قبر شق ہو جاتی ہے۔ اس میں سے ہیرو مرموم و مدفون، علیگڑھ کٹ پاجامہ، ترپھی رامپوری ٹوپی اور عطر سہاگ لگائے، کفن بھاڑ کے برآمد ہوتا ہے۔ ہیروئن قبر چھوڑ کر اہل قبر سے بنگلیسر ہوتی ہے اور دونوں قبر پر بیٹھ کر بلمپست میں حمد گاتے اور آفات ارضی و سماجی کو لٹکاتے ہیں۔ بال تالیوں سے گونج اٹھاتا ہے۔ یا پھر فردوس بریں کا منظر ہوتا ہے جہاں مردوں کی سرگرمیاں دکھائی

جاتی ہیں۔ مرحومین یعنی شیریں اور فریاد باغ ارم میں چھپیں کرتے دکھائے جاتے ہیں۔ متوفی بڑھ کر متوفیہ کو آغوشِ محبت میں کھینچتا ہے تو وہ با محاورہ اُردو میں یہ کہتی ہوتی کہ ”ہٹو! یہاں مہجی کانٹوں میں گھسٹتے ہو“ کانٹوں کو گلے سے لگا لیتی ہے۔ ہیراس کا جواب عام فہم اور سلیس سلیسوں میں دیتا ہے۔ میت کے پانچ بچے بھی دکھائے جاتے ہیں جن کی عمروں میں صرف ایک ایک بیٹے کا فرق ہوگا کہ یہ منشی ریاضت علی سوختہ کی ذہنی کوکھ سے جنمے تھے۔ ہاں تالیوں سے گونج اٹھتا ہے۔

شاذ و نادر ہی کوئی ایسا ڈرامہ ہوتا تھا جس میں فرض اور محبت کی خونیں ٹکڑے دکھائی جاتے۔ مثلاً منشی ریاضت علی سوختہ سندیلوی نے پانچوں انگلیاں خون دل میں ڈبو کر ایک رقت انگیز سین لکھا تھا، جس میں شہزادہ سلیم کو اپنے ہی نام کی شاہی جوتی پہنے اسٹیج پر لمبے لمبے ڈگ مارتا، جذباتی کش مکش میں مبتلا دکھایا جاتا ہے۔ ایک طرف فرض ہے۔ دوسری طرف محبت۔ اور تیسری طرف جدھر منشی جی کی نظر نہیں گئی۔ عقل سلیم یعنی COMMONSENSE انارکلی کے گریبان میں منھ ڈالے کھڑی ہے۔ آخر میں تینوں لہولہان ہو جاتے ہیں۔ فتح تینوں میں سے کسی کی نہیں ہوتی۔ فتح ہوتی ہے منشی ریاضت علی سوختہ سندیلوی کے ایک ناموزوں مصرع کی، جس پر کھیل کا خاتمہ ہوتا ہے۔

اسٹیج کے ”آلاتِ کشاورزی“

فرسٹ کلاس میں بیٹھنے والوں کو گرین روم میں جا کر اداکاروں کو مبارکباد کے علاوہ نقدی دینے پر بھی کوئی پابندی نہیں تھی۔ گرین روم کی دیواریں چٹائی کی اور ستون بانس کے تھے۔ چھت یاد نہیں کا ہے کی تھی۔ غالباً سیمنٹ کی نہیں تھی۔ چتی سے ذرا دور، میک اپ کے لیے ایک کھوکھے پر چھپک زدہ قد آدم آئینہ رکھا تھا۔ اس آئینے میں چہرہ نظر آتا تو بعد کی بات ہے، خود آئینہ بھی نظر نہیں آتا تھا۔ قد آدم ہم نے اس لیے کہہ دیا کہ آدمی کا قد ساڑھے تین فٹ بھی تو ہو سکتا ہے۔ اس کے پہلو میں تخت طاؤس پڑا تھا جو اچھے دنوں میں ڈینیٹیٹ کی کرسی

رہ چکا تھا۔ اب اس پر نادر شاہ درانی کے دانت تھے۔ چاروں طرف، بقول پروفیسر تاضی
عبدالقدوس، ناکھ کے آلات کشادری بکھرے پڑے تھے:-

نورجہان کے دو کبوتر، نظام سقہ کی مشک، مجنوں کا گریبان، لات گھونٹے کھانے والے
وین کی پیٹھ کا حفاظتی پیڈ، سائڈ ہیروئن کی چولی بھرنے کے لیے گوڈر جو غالباً کسی تیلی کے لفافے
میں سے نکالا گیا تھا اور جس سے بقول حضرت جوش ملیح آبادی ”جھل جھل کرتی چُست انگیا
کی کٹوریوں میں زیر تعمیر تاج محل کی ہمکار“ دکھانی مقصود تھی۔ (معاف کیجئے جوش صاحب
کے مستورہ بالا استعارے کا سہارا ہم نے محض اس رعایت سے لیا کہ دیکھا جائے تو
تاج محل کے گنبد تلے آخر دو مردے ہی تو دفن ہیں۔) سائیکل کے اگلے بریک کے دو شاخہ
سے بنایا ہوا اسٹیتھس کوپ جسے کانوں سے لگا کر ڈاکٹر مرلیضہ کے گوڈر کا معائنہ کرتا تھا۔ قارڈ
ٹیسٹ کرنے والی لیبارٹری سے خریدی ہوئی خالی بوتلیں جنہیں رانا ساگکا کے ساتھ جنگ کرنے
سے پہلے توڑ کر بابر شراب نوشی سے توبہ کرتا تھا۔ ہاتھ روم فلش کی زنجیر جس پر سنہری پینٹ کیا
ہوا تھا۔ یہ زنجیر عدل تھی جسے کھینچ کر فریادی جہانگیر سے فوری حاجت روائی چاہتے تھے۔
آئینے کے پاس ویمپ کی ربر کی ناک پڑی تھی جسے وہ صرافہ ہر شب کٹواتی تھی۔ اتوار کو دو دفعہ
کٹتی تھی، اس لیے کہ میٹنی شو میں بھی اپنی بد ذاتی سے باز نہیں آتی تھی۔

چوڑی دارپا جامہ

کھیلوں میں زنانہ بلبوسات کی تراش خراش تو ظاہر ہے وہی تھی جو اس زمانے میں
الٹرا ماڈرن سمجھی جاتی تھی۔ یعنی وہ جو آج کل ہر گھر میں نانیاں دادیاں پہنتی ہیں۔ لیکن ایک نکتہ
آج تک سمجھ میں نہ آیا۔ وہ یہ کہ عورت کو جب پاکباز، پتی ورتایا با عصمت دکھانا مقصود ہوتا تو
اسے چُنا ہوا دوپٹہ اور سفید چوڑی دارپا جامہ پہنایا جاتا۔ تاڑنے والے مہین مہین چُنٹوں اور پاجامے
کی چوڑیوں کی تعداد ہی سے عصمت کی شدت کا اندازہ کر لیتے تھے۔ لیکن جب وہ بدراہ یا
مائل بہ بدی ہوتی تو ساری زیب تن کر لیتی تھی۔ چنانچہ جیسے ہی کوئی گل اندام ساری پہن کر

اسٹیج پر نمودار ہوتی، ناظرین کے دل کا کنول کھل جاتا۔ پرامید نظروں سے تھپتھپاتے۔ دیر تک تالیاں بجتیں۔ جن کے منہ میں دانت تھے وہ سیٹیاں بھی بجاتے۔ انتہا یہ کہ انارکلی نے مغل اعظم کے سامنے بھی مرہٹی اسٹائل سے ساری باندھ کر زخمی مورنی کا رقص کیا۔ یہ رقص بے مثال و بے نظیر تھا۔ اس لحاظ سے کہ اول تو مورنی کبھی ناچتی نہیں۔ دوم، اس مورنی کے پیر بخوبی صورت ہونے کے علاوہ محاورہ بھاری بھی تھے۔ اور اس صورت حال کی مبینہ ذمہ داری شہزادہ سلیم کے بجائے ایک شرارتی چوب دار پر عائد ہوتی تھی۔ رقص کے لباس کے معاملہ میں انارکلی کی چھوٹی بہن ثریا اور بھی اختصار پسند واقع ہوئی تھی۔ سینہ ہمشیر سے باہر ہے دم ہمشیر کا۔

پردہ اٹھتا ہے

شو کے اوقات میں تھیٹر کی کمپنی گھڑی گھنٹے کی غلام نہ تھی۔ ۲۰ ہاں کے ٹکٹ ہک جائیں تو پھر ایک گھنٹہ سے زیادہ انتظار نہیں کرنا پڑتا تھا۔ ٹکٹ گھر کی گھر کی پر ایک چارٹ لمبی تختی مستقل لگی رہتی تھی:

ہاؤس فل نہیں ہے

پردہ اٹھنے سے پہلے تین رہکے داغے جاتے تھے۔ یہ وہی تو ہیں تھیں جن کے چلتے ہی ایک کھیل میں غنیم کے ہاتھی اس بُری طرح بد کے تھے کہ ایک تو اپنی چیل اور بیڑی کا بندل بھی چھوڑ گیا۔ پلاسی کی جنگ میں جب یہ بونی تو ہیں چلتی تھیں تو جتنی دُور گولہ جاتا، اس سے دو چار گز آگے اچھل کر یہ خود پہنچ جاتی تھیں۔ جو عیار فرنگی گولے سے بچ نکلتا وہ ان سے ڈھیر ہو جاتا۔ پردہ اٹھتے ہی سب بل کر سلامی گلتے۔ تھیٹر کی دُھنوں کے ٹکڑے، کبھی کبھار ریڈیو کی ٹرانسکریپشن سروس سے نشر ہوتے ہیں تو ایک دوسری دُنیا میں لے جاتے ہیں۔ کسی کی یاد سے وابستہ خوشبو کا جھونکا، کسی بھولے بسرے نغمے کی گونج ایک پل میں اس ہمزاد کو سامنے لا کر کھڑا کر دیتی ہے جسے زندگی کے کسی موڑ پر تنہا چھوڑ کر ہم آگے چلے آئے۔

وکیل صفائی

ڈھائی تین سال تک تو اتوار بھی بیٹک میں گزارتا تھا۔ بارے فراغت نصیب ہوئی تو اتوار کی صبح پاک بوہیمین کافی ہاؤس میں مرزا عبدالودود بیگ اور پروفیسر قاضی عبدالقدوس سے عالمی مسائل پر مناظرہ کرنے جانے لگے۔ اور سہ پہر کو اس ٹھیٹر میں گنڈے دار حاضری۔ اتوار کا میٹنی شو پابندی سے دیکھنے والوں کو دو آنے رعایت دی جاتی تھی۔ لیکن ہمیں کبھی اس رعایت سے فائدہ اٹھانے کا اتفاق نہیں ہوا، اس لیے کہ ہم ہمیشہ طاہر صاحب ایڈووکیٹ کے مہمان ہوتے تھے۔ موصوف کمپنی ہذا کے شب اول سے وکیل صفائی تھے (کمپنی ہذا عدالت، کچہری، میونسپل کارپوریشن اور تھانہ میں ہمیشہ مدعا علیہا اور ملزمہ کی حیثیت ہی سے پیش ہوتی تھی۔) طاہر صاحب کمپنی سے نقد فیس نہیں لیتے تھے۔ احباب کو زیادہ سے زیادہ تعداد میں گھیر گھا کر لے جاتے جس کا بنیادی مقصد تفریح سے زیادہ کمپنی کو مالی نقصان پہنچانا تھا۔ طلاق اور خلع کے مقدموں کے اپٹیلٹ تھے۔ مشہور تھا کہ ان کی پرچھائیں بھی پڑجاتے تو نکاح ٹوٹ جاتا ہے۔ کراچی سٹی کورٹ کو مرکز بنا کر پرکار سے ۲۰ میل کا ایک دائرہ کھینچا جاتے تو اس میں خلع کی خواہشمند کوئی عورت سچی ہوگی جس نے ان سے رجوع کر کے اپنا گوہر مراد یعنی طلاق حاصل نہ کی ہو۔ ان سے بھی اکثر و بیشتر فیس نقد نہیں لیتے تھے۔ ایک دینیاتی مثل یاد آ رہی ہے کہ آسمان کی چیل، چوکھٹ کی کیل اور کورٹ کے وکیل سے خدا بچائے۔ ننگا کر کے چھوڑتے ہیں۔ طاہر صاحب کی باتوں میں بلا کالونج تھا۔ وہ جھوٹ بھی بولتے تو جی چاہتا کہ خدا کرے یوں ہی ہوا ہو۔ ہمارے مخدوم اور قردان تھے۔ دور کے جلوے کے قائل نہیں تھے۔ دو تین دفعہ ہاتھ پکڑ کر گرین روم میں لے گئے اور اپنی منظور نظر سونے کے دانت والی ایکٹرس سے تعارف کرایا۔ میک اپ کے بغیر وہ اور بھی خوب صورت لگ رہی تھی۔ سات آٹھ مہینے بعد طاہر صاحب مسٹراے۔ ٹی۔ نقوی، کشن کراچی، کی جنبش قلم سے علاقہ مجسٹریٹ بن گئے۔ ان کا علاقہ نیپئر روڈ اور جاپانی روڈ (کراچی کا بازار؟) سے شروع ہو کر غالباً وہیں ختم ہوتا تھا۔ اب کچھ اور ہی طنطنہ تھا۔ گھر پہلے معاملہ کا، جو ہم رہنے لگا۔ داؤں پڑے تو

بے خرخشہ معاملت بھی کر لیتے۔ دل کا دورہ پڑنے کے بعد شراب اور رشوت میں اعتدال برتنے لگے تھے۔ پُرانے دوستوں سے ملتے اب بھی تپاک سے تھے مگر، ابتدائے شوق کی لمبی ملاقاتیں گئیں۔ ایک دن سر رہے مڈبھیڑ ہو گئی تو ہم نے شکایت کی، اب آپ مہینوں اپنے نیاز مندوں کی خبر نہیں لیتے۔ بُرا مانے بغیر بولے، اگر کسی سے برسوں ملاقات نہ ہو تو سمجھ لیجئے کراچی ہی میں ہے۔ اور بالکل خیریت سے۔

ہم نے مجرا دیکھا

ان کے بیٹے کے ختنے ہوئے تو اجباب نے فرمائش کی کہ زندہ ناچ دیکھنے کو آنکھیں ترس گئیں۔ تو پھر ہو جائے چھن، چھن چھن! چھن، چھن، چھن! انہوں نے متعلقہ انسپکٹر پولیس تک فرمائش پہنچا دی۔ اشارے کی دیر تھی۔ اس ظالم نے سارے شہر کی طوائفوں کو بھری ڈھونے کے ٹرکوں میں لا کر لا حاضر کیا۔ پاکستان بننے کے بعد یہ غالباً پہلی رات تھی کہ شہر میں کہیں مجرا نہیں ہوا۔ مجرا یہاں بھی نہیں ہوا۔ اس لیے کہ ناظم آباد کے اس چار سو مربع گز مکان میں طوائفیں ایسی ٹھسا ٹھس بھری تھیں کہ مجرا تو کجا، طلبہ دھرنے کی جگہ نہ رہی۔ جو جہاں بیٹھی تھی وہیں زرت مدرا دکھا کے بیٹھ رہی۔ ایک منجلی نے بیٹھے بیٹھے ہی طلبہ کی تھاپ اور تتکار کے ساتھ کو لھا بھی لگایا۔ مگر اس طرح جیسے دفعتاً آنکھ بد شکونی سے چھڑکنے لگے اور سارا جسم دیکھتا رہ جائے۔ پروفیسر قاضی عبدالقدوس نے اپنی پاکٹ ڈائری میں حساب لگا کے ہمارے کان میں مژدہ سنایا کہ فی تماشائی $\frac{1}{16}$ طوائفیں پڑ رہی ہیں۔ اور ڈھیر ساری نائیکائیں رُوکن میں۔

سونے کے دانت والی لڑکی

افسوس کہ وہ بساطِ عیش چشم زدن میں اُلٹ گئی۔ ایک منحوس صبح طاہر صاحب کے پڑوسی نے فون پر اطلاع دی کہ طاہر صاحب صبح پانچ بجے چل بسے۔ آخر وہ خون کی مچھلی جو

ان کی رگوں میں پانچ سال سے آنکھ مچولی کھیل رہی تھی، دماغ تک پہنچ گئی اور وہ ہنتے کھیلتے اس گھاٹی سے گزر گئے جن سے ہر ذی روح کو گزرنا ہے۔ زندہ دلوں کی طرح وہ بھرا میلہ چھوڑ کر چل دیئے۔ میلہ بچھڑنے کا انتظار نہیں کیا۔ دو مہینے بعد سنا کہ اُس سونے کے دانت والی لڑکی نے بھی بندر روڈ کے عقب میں ایک عطانی ڈاکٹر کے مزج خانے میں اسقاط کے آپریشن کے راج دم توڑ دیا۔ خون کسی طرح بند نہ ہوا۔ بی گروپ کا کیاب خون سڑک کے اُس پار سول اسپتال میں دستیاب تھا مگر اسے وہاں منتقل کرنے کے لیے ”ڈاکٹر“ کسی طور تیار نہ تھا۔ دیکھتے ہی دیکھتے اس کا جسم زرد اور آنکھیں بے نور ہوتی چلی گئیں۔ کوئی دم کی مہمان تھی کہ مینجر کمپنی ہڈانے صابن لگا کر اس کی انگوٹھی اتاری۔ پھر لونگ اور طاہر صاحب کی دی ہوئی چوڑیاں اتار کر رکھ لیں۔ دانت پر سے سونے کا پتہ اتارنے کی کوئی صورت نہیں تھی۔ اس کی پیشانی پر بالوں کے قریب ابھی رات کے میک اپ کے نشان باقی تھے۔ منشی ریاضت علی اور چار پانچ ساتھی راتوں رات اسے میوہ شاہ قبرستان میں طاہر صاحب کی پائینٹی گاڑ آئے۔ اس کے جسم نے ہوس کی بہت مار سہی تھی۔ دونخ میں اس سے بڑھ کر اور کیا ہوگا؟ اور اس کے بعد وہ تھیٹر لیکل کمپنی بھی بند ہو گئی۔

اس زمانے میں بھی کراچی میں سینما گھروں کی کمی نہ تھی۔ انگریزی فلمیں بکثرت دکھائی جاتی تھیں۔ اور ہندوستانی فلموں پر بھی کوئی قدغن نہ تھا۔ اس کے باوجود کراچی کی اس پہلی اور غالباً آخری تھیٹر لیکل کمپنی کی بات ہی کچھ اور تھی۔ ہمارا شمار تو خیر طفیلیوں میں تھا، لیکن ہم نے یہاں ایسے ایسے نکٹ پٹھوں کو چاؤ سے آتے دیکھا جو ہالی وڈ کی اچھی اچھی فلموں کو خاطر میں نہ لاتے تھے۔ بات یہ ہے کہ جسے ایک دفعہ ایٹیج کا نشہ ہو جائے، پھر جب تک آنکھوں میں دم ہے اس کا ہڑکا نہیں جاتا۔ جس نے ایک بار گوشت پوست کا روپ بہ روپ دیکھ لیا اس کی تسکین پھر کبھی رچھائیوں سے نہیں ہوگی۔ یہ اسی کا جادو نہیں تو اور کیا ہے کہ ایک بے سرو سامان تھیٹر کا نام برسبیل تذکرہ آیا اور ہم نے بلا قصد و ارادہ دفتر کے دفتر لکھ ڈالے۔ کون جانے اسی بہانے اس کا حق نمکساری و چارہ گرمی ادا ہو جائے جس نے ایک گننام، بے نوا کے نہ جانے کتنے اداس لمحوں میں اُجالا کیا۔ باہر زہیرا

مسٹر ولیم ٹیکسیر مرحوم

بیس برس ادھر کی بات ہے۔ ایسا ہی ایک اتوار اور ایسا ہی ایک شو تھا۔ کھیل شروع ہونے سے پہلے ”میجر کمپنی ہذا“ نے ناظرین بامکین کی تشریف آوری کا شکریہ ادا کرتے ہوئے اعلان کیا کہ ”اب مسٹر ولیم ٹیکسیر مرحوم کا ڈرامہ رد میو جو لیت بمعہ چار کتھک رقص پیش کیا جائے گا۔ مسٹر ولیم ٹیکسیر مرحوم انگریزی ڈرامہ کے آغا حشر کاشمیری مرحوم ہیں۔ (ہمیں تو آج تک ان دونوں میں مرحوم ہونے کے علاوہ کوئی اور بات مشترک نظر نہ آئی۔) مصوٰر درد منشی ریاضت علی سوختہ سندیلوی نے مسٹر ولیم ٹیکسیر مرحوم کے ڈانٹاگ میں سے بیس مخرب اخلاق فقرے نکال کر مسدس حالی مرحوم کے پچیس اخلاقی شعر ڈال دیئے ہیں۔ مگر قبول افتد زہے عز و شرف“

دوسرا نامک

نگاہیں پردہ اٹھنے کی منتظر تھیں کہ اتنے میں مسٹر اینڈرسن کا ڈرائیور غفار ہمارا کھوج نکال کر ڈھونڈتا ڈھانڈتا یہاں پہنچ گیا۔ یہ نوکر اپنے مالک ہی کے منہ نہیں، اس کی بوتل کے منہ بھی لگا ہوا تھا۔ حضرت مولانا اشرف علی تھانوی (کہ خود عالم بے بدل و باعمل اور پیر طریقت تھے) نے ایک جگہ بڑے پتے کی بات نقل کی ہے۔ فرماتے ہیں کہ ایک ظریف کا قول ہے کہ مولویوں اور کسبیوں کے ملازم کاہل ہوتے ہیں۔ کیونکہ جہاں ان کے منہ سے کچھ نکلا، بہت سے حاضر باش کام کرنے کو دوڑ پڑتے ہیں۔ اس لیے ان کے ملازم بے کار، اجدی ہو جاتے ہیں۔ آقاؤں کے اس زمرے میں ہم یوروپینوں کا بھی اضافہ کر سکتے ہیں۔ وہ اپنا کام آپ کرنے کے عادی ہوتے ہیں، اس لیے ان کے نوکر ہاتھ پر ہاتھ دھرے زبان چلاتے رہتے ہیں۔ یہ ڈرائیور بھی بگڑ چکا تھا۔ رات کو چوری کی شراب کے نشے میں دھت نہ ہو تو بئیک کی کا چوری چھپے پرائیویٹ ٹیکسی کے طور پر چلاتا تھا۔ رات گئے شہر سے غیر ملکی ملاحوں اور ٹورسٹوں کو

میر کے ایک پرائیویٹ قحبہ خانے میں لے جاتا جہاں صرف پونڈ اور ڈالر میں محتانہ وصول کیا جاتا تھا۔
غفار منہ مانگا کرایہ اور جانبین سے دلالی کا کمیشن وصول کرتا۔ ایک رات میر سے واپسی میں ایک
یونانی ملاج پر مجرمانہ دست درازی کی کوشش میں ناک تڑوا بیٹھا۔ اور کار چھوڑ کر ایسا بھاگا کہ پھر نہ
لوتا۔ صبح گیارہ بجے ڈرگ روڈ تھانے نے ہمیں فون پر مطلع کیا کہ کار مشتبہ حالت میں کھڑی ہے۔
نیز کچے میں اس کی چال سے معلوم ہوتا ہے کہ واردات سے قبل مال مسروقہ نے پٹرول کے
بجائے دہسکی پی رکھی تھی۔ اسے لے جائیں۔ آپ کو کچھ نہیں کہا جائے گا۔

غفار جو دھپور کارہنے والا تھا۔ اس کے تلفظ اور مارواڑی لہجے کی نقل بہت دشوار ہے۔
ہر لفظ کے آگے پیچھے دو چینی ہلکا کر بولیں تو شاید لہجے میں وہ دھڑ دھڑا ہٹ اور ہمہ پیدا ہو جو
راجستانی بولی کا ٹھاٹھ اور سنگھار ہے۔ چھوٹے ہی کہنے لگا "آپ کو تماش بینی کی پڑی ہے۔"
ادھر بڑا صاب منہ ہندیرے سے ہدم مچا رہا ہے۔ دارو کا ادھا چڑھا گیا ہے۔ آپ کو تو وہ
مرد کیس اچھی طریقوں یاد ہوگا۔ اس کے یار مسٹر جیمسن کانگی حالت میں قتل۔ جب ننھنے
لونڈے نے شراب کے گلاس میں تیزاب بھر کے اس کی آنکھوں پہ پھینکا۔ پھر جھٹ دینی
ڈبل روٹی کاٹنے کی چھری سے ذبح کر دیا۔ وہ دن ہے اور آج کا دن۔ بڑا صاب بوتل سے منہ
لگا کے پتیا ہے۔ لطیفی صاب (ایک بڑے افسر جن سے مسٹر اینڈرسن کی ذرا نہیں بنتی تھی) سے
آینے میں کھڑا تو تکار کر رہا ہے۔ بلکہ انگریزی میں فادر مدکر رہا ہے۔ بڑے بڑوں کی شان میں
یکے بعد دیگرے، دیگرے بعد یکے، غستاخی ہو رہی ہے۔ گیارہ بجے اس نے لطیفی صاب کی
کپٹی پہ کس کے ایسا گھونسا مارا کہ آئینہ کچی کچی ہو گیا۔ ساری مغروریت خاک میں مل گئی۔
گھونسا بھی خون خون ہو گیا۔ ابھی ابھی ڈاکٹر بیٹریڈ کو بلا کر پٹی کروانی ہے۔ یقین نہ آئے تو جا کے
چشم دید دیکھ لینا۔ آپ کو سلام بولتا ہے۔ آرڈر ہے کہ آپ جس حالت میں بھی ہوں، گاڑی
میں ڈال کے بنفشہ نفیس حاضر کروں۔ قصہ کھوتاہ، آپ کی انتظاری میں چشم بھرا ہے۔ اپن
کو تو لگتا ہے آج کچھ دھرم بھرم ہونے والا ہے۔ سویرے سے مالجادی بائیں آنکھ پھڑکے جا
رہی ہے۔"

”کیا لطیفی صاحب کو بھی بلایا ہے؟“

”نہیں۔“

بہت آگ چیموں کی سلگانے والے

لطیفی صاحب کے حلقہ معتوبین میں ہم نہایت ممتاز مقام رکھتے تھے۔ دو مہینے پہلے وہ ہمارے رزق کا دروازہ بند کرنے کی دھمکی دے چکے تھے اور ہم بھی اتنے عاجز آچکے تھے کہ صبح کا سلام تک بند کر دیا تھا۔ اس کے علاوہ کوئی اور چیز بند کرنا ہمارے اختیار میں تھا بھی نہیں۔ یہ صحیح ہے کہ ہم دم دبائے رہتے تھے، لیکن اب اتنے بھی گئے گزرے نہیں کہ اس پر کسی کو کھڑا ہونے دیں۔ انہوں نے اپنے گرد منتخب روزگار نااہل جمع کر لیے تھے جو دوسروں کے لیے بھی وہ پسند کرتے تھے جو اپنے لیے ناپسند کرتے تھے۔ یعنی کام۔ ان کا واحد مشغلہ لطیفی صاحب کی ہر ادا اور ہر لطیفی پر لوٹ پوٹ ہونا تھا۔ اور ہم بڑے لوگوں کی ہاں میں ہاں ملانے سے اس لیے بھی احتراز کرتے ہیں کہ اگر ہم کسی کی رائے سے اتفاق کریں تو لوگ اُسے احمق سمجھنے لگتے ہیں۔ مولانا محمد حسین آزاد یہ نہیں کہتے کہ اکبر ان پڑھ، جاہل یا کاہل تھا۔ فرماتے ہیں ”علوم نے اس کی آنکھوں پر عینک نہ لگائی تھی اور فنون نے دماغ پر دستکاری خرچ نہ کی تھی“ گویا سارا قصور اور تمام تر کوتاہی علوم و فنون ہی کی ٹھہری جو سراسر حرام خوری اور کاہلی پر اتر آئے تھے۔ لیکن دربارِ لطیفی کے تو نورتن بھی اپنے بادشاہ پر پڑے تھے۔ یعنی عینک وغیرہ کے تکلفات سے بے نیاز۔

وہ بغیر عینک کے کہاں سے کہاں پہنچ چکے تھے اور ہم؟ ہم، بقول مرزا، معاشرے کی وہ پسلی ہیں جس میں کنیاں مار مار کے آگے بڑھنے والے آگے بڑھتے ہیں۔ اب جو ٹھنڈے دل سے محاسبہ کرتے ہیں تو اعتراف کرنا پڑتا ہے کہ ہماری خواری میں ان کی نصوصت سے زیادہ ہماری اپنی نا سمجھی اور نا تجربہ کاری کو دخل تھا۔ ہم جوان تھے۔ بر خود غلط تھے۔ (بر خود غلط تو آج بھی ہیں، مگر پہلی خرابی دور ہو چکی ہے۔) ان کی مسٹر اینڈ رسن سے ٹھنی ہوئی تھی اور ہمیں

اس کا قربِ خاص حاصل تھا۔ مطلب یہ کہ ہم جنرل مینجر کے اتنے قریب ہو گئے تھے کہ اس کے غیظ و غضب کی ابتداء ہم ہی سے ہوتی تھی۔ پشتو کہادت کے بمصداق ساندول کی لڑائی میں مینڈک کچلے جاتے ہیں۔ سو ہمارا بھی قہم ہو گیا مگر ٹرانا نہ گیا۔ دیکھا جائے تو لطیفی صاحب کو ہم سے کیا عداوت یا رقابت ہو سکتی تھی۔ ان کا ایک ادنیٰ سا افسرانہ مطالبہ تھا جسے ہماری انا سمجھ نہ پائی:

مجھ کو بھی پوچھتے رہو تو کیسا گناہ ہو

لطیفی صاحب کی عمر ہم سے ۱۲ سال، سوجھ بوجھ ۲۳ سال اور تنخواہ ۱۶۰۰ روپے زیادہ تھی۔ لہذا اسے صحیح معنوں میں تصادم نہیں کہا جاسکتا۔ ہم خود ریل کی پٹری پر انجن کو چیلنج کرنے کے لیے سینہ تان کر بیٹھے تھے۔

تڑپے ہے مرغاً قبلہ نما آشیانے میں

ادنٹ کی کمر جس روایتی تنکے سے ٹوٹی وہ ان کی کرسچین سکرٹیری مس راتھور تھی جس کے نادک نے زمانے میں صید نہ چھوڑا تھا۔ ان کے مزاج ہی میں نہیں، کام میں بھی دخیل تھی۔ پہلے غزہ ہی غزہ تھا، اب نغزانا بھی شروع کر دیا۔ ہم سے بھی غرض کرنے لگی۔ اور بقول پروفیسر قاضی عبدالقدوس یہ نوبت آگئی کہ

تڑپے ہے مرغاً قبلہ نما آشیانے میں

ہماری جگہ کوئی اور ہوتا تو اسے بھی شیشے میں اتار لیتا یا کم از کم خود اتر جاتا کہ یوں بھی عورت کی اڑی ہٹاؤ تو اس کے نیچے سے کسی نہ کسی مرد کی ناک ضرور نکلے گی۔ مگر اس کو کیا کریں کہ طبیعت ہی غصیلی اور زود رنج پائی ہے۔ التفاتِ دلِ دوستانہ ہے، یا کاروبارِ دنیا ہماری عین مرنی

★ پروفیسر قاضی عبدالقدوس ایم۔ اے، سودا کے مصرع ”تڑپے ہے مرغ قبلہ نما آشیانے میں“ کو اسی طرح پڑھتے اور پڑھاتے ہیں۔ مطلب یہ بتاتے ہیں کہ دزخ ہوتے وقت مرغ اپنا منہ قبلہ کی طرف کر کے تڑپ رہا ہے!

کے مطابق نہ چلے تو بلبللا اٹھتے ہیں۔ جہانگیر کے عہد میں ہوتے تو ہم چوبیس گھنٹے زنجیرِ عدل ہی سے لٹکے رہتے۔ اُس بچارے کا سونا لیٹنا حرام ہو جاتا۔ مصیبت یہ تھی کہ ہم سدا سے زبان کے پھوٹے ٹھہرے اور وہ چُغیل خور نکلی۔ مولانا احسن مارہروی فرماتے ہیں:

ہزار بار مجھے لے گیا ہے مقتل میں
وہ ایک قطرہِ خوں جو رگِ گلو میں ہے

ہمیں یقین ہو چلا ہے کہ یہ فسادِ قطرہِ خوں ہماری زبان میں ہے جس پر ہمیں اتنا ہی قابو ہے
جتنا عشاق کو اپنے دل پر ہوا کرتا ہے۔

یار لوگوں نے مشہور کر رکھا تھا کہ یہ اسٹینوگرافرون بھر سامنے بیٹھی اپنے باس کو فرمائشیں ڈکٹیٹ کر داتی رہتی ہے۔ ہم نے جب دیکھا سو سٹر بننے یا موٹی اسامیوں پر مسکراتے ہی دیکھا۔ مرد کی ایک پہچان یہ بتائی گئی ہے کہ چوں مرگ آید تبسم برب ادست۔ یہاں اگر مرگ کی بجائے مرد پڑھا جائے تو مصرع اس عورت پر بھی چسپاں ہوتا تھا۔ ویسے لطیفی صاحب کا سارا کام زبانی اور بیشتر حکم احکام ٹیلیفون پر صادر ہوتے تھے۔ لکھنے لکھانے کو تکلف بے جا جانتے تھے حالانکہ بننے کا ماننا ہوا اصول ہے کہ پہلے لکھ، پیچھے دے، بھول پڑے کاغذ سے لے۔ مس راٹھور کا لقب نہ جانے کیوں اور کب سے ”مس رتمبھور“ چلا آتا تھا۔ بڑے بڑے افسروں کے ساتھ نتھی رہ چکی تھی۔ وجہ تسمیہ ہمیں معلوم نہیں۔ البتہ قلعہ رتمبھور کے بارے میں اتنا یاد پڑتا ہے کہ اس پر ہر بادشاہ وقت نے لشکر کشی کی۔ کسی نے منجینق سے سر کیا۔ کوئی اسپ تازی کو ایڑ لگا کے خندق پھلانگ گیا۔ کوئی سنگلاخ فصیل ڈھاتے ڈھاتے خود ڈھے گیا۔ کسی نے شیخون مارا۔ اور کوئی دن دھاڑے فولادی میخوں کی اُنی کو بلونت ہاتھیوں کے متک سے موڑتا توڑتا، صد دروازے کو ریتا دھکیلتا، پھر برا اڑاتا ہوا قلعہ میں داخل ہو گیا۔ ہم نے تو بس ان محدودے چند بادشاہوں کے نام رٹ لیے تھے جنہوں نے اس قلعہ پر دھاوا نہیں بولا اور نہ امتحان میں ہر بادشاہ کا نام اور اس کے بعد ڈیڑھ دو صفحوں میں رتمبھور کی رٹی رٹانی لفظی تصویر کھینچ کر لکھ دیتے کہ مذکورہ بالا نے مندرجہ ذیل پر پورش کی۔

ڈیورٹھا آدمی

لطیفی صاحب نہایت لمسار، زمانہ شناس، خوش خلق اور خوش تدبیر تھے۔ ان کی اہمیت ان کے حوصلوں کے ساتھ قدم ملا کر نہیں چل سکتی تھی۔ سیدھی سڑک سے انھیں سخت الجھن ہوتی تھی۔ ہم وقت شارٹ کٹ کی تلاش میں رہتے، خواہ وہ کتنا ہی اوپر کھاڑ کیوں نہ ہو۔ اس کی تلاش میں اکثر گنا وقت لگ جاتا۔ گرمیوں میں بھی واسکٹ پہنتے، اس لیے کہ اس کی جیبوں میں انگوٹھے ڈالے بغیر بات نہیں کر سکتے تھے۔ دشمنوں نے اڑا رکھی تھی کہ چوڑی چھپے پانچ بسیں چلا تے ہیں جن کی آمدنی کو ہر مہینے کیا رہویں کی نیاز دلو اور پاک کر لیتے ہیں۔ آخر جنت کا بھی تو کوئی شارٹ کٹ ہوگا۔ نگاہ بد میں نے کہاں کہاں ان کا تعاقب نہ کیا۔ اتوار کو دیکھا کہ اینگلو انڈین بھبوکا چھو کر یوں کو کار میں بھر کے نہلانے دھلانے سینڈز پٹ لے جا رہے ہیں۔ ابھی کار کی سیٹیں ٹھیک سے ٹھنڈی بھی نہیں ہوئی ہوں گی کہ دیکھا اسی کار میں اٹاٹٹ مولوی ٹھونسنے شبیہ پڑھوانے گھر لے جا رہے ہیں۔ اور ڈر کی میں اتنے ہی عدم رغیاں بھری ہوئی ہیں۔ سینچر کی رات کو وہ "لاگورے" میں اس طرح ڈانس کرتے دیکھے گئے کہ دور سے تو یہی لگتا تھا کہ ابھی تو پنچے لڑا ہے ہیں۔ دم کے دم میں گتھ مرے گئے۔ اور اہل درد نے انھیں پاک پتن شریف میں روضہ کی جالی پکڑے اشکبار بھی دیکھا۔ خود ہم نے انھیں ۱۹۵۲ میں جھگیوں میں سات روپے سیر کے مہی کے الفانسو آم تقسیم کرتے دیکھا۔ کہتے تھے روٹی تو روکھی سوکھی سب کو مل جاتی ہے۔ قلمی آم غریبوں کو برسوں نصیب نہیں ہوتے۔ بقر عید پر پندرہ بیس بکرے ذبح کرتے تھے تاکہ گورنمنٹ کے بڑے افسروں کو سالم رانیں بھیج سکیں۔ چھوٹے بڑے ہر بزنس میں سے ان کی یاد اللہ تھی۔ سب سے جھک کر ملتے، پورے سے بھی زیادہ سوڈ وصول کرتے اور تاکید و تقاضے میں بھی شہد گھول دیتے۔ اپنا کام نکلانے کا ہنر جانتے تھے۔ زمین میں ذرا سا سوراخ کرنا ہو تو پوری طاقت سے گدال چلانی پڑتی

★ پروفیسر قاضی عبدالقدوس کہتے ہیں کہ تحریر میں بھی سوڈ کھانے سے لذت پیدا ہوتی ہے۔ مثال میں ہمیں پیش کر دیتے ہیں۔

ہے۔ لیکن خاک بسر بیج، کوئل اکھوے اور نرم دنازک پنیری کس دھیرج سے اسی زمین کو ایک ادا سے رضامند کر کے نکل آتے ہیں۔

لطیفی صاحب کو کامیاب ہونے میں دیر نہیں لگی، اس لیے کہ دنیا جس زاویہ سے کج ہے اسی زاویہ تک انہوں نے اپنی رفتار و گفتار و کردار میں کجی پیدا کر لی تھی۔ فرماتے کہ ”بز نس میں صرف گھاٹا حرام ہے۔ باقی سب چلتا ہے۔ ہر پکڑ، ہر داؤں۔ ارے بابا! یہ تو ایک کھیل ہے۔ ناٹک۔ ہر آدمی سوانگ بھر کے اپنا اپنا ڈاملاگ بولتا ہے۔ کھیل ختم، ڈاملاگ خلاص۔ جھوٹ سچ کا سوال کہاں۔ کٹھ پتلیوں کے لیے کیا پاپ، کیا پُن“۔ پیسہ کیسے جڑتا ہے۔ روپیہ اپنے آپ کو کس طرح ضرب دیتا ہے۔ زر خدانہ سہی، لیکن کتنا ”غالب و کار آفرین، کارکشاد کار ساز“ ہے۔ پیسے سے کیا کیا خریدا جاسکتا ہے۔ ناخن زر سے کیسی کیسی گرہیں کھل جاتی ہیں۔ لکشمی کس کس چیز کی بھینٹ مانگتی ہے۔ آدمی یہ بیوہ اور بیوپار بہت قریب سے ساری عمر دیکھتا ہے اور آزرده و دل گرفتہ نہ ہو تو بڑے حوصلے یا پھر اتنی ہی بے حسی کی بات ہے۔ دو ہی راستے ہیں۔ یا تو آدمی کھرا کھوٹا پرکھنے کی کسوٹی نزدیک ترین گٹر میں پھینک کر نچنت ہو جائے یا پھر سارے سنار سے نانا توڑ کر اپنی ذات کی گپھیا میں اپنا بزوان آپ ڈھونڈے۔ یونانی دیو مالا کی دیونی میڈوسا گارگن نے زمین کی کوکھ سے جنم لیا تھا۔ اس کی زندگی کا واحد مقصد نور سے بنے ہوئے دیوتاؤں کو زیر اور خوار و ذبوں کرنا تھا۔ کوئی آدم زاد اسے قتل نہیں کر سکتا تھا، اس لیے کہ جیسے ہی اس کے پھرے پر نظر پڑتی، آدمی پتھر کا ہو جاتا تھا۔ آخر کار، پرسی آیس نامی ایک جم ان شہ زور نے یہ ترکیب نکالی کہ اپنی جلا کی ہوئی ڈھال میں اس کا عکس دیکھ کر تلوار کے ایک ہی وار سے سترن سے جڈا کر دیا۔ تو صا جو! یہ دنیا سے دنی اس وقت تک دلوں کو پتھر میں تبدیل کرتی رہتی ہے جب تک انسان کسی آدرش یا عقیدے کی سپر میں عکس دیکھ کر اس کی شہ رگ نہ کاٹ دے۔ اور ایک بار پھر اس خرابے کو انسانوں کے رہنے کے لائق بنا دے۔

نذر اسطو

لطیفی صاحب ہی کا قول ہے کہ زندگی کے ہر درد کا مداوا، تمام مصائب کا حل کسی نہ کسی انسان کے ہاتھ میں ہے۔ اس لیے کہ درحقیقت انسان ہی مسبب المصائب ہے۔ اور وہی مشکل کشا۔ لہذا اسی کا دامن تھا مو۔ اسی سے مدد چاہو۔ پھر بڑا پار ہے۔ ان کی اپنی نیا نہ صرف منجھتا پار کر چکی تھی بلکہ ریگستانی ساحل کے میلوں اندر گھس گئی تھی۔ اتوار کی صبح کو دلی کی نہاری پر بیس پچیس مسبب المصائب مدعو ہوتے۔ توالی اور کاک ٹیل کے دلدادہ تھے۔ اکثر فرماتے کہ "آدمی کی یہی دو قسمیں ہوتی ہیں۔ ان تقریبوں میں دونوں سے ملاقات ہو جاتی ہے۔ (جو داں نہ کھنچ سکے وہ یہاں آ کے دم ہوئے) گامیاب بنیکر بننے کے لیے پھپھرنی صدیاری، پچاس فی صدیاری اور پچیس فی صد نہاری درکار ہے۔" عرض کیا "جناب! یہ تو ڈیڑھ سو فی صد ہو گیا۔" بولے "اور کیا! یہ پروفیشن تو ڈیڑھ سو آدمی مانگتا ہے۔ آدھے پونے آدمی سے کام نہیں چلنے کا۔ یونیورسٹی کی پروفیسری تھوڑا ہی ہے کہ زندگی پر کتابیں پڑھ پڑھ کے ایک کتاب اور لکھ ماری۔ ا جی کہیں گنو سے گنو بھی گیا بھن ہوئی ہے؟ اٹلکچوئل لوگ اسپیدو میٹر دیکھنا جانتے ہیں، اسٹیرنگ وہیل نہیں سنبھال سکتے۔ قسم خدا کی! اگر اسطو آج قبر سے اٹھ کر آجائے اور اس مارکٹ میں کپاس کی ایک گانٹھ بھی دو پیسے منافع پر بیچ لے تو میں اپنی بھنوں منڈوا دوں۔" (موتھیں پہلے ہی کسی ایسی ہی شرط پر نذر اسطو کر چکے تھے۔ سر پر بھی شرط لگانے کے لیے کچھ نہیں رہا تھا۔)

جملہ تیموریہ

ماتحتوں کو اس پیشہ کی نجابت، نفاست اور نجاست سے متعلق نصیحتیں کرتے رہتے۔ گاہے ماہے مہربان ہوتے تو چاند ماری کے لیے ہمیں بھی منتخب فرماتے۔ ان کے ڈیڑھ آدمی ہونے میں کسے کلام ہو سکتا تھا۔ ہم نے اپنی آنکھوں سے انہیں لہج پر سالم مرعی کھا کر اپنی سکرٹری کے سامنے انگلش گریمر پر دست درازی کرتے دیکھا ہے۔ ہم نے آج تک اتنے فراتے

زور اور اعتماد سے کسی انگریز کو بھی غلط انگریزی بولتے نہیں دیکھا۔ صحیح املا و تلفظ کو اپنے مرتبہ افسری سے پست جانتے تھے۔ ان کا ہر جملہ، جملہ تیموریہ ہوتا تھا۔ یعنی لنگڑا اور جملہ آور۔ ان کی دیکھا دیکھی ماتحتوں نے بھی اپنی انگریزی میں شرعی عیب پیدا کر لیے۔ سندھی میں بڑے منے کی کہاوت ہے کہ کبھی ایک ٹانگ والوں کے دیس میں جاؤ تو اپنی ایک ٹانگ کندھے پر رکھ لو۔ ہم نے تو بہ نظر احتیاط اپنی انگریزی کی دوسری ٹانگ بھی توڑ دی۔ بلکہ اعضائے ربیسیہ بھی کاٹ کر پھینک دیئے۔ کوئی یہاں گرا کوئی وہاں گرا۔ اس اپنا بیج پن سے آگے چل کر ہمیں بے شمار فائدے ہوئے جن کی تفصیل میں جانے کی ضرورت نہیں، اس لیے کہ خود اپنے دیکھا ہوگا کہ خاندانی فقیر اور دور اندیش بھکاری اپنے بچوں کے ہاتھ پاؤں عالم شیر خوارگی میں ہی توڑ دیتے ہیں تاکہ بڑے ہو کر بچوں کو روٹی کمانے میں آسانی رہے اور ماں باپ کے محتاج نہ رہیں۔ طعن و تشنیع سے ہماری کافی اصلاح ہوئی۔ کتابی باتوں سے احتراز کرنا سیکھ لیا۔ ان جیسے کامیاب لوگوں کی مصاحبت و مجالست کا یہ اثر ہوا کہ ہم نے کتابیں پڑھنے سے توبہ کی اور کتاب لکھنے کا تہیہ کر لیا۔ بچپن کے کھلونے ٹوٹے ٹوٹے ہی ٹوٹے ہیں۔ ڈلن تھامس نے غلط نہیں کہا تھا کہ میں نے جو کینڈ باغیچے میں کھیلتے ہوئے اچھالی تھی وہ ابھی تک زمین پر واپس نہیں آئی۔

لطیفی صاحب کا چال چلن نارمل تھا۔ یعنی ویسا ہی جیسا کہ ہم اے ہاں نارمل آدمی کا آسانی سے کامیابی اور دولت حاصل ہونے کے بعد ہو جاتا ہے۔ ازدواجی زندگی کو عمر قید سزا سمجھتے تھے، یعنی محبت بامشقت۔ مشہور امریکی سفیر اور ماہر اقتصادیات پروفیسر گالبرتھیہ اپنی چٹخارے دار کتاب ”سفیر کی ڈائری“ میں یورپ میں تعینات ایک رنگین مزاج امریکی سفیر کبیر کے بارے میں رقمطراز ہیں کہ موصوف ہر مسئلہ، ہر مشکل کا سامنا بند ذہن اور کھلے ازار بند سے کرتے تھے۔ لطیفی صاحب بینکنگ کے پیچیدہ ہی نہیں، غیر پیچیدہ مسائل بھی اسی طریقے سے حل کرنے لگے تھے۔

انھیں ایک دفعہ اچانک رخصت پر کلکتہ جانا پڑا اور ہم ان کے قائم مقام مقرر ہوئے تو حسینوں کے فون اور خود حسین متواتر پندرہ دن تک آتے رہے۔ ڈان کھوٹے کے رازداں خدمت گار کی

طرح ہم بھی عصمت دہندگان کی فرست بڑی محنت سے مرتب کرتے رہے۔ گھڑی تو وقت کا حساب رکھتی ہے۔ وقت سے لطف نہیں اٹھاتی۔ سولہویں دن وہ خود آگے۔ اور ہماری قائم مقامی ختم ہوئی۔ چیف درحشتم زدن صحبت بد آخر شد۔

فردِ جرم

اتنا طویل تعارف اس لیے اور ناگزیر ہو گیا کہ جب ہم مسٹر اینڈرسن کے حضور لرزاں ترساں پیش ہوئے تو دیکھا کہ نشہ کو غصہ نے سہ آتشہ کر دیا ہے۔ اور وہ لطیفی صاحب کو ناقابل اشاعت گالیاں دے رہا ہے۔ عجیب عجیب بہتان لگا رہا ہے۔ کہنے لگا کہ میں نے جو رسی دراز کی تھی، وہ اس کے لیے پھانسی کا پھندا بن گئی۔ وہ کمیشن کھاتا ہے۔ بسیں چلاتا ہے۔ بینک کے ذریعہ درآمد کیا ہوا سو روپے لے کر جا پانی لٹھا بالا بالا اپنے ”بینامی“ پارٹنر کو ۵ آنے گز میں بیچ دیا۔ بینک کے فرنیچر سے میک نیل روڈ پر اپنی گرل فرنیچر کا پلش فلیٹ فرنیچر کرایا ہے۔ بے شمار قرضے بلا اجازت و ضمانت دیے جن کے سود کے حساب سے تم رات کے بارہ بجے تک مغز مارتے رہتے ہو۔ اور تو اور مسٹر — وزیر حکومت پاکستان کے نام ایک لاکھ روپے کا قرض دکھا کر ایک نئی کمپنی کے شیئر خریدے جن پر ڈیڑھ لاکھ کا منافع ہوا۔ انکواری ہوئی تو وزیر نے صاف انکار کر دیا کہ فارموں پر سہرے سے میرے دستخط ہیں ہی نہیں! یہی نہیں، لطیفی ایک کاک ٹیل پارٹی میں بلیک ٹائی کے بجائے لادنج سوٹ پہن کر گیا اور بینک کی مہجداڑوانی۔ ایک سنگین الزام ان پر مسٹر اینڈرسن نے یہ بھی لگایا کہ انھوں نے ہیڈ آفس سے اجازت لیے بغیر اپنی سکریٹری کے سینڈل کی اونچی ایڑی دو دو اونچ کم کرادی تھی! فردِ جرم سنانے کے بعد مسٹر اینڈرسن نے مطلع کیا کہ کل شام بورڈ آف ڈائریکٹرز نے مسٹر لطیفی کو برخاست کر دیا۔ یہ تلوار تو اس کی گردن پر ایک نہ ایک دن گرنی تھی۔ قتل میں عجلت کی فضیلت پر اس نے اپنے ”فیورر کرکٹیر“ میکبتھ کا قول دہرایا (اسکول کے اسٹیج پر میکبتھ کے رول میں وہ خود کو کئی مرتبہ کا پہانی کے ساتھ قتل کروا چکا تھا):

لگے ہوئے دبیز شیشے میں ایک سورج سا بن گیا جس کی کرنیں دُور دُور تک پھیل گئیں۔ پہلے اس شیشے میں ہمیں اپنی ایک ہی تصویر نظر آرہی تھی۔ ٹوٹا تو ایک ایک کرچی میں اسی کا جلوہ تھا۔ میں ہی آیا نظر، جدھر دیکھا۔ وہ بغیر کچھ کسے سُننے چل دیئے۔

دِن بھر ہم اپنے نئے فرائض نہایت جوش اور تندی سے انجام دیتے رہے۔ رات کو ٹھاٹ سے لطیفی صاحب کی کار میں گھر گئے اور اپنے کوارٹر کی دہلیز پر اس وقت تک قدم نہیں رکھا جب تک باوردی شو فر نے اُتر کر دروازہ نہ کھولا۔ بچوں نے لائین کی روشنی میں ہماری کُا اور ترقی کا ہر زاویہ سے معائنہ کیا۔ انھیں ڈرامیور کی ٹوپی بہت پسند آئی۔ بیگم نے مڈگارڈ کو تھپتھپا ہونے کہا کہ ہلکا سبز رنگ مجھے شادی سے پہلے بھی پسند تھا۔ ماں نے ڈبڈبائی آنکھوں سے پوچھا، بیٹا! تم نے آج بھی روٹی کھائی یا نہیں؟

دوسرے دن یوم آزادی کی تعطیل تھی۔ ہم نے سب احباب اور اپنے تمام بھی خواہوں کو دلی کی نہاری کھلائی اور ”آنکھ کا نشہ“ کھیل دکھایا۔ ۱۵ اگست کو دفتر پہنچے تو ایک کرسی پر ایک ڈاکٹر کے منہ چڑھے افسر نور علی نجم الدین کھانڈ والا کو بیٹھے دیکھا۔ ہماری ہر الماری، کینٹ، دراز اور تجوری پر ان کی دستخطی سلپ چسپاں تھی۔ حدیہ کہ ناک میں ڈالنے کے ”ڈراپس“ کی شیشی جو ہم میز پر بھول گئے تھے، اس پر بھی لال چٹری کی سرنگی ہوئی تھی۔ ہم انھیں اپنے تخت ہائیونی پر متکون دیکھ کر بھونچکے رہ گئے۔ انھوں نے اپنی تقرری اور ہمارے تبادلہ کا پردانہ دکھایا۔ مسٹر اینڈرسن سے پرسوں سہ پہر کو ایک گھنٹے تک ہماری گفتگو ہوئی تھی۔ ”ہنٹ“ تک نہ دیا۔ جیسے کچھ ہوا ہی نہیں۔ ہم نے چابیاں اس سیاہ میز کے سورج پر، جو پرسوں تک ہماری اور آج ان کی تھی، پھینک کر ماریں اور بغیر کچھ کسے سُننے چل دیئے۔

ہم آ کر اپنی پرانی میز پر بیٹھ گئے۔ کچھ دیر بعد مسٹر اینڈرسن خود ہمارے پاس آئے اور کہنے لگے ”تمہارے بغیر جنرل مینجر کا آفس سونا سونا لگتا ہے۔ دیکھ بیک ہوم! تم سے زیادہ اس عہدے کا اہل میرے پاکستانی ماتحتوں میں کوئی نہیں۔ مجھے تم سے بڑی اُمیدیں ہیں۔ میری ڈرینگ ٹیبل میں نیا آئینہ لگوا دو۔ بد ذات بتی نے توڑ دیا ہے۔ بچوں بیچ سورج سا بن گیا ہے۔ ایک زخمی ہاتھ

کے بجائے سوزِ خمی ہاتھ نظر آتے ہیں۔“

رات گئے، حسبِ معمول بس کے ڈنڈے میں بانہیں حائل کیے، گھر آئے۔ بیگم نے پوچھا کار کہاں گئی؟ بچوں نے پوچھا کیا ڈرائیور بھی چھین لیا؟ ماں نے ڈبڈبائی آنکھوں سے پوچھا، بیٹیا! تم نے آج بھی روٹی کھائی یا نہیں؟
نظامِ ستھ کو اس کی مشک واپس مل گئی۔

(پردہ گرنا ہے)

موصوف

شیشے کی آنکھ

وہ ان لوگوں میں سے تھا جو اپنی زندگی میں ہی قصہ کہانی بن جاتے ہیں۔ انواع و اقسام کی خوبیاں اور خرابیاں اس سے منسوب تھیں۔ کوئی کہتا ہم نے مسٹر اینڈرسن کو کبھی سُکراتے نہیں دیکھا۔ مُنہ لال، ہونٹ کنبوس کے بٹوے کی مانند ہمیشہ بند۔ پردل کا بُرا نہیں۔ بلغمی مزاج کا انگریز ہے۔ محض اپنا گلا صاف رکھنے کی خاطر چنچیا رہتا ہے۔ منظور اس سے قطع محبت نہیں اسے۔ دوسرا کہتا چوبیس گھنٹے نشے میں چور رہتا ہے۔ آنکھ کھلتے ہی پینا شروع کر دیتا ہے۔ صبح ڈرائیور اور جمعدار اجمل خاں سہارا دے کر کار سے اُتارتے ہیں۔ کار میں بھی ایک ایشپنی بوتل ساتھ رکھتا ہے۔ ہاتھوں میں رعشہ ہے۔ شام کو بیر اپنے ہاتھ سے پلاتا ہے۔ رات کو بستر پر فیڈنگ بائل سے پیتے پیتے سو جاتا ہے۔ تیسرا کہتا کہ ایک آنکھ شیشے کی ہے۔ پہلی جنگِ عظیم کی یادگار۔ لیکن خان سیف الملوک خاں تو ہمارے سرِ عزیز کی قسم کھا کر کہتے تھے کہ دونوں شیشے کی ہیں۔ بس انگریز کا اقبال ہے! نصیر فاروقی سے روایت ہے کہ ایک آنکھ نیلی اور دوسری سبز تھی۔ ماں آرش اور باپ اسکاٹ تھا۔ لیکن یہ وہ بھی نہیں بتا سکتے تھے کہ کون سی آنکھ مادری ہے اور کون سی پدری۔ چہرے کی طرف نگاہ بھر کے دیکھنے کی یہاں کس میں تاب تھی۔ لکشمں بھی تو سیتا کو چہرے سے نہیں پہچان پائے تھے۔ اس لیے کہ اُن کی نگاہِ باادب کبھی پیروں سے اوپر نہیں اٹھی تھی۔

وہ بلا کا مغلوب الغضب، سخت گیر، بد زبان اور بد لحاظ مشہور تھا۔ سنا ہے سوڈن خور کی آنکھ میں مرقت نہیں ہوتی۔ طوطا چشم ہم اس لیے نہیں کہیں گے کہ طوطا چشم سے طوطا چشم طوطا کم از کم اپنی مادہ کا چہرہ تو پہچان لیتا ہے۔ لیکن بینکر، خواہ کہیں کا ہو اس کی آنکھ چہرے نہیں، صرف نوٹ پر چھپی ہوئی شبیہ کو پہچانتی ہے۔ مارک ٹوین نے ایک شقی القلب بینکر کا خاکہ اڑایا ہے، جس کے بارے میں مشہور تھا کہ ایک آنکھ شیشہ کی ہے۔ لیکن یہ کبھی تحقیق نہ ہو سکا کہ دائیں یا بائیں۔ کسی نے مارک ٹوین سے دریافت کیا تو اس نے کہا کہ دائیں۔ پوچھا، یہ کیسے؟ بولا دائیں آنکھ یقیناً شیشے کی ہے اس لیے کہ اس میں مرقت کی جھلک نظر آتی ہے!

ہماری انمول گھڑی

۳ یا ۴ جنوری ۱۹۵۰ کا ذکر ہے۔ ہم نے بینک میں قدم رکھا تو دبیز گرم تھری پیس سوٹ میں ملبوس تھے جس کا ذکر پہلے باب میں آچکا ہے۔ واسکٹ کی جیب میں ایک نہایت قیمتی سونے کی گھڑی تھی جو ہماری پسنٹلی کے پیمانہ حصوں سے جو سوٹ سے باہر نکلے گئے تھے قطعی لگا نہیں کھاتی تھی۔ یہ نواب سمر ابراہیم علی خاں، والی ریاست ٹونک، نے ۱۹۲۸ء میں ابا جان کو بخشی تھی اور انھوں نے ہمیں بی۔ لے میں یونیورسٹی میں آول آنے پر تحفہ دی تھی۔ سونے کی زنجیر اتنی لمبی تھی کہ ابتدائے ملازمت میں ہم اس کی کڑیوں پر بینک کا حساب اس طرح کرتے تھے جیسے چینی اپنے **COUNTING BEADS** پر۔ بٹن دباتے ہی یہ دھیمی دھیمی بجنے لگتی اور نے کے ساتھ گھنٹے بجانے کے بعد تحت اللفظ میں کوارٹر (پندرہ منٹ) بھی بتاتی۔ صبح آنکھ کھولے بغیر وقت معلوم کرنے میں بڑی آسانی رہتی تھی۔ ایک روز ہم دن کے بارہ بجے سے کان سے لگائے وقت کی مدھرتان سن رہے تھے کہ موصوف آنکھ لگے۔ کہنے لگے دفتر میں اوقات میں یہ بیل گاڑی کا مترنم پہیہ کان میں گھیرنے کی کوشش کیوں کر رہے ہو؟ اس محاکاتی تہنیک کے بعد ہم ترنم سے وقت سننے کے بجائے دیکھنے لگے۔ اور موسیقی سے خواہ وہ ٹام پیس یا فائر بریکڈ کے الارم ہی کی کیوں نہ ہو، اجتناب کرنے لگے۔ رفتہ رفتہ خود کو دفتر سے ماحول کا

اس حد تک خوگر کر لیا کہ جب تک آکسیجن میں فائلوں کی بوشامل نہ ہو، سانس لینے میں دشواری محسوس ہونے لگی۔

اس سوٹ اور گھڑی کا ذکر قدرے تفصیل سے یوں بھی کرنا پڑ رہا ہے کہ سونے کے بٹن بیچ کر مکان کی پگڑی دینے کے بعد ”یہی کچھ ہے“ قاری، متاع فقیر، اتنا ضرور ہے کہ فقیر اور سادھو سنیا سی کوٹ تپلون کی کھکھیڑ میں نہیں پڑتے۔ اختصار سے کام لیتے ہیں۔ بعضے بعضے تو اپنا منہ دارھی سے چھپا کر تن پر فقط بھبوت مل لیتے ہیں۔ اپریل کا مہینہ آیا تو واسکٹ اتر گئی۔ مئی میں چوٹی سے ایڑی تک پسینہ بہنے لگا تو کوٹ بھی تہ کر کے رکھ دیا۔ جون تک تپلون میں روفر ہی نہیں، اندر لیشیا کا استر بھی لگ چکا تھا۔ قمیضوں کے کالر کے چلنی دارھی نکل آئی جس کی روز جھامت کرنی پڑتی تھی۔ جوتوں سے ہویدا تھا کہ چشم بد دور، ہمارا انگوٹھا بیل کی کھال سے کہیں زیادہ مضبوط ہے۔ یہاں ہم اپنے افلاس و انکسار کی شیخیاں مار کر اپنی ناشگفتہ بہ حالت کی داد نہیں چاہتے۔ بس گزارش احوال واقعی منظور ہے، ورنہ بقول حالی

مصیبت کا اک اک سے احوال کہنا

مصیبت سے یہ ہے مصیبت زیادہ

وہ اک مردِ مسلمان تھا

۲۶ جون ۱۹۵۰ کو روزے کی حالت میں ابا جان پرنڈو آدم میں اچانک دل کا دورہ پڑا اور وہ بے ہوش ہو گئے۔ کسی عطا نے نہ جانے کیا سمجھ کر کونین کا انجکشن لگا دیا اور وہ آن کی آن میں سارے بکھیڑوں، بندھنوں سے آزاد ہو گئے۔ بے پور ریاست کے ”مقامی“ مسلمانوں میں وہ پہلے گریجویٹ تھے۔ بے پور میونسپلٹی کے چپیر مین، اسٹیٹ مسلم لیگ اور دیگر مسلم تعلیمی اور ثقافتی اداروں کے صدر اور اسمبلی کی حزب اختلاف کے لیڈر رہ چکے تھے۔ اسمبلی ہی میں سقوط حیدرآباد پر پاکستان کی حمایت میں تقریر کرنے پر انھیں ہندوستان چھوڑنا پڑا۔ سادہ دل، بے ریا، پابندِ شرع، فقیر منش اور زبان کے گھرے تھے۔ دل کی بات

زبان پر لانے میں انہیں ذرا بھی نہیں سوچنا پڑتا تھا۔ موردنی جا ایداد سے وہ اپنے چھوٹے بھائی کے حق میں دستبردار ہو گئے تھے۔ راجستھان میں مسلمانوں کے دیرینہ بے لوث خدمت گزار اور تحریک پاکستان کے سپاہی کی حیثیت سے سبھی انہیں جانتے پہچانتے تھے۔ انتقال کے بعد کسی اللہ کے بندے نے ان کی میت ٹرک میں رکھ کر حیدرآباد پہنچا دی۔ غریب شہر کی لاش تین چار گھنٹے تک سڑک کے کنارے جوں کی تو میں اس انتظار میں بے گور و کفن پڑی رہی کہ اگر کوئی وارث ہے تو آئے اور مٹی کے اس ڈھیر کو پہچان کر لے جائے۔ ان کے خدانے ان کی بے کسی کی شرم رکھ لی۔

دوسرے دن غروب آفتاب سے ذرا دیر پہلے میدھے حیدرآباد کے ٹھیلی قبرستان پہنچے تو کافی انتظار کے بعد قبر آدھی بند کی جا چکی تھی۔ ان کا چہرہ پرسکون تھا۔ زروری نے ماتھے پر سجدے کے نشان کو زیادہ واضح کر دیا تھا۔ ایک جھلک دکھی۔ پھر اس کے بعد کچھ نظر نہ آیا۔ انتقال سے کچھ دن پہلے وہ چند گھنٹوں کے لیے کراچی آئے تو ٹاٹ کے ایک تھیلے میں اپنا کھانا ساتھ لائے تھے کہ تنک حوصلہ بیٹے نے جو رزق تلاش کیا اس میں سوڈ کی آمیزش تھی۔ زندگی میں جس نے ان کی کوئی خدمت نہ کی، اسے انہوں نے کندھا دینے کی سعادت سے بھی محروم رکھا۔ قبر پر نہ گلابوں کی چادر نہ چنیلی کا ڈھیر۔ نہ گھر پر آہ و بکا کا شور۔ وہ تھے تو گھرا تباہے سر و سامان نظر نہیں آتا تھا۔ ماں نے سر پہ ہاتھ رکھا اور گلانی کو میلی چادر سے چھپا لیا۔

اب اپنے خاندان، بے روزگار بھائی اور اس کے بیوی بچے، بہن اور اس کے کنبے، اور ان کے گرد گھومنے والے طفیلی تباہے — ان سب کی خوردنوش کا انتظام، بلکہ کننا تو یہ چاہیے کہ فائدہ کروانے کی اخلاقی ذمہ داری ہم پر عائد ہوتی تھی۔ ایک دن یونہی خیال آیا تو مشقی سوال کے طور پر ہم نے اپنی تنخواہ کو کنبے کے لواحقین اور لواحقین کے متوسلین پر تقسیم کیا تو مقسوم ۲۳ روپے پونے چار آنے نکلا۔ کسی طرح یقین نہ آیا کہ ایک آدمی ۲۳ روپے میں بسر اوقات کر سکتا ہے۔ حساب میں یقیناً کوئی غلطی ہوگی۔ گھڑی کی زنجیر کے کمپیوٹر پر چیک کر کے دیکھا تو وہی جواب آیا۔ زندگی ہندسوں سے کہیں زیادہ لچک دار نکلی۔ انسان بڑا سخت جان ہے۔ ان اوصاف حمیدہ اور خصائل ستودہ کی زیادہ تشریح و تشہیر یہاں اس لیے بھی غیر ضروری ہے

کہ سارا اردو لٹریچر — ازوئی دکنی تا ایس دم — قناعت اور مفلسی کے فائدوں اور فضیلتوں سے بھرا پڑا ہے۔ ہمیں محمد جان چیراسی کی قسمت پر بڑا رشک آتا تھا۔ اس کی تنخواہ ستر روپے تھی اور چھڑا دم۔

ان کی گھڑی کو بخار چڑھا

نوابی گھڑی اب واسکٹ کی جیب سے نکل کر تیلون کی جیب اور طلائی زنجیر بگیم کے گلے میں پہنچ چکی تھی۔ ایک دن ہم موصوف کے سامنے پیش ہوئے تو استفسار فرمایا:

"What's this big abscess on your thigh?"

اس دن سے ہر شخص ہمارے اس اُبھار کو وقت بتانے والا پھوڑا کہنے لگا۔ اخروٹ توڑنے کا، اخروٹ ہی کی لکڑی کا بنا ہوا، خوبصورت زنبور آپ نے دیکھا ہوگا۔ موصوف کے پاس شخصیت توڑنے کا ایسا ہی کوئی آکہ تھا۔ ہمارا چھلکا کبھی کا ترخ چپکا تھا۔ گرمی البتہ محفوظ تھی۔ روٹی بہ طور کما کھانے کا بکھیرا نہ ہوتا تو مچھندر خود کو اس وقت بتانے والے پھوڑے سمیت کبھی کا دریا بُرد کر چکا ہوتا۔ واقعہ سخت تھا پراہل و عیال کی جان بھی عزیز تھی:

وہ جاں پہ بنی ہے کہ جئے بن نہ رہا جائے

گھر میں کوئی اور گھڑی بھی نہ تھی۔ اور گھڑی بغیر ہم ایک منٹ بھی نہیں رہ سکتے۔ گھڑی کا سب سے بڑا فائدہ یہ دیکھا کہ ہر منٹ یہ معلوم ہوتا رہتا ہے کہ ہم کتنے لیٹ ہو چکے ہیں۔ ایک دن حیدری صاحب کو ہم پرترس آگیا اور انھوں نے از خود پیش کش کی کہ وقت نما پھوڑے کا میری رسٹ وانج سے تبادلو کر لو۔ میں اسے اپنے مالک مکان راجہ صبح صادق کو دے آؤں گا۔ اسے ANTIQUES جمع کرنے کا بڑا جذبہ ہے۔ چار مہینے سے مکان کا کرایہ چڑھا ہوا ہے۔ روز اپنے پٹھان چوکیدار کو بھیج دیتا ہے۔ بچا راجہ شریف آدمی ہے۔ منہ سے کچھ نہیں کہتا۔ علی الصبح گھر کے سامنے پانچ دس منٹ ڈنڈا بجا کر چلا جاتا ہے۔

ہم بھی دُبدھا میں پڑ گئے۔ حیدری صاحب نے یہ گھڑی مبلغ ۶۰ روپے میں ایک پائلٹ کے ذریعہ عدن سے منگائی تھی جسے اس زمانے میں اسمگلروں کا باغ عدن کہا جاتا تھا۔ ایسی گھڑی اب خلا نوردوں کے پاس ہو تو ہو، اس زمانے میں زمین پر چلنے والے کے پاس ہم نے نہیں دیکھی۔ تاریخ، دن، مہینہ، سنہ، چاند کی منزلیں، ہائی اور لوٹائیڈ (جوار بھاٹے) کا حال، سمت، سیکنڈ اور گرتینج پین ٹائم بتاتی تھی۔ ڈائل کو پٹ کر کے کلائی پر الٹی باندھ لیں تو جسم کا، ورنہ چیت حالت میں کمرے کا درجہ حرارت، اور اللہ جانے کیا کیا افشا کر رہتی تھی۔ ڈائل پر متفرق معلومات کا وہ طومار تھا کہ اگر محض وقت ہی معلوم کرنا ہو تو دو منٹ لگ جاتے تھے۔ چند دن تو یہ اپنے اور ادو وظائف کی پابند رہی، پھر اپنی اوقات یعنی سلسرہ حرام خوری پر اتر آئی۔ حیدری صاحب گھڑی کے بہت پابند تھے۔ جیسے ہی ان کی گھڑی صبح کے پانچ بجاتی، ان کا ایک پیر بینک کے اندر اور دوسرا باہر ہوتا۔ اس وقت لندن کی گھڑیاں بھی پانچ ہی بج رہی ہوتی تھیں۔ پاکستانی گھڑیاں پانچ گھنٹے تیز چلتی تھیں۔ وقت پر دفتر آنے کی بدعت کے وہ کبھی متکب نہ ہوئے۔ اپنی گونا گوں خدمات کا معاوضہ وہ ایک روپیہ یومیہ کے حساب سے دھروالیتی تھی۔ وہ اس صورت میں کہ پانچ چھ مہینے تک حیدری صاحب اوسطاً تیس روپے ماہوار اس کی مرمت پر خرچ کر کے ہمارے مقروض ہوتے چلے گئے۔ تبادلے کی پیشکش اسی زمانے کی بات ہے۔ یہ آلہ واٹر پروف بھی تھا۔ اپنی سیلز مین شپ سے ہمیں اکثر لپچاتے کہ آپ پانچ سو فٹ گہرے پانی میں ڈوب جائیں، تب بھی یہ گھڑی ایک ہفتے تک بند نہیں ہوگی۔ اگر آپ قطب شمالی میں سکونت اختیار کر لیں تو مقناطیسی اثرات سے مفلوج نہیں ہوگی۔ یہ ثابت کرنے کے لیے کہ واقعی سو فی صد واٹر پروف ہے، حیدری صاحب بینک پہنچتے ہی اسے پانی کے گلاس میں ڈبو دیتے اور شام کو گھر جاتے وقت نکال کر کلائی پر باندھ لیتے تھے۔ دن بھر آئے گئے کو گلاس اٹھا اٹھا کر غرقاب گھڑی کی کارکردگی دکھاتے۔ شکی مزاج والوں کو گھڑی کان سے لگا کر سنواتے کہ چلتی بھی ہے۔ گلاس ہلاتے تو جوار بھاٹے اور چڑھتے چا کا حال بھی بتا دیتی۔ ایک مہینے کی غرقابی کے بعد یہ گھڑی وقت کے سوا ہر چیز ٹھیک بتانے لگی۔

حالات میں ہتھکڑی پہنے چٹائی پر مرغانے جوتوں سے اپنی تواضع و تفتیش کروا رہے تھے۔
 ”اور کیا چوری گیا، عالیجاہ؟“
 ”کچھ نہیں“

پتلون کا ذکر ہم نے F.I.R. (ابتدائی رپورٹ) میں قصداً نہیں کیا تھا کہ کل کلاں کو
 بال مسروقہ چور کے قبضے سے برآمد ہو جائے تو بھری عدالت میں ہر پیشی پر ہماری پتلون کی
 نمائش لگائی جائے گی اور اسے EXHIBIT NO. 1 کے جھنڈے پر چڑھا کر ہم سے جرح
 کی جائے گی کہ خدا کو حاضر و ناظر جان کر کہو کہ تم واقعی اسے ستر لوشی کے لیے استعمال کرتے تھے۔
 ”تو گویا دو چور صرف ایک گھڑی چرانے آئے تھے؟“ تھانیدار صاحب اپنے ڈنڈے
 سے کھیلتے ہوئے بولے۔

”ایسا ہی لگتا ہے۔“

”انہیں یہ کیسے علم ہوا کہ عالیجاہ کے پاس یہ انمول گھڑی ہے؟“
 ”خدا بہتر جانتا ہے۔“

”چوری کے کوئی عینی گواہ ہیں؟“

”وہ تو خود چور ہی ہو سکتے ہیں۔“

”اچھا تو آپ کو کیسے معلوم ہوا کہ دو چور تھے؟“

”چار پاؤں کے نشان تھے۔“

”تو گویا چار پاؤں کا مطلب دو آدمی ہوتے ہیں؟ گھڑی کہاں رکھی تھی؟“

”ہماری پتلون میں۔“

”پتلون کہاں ہے، عالیجاہ؟“ انھوں نے ہمارے پا جلمے کو، جس میں جمعہ کی نماز

کے گھٹنے بنے ہوئے تھے، گھورتے ہوئے پوچھا۔

”چور لے گئے۔“

”ابھی تو آپ نے کہا تھا کہ کوئی اور چیز چوری نہیں ہوئی۔ اب تفتیش کے دوران آپ

اقبال کر رہے ہیں کہ تیلون بھی چوری گئی۔ یہ تو صاف سرقتہ بالجبر دفعہ ۳۹۰ کا کیس ہوا۔ تو گویا دارو
کے وقت آپ نے تیلون مسرتہ پہن رکھی تھی؟“

”نہیں۔“

”آپ نے اس سرقتہ کو کیوں چھپایا؟“

”کوئی خاص وجہ نہیں۔“

”آپ کو معلوم ہونا چاہیے کہ یہ اعانت مجرمانہ ہے۔ قابل دست اندازی پولیس جرم
کو چھپانا بھی جرم ہے۔ آپ پر زیر دفعہ ۱۰۹ تعزیرات پاکستان فوجداری مقدمہ چل سکتا ہے۔
مجسٹریٹ اگر ACQUITTING NATURE کا ہوا تو چھ مہینے کی بامشقت ہوگی۔ منشی جی!
ذرا ادھر آئیے۔“

”حاضر ہوا، عالیجاہ!“ منشی جی نے تمباکو کے پان کی پہلی پیک پیچ سے حوالات کے
جنگلے میں تھوکتے ہوئے کہا۔

”اچھا! گھڑی کی رسید لائے ہیں، عالیجاہ؟“

”میں ریپٹ لکھوانے آیا ہوں۔“ ہم نے جھنجھلا کر کہا۔

”آپ کو معلوم ہے آپ اس وقت کس کے بالمواجہ ہیں؟ آپ نے جب یہ گھڑی مبلغ

پانچ ہزار میں خرید فرمائی تو اس کی رسید تولی ہوگی۔ وہ کہاں ہے؟“

”رسید تو نہیں ہے۔“

”ہوں! منشی جی! یہ تو پچھڑا ہی گویا کچھ اور ہے! جلدی آئیے۔“

”حواضر ہوا عوالی واہ!“ منشی جی آسمان کی طرف منٹھ کر کے بلبلائے۔ دیر تک پان

کی پیک سے گر گل گر گل کرتے رہے۔

۲۱ پتیں

ہم نے وہیں سے فون پر ڈھائی دے کر ایک ”دست سے، جو سپر ڈنٹ پولیس تھے،

سفارش کردائی، تب کہیں ہم پرفٹیش کا باب بند ہوا اور گھر جانے کی اجازت ملی۔ ڈھاتی گھنٹے
تاخیر سے بینک پہنچے۔ کچھ دیر بعد اینڈرسن ادھر سے گزرا تو ہمیں اچکن پا جامے میں ملبوس دیکھ
کر کہنے لگا "بالکل 'جیسی' لگتے ہو۔ گھڑی کی 'اسٹوریج' کے لیے تو تمہیں ایک نہ ایک دن کنگرو
کی سی تھیلی آگے لٹکانی پڑے گی۔"

ایسے فقرے وہ اکثر چپت کرتا رہتا تھا۔ خدا جانے ہمیں جلانے کو انجان بن رہا تھا
یا سچ مچ ناواقف حال، ایک دن سوکھا سا منہ بنا کر پوچھنے لگا کہ مجھے ادھر رہتے بتے تیس
پنیتیس برس ہو گئے۔ پر یہ آج تک سمجھ میں نہ آیا کہ تمہارے ہاں ملازمت کی درخواستوں پر ایک
ہی ریفرنس نمبر کیوں دیا جاتا ہے۔ سوال ہماری سمجھ میں نہ آیا تو دو تازہ درخواستیں ہمارے آگے بڑھا
دیں جن کی پیشانی پر ۷۸۶ لکھا ہوا تھا۔

ایسے ننگفٹہ لمحے کم ہی آتے تھے، کیوں کہ وہ دائمی طیش میں رہتا تھا۔ اس کا غصہ بالکل
خالص ہوتا تھا۔ یعنی بلا وجہ۔ فون پر بولتا تو تار جل اٹھتے۔ ہر لفظ کی تیوری پر بل، ہر فقرے کی
آستین چڑھی ہوتی۔ غبن اگر ڈھا کہ میں ہوا ہے تو ڈانٹ کر اچی کے کیشیر پر پڑ رہی ہے۔ چائے
کے کپ میں کسی کھٹی نے خود کشی کر لی تو اسپیکٹر آف براؤنچرز سے باز پرس۔ غرض کہ، بقول مرزا، ہر
شخص کی بے عزتی خراب کرتا تھا۔ لوگ رجب زپڑھتے ہوئے جاتے اور جو کہتے
لوٹتے۔ بشیر احمد تو اس کے کمرے میں داخل ہونے سے پہلے بریم کی ایک گولی کھا لیتے تھے۔
کہتے تھے کہ لٹخہ تو ہیں و تذلیل سے پانچ منٹ پہلے ایک گولی کھالی جاتے تو پھر طبیعت پر
ڈانٹ پھٹکار کا ذرا اثر نہیں ہوتا۔ ذرا دیر بعد کمرے سے بے آبرو ہو کر نکلتے تو دو اور کھاتے۔

ملازمت پیشہ آدمی اور کر بھی کیا سکتا ہے۔ غریب جہاں بھی ہو، یہی دوگت بنتی ہے۔ پنجابی میں
ایک مثل ہے کہ کاشت کار کی ۲۱ "پتیں" (عزتیں) ہوتی ہیں۔ ایک آدھ چہرہ سی کی نذر۔ دو تین
اہل مد، سرشتہ دار کی بھینٹ۔ کچھ گرد اور قانون گو کے سر صدقے۔ اور وہ جو الگ باندھ کے رکھی

★ بے عزتی خراب کرنا: مرزا عبدالودود بیگ کے مترادف وطن چاکسو (خورد) میں بے عزت کرنے یا
عزت خراب کرنے کی بجائے بے عزتی خراب کرنا بولا جاتا ہے جو ہمیں کہیں زیادہ پرمسنی و
مذلت معلوم ہوتا ہے۔

ہیں وہ پٹواری پہنچا اور۔ کاشتکار پھر بھی دوچار بچا کے ہی لے جاتا ہے۔ سفید کاروں کے ملازموں کا حشر کچھ مختلف نہیں ہوتا۔

اس کے باوصف وہ سب کے لیے ایک FATHER FIGURE کی حیثیت رکھتا تھا۔ اپنے قد و قامت سے بڑا لگتا تھا۔ اور اس کی باتیں بھی خشونت و سرزنش میں ایک ادلے دلنوازی و دلداری ضرور تھی۔ ام اگر پہلے ترش نہ ہو تو پھر کبھی میٹھا نہیں ہو سکتا۔ سرکاری و سرخیلی کی ایک شان رکھتا تھا۔ آرے کے دندانے کھٹل کرنے والی سخت اور خوبصورت گرہیں ساگوان کے گھیلے اور برف و باراں چشیدہ ہونے کی غماز تھیں۔ فمائش کے کچھ دیر بعد معتوب کو دوبارہ کسی بہانے سے بلاتا اور بلاوجہ نرمی و شفقت سے پیش آتا۔ یہ دلاسا غالباً اس لیے کہ آئندہ ڈانٹ کے لیے اس کی طبیعت میں تازہ سہا پیدا ہو۔ کشتگان تیغ زبان پھر جگر لخت لخت کو جمع کرتے۔ نوک ترگاں سے رزق کا ایک ایک ریزہ چھنتے۔ پھر جی چھوٹ جاتا۔ آس ٹوٹ ٹوٹ جاتی۔ اور پھر کسی کا حرف تسلی گرتوں کو تھام لیتا۔ یہی ازلی چکر چلتا رہتا:

چمکارے، چمکارے کے مارے

مارے، مارے کے پھر چمکارے

جن ملزموں کو سزائے موت سنادی جاتی ہے، جیل والے ان کی بڑی دیکھ رکبھ کرتے ہیں کہ کہیں زہر نہ کھالیں۔ بلیڈ سے شہ رگ نہ کاٹ لیں۔ دیوار سے سر نہ پھوڑ لیں۔ نیکر سے پھانسی کا پھندا نہ بنا لیں۔ چھینک بھی آجائے تو ترنت ڈاکٹر بلوایا جاتا ہے۔ غرضیکہ ان کی جان کی پوری پوری حفاظت کی جاتی ہے تاکہ پھانسی دی جا سکے۔

ہمارا کچا چمٹھا

ڈپلن کا خود بھی لحاظ رکھتا تھا۔ ٹھیک پونے نو بجے دفتر آتا۔ دنیبا جانتی تھی کہ

ALCOHOLIC ہے۔ لیکن دفتر میں شراب نہیں پیتا تھا۔ گھر سے پی کر آتا تھا۔ عام طور

ALCOHOLIC : شراب نوشی کی عادت جب مرض کی صورت اختیار کر لے۔ دائم الخمر

سے دھاری و ٹانی لگاتا تھا۔ لیکن کسی سینئر افسر یا مینجر کو ڈانٹنا ہو تو لہجے کے بعد سیاہ بولگا کر آتا۔ بعض افسر ایسی ہی سادہ لیکن پر وقار تقریب میں ”ڈسمس“ بھی ہو چکے تھے۔ گوشمالی کے بعد یہ ضرور کہتا کہ میں نے تمہاری نااہلی کا ”سیاہ اندراج“ اس نحفیہ ڈائری میں کر لیا ہے۔ اس ڈائری کی گہرے عنابی رنگ کی جلد، بقول اس کے، اصلی پگ اسکن (سور کے چمڑے) کی تھی۔ اس کا کہنا تھا کہ ”یہ خونخوار سور میں نے اپنے نیزے سے اسکاٹ لینڈ کی ترانی میں مارا تھا۔ بڑا ہی سور تھا۔ ہاں! پاکستانی سور میں چربی کم، مگر سور پن زیادہ ہوتا ہے۔ اسی لیے ہم یورپین بڑے شوق سے کھاتے ہیں۔“ جن جن کے کروت اس ڈائری میں محفوظ کیے جا چکے تھے، ان کی دلی خواہش تھی کہ اپنی عادت قبیحہ اور افعال شنیعہ کی روداد اپنی آنکھوں سے دیکھیں، لیکن سور کی جلد کے کون ہاتھ لگائے۔ چہرہ اسی بھی میز صاف کرتے وقت جھاڑن تک اس پلید شے کے نہیں لگنے دیتا تھا۔ مرزا عبدالودود بیگ فرماتے تھے کہ سود، شراب، اپنے افسروں کی تاریخ پیدائش، اور جوئے کی ہارجیت کا حساب رکھنے کے لیے سور کے چمڑے کی ڈائری سے بہتر اور کوئی چیز نہیں ہو سکتی۔

ایک سُہانی سلونی صبح کا ذکر ہے۔ ہم کاؤنٹر پر چپک و صول کر کے اس کے بدلے ”ٹوکن“ دینے کا کام سیکھ رہے تھے کہ ایک مقامی ہوٹل میں رقص کرنے والی آسٹریلین کیرے ڈانسرنے ایک کر ڈپٹی صنعت کار کا ”بیسر“ چیک بھنانے کو دیا۔ اس زمانے میں خواتین بینکوں میں خال خال ہی نظر آتی تھیں۔ بقول پروفیسر قاضی عبدالقدوس، عورتوں کا قحط الرجال تھا۔ مطلب یہ کہ کہیں کوئی عورت کار چلاتی یا سگرٹ پتی نظر آجائے تو لوگ یوں آنکھیں پھاڑ پھاڑ کر دیکھتے جیسے دمدار ستارہ نکل آیا ہو، جس کا منہ ان کی طرف ہوا اور دم شوہر کی طرف۔ چپک کے جُسد اندراجات کی جانچ پڑتال کے علاوہ ہمارے سپرد یہ کام بھی تھا کہ چپک پر کیے ہوئے دستخوں کا موازنہ نمونہ کے دستخوں سے کر کے تصدیق کریں کہ جعلی نہیں ہیں۔ ہم یہ دُہرے تہرے فرانسز کس طرح انجام دے رہے تھے، اس کا اندازہ تو قارئین کو آگے چل کر خود ہو جائے گا۔ یہاں صرف اتنا اشارہ کافی ہو گا کہ موصوف حسب عادت دبے پاؤں آئے اور ہمارے پیچھے کھڑے ہو کر نہ جانے

کتنی دیر تک ہمارے عالم محویت کا نظارہ کرتے رہے۔ ان کی عادت تھی کہ کبھی سر پر بڑا چکینگ کو آنکلتے۔ کئی دفعہ چپ چاپ آکر ہمیں بھی دیکھ چکے تھے۔ ہر دفعہ ناقابل اعتراض حالت میں پایا۔ اس دفعہ وہ "آہم" کہہ کے کھنکھائے۔ ہم نے جھٹ چیک کو گھوڑنا شروع کر دیا۔ فرمایا، اس چیک کی ادائیگی سے جانبر ہونے کے بعد جنرل مینجر سے ملو۔ موصوف ایسے موقعوں پر اپنی تباہی صیغہ غائب میں اشارہ فرماتے تھے۔

ہم عرقِ خجالت میں غرق پیش ہوئے تو کبمال شفقت فرمایا، تم دوسرے قسم کے فگر پرنٹر سے ٹیک مارک لگا رہے تھے! ہم ایسے بن گئے گویا، ہم بوٹییاں یہ کیا جانیں۔ اس مذاوضاحت فرمائی کہ تم چیک کے دستخط اس کے چہرے سے COMPARE کر (ملا) ہے تھے!

بعد نصیحت و تنبیہ۔ نصیحت یہ کہ بنگین! ایسی عورتوں کے چہرے جلی ہوتے ہیں۔ یعنی، ہیں خواتین کچھ نظر آتی ہیں کچھ۔ ایسے چیک کو تو ترنگل سے چھوٹا بھی خالی از خطر نہیں۔ تنبیہ یہ کہ میں اس بل کے اشاک کی ابھی چکینگ کر رہا ہوں۔ نیز اس غیر پیشہ وارانہ لغزش کی رپورٹ اس ڈائری میں قلمبند کر رہا ہوں۔ ہمارے پاؤں تلے سے سارا کیرینکل گیا۔ شبانہ روز کی محنت پر پانی کیا چیز ہے، پورا بحیرہ عرب پھرتا نظر آیا۔ تین چار دن بعد کمریدی ہوئی کہ لاکھ سزاوار نگویش سسی، آخر دیکھنا تو چلیے ڈائری میں لکھا کیا ہے۔ چنانچہ سینچر کی رات کو ابا بچے کا عمل ہوگا۔ ہم اس کے کمرے میں پکھلے دروازے سے داخل ہوئے اور کانپتے ہوئے ہاتھ پر رومال لپیٹ کر حرام جانور کے چمڑے کی جلد والی ڈائری کھولی۔ ایک ورق۔ دوسرا ورق۔ تیسرا ورق۔ ساری ڈائری کھنگال ڈالی۔ ہر ورق خالی۔ ہر صفحہ سادہ! بجز پہلے صفحے کے جس پر اس کا اپنا نام اور اس کے نیچے چھ سال پہلے کی تاریخ لکھی تھی!

ہماری تنخواہ سے ملکی معیشت کی تباہی

ہنی سون کا وہ سنہری دھند جب آدمی یہ سمجھتا ہے کہ وہ انگوٹھا چوس کر بھی زندہ رہ سکتا ہے،

☆ ترنگل: (پنجابی) گھاس اٹھانے اور اٹھل پھل کرنے کے لیے کی شکل کا آلہ۔

کبھی کا چھٹ چکا تھا۔ بیگم نے ہمیں ایک دن یہ اطلاع دی کہ ہماری تنخواہ ۱۳۰ تا تاریخ تک کے لیے بالکل کافی ہوتی ہے تو ہمیں پوپ گرگری پر بڑا غصہ آیا جس نے عیسوی کیسٹنڈ کی ترتیب و اصلاح کرتے وقت یہ تباہ کن فیصلہ کیا تھا کہ کوئی مہینہ ۲۸ دن سے کم کا نہ ہوگا۔ ظالم کو اصلاح ہی کرنی تھی تو ٹھیک سے کرتا۔ خیر، گرم گرم گہستی چوٹ تھی۔ ہم نے دوسرے ہی دن اینڈرسن کی اسٹینوگرافر کو ایک درخواست ڈکٹیٹ کر دئی جس میں احتجاج کیا کہ جس تنخواہ کا بینک کے چیئرمین مسٹر ایم۔ اے۔ اصفہانی نے وعدہ کر کے ہم سے سول سروس سے استعفیٰ دلویا تھا، اس کے نصف پر ہمیں ٹرہا دیا گیا۔ لہذا چار سو روپے کا فوری اضافہ کیا جائے اور بقایا جات ادا کیے جائیں۔ اس لٹری نے غالباً اس کی پیشگی اطلاع اسے دے دی۔ جہی تو درخواست ٹاپ ہونے سے پہلے ہی اس نے ہمیں طلب کر لیا۔ کہنے لگا بینک کا حال تو اور نیٹ ایرویز سے بھی بدتر ہے۔ شیئر کی قیمت کا کریش ہو چکا ہے۔ خسارہ ہے کہ بڑھتا جا رہا ہے۔ ایک فراڈ بھی ہو گیا ہے۔ بینک فراڈ دراصل اعداد و شمار کی شاعری ہے۔ صبح کیش پوزیشن دیکھ کر گلے میں پھنسا سا پڑ جاتا ہے۔ میں خود آج کل ضرورت مند صنعت کاروں اور تاجروں کو اوور ڈرافٹ کے بجائے قیمتی مشورے دے رہا ہوں۔ بینک موجودہ اخراجات کا متحمل نہیں ہو سکتا۔ میں تمہاری تنخواہ کی طرف سے بہت فکر مند رہتا ہوں۔ مگر تم عیب الدار آدمی ہو۔ گھٹاتے ہوئے ڈرتا ہوں۔

تنخواہ میں مزید تخفیف کی بشارت کے علاوہ اس نے معاشیات پر لبا سا لیکچر بھی دیا جس کے دوران رن پیڈر پڑا انگرام بنا کر ہمیں ذہن نشین کرایا کہ اگر قومی پیداوار میں اضافہ نہ ہو اور تنخواہیں ادا نہیں ہوتیں بڑھتی ہی چلی جائیں تو ملک کی معیشت تباہ ہو جاتی ہے۔ انگیلینڈ اسی طرح برباد ہو رہا ہے ہم اس کے کمرے سے نکلے تو ہر چند ہماری تنخواہ وہی تھی جو کمرے میں داخل ہونے سے پیشتر تھی، لیکن اس خیال ہی سے ایک عجیب طرح کی سرخوشی اور طمانیت محسوس ہوئی کہ ہماری ترقی سے ساری معیشت تباہ ہو سکتی ہے۔

ٹونی صاحب

طنطنے اور دب دبے کا کیا ٹھکانا۔ اسی سے اندازہ کریجئے کہ ایک دن ہم ضرب کرنے کی مشین کو الٹا چلا کر تقسیم کرنے کی اجتہادی کوشش کر رہے تھے کہ چپرسی دوڑا دوڑا آیا اور کہنے لگا ٹونی صبا آیا ہے۔ دو دوہ کے لیے چار آنے چاہئیں۔ ہم نے یہ سمجھ کر کہ شاید ملاقاتیوں کے لیے چائے کا دو دو ختم ہو گیا ہے، فوراً چوٹی نکال کر اسے دے دی۔ کچھ دیر بعد وہ ٹونی صاحب کو ہم سے متعارف کرانے لایا۔ نکلتا ہوا قد، شرتی آنکھیں، چوڑی چھاتی، کمر چیتے جیسی، نیم والب، اُجلے سپید دانت، کھلتا ہوا چمپنی رنگ۔ اور اسی رنگ کی دم۔ یہ اینڈرسن کا کتا تھا جو اس وقت RABIES (پاگل پن) کے ششماہی ٹیکے کے لیے رجینڈ کر فورڈ اسپتال لے جایا جا رہا تھا۔ سب اس سے بڑے ادب و مکرم سے پیش آتے۔ اس کے سامنے کوئی اینڈرسن کی غیبت نہیں کرتا تھا۔ کوئی اُسے کتا نہیں کہتا تھا۔ سب ٹونی صاحب پکارتے تھے، سوائے یسوب الحسن غوری کے، جو اُسے ٹونی میاں کہتے تھے۔ جب بھی یہ بینک آتا تو ہر شخص جتا جتا کر اس طرح ناز برداری کرتا جیسے باس کے بچے کو چومتے چاٹتے ہیں۔ کوئی سر پر ہاتھ پھیرتا۔ کوئی تعریفوں کے پل باندھتا۔ کوئی دم اور سر کے قلابے ملاتا۔ اور کوئی اپنے ٹفن کیر میں سے کلینجی نکال کے کاغذ پر رکھ دیتا۔ سیلونیز چیف اکاؤنٹنٹ مسٹر گنسالوز نے ایک دفعہ خواہش ظاہر کی کہ وہ اپنی کتیا شیمبا کو اس نجیب الطرفین کتے کے جبالہ آوارگی میں لانا چاہتے ہیں۔ سپردم بتو مادہ خویش را۔ اور یسوب الحسن غوری تو بڑے احترام اور دلجمعی سے اپنا ہاتھ اس سے چپولتے اور شام تک چٹی ہونی ہتھیلی کو سینت سینت کر رکھتے اور ہر ایک کو اس طرح اتر اتر کر دکھاتے جیسے قلو پترہ نے اپنا چوما ہوا ہاتھ دکھایا تھا:

"... and here

My bluest veins to kiss : a hand that kings
Have lipp'd, and trembled kissing."

ملا عبد الصمد اور مس مارجرى بالڈ

اس کے لکھے ہوئے نوٹ اور خطوط پڑھنے کا اتفاق ہوا تو پہلے حیرت، پھر بڑی فرحت محسوس ہوئی کہ انگریز بھی غلط انگریزی لکھ سکتا ہے۔ ہماری انگریزی تو، بقول اس کے، گریمر کی گٹھیا میں مبتلا تھی اور دفتر میں دُھوپ میں ابھی اس کے جوڑ بند نہیں کھلے تھے، لیکن اس کے اپنے جملے بہت گنجگ اور غیر مربوط ہوتے تھے۔ بعض الفاظ، بلکہ فقرے کے فقرے اپنے مفہوم سے رُوٹھے رہتے تھے۔ ایک دن شامت جو آئی تو ہم نے اس کے ایک ڈرافٹ میں نیسیفیلڈ گرامر کی رُو سے کسی معمولی سے ستم کی ڈرتے ڈرتے نشانہ ہی کی۔ جھنجھلا کر عینک اتار دی اور اس کی ٹانگوں کی آلتی پالتی مارتے ہوئے بولا "کیا نیسیفیلڈ کوئی اینگلو انڈین اسکول ماسٹر تھا؟ سولا ہیٹ اور سفید تیلون؟ رائس اینڈ گری کھانے والا؟ افسوس تم نے کسی اہل زبان سے انگریزی نہیں پڑھی۔" عرض کیا "۱۹۲۲-۲۳ میں ہم نے ایک انگریز عورت سے انگریزی پڑھی تھی۔"

فرمایا "Aha! just as I thought! جی جی تو مردانہ انگریزی کے تیور نہیں پہچانتے۔ چندے میری صحبت میں رہے تو چھاتی پر گھنگھریا لے بال نکل آئیں گے۔ مگر وہ تھی کون؟"

"مس مارجرى بالڈ" ہم نے گردن اکڑا کر کہا۔ اس زمانے میں مس مارجرى بالڈ پر ہم اس طرح فخر کرتے تھے جیسے مزا غالب اپنے ایرانی استاد ملا عبد الصمد پر، جس کے بارے میں جدید تحقیق نے ثابت کر دیا ہے کہ اس کا ہرے سے کوئی وجود ہی نہ تھا۔ غالب کا استاد اس کے اپنے ذہن کا زائیدہ تھا۔ دیکھا جائے تو اس سے بہتر استاد ہو بھی نہیں سکتا۔

عجب اتفاق ہے کہ ہم دونوں بے استادوں (یعنی غالب اور راقم آئٹم) کو ۱۲ زبان استاد آکر ہی میں نصیب ہوئے۔ ملا عبد الصمد کو پا کر غالب لکھتے ہیں "بارے مراد برآئی۔ اور اکابر پارس میں سے ایک بزرگ وارد ہوا اور فقیر کے مکان پر دو برس رہا۔" افسوس کہ یہ فقیر پُر تقصیر اپنی فرنگی نژاد اسٹانی کو دو گھڑی بھی اپنے مکان میں رکھنے سے قاصر تھا اس لیے کہ فقیر خود سینٹ جانس کالج کی بیسی بری

اقامت گاہ کے تنگ و تاریک حجرہ ۴۲ میں معتکف تھا جس کی واحد کھڑکی چمڑا کمانے کی "ٹینزی" کی جانب کھلتی یعنی ہمیشہ بند رہتی تھی اور مہمان کے لیے دروازہ اندر کی جانب صرف اس صورت میں کھلتا تھا کہ دروازے سے لگی ہوئی چارپائی کو پہلے پیٹھ پر اٹھا کر کھڑا کیا جائے پھر واپس بچھانے کے بعد اسی کے نیچے سے گھٹنیوں نکل کر مہمان سے بغل گیر ہوں اور اسی پر بٹھا دیں۔ مولوی محمد اسماعیل میرٹھی (اللہ انھیں اپنی رحمتوں سے نوازے) جن کی کتابوں سے ہم نے اردو زبان اور قناعت سیکھی، ایسی خام خیالی کے بارے میں مثال دے کر فرما گئے ہیں:

کیا کیا خیال باندھے ناداں نے اپنے دل میں

پراونٹ کی سمائی کب ہو چوہے کے بل میں

لیکن خود مولوی صاحب قبلہ نے غالباً ضرورتِ شعری کے تحت، خلاف وضعِ شتری چوہا باندھا ہے۔ ورنہ اوٹنی یا کم از کم چوہیا ہونی چاہیے تھی۔

عینک ماتھے پر چڑھاتے ہوئے بولا "تم نے عورت سے انگریزی کیوں پڑھی؟ کیا مرد

دستیاب نہ تھا؟"

"وہ سیر کے لیے ہندوستان آئی تھی۔ اثنائے سیر میں دوسری عالمی جنگ چھڑ گئی۔"

"بہت قابل تھی؟"

"وہ بالوں میں سُرخ ربن باندھتی تھی اور . . ."

"میں کھوپڑی کے باہر کا حال نہیں پوچھ رہا۔"

"یکمبوج میں پڑھا چکی تھی۔ شیلی پراتھارٹی۔ وقت گزارنے کے لیے سینٹ جانس کالج آگرہ

میں 'پوسٹری' کی کلاس لینے لگی۔"

"ہا ہا ہا! مرد کا عورت سے شاعری پڑھنا ایسا ہی ہے جیسے کوئی عورت، مرد سے دودھ

پلانا سیکھے۔ خوبصورت عورت سے بیکر صرف ایک ہی ڈھنگ کی بات سیکھ سکتا ہے۔ نہ، کہنے کا

سلیقہ۔ بہر حال، Give the devil his due. تم میرے پہلے

انڈین، آئی ایم سوری، پاکستانی ماتحت ہو جو سیمی کولن (ڈ) استعمال کرنے کا جگرا رکھتا ہے۔ مگر

ایک بات دھیان میں رہے ٹیکسیر نامی ایک شخص بھی مجھ سے بہتر انگریزی لکھتا ہے۔ لیکن میں اسے بینک کی خط و کتابت میں مداخلت کرنے کی اجازت نہیں دیتا۔“

انگریزوں میں بھی دہلوی اور لکھنوی ہوتے ہیں

وہ اس وقت بہت اچھے موڈ میں تھا۔ ورنہ عام طور سے بحث تو بڑی بات ہے، خوشی تک کا موقع نہیں دیتا تھا۔ ہم نے یہ موقع غنیمت جانا اور روغنِ تازگی پہلی بوند چکانی۔ ”یہ میری خوش قسمتی ہے کہ اب میں ایک انگریز سے بینکنگ سیکھ رہا ہوں۔“

انگریز کا نام زبان پر آتے ہی بارود خانے میں آگ لگ گئی۔

”آ آ آ! (کسی بات کی زور شور سے تردید کرنی ہوتی تو انگشت شہادت اٹھا کر مد لگاتا چلا جاتا تھا) مجھے یہ تو معلوم ہے کہ اسکیٹل، اسٹان کی غذائے روحانی ہے، لیکن میری ولدیت کے باسے میں یہ گمراہ کن اطلاع کس کتیا کے بچے نے دی؟ میں انگلش نہیں، اسکاٹ ہوں۔ اسکاٹ۔“ انگریزوں کے لیے اس کے دل میں نفرت اور حقارت تھی جو صدیوں پرانی تھی۔

اس فہمائش کے دوسرے دن ہمارا ایک واجبی سا ڈرافٹ دیکھ کر غالباً اشک شونی کی خاطر کہنے لگا، تم انگریزی خاصی لکھ لیتے ہو۔ اگر شگفتگی سے پرہیز کرو تو کہیں بہتر لکھ سکتے ہو۔

ہم نے جوابی تعریف کی کہ جناب بھی بہت عمدہ انگلش

لفظ انگلش ہمارے منہ سے ابھی اُٹ ہی باہر نکلا تھا کہ کل کی برہمی یاد آ گئی۔ از سر نو احتیاط سے جملہ گھڑا کہ جناب بھی بہت عمدہ اسکاچ لکھتے ہیں۔

بارود خانہ پھر آگ پکڑ گیا۔ کہنے لگا ”آ آ آ! یہ اطلاع تمہیں کس باسٹرو انگریز نے دی میں اسکاچ لکھتا نہیں۔ اسکاچ پتیا ہوں۔ دھڑتے سے لیکن انگلینڈ والوں کی طرح مجھے عورت کی پیاس نہیں لگتی۔ اور ہاں! رابرٹ برنس* سے بڑا شاعر انگلینڈ میں پیدا ہوا، نہ ہوگا۔ میں اسکاٹ لینڈ میں پھانسی پانے کو انگلینڈ میں طبعی موت مرنے پر ہزار بار ترجیح دوں گا۔

★ اسکاٹ لینڈ کا ایک قدیم شاعر

اسکاچ پر یاد آیا کہ وہ کبھی گلاس میں برف نہیں ڈالتا تھا۔ کتنا تھا برف جگہ بہت گھیرتی ہے۔ اس کے بیرے بندو خاں سے روایت ہے کہ ”میں نے صاب کو کبھی نہ خالص پانی پیتے نہیں دیکھا۔ بولتا ہے لوکل پانی میں ڈسنٹری کے کیڑے ہوتے ہیں۔“ انھیں وہسکی سے مار کے ان کی یخنی پیتا تھا۔ ایک مرتبہ ہم نے بندو خاں سے پوچھا، صاب کو کبھی پانی کی پیاس لگتی ہے؟ بولا، کیوں نہیں لگتی؟ کیا وہ انسان نہیں ہے؟ جب شراب کی طلب ہوتی ہے تو گلاس میں پہلے دوپگک وہسکی انڈلیتا ہے، پھر پانی ڈالتا ہے۔ لیکن جب پانی کی پیاس لگتی ہے تو گلاس میں پہلے پانی انڈلیتا ہے، پھر دوپگک وہسکی۔

وہ ایک تحفہ جسے تو گراں سمجھتا ہے

کرسمس بڑے اہتمام سے مناتا تھا۔ بندو خاں کا بیان تھا کہ صاب جولائی کی پہلی تاریخ سے وہسکی میں پانی ڈالنا بند کر دیتا ہے۔ کتا ہے اب کرسمس آ رہا ہے۔ دسمبر کی ۱۹ یا ۲۰ تاریخ سے دفتر آنا اور کھانا بند کر دیتا اور ۵، ۶ جنوری تک فلیٹ میں مدہوش پڑا رہتا۔ اس کے بعد کلینک میں بے ہوش۔ زیارت کنندگان وہاں بھی نڈز نڈر لانے کے کہ پہنچ جاتے تھے۔ کرسمس کے دن قمر کو رٹ (جس میں اس کا فلیٹ تھا) کے پھاٹک پر ڈالیوں سے لدے ہوتے افسروں اور قرضداروں کا کیو لگ جاتا۔ وہی پینڈے کے بیچ میں کوہان والی ٹوکری (تاکہ تھوڑے سے پھل بھی زائد از گنجائش معلوم ہوں)۔ زنگین کاغذوں اور پتی کی کترنوں میں لپٹے ہوئے پانچ چھ قسم کے پھل اور ان کے نیچے حلال کی کمائی سے کشید کی ہوئی حرام شے کی بوتل جس کا جتنا بڑا قرضہ ہوتا اتنا ہی بڑا وہسکی کا کریٹ۔ پتھر پوچھے ہر طے تو میں پوجوں پہاڑ۔ ایک سے زیادہ کریٹ کا مطلب ہوتا کہ رقم کب کی ڈوب چکی۔ اب اتنی ہی اور درکار ہے۔ ایک کرسمس پر ہماری بھی رگ اطاعت پھڑکی اور ہم ”میری کرسمس“ کہنے اس کے فلیٹ پہنچے۔ شاہ مراد کر تھیا تھیا پنجن لگی شرماؤن کیا۔

قمر باؤس کے کپاؤڈ میں بندو خاں بیا چار پانی ڈالے پڑا تھا۔ ادوان پر پھلوں کا ایک ٹوکرا

رکھتا تھا اور پائے سے ایک دکھیری سی ٹرکی بندھی ہوئی تھی۔ ہم نے اپنا نام اور غارتِ طلاقات بتائی تو کہنے لگا، ڈالی کہاں ہے؟ ہم نے کہا، ہم تو محض ملنے آئے ہیں۔ فرمایا، تو ایسے بولو کہ کرسی پر عید ملنے آئے ہو! وہ تو ایک ہفتے سے بستر پر لمبا لیٹا ہے۔ سر میں سخت سرد درد ہے۔ (گویا سر میں دردِ گردہ بھی ہو سکتا ہے) چاء دانی سر پانے پڑی ہے۔ اور اس کی جھکتی ٹی کوزی سر پر اڑھے، آنکھوں پر اگیٹا پہنے پڑا ہے۔ تھوار کے دن صبح سے اپنے دادا کو یاد کر کے جھوں جھوں روئے چلا جا رہا ہے۔ یہ لو، اپنا نام لوندھے کی سیٹ پر لکھ جاؤ۔ اسی پر دس روپے نقد رکھ دو۔ ڈالی اور بوتل اپن کا ذمہ۔

ہماری شکوک رفع کرنے یا ممکن ہے، یہ کانے کی غرض سے وہ ہمیں ایک کمرے میں لے گیا جہاں تیس چالیس ڈالیاں تلے اوپر، اور ڈیڑھ دو سو بوتلیں اپنی گردنوں میں وزٹنگ کارڈ لٹکائے پڑی تھیں۔ کہنے لگا، ان میں سے جو نسی پسند ہو بتا دو۔ صاب کو ہوش آتے ہی تمہارے نام سے پریزنٹ کر دوں گا۔ چالیس روپے کا کام دس روپے میں بن جائے گا۔

ہم واپس آنے لگے تو بولا، چلو تین روپے میں سودا ختم کر دو۔ تم بھی کیا یاد کرو گے۔ منہ اندھیرے ایک کلرک با بورنچھوڑ لائن سے پیریدیل آیا تھا۔ دکھیا کی چار سال سے ترقی رکی ہوئی ہے۔ تین جوان کچھتی بیٹیاں چھاتی پہ بیٹھی ہیں۔ لطیفی کا سالان سے مسخری کرتا تھا۔ اس نے منع کیا۔ اس پہ لطیفی قصائی نے اس کی نرائن گنج بدلی کرادی ہے۔ یہیں ادوان پہ بیٹھا سکیوں سے رو رہا تھا۔ یہ ٹرکی دے گیا ہے۔ اب مری کہ اب چلی۔ میں اس کی ٹانگ میں تمہارے نام کی پرچی بانڈ کر، ہنسی کر سمس! کر دوں گا۔

ہم نے کہا "میاں! اس غریب کی سفارش کر دو۔ بیٹھوں کی عزت آبرو کا سوال ہے۔" بولا "اصل سوال تو جو رو کے بھائی کا ہے۔ لوندھی تو ہے۔ وہ جو پرانی کہاوت ہے ناکہ جس گھر میں بیری اور جوان بیٹی ہو، اس میں پتھر آویں ہی آویں۔ پر اب تو قربِ قیامت کا زمانہ

★ BLINKERS ملاویں۔ یہ جڑواں بھلیاں سوتے وقت روشنی سے بچنے کے لیے آنکھوں پر بانڈھ لیتے ہیں۔
 ① یرکانا (پنجابی) رعب داب ڈال کے دبانا اور کام بھلوانا۔

آن لگا ہے۔ پتھر سے پہلے خود لوندے گھس آویں ہیں!“
 ہم نے تحفے تحائف کی ”کرسمس کلینر سیل“ کا ذکر خان سیف الملوک خاں سے کیا تو
 انھوں نے ہماری لاعلمی پر غم و غصہ کا اظہار کیا۔ کہنے لگے کہ تحفے طوائف دینے کا دستور تو بگڑے
 ہوئے رئیسوں کے زمانے سے چلا آتا ہے۔ وہ کون سا نواب تھا جس نے اپنے بیٹے کو سولہویں
 ساگرہ پر تحفے میں لندھی دی تھی؟ اور یہ تو بینک کے میجر سے لے کر ہر تہ تک سب کو معلوم تھا کہ تحفے
 کیسے ٹھکانے لگائے جلتے ہیں۔ اینڈرسن کو اس کا ہوش کہاں کہ کون کیا دے گیا۔ ہر سال کرسمس
 پر ڈیڑھ دو سو بوتلیں آجاتی ہیں۔ ان کو یہ بیراتین برابر کی ڈھیروں میں تقسیم کرتا ہے۔ ایک تہائی بازار
 میں اونے پونے بیچ آتا ہے۔ دوسری ڈھیروں خود پی جاتا ہے۔ بقیہ ۱۰ کا یہ کرتا ہے کہ جب
 اینڈرسن بازار سے وہسکی منگواتا ہے تو اسی اشاک میں سے قیمتاً پلائی کرتا رہتا ہے۔

بندو خاں کی زبانی

بندو خاں نے ہی ایک دن بتایا کہ موصوف پہلے تو صرف شب کو اپنا گنجینہ گوہر کھولا کرتے
 تھے، لیکن اب صبح دم ہی دروازہ خادر کھول کے بیٹھ جاتے ہیں۔ کہنے لگا کہ اب تو بوتل سے منہ
 لگا کے نکال پیتا ہے۔ نہ سوڈے کا ٹنٹا نہ گجک کا بکھیڑا۔ پر کتنا ہی نشے میں کیوں نہ ہو، کسی
 کی تنخواہ نہیں بڑھاتا۔ صفائی بڑے صاب کا جزو ایمان ہے۔ ہماری تمھاری طرح ہر جگہ بگم تھوکتا
 نہیں پھرتا۔ کھانسی آتی ہے تو رومال میں تھوک کر جیب میں رکھ لیتا ہے۔ پہلے تو دن میں دو دفعہ
 باتھ لیتا تھا۔ لیکن ایک شام نہاتے نہاتے ٹب میں سو گیا۔ اپن تو انگریز کی پرائیویٹ لائف میں
 دخل نہیں دیتے۔ صبح آنکھ کھلی تو مجھے آرڈر دیا کہ ہمارا ڈز لگانا مانگنا۔ اب ڈاکٹر بٹرنفلڈ نے بھرے
 ٹب میں سونے کی ممانعت کر دی ہے۔ پٹرے پر کھڑے ہو کر ہماری تمھاری طرح غسل کرتا ہے۔
 میں نے تام چینی کا گم لاکر دے دیا ہے۔ اسی میں بیر پیتا ہے۔ میں تو اب اسی میں انڈا
 ابال کے اسی کے آب ہوش سے شیو کرتا ہوں۔ اسی میں بیٹی پیوے ہے۔ اسی سے نہا کے
 ہے۔ جیسی رُوح ویسا غسل میت۔ اپن تو انگریز کی پرائیویٹ لائف میں دخل نہیں دیتے۔

پھر کتے کے سر پہ ہاتھ رکھ کے حلفیہ بیان کیا، ٹوٹی کی قسم! بڑا صاب نشے میں اتنا دھت ہو رہا ہے کہ اس ٹیم تو مرغی اور مور میں بھی فرق نہیں کر سکنے کا۔ البتہ خود حرامی مور ہی دُم اٹھا کے ناچنا شروع کرے تو یہ اس کا پرائیویٹ معاملہ ہے۔ اتنی پینے لگا ہے کہ کھانے کو حرام سمجھے ہے۔ کلفٹن کے ساکے مچھروں نے دُور دُور سے مہاجرت کر کے صاب کی مچھروانی میں پیرائٹی بخش کالونی بنالی ہے۔ کس واسطے کہ وین کو بھی شرابی خون کی لت پڑ گئی ہے۔ بھنے سیکر، نئے نئے خون پینے والے مچھر تو کاٹتے ہی بے سدھ ہو کے وہیں پٹ سے گر پڑیں ہیں۔ سویرے گل میچ مہتر جھاڑو سے سمیٹ کے گٹر میں پھینک دیوے ہے۔ شرابیوں کا یہی روزِ حشر ہووے ہے۔ بڑا صاب اور ٹوٹی ایک ہی کبیل تے رین بسیرا کریں ہیں۔ کیا بتاؤں، بڑا ہی محبتی گتا ہے۔ رات بھر صاب کے گلے میں ٹانگ ڈال کے سووے ہے۔ پرابھ حرامی پلا بھی دارو پینے لگ گیا ہے! ہم نے پوچھا، تم نے اپنی آنکھ سے ٹوٹی کو شراب پیتے دیکھا؟ بولا، نہیں۔ مسلمانوں کی طرح چھپ کے پیوے ہے! ذرا زیادہ چڑھ جاتے تو دو ٹانگوں پہ کھڑا ہو کے صاب لوگوں کی طرح ناچنے لگے ہے۔ کبھی کبھی مست ہو کے کلفٹن کی طرف نکل پڑے ہے۔ وہاں ایک اونٹنی سے فرنیڈلی ہو جاوے ہے۔ ہم نے پوچھا، تمہیں کیسے پتہ چل جاتا ہے کہ گتا اس وقت پئے ہوئے ہے۔ بولا میں اسے روز شام کو دوسری کوٹھیوں کے سامنے ٹائلٹ کرنے لے جاتا ہوں۔ ادھر کے گتے ادھر استنجے کو آویں ہیں۔ جس دن ٹوٹی پئے ہوئے ہو تو حضرت پیر گلبر شاہ کی درگاہ کی طرف ہرگز نہیں جاتا۔ چاہے کاٹ ڈالو۔

اکلوتے بیٹے کا استقبال

ہمیں اپنے دن مقررہ بارہ برس سے پہلے ہی پھرتے نظر آئے۔ دو سال گزرے ہوں گے کہ ہم اس کے مقرب خاص سمجھے جانے لگے، جس کا مطلب یہ تھا کہ ہم وہ معزز موم کے پُنتے تھے جسے آتشدان کے سامنے قریب ترین کرسی پر جگہ دی گئی تھی۔ حاکم کے قُرب و کُرب حضور ہی میں مبتلا تھے۔ لیکن جن دیواروں سے ہمارا بٹھرا یا وہ موم کی بنی ہوئی نہ تھیں۔ ہم اس کے مصائب

مشیر اور مطعون اعلیٰ کی حیثیت سے اپنی خواری اور حاسدوں کی تعداد میں تیزی سے اضافہ کر رہے تھے، لیکن اس کے عادات و اطوار سے پوری طرح واقف نہ ہوئے تھے۔ چار بج چاہتے تھے۔ وہ گیارہ بجے کا نکلا اب دفتر لوٹا تھا۔ ہم کسی کام سے اندر گئے تو دیکھا کہ آنکھوں سے آنسو رواں ہیں۔ ناک رواں تر۔ نچلا ہونٹ لٹکا ہوا۔ آواز اور ہاتھ میں رعشہ۔ کہنے لگا، معاف کرنا، میں ذرا جذباتی ہو رہا ہوں۔ میرا اکلوتا بیٹا دس سال بعد آج رات B.O.A.C. سے ہانگ کانگ سے آرہا ہے۔ بہتیرا منع کیا ہوائی جہاز سے نہ آؤ۔ مگر آج کل کے سرپھرے نوجوان کسی کی سنتے ہیں؟

ہم نے باہر آ کر ڈھنڈورا پیٹ دیا۔ بینک کے جتنے بڑے افسر تھے، اور وہ بھی جنھیں بڑے ہونے سے روک رکھا تھا، سب نے ایئر پورٹ جانے کی تیاریاں شروع کر دیں۔ جہاز رات کے ڈھائی بجے آرہا تھا۔ لوگ گوٹے اور پھولوں کے ہاروں سے لدے پھندے — کوئی ٹیکسی میں، کوئی کسی کے ساتھ لڈ کر، اور کوئی مانگے مانگے کی کار میں — بارہ بجے ہی ایئر پورٹ پہنچ گئے۔ ہمارے پاس نہ ٹیکسی کا کرایہ تھا، نہ کسی اللہ کے بندے نے ہمیں لفٹ دینا گوارا کیا۔ لہذا گھر پر ہی پڑے سنا تے رہے۔

صبح دفتر پہنچے۔ سب غائب۔ فونج کر دس منٹ پر جب سڑک میں سب کی غیر حاضری لگا کر غیر حاضرین کی طویل فہرست ہم نے حسب معمول اینڈرسن کے پاس بھیج دی اور اس نے اسی وقت اس ریمارک کے ساتھ لوٹا دی کہ اتنے منظم طریقے سے غیر حاضر ہونے پر ان سب سے تحریری جواب طلب کیا جائے۔ ساڑھے دس بجے یہ حضرات دفتر پہنچے۔ جسے دیکھو بھرا ہوا۔ غیظ میں آنکھیں لہو کے جام۔ جہاز ڈھائی بجے رات کے بجائے صبح نو بجے پہنچا۔ ساری رات آنکھوں میں کٹی۔ کراچی اترنے والے مسافروں میں کوئی ایسا نہ نکلا جو خود کو اینڈرسن کا بیٹا تسلیم کرنے پر آمادہ ہو۔ ایک ایک سے پوچھ دیکھا۔ ایک سرپھرے سے تو استقبال یہ کمیٹی کے سربراہ یسوب الحسن غوری کی مارگٹائی ہوتے ہوتے رہ گئی:

”آپ کا کیا نام ہے؟“ یسوب الحسن غوری نے اس کی آستین کپڑ کر پوچھا۔

”ہنری ہانگ ورتھ“

”کیا اسٹرائیڈرسن آپ کے والد ہیں؟“

سب نے ہمیں زرغے میں لے لیا۔ کسی نے ناشتہ نہیں کیا تھا۔ گال بھی سینڈ پیپر چور ہے تھے۔ ایئر پورٹ سے سیدھے بینک آکر نہار منہ ہم پر غصے ہونے لگے۔ کوئی ٹیکسی کا کرایہ ملنے لگا اور کوئی رات بھر کی جگہ کا تاوان۔ عیسوب الحسن عوری نے تو قیمت بتا کے گلابوں کا ہار ہلکے گلے میں ڈال دیا حالانکہ ہمیں موتیا پسند ہے۔ یورش نے شدت اختیار کی تو ہم اسٹرائیڈرسن کے پاس گئے اور جی کرٹا کر کے پوچھا:

”سر! رات آپ کے صاحبزادے تشریف نہیں لائے“

”کس کے صاحبزادے؟“ اس نے کان پر ہاتھ کا کپ بنا کر سوال سمجھنے کی کوشش کی۔

”آپ کے۔ جو ہانگ کانگ سے B.O.A.C. سے آنے والے تھے“

”آآآ! کیا تم پتے ہوئے ہو؟ میں آج پہلی مرتبہ یہ خوشخبری

سن رہا ہوں کہ میرا کوئی بیٹا بھی ہے! تمہاری طبیعت تو ٹھیک ہے؟

And Hongkong of all the places! یہ بھی نہ سوچا کہ جو ہوائی جہاز

سے سفر کرے وہ کم از کم میرا لطفہ نہیں ہو سکتا“

بات کہاں سے یہاں تک آپہنچی تو ہم نے بھی ہوائی جہاز کی مذمت اور ریل کے سفر کی

تعریف کی، جو کچھ ایسی غلط بھی نہ تھی، اس لیے کہ گاڑھا گاڑھا دھواں اور چنگاریاں چھوڑتے

ہوئے انجنوں کی سُری سیٹی میں ہنوز بچپن کی یادوں کی مٹھاس گھٹی ہوتی ہے۔ ابھی نکلے ڈیزل

انجنوں کے گلے نہیں بیٹھے تھے۔ اس روز ہم پرنکشف ہوا کہ الگمالک کی اپنی ایک الگ

MAKE-BELIEVE (خیالی) دنیا ہوتی ہے بعضوں کی قسمت میں وہاں بھی رونا دھونا لکھا ہے۔

فری میسنری کی ایک جھلک

وہ پنچا ہوا فری میسن تھا اور اسکاٹش لاج اور گریڈ لاج کے اعلیٰ ترین عہدوں مثلاً

ڈسٹرکٹ گرینڈ ماسٹر پر فائزرہ چکا تھا۔ ایک دن بلا کر کہنے لگا "کل اتوار ہے۔ بینک ہاؤس آکر ذرا "لاج" کے اکاؤنٹ چیک کر لو۔ ایک غبن ہو گیا ہے۔ حیدری پھر زحمت پر ہے۔ اس سے بھی نمٹ لوں گا۔ ورنہ تمہیں زحمت نہ دیتا" کیسی زحمت۔ کہاں کی زحمت۔ یہاں تو خود ایک مدت سے یہ جاننے کے آرزو مند تھے کہ جادو گھر میں آخر فرمی مین کرتے کیا ہیں۔ طرح طرح کی باتیں ان کے بارے میں مشہور تھیں۔ مثلاً یہی کہ کام جائز نہ ہو تب بھی ایک دوسرے کی اخلاقی مدد کرتے ہیں۔ ماسٹر بہراچی نے جو خود بڑے پائے کے فرمی مین تھے، ہمیں یہاں تک لالچ دیا کہ لندن میں ہمارا اپنا اسپتال ہے جہاں فرمی مینوں کے پتے اور گروڈے مفت نکالے جاتے ہیں۔ ربر کے مصنوعی ہاتھ بننے چاہو مفت لگوالو۔ یہ بھی سننے میں آیا تھا کہ فرمی مین سے مصافحہ کریں تو کسی مخصوص انگلی کے کوہان (KNUCKLE) کو انگوٹھے سے اس طرح دباتے ہیں کہ مصافحہ کنندہ کو فوراً معلوم ہو جاتا ہے کہ اپنی ہی برادری کا آدمی ہے۔ ایک صاحب نے یہ بھی بتایا کہ جس رات "ماسٹر" کی تیسری ڈگری دی جاتی ہے تو سب فرمی مین برادران قمیضیں اُتارے ہیکل سلیمانی کے سامنے ہرن کی کھال بانڈ کر ایک سفید چادر کے گردناپتے ہیں جس پر ایک انسانی کھوپڑی اور اس پر ایک موم بتی رکھی ہوتی ہے۔ پتلون کا صرف ایک پائینچہ ہوتا ہے، دوسرا جڑ سے غائب۔ لاج کے دروازے پر ایک گاڑی صلیب بنائے ٹنگی تلوار کھینچے پہرہ دیتا ہے۔ حالانکہ ایسے شمشیر بہمنہ جلیے کے بعد ٹنگی تلوار کا تکلف بالکل غیر ضروری ہو جاتا ہے۔ کوئی فرمی مین مر جائے تو، بقول مرزا، "مرے کی مشہوری کے لیے تعزیتی جلسہ ہوتا ہے جس میں ایک مصنوعی تابوت بنا کر لاج میں رکھ دیا جاتا ہے۔ پھر برادری کا سر پینچ جملہ برادران کے نام پکارتا ہے اور وہ باری باری "حاضر، برادرِ کرم! حاضر برادرِ معظم!" کہتے ہیں۔ مرحوم کا نام تین دفعہ پکارنے کے باوجود کوئی جواب نہیں آتا تو ہنرور شبپ فل ماسٹر میت کو مخاطب کر کے کہتا ہے کہ "برادر عزیز! معلوم ہوتا ہے تم وفات پا گئے"۔ اب اگر کوئی ٹنگی مزاج آدمی میت کی نبض دیکھے تو پھر بھی بات سمجھ میں آتی ہے کہ اپنے وہم کا علاج کر رہا ہے، لیکن مصنوعی میت سے سوال جواب تو منکر نیکیر بھی نہیں کرتے۔ پھر پیمانہ گان ایک دوسرے کو دلاسا دیتے ہیں۔ کسی نے یہ بھی بتایا کہ اگر کوئی شخص فرمی مین کی رسوم و عوائد کا بھید کھول دے تو اس کی زبان گدی سے

کھینچ کر چیل کوڑوں کو کھلا دی جاتی ہے۔ یہ بات بھی سمجھ میں نہ آئی۔ اس لیے کہ اگر راز کی پوری پوری حفاظت کرنی منظور ہے تو افشا کرنے سے پہلے سب کی زبان کاٹ دینی چاہیے نہ کہ بعد میں۔

اب ہر امیدوارِ کرم، فری مینوں سے ربط ضبط بڑھانے کی ٹکڑم لڑانے لگا جسے دیکھو مصفا کے وقت بڑے آدمیوں کا ہاتھ اس طرح دبا رہا ہے جیسے اردو فلموں میں ہیرو، ہیروئن کا دبا تا ہے۔ چب سے یہ سنا کہ ایک فری مین دوسرے فری مین کو کبھی ڈسمس نہیں کرتا، یہ کیفیت ہو گئی کہ جوئی الحال بے ایمان نہ تھے وہ بھی بر بنائے دورانہ لیشی فری مین بننے کی ترکیبیں سوچنے لگے۔ ادھر داخلہ محدود و مشروط۔ ایک بنام کیشیر البتہ ہرن کی کھال سے ستر اور کیش کی کمی کی پردہ پوشی کر چکا تھا۔ اور یہ کوئی نئی بات نہیں۔ یہی ریت چلی آئی ہے کہ جو مشرب حاکم کا سوا پنا۔ بلکہ بعضوں نے تو جوش عقیدت میں مشروب تک اپنا لیا۔ تزک جہانگیری میں آیا ہے کہ اجمیر شریف میں غسلِ صحت کے بعد جہانگیر نے ازراہ عقیدت اپنے کانوں میں خواجہ معین الدین چشتی کے نام پر موتیوں کے حلقے ڈال لیے۔ یہ دیکھ کر تمام اراکینِ سلطنت، ایمان دربار اور نمک خوارانِ قدیم نے اپنے کان چھدوا لیے۔ (واضح ہے، کان چھدوا لیے، غسل پھر بھی نہیں کیا۔ ورنہ جہانگیر اس باب میں یوں خاموشی اختیار نہ کرتا۔) اسی طرح ایک دفعہ کا ذکر ہے، اکبر پاک پن شریف کے نواح میں شکار کھیل رہا تھا کہ یکا یک ایک درخت کے نیچے اس پر جذبے کا عالم طاری ہوا۔ شکار سے تائب ہوا اور اسی درخت کے نیچے، دربارِ اکبری کے الفاظ میں، بادشاہ نے ”وہیں بیٹھ کر سر کے بال منڈولے اور جو صاحب بہت مقرب تھے، خوشامد کے اُسترے سے خود بخود منڈ گئے۔“

گوئل نے ہاف بائلڈ انڈا دیا

فری مین لاج کے اکاؤنٹ کے سلسلہ میں تین چار دفعہ اس کے فلیٹ جانا پڑا تو اس کی شخصیت کے وہ پہلو سامنے آئے جن سے صرف گھر کے ملازم، جانی دشمن اور بیوی واقف ہوتے ہیں۔ مثلاً ایک اتوار کو بندو خاں نے بتایا کہ کل ساری رات قد آدم آئینے کے سامنے کھڑا اپنے جانی

دشمن مسٹر لطیفی کو گالیاں دیتا رہا۔ ڈانٹتے ڈانٹتے آواز بیٹھ گئی تو آئیٹنے پرمس ریمرڈن کی لب اشک سے مسٹر لطیفی کی تصویر بنائی۔ پھر کاف کے ڈنڈے اور گیند سے اس پر چاند ماری کرنے لگا۔ کھڑکی دروازوں کے سارے شیشے اور کراکری ٹوٹ گئی۔ سفید بلی کے سر پر بھی ڈنڈے سے ہٹ لگائی۔ پھر گیند ہاتھ میں لے کر اسے (گیند کو) ڈانٹنے لگا کہ حرام جادوی اب میاؤں میاؤں بھی کرنے لگی۔ ٹوٹی یہ توڑ پھوڑ دیکھ کر بھونکے چلا جا رہا تھا۔ آخر کو ایک ہٹ ایسی لگائی کہ گیند سیدھی حلق کے 'ہول' میں گھس گئی۔ گیند کے سوا کوئی چیز سالم نہیں بچی۔ صبح چار بجے مسٹر لطیفی کو روشندان سے باہر پھینک کر ڈسمس کیا تب کہیں چین سے سویا۔ ہم نے پوچھا بندو خاں! تم تو انگریزی نہیں جانتے۔ تمہیں کیسے معلوم ہوا کہ اس نے مسٹر لطیفی کو ڈسمس کر دیا۔ کہنے لگا صبح چار بجے گھنٹی بج کر اس نے مجھے سوئٹ کو آرڈر سے بلایا۔ میں جا نگیہ پہنے سو رہا تھا۔ بھاگ بھاگ اس کا پُرانا ڈرینگ گاؤن پہن کر آیا تو اسے صرف کالی بو پہنے، ٹوٹے آئیٹنے کے سامنے کھڑا دیکھ کر شرم سے پانی پانی ہو گیا۔ بولا، بندو خاں! ذرا چیک کرو۔ گلو کلاک میں سے یہ کوئل بار بار کیوں بھلی پڑ رہی ہے۔ کیا ہاٹ بائلڈ انڈا دینا مانگتی ہے؟ اچھا! اب تم ہم کو یہ بنیک کی چابیاں دے کر ایک دم چارج ہینڈ اور کرو۔ میں نے چابیاں اٹھا کر پکڑا دیں تو جانتے ہو کیا کہنے لگا؟ بولا "مسٹر لطیفی! یو آر فائرڈ!"

ہم نے پوچھا، تمہیں فائرڈ کا مطلب بھی معلوم ہے؟ بولا، بالو جی! ہم نے کبھی کسی چیز پر قناتے کالے صاب کی غلامی نہیں کی۔ ساری عمر انگریزوں کی چاکری کی ہے۔ درجنوں سونے کے قمقمے ملے۔ میں نے ان سب کو کلا بتوں میں پرو کے ان کا بار مس فرینڈز کی پٹی برتھ ڈے پر پریزینٹ کر دیا۔ پورٹ میں ایک انگریز کرنل کی گورنس تھی۔ ایک سے ایک رس بھری ہوا کرے تھی ان دنوں۔ آج کل کی چھوکریاں تو ان کے سامنے پٹے ہوئے آم لگیں ہیں۔ ہم نے آج تک مالک کو گالی کا جواب اور سونے کا حساب نہیں دیا۔ پر ہم ایک دم وفادار، نمک حلال آدمی ہے۔ ہماری آنکھ میں لحاظ ہے بندہ کبھی چور اچکوں کی طرح استغفہ دے کر خود نہیں بھاگا۔ ہمیشہ عزت کے ساتھ فائر ہوا۔

ہم نے پوچھا "پھر پانچ سال سے یہاں بے عزتی کی روٹی کیوں کھا رہے ہو؟"

★ مس ریمرڈن: تعارف کے لیے آخری باب "مصوفہ" ملاحظہ ہو۔

”پونے پانچ سال سے کہو“

”مگر آخر کیوں؟“

”بابو جی! مالک تو درجنوں کے حساب سے ٹانگ کے نیچے سے نکال دیئے۔ پرایا جٹلیں آدمی نہیں دیکھا۔ جو دل میں وہی زبان پر۔ شری شری گالی دیتا ہے پر دل میں کھوٹ کپٹ نہیں رکھتا۔ پیسہ ایک نہیں بچاتا۔ کبھی کسی میم سے بات نہیں کرتا۔ سبزی کے ہاتھ نہیں لگاتا۔ ہفتے میں ایک روز عبادت۔ حساب اور کسرت کبھی نہیں کرتا۔ خدنی قسم! ساری حرکتیں مسلمانوں کی سی ہیں۔“

”پھر مسلمان کیوں نہیں ہو جاتا؟“

”میں تو جانوں نانی کے اُترے سے ڈرے ہے۔“

ایڈوائزر کے فرائض

ایک دن صبح نو بجے ہی طلب کر لیا۔ فرمایا ”تمہاری عینک کا نمبر صحیح ہے؟“ ہم نے اثبات میں اور نیچے سر ہلایا۔ استفسار فرمایا ”کیا میں ہاتھی سے کوئی مشابہت رکھتا ہوں؟“

“ BE FRANK

ہم نہ صرف نفی میں دیر تک دایں بائیں سر جھلایا کیے بلکہ ”بی فرینک! کے اتباع تمہیں میں مزید زور پیدا کرنے کے لیے یہ بھی کہہ دیا کہ آپ کی ناک تو بلکہ کچھ زیادہ ہی چھوٹی ہے۔“

ارے صاحب وہ تو بگڑ گیا۔ گویا شیمپین کی بوتل کا کاگ اڑنا تھا کہ منہ سے جھاگ ہی جھاگ نکلنے لگے۔ LOOK HERE میں اپنی ناک کے بارے میں اپنے ماتحتوں کے سرنکیٹ کا محتاج نہیں۔“

ہم گردن جھکائے چپ چاپ باہر آگئے۔ اسے ہماری دل شکنی کا احساس ہوا ہوگا۔ جی تو دس منٹ بعد پھر بلایا اور خلافت مہول سامنے بٹھا کر اپنے مخصوص انداز میں اپنے بے بس ماتحت کے شانے کی کوشش کی: ”سنو اینک آف انگیلنڈ کا گورنر، لارڈ نارمن، چوبیس سال تک سیاہ و سفید کا مالک رہا۔ نخوت، خود سری اور خورد رانی میں اپنا ثانی نہیں رکھتا تھا۔ کاروباری لین دین

کے فیصلے بھی الہامی انداز میں کرنے کا عادی تھا۔ بے سوچے سمجھے۔ ۱۹۳۵ کے لگ بھگ جب اس نے ماہر اقتصادیات پروفیسر گلے کو ایڈوائزر مقرر کیا تو ساتھ ہی ہدایت کی: تمہارا کام ہرگز یہ بتانا نہیں کہ مجھے کیا فیصلہ کرنا چاہیے۔ تمہارا کام تو مجھے یہ بتانا ہے کہ میں نے منہ لائے فیصلہ کیوں کیا۔“

اس نے دس منٹ پہلے ٹوٹی ہوئی "پت" لوٹادی۔ اور ہمیں زیر لب مسکراتے دیکھ کر کہنے لگا "میں تمہیں کسی طرف سے ہاتھی لگتا ہوں؟ دیکھو اس ہفتہ وار چیتھڑے میں لطیفی نے میرے خلاف کیسا گندہ آرٹیکل چھپوایا ہے۔ لکھا ہے کہ میں روز ایک بوتل زر مبادلہ پی جاتا ہوں۔ سُرخ جمانی ہے کہ میں بینک میں سفید ہاتھیوں کا سر غنہ ہوں! میں سفید بے شک ہوں، مگر قدرت نے مجھے سوڈ نہیں بخشی کہ اس میں لپیٹ کر لطیفی کو زمین پر پٹھنیاں ڈوں۔ گنگا دین، میں رڈ یارڈ کیلنگ نے کیا کہا تھا؟

'An for all 'is dirty 'ide

'E was white, clear white, inside.

دو تین اشتہار دے دوں تو سفید ہاتھی کالا ہو جائے گا! اور اس میں یہ بھی بہتان لگایا ہے کہ میری تنخواہ ۲۷۰۰ ہے۔ تمہیں خود معلوم ہے کہ میری تنخواہ ۲۶۰۰ ہے۔“

ہم ہاں میں ہاں ملا کے چلنے لگے تو خوشدلی سے پوچھا "اور ہاں! اپنی ناک گلے بارے میں تمہارا کیا خیال ہے؟"

"سر! سندھی میں ایک کہاوت ہے کہ بھینس کو اپنی کالک نظر نہیں آتی۔"

وہ عام انگریزوں کی طرح نہیں تھا جو انصاف، برٹش آرمی اور M.C.C. کی فتح پر یقین رکھتے ہیں۔ ایک ہفتے کے باسی لندن کے اخبارات میں پاکستان کی خبریں پڑھتے ہیں اور رات کو بی بی سی سے کل کے موسم کی پیش گوئی اور بنگ بین کی لوری سن کر سو جاتے ہیں۔ ویک اینڈ پر ہماری طرح فقط ہا کس بے کی سنہری ریت اور سمندری غسل پر قناعت نہیں کرتے:

تو برائے وصل کردن آمدی نے برائے غسل کردن آمدی

عام انگریز اتوار کو صبح دس بجے تک بستر اینڈ تے رہتے ہیں۔ پھر نیکر پہن کر بیہ پیتے ہیں۔ جو ذرا کاہل ہیں وہ بیہ پنی کر نیکر پہنتے ہیں۔ اس کے بعد ڈیڑھ دو گھنٹے دھوپ میں گھاس کے اس بالشت بھیج قطعہ میں انگلیوں سے کنگھی کرتے رہتے ہیں جسے وہ اپنا گارڈن کہتے ہیں۔ اینڈ رن واحد انگریز، معاف کیجئے اسکاٹس مین تھا جو اتوار کی صبح نہ ہا کس بے جاتا، نہ دس بجے تک بستر پر پڑا اینڈ تے رہتا، نہ نیکر پہنتا، نہ دھوپ میں بیٹھ کر گھاس کو گھورتا۔ بس بیہ پیتا تھا۔

سر کا خطاب

پھر ایک زمانہ ایسا آیا کہ وقتاً فوقتاً تاکید کرنے لگا کہ اخبار غور سے پڑھا کرو۔ "ون فائن بازننگ تم ملکہ کی برتھ ڈے آنرز لسٹ میں اپنے جنرل منیجر کا نام دیکھ کر خوشی سے پھولے نہ سماؤ گے۔ ابھی تو تم مجھے صرف "سرا" پر رخصایتے ہو۔ چند روز بعد سر ولیم کینا پڑے گا۔ سر ولیم! سر ولیم! کہتے ہوئے تم کتنے شوٹ لگو گے۔ اس دفعہ تمہارے باس کونائٹ کا خطاب مل رہا ہے۔" اسی ہفتے جب اس نے یہ مژدہ تیسری دفعہ سنایا تو ہم نے پیشگی مبارکباد دی جس کا اس نے صمیم قلب سے شکریہ ادا کیا اور ہمارے کندھے پر ہاتھ رکھ کر یہ وعدہ بھی کیا کہ جولائی میں لندن کا پھیرا ہوا تو ہر میسٹی سے سفارش کروں گا کہ تمہیں بھی کوئی چھوٹا موٹا خطاب دے دیں۔ آخر تم کب تک مسٹر پر گزارہ کرو گے۔

دو تین مہینے بعد خطابات کی فہرست اخبار میں چھپی تو سب نے اول تا آخر اور پھر نیچے سے اوپر تک کھنگال ڈالی۔ اسم گرامی کہیں نظر نہ آیا۔ یہی نہیں، اس سال کسی ایسے شخص کو خطاب ہی نہ ملا جس کا نام ڈبلویا لے سے شروع ہوتا ہو! شام کو اس نے کسی کام سے بلایا تو ہماری چھوٹی کمان سے تیز بگل گیا "گتا ہے ڈان کی فہرست میں آپ کا نام سہوارہ گیا۔" عینک کوناک کی چھنگ پر رکھ کر فرمایا "ایک ہفتے پہلے برطانیہ کے ہائی کمشنر نے میری رضامندی چاہی تھی، لیکن میں نے سر

کا خطاب لینے سے صاف انکار کر دیا۔ آ آ آ! میں نہیں چاہتا کہ وہ کتیا (اپنی نصف بہتر کی طرف اشارہ) لیڈی اینڈرسن کہلائے۔ لیڈی اینڈرسن؟ مائی فٹ! جب تک میں زندہ ہوں اسے یہ عزت نصیب نہیں ہو سکتی۔

ایسی دو تین فہرستوں کا دیدہ ریزی سے مطالعہ کرنے کے بعد کھلا کہ سر کا خطاب بھی اس کی ایک دل پسند فینٹسی (FANTASY) ہے۔ کبھی کبھی اس پر ڈکنس کے پک وک پیپرز کے، ہیرو کا گمان ہوتا۔ ہمیشہ ناکام ذمہ دار، پرسد پر امید اور پیار کے قابل۔ آرزو کے اس چمن میں خزاں کا گزر کہاں اس لیے کہ اس کی آبیاری تو وہ سکی سے ہوتی تھی۔ براعظم ایشیا میں غالباً وہ واحد انگریز تھا جسے ۳۵ سال بینکنگ کے پیشے سے وابستہ رہنے کے باوجود کوئی خطاب نہ ملا۔ ورنہ پانچ چھ سال لال مرچ کھانے کے بعد تو ہر انگریز کو کوئی نہ کوئی خطاب ضرور مل جاتا تھا۔ خواہ اس کے کارہائے نمایاں اس سے آگے نہ بڑھے ہوں کہ پچھلے سینن میں اس نے سب سے زیادہ مرغابیاں ماریں، یا کم سے کم ضربوں میں زیادہ سے زیادہ سوراخوں میں گیند کو داخل کر کے ڈسٹرکٹ گان ٹورنامنٹ جیتا جس کا غلغلہ وہاٹ ہال تک پہنچا۔

چھوٹی ناک اور طلاق

ایک ضروری کام کے سلسلے میں ہم نیشنل بینک آف انڈیا کے میجر مسٹر میکائی سے ملنے گئے تو باتوں باتوں میں اس نے بتایا کہ کرکٹ پر میرے پاس مختلف زبانوں میں ۴۵۰۰ کتابیں ہیں اور اس موضوع پر میرے ذاتی کتب خانے کا دنیا میں دوسرا نمبر ہے۔ ستائیس سال میں دس بارہ تبادلات مختلف ملکوں میں ہو چکے ہیں۔ کتب خانہ بدوش پھرتا ہوں۔ کرکٹ آج تک نہیں کھیلی۔ ہمیں حیرت ہوئی کہ جس کھیل سے ہمیں ہمیشہ چڑرہی اس پر اس اللہ کے بندے نے اتنی بہت سی کتابیں اور ایسی ایسی جناتی زبانوں میں جنہیں وہ خود بھی کبھی نہ پڑ سکے گا، نہ جانے کتنے جتن سے ہمیں چلانے کے لیے جمع کی ہیں۔ ذرا چل کر گنج ہائے فرومایہ کو دیکھنا تو چاہیے۔ ہم نے اشتیاق ظاہر کیا تو کہنے لگا اتوار کی صبح گھر آ جاؤ۔ مگر یاد رہے، کتاب خوبصورت بیوی کی طرح ہوتی ہے۔ دور سے کھڑے

کھڑے دیکھ کر داد دینے کے لیے۔ بغل میں دبا کر لے جانے کے لیے نہیں۔ مسٹر میکائی کو کچھ دن پہلے C.B.E. کا خطاب ملا تھا۔ ہم نے مبارکباد دی اور ساتھ ہی اینڈرسن کے خطاب قبل نہ کرنے کا تذکرہ کیا تو اس نے زوردار قہقہہ لگایا۔ کہنے لگا، اینڈرسن نے عرصہ دراز تک چارٹرڈ بینک میں ملازمت کی۔ سوتز کے اس پار اس سے زیادہ قابل اور الکھا لک بکنر ڈھونڈے سے نہیں ملے گا۔ لیکن چارٹرڈ بینک ان دونوں صفات کو ایک ہی ذات میں مجتمع دیکھنے کی تاب نہ لاسکا۔ ایک پارٹی میں اپنے باس کی نئی فوٹی دلہن کی گود میں، عزیزہ لغزیدہ قدموں سے جا کر بیٹھ گیا اور اس وقت تک بیٹھا رہا جب تک کہ جائے واردات پر ہی ڈسمس نہ کر دیا گیا۔ اینڈرسن ایسا ویسا میچور شرابی نہیں۔ یہ نصف صدی کا قصہ ہے، دو چار برس کی بات نہیں۔ مسٹر میکائی نے یہ بھی بتایا کہ برما میں لڑائی کے دوران اپنی بیوی کو رنگون میں سوتا چھوڑ کر، میدان جنگ سے میرے ساتھ دوش بدوش کلکتے بھاگا تھا۔ اب اس خاتون نے گلاسگو میں طلاق کا مقدمہ دائر کر دیا ہے جس میں تین سو نکاح کا یہ جواز پیش کیا ہے کہ اب میرا اور اس کا نباہ نہیں ہو سکتا۔ سوتے میں نکاح شکن خراٹے لے کر میرے ذاتی خوابوں میں غلط

(صوتی اثرات) SOUND EFFECTS

دیتا ہے۔ عادتیں بھی گندی ہیں۔ مثلاً بیس برس سے ٹوتھ برش چھو اتک نہیں۔ چھوٹی سی ناک کو انگلی سے کریدتا رہتا ہے۔ مزید برآں کثرت سے نوشی کے سبب مدعا علیہ وظیفہ زوجیت کی بجا آوری سے عرصہ دس سال سے معذور، نیز معذور ہے۔

مسٹر میکائی بڑے حاضر جواب، بذلہ سنج انسان تھے۔ تقریبوں میں بڑی چاہت سے بلائے جاتے تھے۔ ہزاروں لطفی یاد تھے۔ خود ہی کھلے کھلے چلے گئے۔ فرمایا کہ ہنی مون کے دوران ہی طلاق پر گفت و شنید شروع ہو گئی تھی۔ بیس سال سے نکاح اور طلاق کی سرحدوں پر جنس بندی لائن کی خلاف ورزیاں کرتا رہا ہے۔ اپنے جواب دعویٰ میں یہ موقف اختیار کیا ہے کہ مدعا علیہ سلسلہ روزگار کراچی میں سکونت پذیر ہے۔ وظیفہ زوجیت کی ادائیگی میں دو عظیم براعظم حامل ہیں جن کے وجود کا علم غالباً مکہ معظمہ کی فاضل عدالت کو بھی ہوگا۔

ہے خبر گرم ان کے جانے کی

شاعر نے ٹھیک ہی کہا ہے کہ 'وقت میں بات یہی ہے کہ گزر جاتا ہے'۔ سوا چھابڑا ہمارا بھی گزر گیا۔ "میں اگلے ہفتے وطن جا رہا ہوں" اینڈرسن نے ایک دن دیوار کو ٹکٹکی باندھ کر دیکھتے ہوئے ہم سے کہا۔ "ایک دن اس دیوار پر میری تصویر، KNIGHT کے لباس میں، آدیزاں ہوگی۔ اس وقت میں زمین میں چھوٹ نیچے سو رہا ہوں گا۔ اب مٹی مٹی میں بلا چاہتی ہے۔ افسوس کہ میرے قُرب کے باعث تمہارا کیر بھی تباہ ہوگا۔ میں تمہارے لیے کچھ نہ کر سکا۔ مگر میری اچھائیوں کو ہی یاد رکھنا" اس نے اپنا سر جھکایا۔ وہ رو رہا تھا۔ وہ نشے میں تھا۔

تین چار مہینے سے بینک میں افواہیں گشت کر رہی تھیں کہ اب کا گیا وہ واپس نہیں آئے گا۔ عافیت اندیشوں نے اس کے جانشین کو ابھی سے بڑا صاب، کننا شروع کر دیا تھا۔ پنجابی مثل کے مصداق دریا ہنوز کوسوں دُور تھا لیکن یار لوگوں نے ابھی سے شلواریں کا ندھے پر ڈال لی تھیں۔ لوگ آدھ آدھ گھنٹے اس انتظار میں کھڑے رہتے کہ وہ ادھر سے گزریں تو کورنشس بجالائیں۔

یوں وہ گزرنے نظر چُرائے ہوتے

ہم لیے رہ گئے سلام اپنا

بڑے بڑے آدم خور افسران کے سامنے لگھیا نے لگے۔ جنگل میں شیر بن گئے تھے خوف سے ہرن! جمعہ کو سب ایک ہی مسجد میں ایک دوسرے کے شر سے محفوظ رہنے کی دعائیں مانگنے لگے۔ ادھر خود اینڈرسن چند روز سے اور بھی چڑچڑا ہو گیا تھا۔ ڈرایہ تو اگر بائیں طرف کا دروازہ کھولتا تو دائیں طرف سے اُترتا اور دایاں کھولتا تو بائیں سے کوڈ پڑتا۔ لوگوں نے ہم سے ملنا جلنا ترک کر دیا۔ ہماری بربادیوں کے مشورے آسمانوں کے علاوہ دفتر میں بھی ہو رہے تھے جو کہیں زیادہ خطرناک صورت حال تھی۔ عام طور پر یہ خیال تھا کہ اس کے جہاز کے عملدین پار کرنے سے پہلے ہمارا بیڑا غرق ہو جائے گا۔ اس زمانے میں ہمیں اور زیادہ لگن اور تندہی سے کام کرتے دیکھ کر مرزا بولے کہ صاحب! برستے مینہ

میں سفیدی کرنے سے فائدہ؟

اینڈرسن نے خود ذکر چھیڑا تو ہم نے آواز میں ایک جہان کی رقت بھر کے کہا: "جلنے سے پہلے ہمیں اپنی نشانی ایک سٹریٹکٹ دیتے جائیے۔" ہر طرف آپا دھاپی، نفسی نفسی کا عالم تھا۔ اس کے چپراسی نے اس کی جیب سے سو روپے کا نوٹ بطور نشانی نکال لیا تھا۔ ہمارا یہ کہنا تھا کہ اس کی بھوؤں کے درمیان شکن پڑگئی جو اس کی غماز تھی کہ آگینے کو ٹھیس ہی نہیں گئی، اس میں ۷ کی شکل کا بال بھی پڑ گیا۔ یکبارگی اس کے تیور بدل گئے۔ ٹیکسیر کے رچرڈ سوم کا فقرہ دہراتے ہوئے کہنے لگا:

'Authority leaves a dying king !

سٹریٹکٹ چاہیے؟ آ آ آ! تمہارا کام بُرا نہیں۔ میرے خاناماں کے پاس سوڑھ سوڑھ سٹریٹکٹ ہیں۔ دو مرتبہ ایسا ہوا کہ میں نے اپنا کھانا کتے کو کھلا دیا۔ دونوں کتے مر گئے۔ میں نے تمہارے بارے میں مکمل رپورٹ اس ڈائری میں لکھ چھوڑی ہے۔ آخری دن نقل کر کے میرے دستخط کروالینا۔ کل میں تمہیں ایک الوداعی تحفہ دوں گا۔ ایک انتہائی کارآمد کتاب۔ اگر میری طرح تم نے اسے سمجھ کے پڑھ لیا تو میری ہی طرح ایک دن جنرل مینجر ہو جاؤ گے۔ یہ میرا بڑا عزیز سرمایہ ہے۔"

دوسرے دن حسب وعدہ اس نے یہ کلید کامیابی ہماری نذر کر دی۔ یہ ایک مجلد کتاب تھی جس میں بینکنگ کے حالیہ مسائل پر سیر حاصل تبصرہ کیا گیا تھا۔ حالیہ سے ہماری مُراد ۱۸۹۸ء کے مسائل ہیں جب یہ کتاب شائع ہوئی تھی۔ کاغذ و طباعت سے اندازہ ہوا کہ انگریز کسی زمانے میں بھی ہم سے پیچھے نہیں رہے۔ ان میں بھی فٹنسی نوکسور ہوا کرتے تھے۔ اس کی دوق گردانی کے بعد ہم بھی قابل ہو گئے کہ اسے پڑھ کر ہر شخص جنرل مینجر بن سکتا ہے، بشرطیکہ وہ ۱۸۹۸ء میں پیدا ہوا ہو۔

روانگی سے ایک دن قبل افسروں نے شیزان میں اسے الوداعی پاپٹی دی۔ دس پونڈ کا ایک سہ منزلہ کیک بطور خاص بنوایا گیا جس کی سفید آئینگ پر تولہ تولہ بھر کے تین گلابی آنسو لزاں تھے اور

ان کے نیچے چاکلیٹ سے لکھا تھا: FAREWELL, SIR!

پاس نامہ بیسولٹس غوری نے ان سپانساموں کی مدد سے ڈرافٹ کیا تھا جو پچھلے تیس

برسوں میں ایک اسٹول سے دوسرے اسٹول پر تبادلے کے موقع پر چہرہ اسیوں نے ان کی خدمت میں پیش کیے تھے۔ پاس نامے میں یہ احتیاط برتی گئی تھی کہ اپنی طرف سے کوئی جملہ نہ گھڑنا پڑے، مبادا انگلش گریمر کو چوٹ چھپیٹ آجائے۔ بہر خیال کا اظہار کسی ریڈی میڈ محاورے کے ذریعہ ہو۔ (حالانکہ بقول پروفیسر قاضی عبدالقدوس، محاورے تو زبان کے بڑھے ہوئے ناخن ہوتے ہیں) وہ اپنی عینک بھول آئے تھے۔ اور انھیں مستقبل اور بھی تاریک نظر آ رہا تھا۔ لہذا پاس نامہ بڑی وقت اور رقت کے ساتھ پڑھا۔ گلے میں پھندا پڑ گیا جسے بعد میں کیک کے تینوں اشکِ خونیں کھا کر صاف کیا۔ با محاورہ اردو کے انگریزی (لفظی) ترجموں کا مضحکہ اڑاتے تو اپنے بہنوں کو دیکھا ہوگا۔ ہم اس با محاورہ انگریزی کا لفظی ترجمہ من و عن پیش کرتے ہیں :-

سپاس نامہ

”جناب عالی !!!“

ہمارے لیے یہ انتہائی مسرت و ملال کا سنگم ہے کہ آپ تشریف لے جا رہے ہیں۔ آپ نے ہمیشہ انتظامی گتھیوں کے سینک پکڑ کے ان کا مقابلہ کیا ہے۔ آپ نے یہ زخمت اپنی پیشانی کے پسینے سے کمائی ہے۔ آپ اپنی موم بتی دونوں طرف سے جلاتے رہے ہیں۔ یہ اس نومولود بینک کے دانت نکلنے کا زمانہ تھا۔ مگر آپ نے کمال چابکدستی سے بینک کی کشتی کو ایک طرف چٹان اور دوسری طرف بھنور سے بچا کر خشک ساحل پر لاکھڑا کیا۔ یہی نہیں، آپ نے مخالف بینکوں کے بادبانوں کی ساری ہوائ نکال دی۔ اس ادارے کی ترقی کے لیے آپ نے کوئی پتھر اتھل پھل کیے بغیر نہیں چھوڑا۔ آپ اپنی تپواریں سرٹیکا کر نہیں سوتے۔ بینک کا پرچم لہراتے ہوئے آپ نے کبھی اپنے پیروں کے نیچے کالی نہیں جھنے دی۔

”ہم تمام عملے کی جانب سے حضور والا کو یقین دلاتے ہیں کہ آپ کے بغیر یہ بینک چلانا ایسا ہی ہوگا جیسے ہملٹ کا ڈرامہ پرنس آف ڈنمارک کے بغیر کھیلنا۔ ہمیں اس عارضی جدائی کا بڑا صدمہ ہے۔ ہم آپ کی خدمت میں گوٹے کے ہار اور آنسوؤں کا نذرانہ پیش کرتے ہیں۔ (بارہنایا جاتا ہے۔)

تالیباں بجاتی ہیں۔) ہم پورے وثوق سے کہہ سکتے ہیں کہ یہ مگر مجھ کے آنسو نہیں ہیں۔
 ”آپ نے اس شیرخوار ادارے کی خاطر اپنی کمزور صحت مکمل طور پر تباہ کر لی ہے جس کی بحالی کے لیے ہم اور ہمارے معصوم اطفال جو بیس گھنٹے دعا کرتے رہیں گے۔ دنیا دیکھے گی کہ قوت کے رگیزار میں ہمارا ہر قدم آپ ہی کے نقش قدم پر پڑتا چلا جائے گا۔ ہم اپنا باقی ماندہ کیریئر آپ کی دانائی سے حاملہ نصیحت کی روشنی میں گزاریں گے کہ فرض فرض ہے۔ اور ایمانداری بہترین پالیسی ہے۔“ ہمیں شکستہ کاتو کوئی حسب حال شعریاد نہیں، لیکن وزنا کیولر کے سب سے بڑے شاعر غالب نے اپنے بادشاہ کو دعادی تھی کہ خدا تمہیں ایک ہزار سال سلامت رکھے اور ہر سال پچاس ہزار روں کا ہو۔ جناب والا! ہماری دلی دعا ہے کہ آپ اتنے عرصے سلامت رہنے کے علاوہ اس بینک کے جنرل مینجرجی رہیں۔ (حاضرین کو دس میں آمین! تم آمین! کہتے ہیں)۔
 ”ہماری سمجھ میں نہیں آتا کہ اس سپانے کو کس طرح ختم کریں۔ ہم شرمندہ ہیں کہ مختصر نوٹس کے سبب ہم اسے چھپوا کر سنہری فریم میں پیش نہ کر سکے۔ ممکن ہے اس میں آپ کو املا کی ضرورت سے زیادہ غلطیاں بھی نظر آئیں۔ سنڈمی۔ کونا ٹاپسٹ ڈیڑھ مہینے سے میٹرنٹی لیو پر ہے۔ مگر غلطی کرنا انسان کا کام ہے، معاف کرنا فرشتوں کا۔“

ہم ہیں جناب کے انتہائی تابعدار اور غمزدہ

خادم

جن کے دونوں سرے بوجہ منگانی مشکل

بل پاتے ہیں۔“

اس کے بشرے سے ہویدا تھا کہ پاس نامہ سن کر چکرا گیا ہے۔ اپنی اس کیفیت کو غالباً اس نے دوسکی کی زیادتی پر محمول کیا۔ جبھی تو اکاؤنٹنٹ کے کندھے پر ہاتھ رکھ کر خود کو کھڑا کیا۔ جوابی تقریر

Honesty is the best policy ! ★

جو قوم (انگریز) ایمانداری کو اصولاً نہیں، بلکہ بطور پالیسی اختیار کرے، وہ ایمانداری سے کیا کچھ توقعات رکھتی ہے، اس کا اندازہ لگانا مشکل نہیں۔

میں "شکریہ!" کے ایک لفظ کے بعد ہی برس پڑا۔ کہنے لگا، میں نے آپ کی ٹرننگ پر بڑا مغز مارا ہے۔ اپنے علم کا آخری قطرہ تک آپ کے دماغوں میں پمپ کر دیا۔ میری سمجھ میں یہ بات بالکل نہ آئی کہ اس کے باوجود آپ نے ایک کیلنڈر سال میں پچاس ہزار دن کی سفارش کیسے کر دی، جبکہ برطانیہ میں ۵ روزہ ہفتہ کا مطالبہ شدت پکڑتا جا رہا ہے۔ آپ نے یہ تو سوچا ہوتا کہ اگر سال کے دن بڑھا دیئے گئے تو سالانہ سود میں کمی کے باعث ایک ہی ہفتے میں سارے بینکوں میں تالے پڑ جائیں گے۔

کیا برا تمہارا ولینا ایسے مسکرانے سے

ہم سے شخصتی مصافحہ کرتے وقت کہنے لگا "اپنی صحت کا خیال رکھنا۔ اور اخبار ذرا تو جسے سے پڑھتے رہنا۔ دن فائن مارننگ، برتھ ڈے آنرز لسٹ میں اپنے باس کا نام دیکھ کر تم اپنے کو کتنا خوش نصیب سمجھو گے۔ KNIGHT کے چمچے میں فوٹو کھنچو کر تمہیں سیکنڈ کلاس ایئر میل سے بھیجوں گا۔ ۱۰x۱۲ اسٹز کا سنہری فریم خرید کر رکھ لو۔ تمہارے اور حیدری کے علاوہ کسی اور کو تو کرسمس کارڈ بھی نہیں بھیجوں گا۔"

وہ زریب مسکرا رہا تھا۔ ہم نے بھی مسکرانے کی کوشش کی۔ شام کا جھٹ پٹا سا ہوجھلا تھا۔ وہ دھوپ کی عینک لگا کر سب سے ہاتھ ملانے لگا۔ اس شرابی کی پیار بھری پھبتیاں، کام نکالنے والی گھرکیاں اور جھوٹی ٹنٹکیاں آنکھوں میں پھر گئیں۔ یادوں کا گنبد بے درگونج رہا تھا۔

اُن کے غصے میں ہے دسوزی ملامت میں ہے پیار

مہربانی کرتے ہیں نامہ سربانوں کی طرح

اور وہ شوخیاں اور گستاخیاں بھی یاد آتی چلی گئیں جو ہم اس زندِ بلا نوش کی شان میں کرتے اور معاف ہوتے رہے۔ اگر عینک کو کان پڑ بکانے کا کھڑاگ نہ ہوتا تو ۱۰x۱۲ فوٹو کے بدلے میں اور کچھ نہیں تو شہرہ آفاق مصوروں گف کی طرح اُسترے سے اپنا ایک کان ہی کاٹ کر بطور نشانی پیرمخاں کو پیش کر دیتے جس کا حرف شرابی دل پر کیا کیا خرابی لایا تھا۔

موضوعہ

پٹری چمک رہی تھی، گاڑی گزر چکی تھی

ٹھیک سے یاد نہیں اسے پہلے پہل کب دیکھا اور وہ اس وقت کیا پہنے ہوئے تھی، کیسی لگ رہی تھی۔ وہ ان عورتوں میں سے تھی جن سے مل کر اپنے مرد ہونے کا احساس نہیں ہوتا۔ مطلب یہ کہ وہ عورت نہیں ہوتیں۔ اسے بینک میں دیکھ کر ہمیں تعجب ضرور ہوا تھا، اس لیے کہ اینڈرسن بینک میں لڑکیوں کو ٹاپسٹ اور اسٹینوگرافر کے علاوہ کسی اور جگہ ملازم رکھنے کے سخت خلاف تھا۔ کتنا تھا برصغیر میں کوئی لڑکی آفس میں ٹیک نہیں سکتی۔ لڑکی اگر نیک ہے تو خوفزدہ ہو کر بھاگ جاتی ہے۔ نیک نہیں ہے تو کوئی بھگالے جاتا ہے۔ کچھ بھرتی ہیں، کچھ بھنگتی ہیں۔

نہ حسین نہ کم رو۔ مہسن نہ جوان۔ سنہری بالوں کی ایک لٹ نقرئی ہو چلی تھی، جس کے بارے میں مشہور تھا کہ خود ”بلچ“ کرتی ہے۔ صورت شکل سے اینگلو انڈین نہیں، انگریزی ہی لگتی تھی۔ زردی مائل دانت۔ کمرنجی آنکھیں، ٹھینگا دکھاتی ہوئی مخصوص بڑش ناک۔ کسا بندھا پنڈا۔ ابھی باقی تھی کچھ کچھ دھوپ دیوار گلستاں پر۔ دھوپ ہی نہیں، دیوار پر ان کمندوں کے جنیل خور نشان بھی باقی تھے جو کبھی پھینکی گئی تھیں۔ کم آمیز، کم گو، بھرے بھرے بازو، بھاری آواز، اس سے بھاری تیڑ [☆] جملہ حقوق ہنوز غیر محفوظ۔ ایک راوی کج بیان نے بتایا کہ کسی زمانے میں یورورین ڈوائف بھی رہ چکی ہے۔ جی تو یہ حال تھا کہ کوئی داخل دفتر پوری پاٹھی فائل طلب کریں تو نہ جانے کہاں سے کوئی ستوانسی فائل

☆ تیڑ (پنجابی) کمر سے لے کر گھٹنوں تک کا حصہ۔ اردو مرادف، اگر کوئی ہے، تو میرے علم میں نہیں۔

کیسج کر لے آتی تھی۔

پانچ چھ مہینے بعد جب اینڈرسن نے اس سے ہمارا باضابطہ تعارف و مصافحہ کروایا تو وہ ڈری ڈری، سہمی سہمی نظر آئی۔ اس کی انگلیاں موٹی اور ہاتھ کھڑکھڑاتے تھے۔ کہنے لگا "بینک بہت خوش قسمت ہے کہ اس خاتون کا نام اس کے نام سے وابستہ ہو گیا۔ ۱۹۲۰ء میں اس کے والد کراچی کے راجہ تھے۔ کلکتہ رہے۔" اول تو ہم سنہ ۱۹۲۰ء تک اس دنیا سے گروہا دیں وارد نہیں ہوئے تھے۔ پھر یہ کہ ابھی تو ہم کراچی کے جغرافیہ سے ہی اچھی طرح نمٹ نہیں پائے تھے کہ اس کی تاریخ میں غوطے لگا کر ایسے در شہواز نکالتے۔ وثوق سے نہیں کہہ سکتے تھے کہ راجہ داہر کے بعد کوئی اینگلو انڈین راجہ بھی گزرا ہے جس کی وجہ شہرت اس خاتون کا باپ ہونا تھی۔ اس زمانے میں بھی نومبر دسمبر میں مرغابیاں اور انگریز بینکر پاکستان میں اترنے شروع ہوتے تھے۔ اینڈرسن ان پر رعب ڈالنے کی غرض سے مس ریمزڈن کا تعارف اسی طرح کراتا تھا۔ گفتگو میں جب تک راجہ نواب ناچ گران، حرم، ڈاک بنگلہ، بنگال ٹائیگر، چھوٹا حاضری، سپیرے، بخشیش اور رائس اینڈ کری کا ذکر نہ آئے انگریز کو یقین نہیں آتا تھا کہ وہ کالوں کے دیس میں ہے۔

ہمارا دورِ اتالیقی

تعارف کے بعد حکم ہوا کہ مس ریمزڈن کو "فارورڈ فارن ایکسچینج" کا کام سکھاؤ۔ یہ سنتے ہی ہمارے اوسان خطا ہو گئے جو ذرا دیر میں اس لپچاؤ سے بجا لہوئے کہ پڑھانے اور اپنے کو استاد کھلانے میں جو سبوتوں کا نشہ ہے وہ بادشاہی میں ہو تو ہو، ورنہ دنیا کا ہر مزا اس کے سامنے بیچ ہے۔ اسی لیے تو شاہ جہاں نے اپنے ایامِ اسیری میں صرف ایک خواہش کی تھی کہ قلعہ آگرہ میں مجھے بچوں کو پڑھانے کی اجازت دے دی جائے۔ اورنگ زیب نے اس سلطنتِ سلطنت کی درخواست کو بوجہ رد کر دیا۔ لیکن درسِ تدریس کے سلسلے میں یہاں دو مشکلات درپیش تھیں،

★ زرمبادلہ کے وعدے کے سوتے اور لین دین۔ یہ کام سب سے پیچیدہ سمجھا جاتا ہے۔ اس لیے کہ ماے ڈر کے اسے کوئی سمجھنے کی کوشش ہی نہیں کرتا۔

جن پر قابو پانا تقریباً ناممکن تھا۔ اول تو وہ حد درجہ غبی ٹھیری۔ "فارن ایکسچینج" کا انتہائی پیچیدہ کام قطعی نہیں سمجھ سکتی تھی۔ دوم، ہم خود یہ کام قطعی نہیں سمجھ پائے تھے۔

علم سیکھنے کی سب سے آسان ترکیب یہ ہے کہ آدمی پڑھنا شروع کرے۔ ہم نے بھی یہی کیا۔ اس مخلوط تعلیمی تجربے کا نتیجہ یہ ہوا کہ وہ نیک بخت تو ساڑھے چار بجے پرس ہلاتی چلی جاتی، ادھر بینک کے اکاؤنٹ رات کے بارہ ایک بجے تک بلیس نہ ہو پاتے۔ ہماری مشترکہ غلطیوں سے سب ہی ڈپارٹمنٹ متاثر و مفلوج و مشتعل ہو جاتے۔ اتنا ضرور ہے کہ ہماری غلطیوں میں ایک انفرادیت، استاد کی ایک شان پائی جاتی تھی مطلب یہ کہ وہ زیادہ دیر اور مشکل سے پکڑ میں آتی تھیں۔ صبح ہماری آنکھیں اور دوسروں کے منہ سوجے ہوئے ہوتے۔ کسی بھی ڈپارٹمنٹ کے حساب میں کوئی ایسا گھپلا ہو جائے جو رات کے نو بجے تک کسی کی گرفت میں نہ آسکے تو دوش ڈالنے کے بعد غلطی ہائے مضامین کو، مع ملزمان، عالم حسین صاحب کے "سیشن سپر ڈکریا جاتا۔ غلطی کہیں بھی سرزد ہوتی ہو، ہمیں ضرور شامل تفتیش کیا جاتا تھا۔

عالم صاحب کی ساری زندگی اور تمام سرمایہ علم غلطیاں پکڑنے اور اینڈے بنیڈے اکاؤنٹ کی چول بٹھانے کے لیے وقف علی الاغلاط تھا۔ اور وہ اس کے اس حد تک خوگر ہو چکے تھے کہ کبھی کسی صحیح اکاؤنٹ سے پالا پڑ جائے تو چکرا جاتے۔ شام تک تقریباً ٹھالی بیٹھے رہتے، اس لیے کہ اس سے پہلے انفرادی اور اجتماعی غلطیوں کے گھوڑے بجز ظلمات میں دوڑنے شروع نہیں ہوتے تھے۔ حساب جتنا گنجلک اور گندہ ہو، اتنا ہی ان کی طبیعت میں انشراح اور بالیدگی پیدا ہوتی۔ تادیر تبسم فرماتے۔ دونوں آنکھیں بند کر لیتے اور ایک ہی دم لگا کے سالم سکرٹ کو آدھا، اور آدھے کو راکھ کر دیتے۔ پھر غلطیوں کے نشے سے سرشار ہو کر جھوم جھوم جلتے۔

مجموعہ اغلاط ہے دنیا مرے آگے

جب تک وہ غلطی پکڑتے، سارا عمدہ ملزم کو پکڑے بیٹھا رہتا۔ البتہ ہم خود کو روزانہ سات بجے ہی گرفتاری کے لیے رضا کارانہ طور پر پیش کر دیتے تھے۔ کبھی کبھی غلطی بڑی جلدی ہاتھ آ جاتی اور ہمیں رات کے گیارہ بجے ہی رہائی مل جاتی۔ دوسرے دن سہ پہر تک لوگ ہماری پچھلی خطاؤں کو معاف

کر کے ندامت کے نئے مواقع فراہم کرتے:

کرتے رہے خطائیں ندامت کے بعد ہم

ہوتی رہی ہمیشہ ندامت خطا کے بعد

ہماری خوش نصیبی ہے کہ یہ خطا شناس رفیق دیرینہ آج بھی ہمارے ہم پیشہ وہم مشرب ہمزاد ہیں۔
اور ان کے پرتے پر ہم آج بھی جمع تفریق کی غلطیوں سے پریشان یا پشیمان نہیں ہوتے۔ ان کا دم
ہمارے لیے غنیمت بلکہ مال غنیمت ہے۔

بابر بہ عیش کوش کہ عالم حسین دوبارہ نیست

لوگ ہمیں سخت محنت اور زیادہ کام سے باز رکھنے کی کوشش کرنے لگے اس لیے
کہ ہم جتنا زیادہ کام کرتے، غلطیوں کے تناسب و تعداد میں اتنا ہی اضافہ ہوتا چلا جاتا۔
کئی بدخواہوں نے اینڈرسن سے شکایت بھی کی کہ رشاد و ہدایت کا جو باب ہم نے کھول
رکھا ہے، اس کی وجہ سے ان کی راتیں کالی ہو رہی ہیں۔ اپنے بچوں کی پیاری پیاری صورتوں کو
ترس گئے ہیں۔ لیکن اس نے نہ صرف یہ کہ ان چنچل خوروں کی بات کا نوٹس نہیں لیا، بلکہ ہماری یہ
بھی ڈھارس بندھائی کہ جب دفتر میں سب کے سب، کسی آدمی کی غیبت کرنے لگیں تو سمجھ لو کہ
وہ بہت اچھا جا رہا ہے۔ اس نے ہمارے طرز تدریس پر مکمل اعتماد اور مسرت کا اظہار
کیا، جس کے بعد ہم اور زیادہ تندہی اور جانفشانی سے غلطیاں کرنے لگے، ایک سو دو خور
ادارہ تو چنیر ہی کیا ہے، جہاندار شاہ نے تو ایک مرتبہ دریائے جمن میں آدمیوں سے بھری
ہونی کشتی محض اس لیے ڈبوادی تھی کہ اس کی منظور نظر لال کنور نے کبھی آدمیوں کو ڈوبتے نہیں
دیکھا تھا۔

☆ یہ سطور ۱۹۶۲ میں لکھی گئی تھیں۔ ہمیں اپنی ہی نظر لگ گئی۔ تیس سالہ رشتہ وفاقیم جنوری ۱۹۷۳ء
کو ہمارے تباد لے کے بعد ٹوٹ گیا۔ اب وہ اور کہیں، ہم اور کہیں۔ دعا ہے کہ وہ جہاں بھی ہیں،
خدا ہمیں بھی خوش رکھے اور ہمیں: اے ہی شر سے ہمیشہ محفوظ رکھے۔

مس ریڈن پر دل کا غیر مہلک دورہ پڑا

تین چار ہفتے تک تلمذ و تعزیر کا یہ سلسلہ جاری رہا۔ پھر ایک دن اینڈرسن نے ہمیں بلا کر پوچھا کہ تمہیں 'فارن ایکسچینج' کا کام کس نے سکھایا۔

ہم نے ذہن پر بہتیرا زور دیا۔ کوئی نام یاد نہ آیا۔ اور آتا بھی کیسے۔ اس زمانے میں ٹریننگ کا کوئی تصور سرے سے تھا ہی نہیں۔ بینکر بھی شاعروں کی طرح تلامیذ الرحمن ہوا کرتے تھے۔ جیسا کہ پہلے عرض کر چکے ہیں، ہم بینکنگ 'ڈاکٹ میٹھ' سے سیکھا اور سکھا رہے تھے جس کا پہلا اور آخری سبق یہ تھا کہ تیرنا سکھانے کے لیے چھوٹے ہی بیج بھنور میں دھکا دے دیا جائے۔ اب یہ اور بات ہے کہ بقول استاد ذوق:

شیر سیدھا تیرتا ہے وقتِ رفتن آب میں

اس نے اپنا سوال پھر دہرایا۔ کچھ سمجھ میں نہ آیا کہ کس کو فرضی استاد بنائیں۔ 'فارن ایکسچینج' تو بینکوں میں آج کل بھی سفلی علم کے ذیل میں آتا ہے۔ آں راکہ خبر شد، خبرش باز نیامد۔ یہ علم ہم تک پاؤں پاؤں چل کر نہیں آیا تھا، بلکہ ایک اور تشبیہ کی اجازت ہو تو اتنا عرض کریں گے کہ ہم نے محض زور ازوری سے اسے کٹی ہوئی پتنگ کی طرح لٹا تھا۔ معاً خیال آیا کہ خود کو بے استاد ا کہنا کہیں مک حرامی نہ سمجھی جائے۔ چنانچہ ہم نے ہچکچاتے ہوئے کہا کہ آپ ہی سے سیکھا ہے۔ جھنجھلاتے ہوئے فرمایا "سچ بولنے میں تمہیں اتنا تامل کیوں ہے؟"

وہ ہمارا جھوٹ کانٹے ڈورا اور ہنسی سمیت بگل گیا۔ ہمارا عرق انفعال ابھی پوری طرح خشک نہیں ہوا تھا کہ اس نے قد سے ٹرش رونی سے پوچھا "اچھا! اب یہ بتاؤ کہ جب تم نے فارن ایکسچینج کی ٹریننگ مجھ سے لی تو تمہیں ہارٹ اٹیک ہوا تھا؟"

"نہیں تو۔"

"تمہاری اطلاع کے لیے مس ریڈن کو ہو گیا ہے! اب اسے ہلکے کام اور ہلکی غذا کی ضرورت ہے۔"

ہم کمرے سے نکلے تو دیکھا کہ باہر مس ریفریڈن، ہلکے لباس میں، کھڑی ٹھٹھے لگا رہی ہے۔
 کہنے لگی آج تمہاری صورت کیوں اتری اتری ہے؟ ہم نے کہا، شاگرد کے ہارٹ ایک کی وجہ
 سے۔ پر یہ تشخیص نہیں ہوا دل پر حملہ کس نے کیا۔ کہنے لگی، بند ہی اس کا حسر
 (DONKEY WORK) میں تمہارا ہاتھ نہیں بٹا سکتی۔ تمہیں کو مبارک! پھر اپنے اوپر
 بناوٹی متانت طاری کر لی۔ اور سگرٹ کے دھوئیں سے ہوا میں چھٹے بنانے لگی۔ ایک ادارہ چھلا
 ہماری بائیں آنکھ میں آکر فٹ ہو گیا۔
 اس سے پہلے ہم نے اسے سگرٹ پیتے نہیں دیکھا تھا۔

ٹام بوائے کی پونی ٹیل *

سب حیران کہ یہ دم بھر میں کیا ماجرا ہو گیا کہ جنگل کا جنگل ہرا ہو گیا، بلکہ راتوں رات اس میں
 منگل بھی ہو گیا۔ دیکھتے ہی دیکھتے اس جان حیا کی کایا پٹ گئی۔ سب گرم، نگہ گرم، منسی گرم ادا گرم۔
 انگلیوں کو تو ”ڈائنگ“ نہ کر داسکی، لیکن ناخن اتنے بڑھالیے کہ اب منہ نوچنے کے علاوہ ہاتھ کا
 کوئی اور کام نہیں کر سکتی تھی۔ دیسی چھینٹ کی ڈولتی جھولتی فراک کے بجائے پیرس سے منگایا ہوا
 اسکرٹ پہننے لگی۔ اڑھی مٹی بھنوں کی جگہ کھنچی ہوئی کمائیں۔ آنکھوں پر سبز مسکے کا لیمپ ایک
 دفعہ لطیفہ سناتے ہوئے آنکھ بھی ماری جو لوح دل پر ایسی نقش ہوئی کہ ایک ہفتے تک مکار اچھٹائے
 نہ چھٹا۔ چاندی کی لٹ پر سونے کا طمع پھر گیا۔ لڑکوں کے سے کٹے ہوئے پٹوں کی جگہ ایک سنہری
 جھاڑوسی لکھنے لگی جسے اس زمانے میں ”پونی ٹیل“ کہتے تھے۔ کہاں تو یہ حال تھا کہ کبھی کبھار بالوں
 میں فری کارڈن سے چرایا ہوا پھول لگا کر آجاتی، یا اب یہ نقشہ کہ پورا گملا اٹھائے پھرتی تھی۔ ہارنگھار،

★ پونی ٹیل: چچر کی دم۔ ڈارون اور اس کا نظریہ ارتقا کچھ ہی کتنا ہے، مرزا عبدالودود ریگ فرماتے ہیں:
 ”چچر کی دم مکھی اڑانے کے لیے، کتے کی دم اعلان وفاداری، بلی کی دم انکشاف جنس اور اونٹ کی دم
 شتر پوشی کے لیے بنائی گئی ہے۔ انسان کی دم اس لیے جھڑکنی کہ اسے رکھنے کے لیے پیلون میں کوئی
 جگہ نہیں۔ نیز، ڈبل، پریڈ وغیرہ میں پھلی صف والوں کو بڑی تکلیف ہوتی۔“

پیار و لار کے دن لوٹ آئے تھے۔ پہلے ہمہ وقت یوں نظریں جھکائے رہتی کہ ہمیں شبہ ہونے لگا تھا کہ کہیں آنکھوں میں نقص تو نہیں لیکن اب گالوں پر سُرخ لگائے بغیر "بلش" نہیں کر سکتی تھی۔ ایک لٹکا آگیا تھا۔ اٹھلا اٹھلا کر بات کرتی تو لائف بوائے صابن کے بھکے کے بجائے چاؤ بھرے بدن سے آئینہ سی نکلتیں۔ اب اس میں سے عورت کی لپٹ آتی تھی۔ بد رنگ مردانہ پپ شوز اپنی مہترانی کو بخش دینے اور ایک بالشت اونچی اڑی کے جوتے سے فرش پر پٹاپ کرتی پھرتی۔ چھوٹے چھوٹے تڑپے تڑپے قدموں سے WIGGLE کر کے کمر اور اس کے معلقات کو دائیں بائیں جھولاجھلاتی دوسرے مرحلے میں کوٹھے SEE-SAW کی مانند اس طرح اُپر نیچے ہوتے کہ آنکھیں باؤلی ہو جاتیں۔ ڈھمیل خطوط اب کھنچ کے تلوار بن گئے۔ ایک قدم چلتی تو سینہ دو قدم آگے آگے چلتا۔ کوسوں بڑھے ہوئے ہیں پیادے سوار سے۔ اینڈرسن بالعموم کان پر ہاتھ کا کپ بنا کر بات سُنتا تھا۔ لیکن اب موصوف کے ہونٹ اس کے کان سے لگے رہتے تھے۔ گراں گوٹم بنہ رُخ بر رُخم۔ بائیں ہاتھ کی تیسری انگلی میں کپھراج کی انگوٹھی لشکارا مانے لگی۔ کچھ کہو، کچھ پوچھو تو پہلے صرف ہوں ہاں کر دیتی تھی۔ اب انگ انگ بولتا تھا۔ اور کام؟ اتنے ناز سے غلط "ٹول" (جمع) کرتی تھی کہ ہم تو صحیح ٹول بھی اس طرح نہ کر سکتے تھے۔ پھر مصنوعی پکیں پٹ پٹا کر اپنی غلطیوں پر کھلکھلاتی۔ اپنے مرحوم باپ کو اس نے انپکٹر کسٹم سے پرموٹ کر کے جائنٹ سکرٹیری بنا دیا۔

گھوڑا چیف خبٹس بنا دیا گیا

جدھر دیکھو اسی کے چہرے۔ طرح طرح کی باتیں اڑی ہوئی تھیں۔ عالم عالم عشق و جنوں ہے، دنیا دنیا تہمت ہے۔ کسی دانائے راز نے کیا خوب گھم بات کہی ہے کہ "دو اتہمتیں ایسی ہیں جو کسی پر بھی لگا دو تو لوگ فوراً یقین کر لیں گے۔ ان میں سے دوسری یہ ہے کہ وہ پینے لگ گیا ہے۔" اینڈرسن پر پہلی بھی لگ گئی اور اب وہ مسٹر ریمزڈن کہلایا جانے لگا۔ خود مس ریمزڈن اب بینک میں L.L. کہلاتی تھی جو LADY LOVE کا پیار بھرا مخفف تھا۔ بڑے بڑے افسر اس کے آگے پیچھے پھرتے اور اکثر و بیشتر "سُر" کہہ کر مخاطب کرتے۔ کچی نوکری والوں کا بے تحاشا

جی چاہتا کہ بینک میں کہیں کیٹرمیسر آجائے تو سردالٹر رالے کی طرح اپنا کوٹ اتار کر بچھا دیں اور وہ ملکہ الزبتھ کی طرح اس پر سے بے نیانانہ گزر جائے۔ سالانہ ترقیوں کے دن آئے تو اہل غرض اسے زنجیر عدل کی طرح کھینچنے لگے۔ اور یہ کون سی اچنبھے کی بات تھی۔ تذکروں میں آیا ہے کہ روم کے شہنشاہ کلیگولانے تو اپنے گھوڑے کو کونسل (قاضی القضاة، چیف جسٹس) کے عہدے پر فائز کر دیا تھا۔ مانا کہ گھوڑا انسانوں کی طرح انصاف نہیں کر سکتا لیکن گھوڑا انسانوں کی طرح نا انصافی کرنے کی بے پناہ صلاحیتیں بھی تو نہیں رکھتا۔ کرسمس آیا تو ایل ایل کے ہاں ڈالیوں کے ڈھیر کے ڈھیر لگ گئے۔ گھریلوں کے آڑھتی کا گودام معلوم ہونے لگا۔ یعسوب الحسن غوری تو عید الفطر کی نماز کے بعد سیدھے گورقبرستان گئے اور اس کے والد کی قبر پر پھولوں کی چادر بھی چڑھا آئے۔ فوٹو گرافر کو ساتھ لے گئے۔ چہرہ بھی رویا رویا سا لگ رہا تھا۔ اسی طرح نذر محمد قصور گئے تو اس کے لئے وہاں کی ساری سوغاتیں — میتھی، حضرت بلھے شاہ کا کلام اور پراندے (چٹیلے) لے آئے۔ (اتفاق سے ان دنوں ملکہ ترنم نورجہاں اپنے وطن قصور میں نہیں تھیں) گندھے ہوئے برسوں والے پراندوں کو ایل ایل نے اینڈرسن کے شب خوابی کے پاجاموں میں ازار بند کے بجائے ڈالا۔ اسے یہ خود کار ازار بند بے حد پسند آئے کہ یہ نیفے میں نیپل یا ٹوتھ برش کی مدد کے بغیر ڈالے جاسکتے تھے۔ دن پردن گزرتے گئے۔ ایک روز چیرسی نے اطلاع دی کہ آج صبح دونوں نہ صرف ایک ہی کار میں بینک آئے ہیں بلکہ جوانی قسم ایک ہی دروازے سے اترے ہیں! اتنی نوازیجیمہ، اکاؤنٹنٹ نے اپنی آنکھوں سے ایل ایل کے بالوں میں اینڈرسن کی ”ڈینڈرف“ دیکھی! تین چار دن بعد وہی چیرسی خبر لایا کہ میں کل اتوار کو صبح ڈاک دینے اینڈرسن کے گھر گیا تو کیا دیکھتا ہوں کہ ایل ایل سر سے تولیہ باندھے بال سکھا رہی ہے۔ کتے کی زبان نہیں کھڑکتے (جبھی تو خود اسے کھڑکتے ہیں)۔ کتنے والے کتے تھے کہ سینچر کو کنواں خود چل کر آتا ہے اور اپنے آپ کو پیاسے پرانڈیل دیتا ہے۔

صاحب کو دل نہ دینے پہ کتنا غور تھا!

کوئی منحوس ہفتہ ایسا گزرا ہوگا جب اینڈرسن نے یہ اعلان نہ کیا ہو کہ رشوت اور عورت کبھی

اس کی کمزوری نہیں رہی۔ اور یہ ادعا ئے بے گناہی صرف بھری تھی، اس لیے کہ بے نوشی نے کبھی اسے اتنی مہلت ہی نہ دی کہ دیگر خباثت پر قرار واقعی توجہ دے سکے۔ کسی طرح یقین کرنے کو جی نہیں چاہتا تھا کہ عورت — اور یہ عورت — اس کی کمزوری ہو سکتی ہے۔ عقاب اور چیل کے گھونسلے میں بسیرا کرے! لیکن یہ حقیقت ہے کہ قدرت نے بعض عقابوں کی آنکھیں اتنی بڑی بنا دی ہیں کہ دماغ کے لیے جگہ ہی نہیں بچی۔ مزاج نگار جارج میکش (جو خود ہنگیرین ہے) کا قول ہے کہ براعظم یورپ کی تمام اقوام کی ”سیکس لائف“ ہوتی ہے، مگر انگریز کے ہاں اس کی جگہ گرم پانی کی بوتل! میکلم گرج، سابق ایڈیٹر پنچ، نے بھی اعتراف کیا ہے کہ ”سیکس“ ہم انگریزوں کے سر میں ہوتا ہے، جو اس شے کے رکھنے کے لیے نہایت نامناسب جگہ ہے۔ اس کے برعکس، مرد ذات کے بائے میں قبری کہاوت ہے کہ جب تک لوٹر کے منہ میں ایک بھی دانت ہے وہ پارسا نہیں رہ سکتا۔ لیکن آخر افواہوں اور عینی شہادتوں کی آندھی کے سامنے ہم اپنے حسن ظن کے چراغ کو کہاں تک کفِ اقوال پر لیے پھرتے۔ یوں بھی آدمی کسی چٹ پٹے اسکیمنڈل کی تفتیش یا خرید کرنے بیٹھ جائے تو لوگ اسی کے پیچھے پڑ جاتے ہیں۔ چڑھتی ندی میں بہاؤ خلاف کون تیر سکتا ہے ایک دفعہ آدمی کا بھرم اٹھ جائے تو پھر بیروں کی پوٹ عین چور ہے پرکھ جاتی ہے۔ اور وہ چپکا کھڑا انھیں لٹتے، مٹی میں رُلتے دیکھتا کا دیکھتا رہ جاتا ہے۔ اس بچاے کے ساتھ بھی یہی کچھ ہوا۔ ایک داستان کا ست رنگا تانا بانا بنتا۔ دوسرا اس پر زردوزی کام کے پیل بوٹے بناتا۔ تیسرا کئی چھپنے ٹانگتا۔ پھر سب مل کر غیبت بانی کی شاہکار جھول اس پر ڈال دیتے۔ ہاں! اتنا تو ہم نے بھی دیکھا کہ اب اس کے کار میں سرخ کارنیشن لگا ہوتا تھا۔ پہلے ہم اس کی ناک سے مقیاس الٹا کر کام لیتے تھے، یعنی اسے دیکھ کر معلوم کر لیتے تھے کہ کتنے ڈگری نشہ چڑھا ہے۔ لیکن اب ایل ایل اس کی ناک پر پاؤڈر لگا کر بینک ساتھ لاتی تھی۔ اگست تک روز وہی ایک سیاہ رنگ کا سوٹ پہن کر آتا تھا لیکن اب برٹش ٹیلنگ کمپنی سے ایل ایل کے پسندیدہ ”گرے“ رنگ کے تین قیمتی سوٹ ایک ہی تھان کے کپڑے میں سے سلوا لیے تھے۔ انھیں کو روز بدل بدل کر پہنتا۔ ایک دن اس کا کنوارا چپراسی اپنے بیٹے کی قسم کھا کے کہنے لگا ”میں نے اپنی چشم دید آنکھوں سے ایل ایل کو اپنے جوڑے کے پھول سے

صاب کا کان گدگداتے دیکھا ہے۔ صاب بھی ایک دن بلائنگ پیپر سے اس کے آنسو پونچھنا پڑا تھا۔ ٹیلی فون ریسور سے دن بھر لپ اسٹک کے بھپارے آتے ہیں۔ تم کو یقین نہیں آنے سکتا تو بقلم خود اس کے ہونٹ سونگھ کر تپاس تستی کر لو۔ کہ خوشبو آ نہیں سکتی کبھی کاغذ کے مچھلولوں سے۔ پرسوں میں صاب کے بنگلے گیا تو یہ چھپیا اسپتال کی پٹی کے کپڑے سے بنی ہوئی پوشاک پہنے بیٹھی تھی۔ مجھے تو اس کی ہیرانی دیکھ کے بڑی حیرانی ہوئی۔ ہماری شکاری دوست خان سیف الملوک خاں تو یہاں تک کہتے تھے کہ انھوں نے اپنی آنکھوں سے ایل ایل کی بانہوں پر اس کے پگ مارک دیکھے ہیں!

وہ خود سے ہوتے ہم کلام اللہ اللہ!

عشق جب آداب خود آگاہی سکھاتا ہے تو دیوانے بھی ہتیار ہو جاتے ہیں۔ پہلے تو یہ حال تھا کہ اس کی پتلون کے بٹن آدھے کھلے، آدھے بند ہوتے تھے۔ البتہ قمیض کا یہ نقشہ نہ تھا۔ اس کے سب بٹن کھلے ہوتے تھے۔ بقول چیرپسی کے، ہر ایک کی بے پردگی کرتا تھا۔ لیکن اب سب بٹن متعلقہ کاجوں سے رجوع کرنے لگے۔ وہ اپنی عمر سے کم معلوم ہونے لگا۔ ہمارا مطلب ہے ۶۳ برس کا تھا، مگر ۶۲ کا دکھلائی دینے لگا۔ گنجے سر پر بڑی دیدہ ریزی سے فرضی مانگ نکالتا۔ دو بال دائیں طرف، ایک بائیں طرف۔ عباد الرحمن قالب بیان کرتے تھے کہ انھوں نے اسے ایک حکیم کے اشتہار کو لپچائی ہوئی نظروں سے پڑھتے ہوئے پکڑا تھا۔ چڑھنا بھی چھوڑ دیا۔ بلکہ کافی خوش مزاج ہو گیا۔ تذلیل و تحقیر کی جگہ تضحیک و تمسخر نے لے لی۔ یعنی آ آ آ آ کی جگہ ہا ہا ہا! ایک دن موج میں آئے تو ہم سے فرمایا ”اسکاٹ لینڈ والوں کے خلاف تمہیں جتنے بھی لطیفے یاد ہیں، آج ہی مجھے اور ٹائم بٹھا کر سنا دو۔ مجھے یہ روز روز کی ہی ہا ہا اچھی نہیں لگتی۔“ چلے میں کھی گریٹے تو چہار صرنی اینگلو سیکسن گالی کے بجائے اردو مرادفات پر تکیہ کرتا جو اس نے اپنے بیرے بندو خاں سے سیکھے تھے۔ صبح ڈاک، تار یا ٹیلیفون پر کوئی بڑی خبر ملے تو فوراً

★ عریانی دیکھ کے بڑی حیرانی ہوئی۔

دفتر چھوڑ کر چلا جاتا۔ چپراسی اور سکرٹری کو کہہ جاتا کہ ”اسٹیٹ بینک آف پاکستان نے مجھے پھر صلاح مشورے کے لیے بلا یا ہے۔ گورنر عبدالقادر بہت پریشان ہیں“ جب گورنر عبدالقادر پر روزانہ صبح ساڑھے گیارہ بجے پریشانی کا دورہ پڑنے لگا تو ہمیں ان کی طرف سے بڑی تشویش ہوئی۔ ڈرائیور سے پوچھا تو معلوم ہوا کہ اینڈرسن کا اسٹیٹ بینک دراصل پلیس ہوٹل کی بار میں واقع ہوا ہے۔ موصوف دفتر بے معنی کو غرق مے ناب اولیٰ کر کے گھر پہنچتے اور آئینے کے سامنے کھڑے ہو کر گورنر سے خطاب فرماتے جو عتاب سے خالی نہ ہوتا۔ وہیں خطاب و عتاب فرماتے فرماتے سو جاتے۔ مکالمہ تو دل ناتواں نے خوب کیا۔ دوسرے دن آتے تو ہمیں سارا ڈاکٹراک من و عن سنا تے اور ایک ایک فقرے پر اپنی حق گوئی اور معاملہ منہ کی داد پاتے۔ وہ ”اکا حلزم“ اور ہم ضبط و خواری کی آخری حد پر لڑکھڑا رہے تھے۔

۴۰۴ تریا چلتر

ایل ایل اب بالکل بدل چکی تھی۔ کچھ اور ہی چپک مہک، چنگ مشک تھی۔ دو تین مہینے بعد سگرٹ پینی بھی چھوڑ دی۔ وہ سکی پینے لگی۔ بات کرتے کرتے ایک دم پرس میں سے آئینہ اور لپ اسٹک نکال کر گلاب کی پنکھڑیوں کے رنگ و رقبہ میں ترمیم و اضافہ کرتی۔ ایک دن ہمارے کسی شوخ فقرے سے محفوظ ہوئی تو ازراہ ملطف ہمارے گال پر اسی سے ”ریڈ کراس“ بنا دیا، جیسا ایبولینس پر بنا ہوتا ہے۔ ہم نے پوچھا ”بی بی! یہ کیا؟“ اپنے سینے پر ہاتھ سے صلیب بناتی ہوئی بولی ”رومن کیتھولک عقیدہ ہے کہ اس سے آدمی ہر بلا سے محفوظ رہتا ہے۔“ ہم اسے رومال سے رگڑ کر مٹانے والے ہی تھے کہ خیال آیا اگر بیگم نے رومال پر دستاویزی ثبوت دیکھ لیا تو اپنے دل میں کیا کہیں گی۔ (زبان سے جو کچھ کہیں گی، اس کا تو ہمیں سنجہی اندازہ تھا۔) ازواجی اعتماد میں یہ لمبی دراڑ پڑ جائے گی جسے بالعموم صرف قیمتی تحفوں سے بھرا جاسکتا ہے۔ اور یہاں چپل کے گھونسلے میں ماس کہاں؟

مفلسی سب بہا رکھوتی ہے مرد کا اعتبار رکھوتی ہے

ابھی ہم اس نشان (+) کو کسی محفوظ طریقے سے مٹانے کی ترکیبیں سوچ رہے تھے کہ اینڈرسن ہماری کیبن میں آدھمکا۔ کہنے لگا، عجیب بینک ہے! ہتھیلی پر حساب **★** کرتے کرتے اب گال پر جمع و تفریق ہونے لگی!

اپنی تازہ اداؤں کو آزمانے کے لیے گاہے ماہے ہمیں بھی تجرباتی خرگوش بنا لیتی۔ نزاکت اب اس پر ختم تھی۔ ایک دن دیکھا کہ انگلی پر پٹی باندھے چلی آ رہی ہیں۔ پوچھا، بی بی! یہ کیا طوطا پالا ہے؟ معلوم ہوا سو روپے کے نئے نوٹ کی دھار سے انگلی کٹ کر پک گئی ہے! ہم نے کہا، انگلیوں کی تاریخ میں یہ پہلا رو مینٹک چرکا ہے۔ اس پر عزیز اللہ خاں **⊙** (جوالہ آباد یونیورسٹی سے تازہ تازہ انگریزی میں ایم۔ اے کر کے بینک میں ملازم ہوئے تھے) نے اصلاح فرمائی ”پہلا نہیں، دوسرا کیسے۔ رو مینٹک شاعر روزیٹی کی انگلی میں بھی تو گلاب کا کاٹا چبھ گیا تھا جس سے اسے زہر چڑھ گیا اور اسی میں چل بسا۔ وصیت کے مطابق اس کی نظموں کا واحد مسودہ اسی کے ساتھ قبر میں دفن کر دیا گیا۔ کچھ عرصہ بعد لوگوں نے داویلا کیا تو قبر کو کھول کر اسے نکالا گیا۔“

”کے؟“ مسٹر کینیٹین والانے پوچھا۔

”تمہارے سر کو! اور کے؟“ مجذوب عزیز اللہ خاں نے جواب دیا۔

اب اس پر نظروں کے ساتھ ساتھ انگلیاں بھی اُٹھنے لگیں۔ بریدہ تنے سے کونپلیں ٹھوٹیں۔ اپنی آنکھوں سے اماوس کی رات کو دھنک نکلتی ہوئی دیکھی۔ ہم تو سوچ بھی نہیں سکتے تھے کہ ایک ایسے شخص کو جس نے تمام عمر صرف اور صرف مے و مینا سے عشق کیا، ایک معمولی سی عورت راہِ نشاط اور صراطِ غیر مستقیم سے یوں بھٹکا دے گی۔ ہندو شاستروں نے عورت کے مہ چلتر بتائے ہیں۔ مگر یاد رہے کہ شاستر اس زمانے میں لکھے گئے تھے جب انسان کو ہزار کی گنتی نہیں آتی تھی۔

★ ہتھیلی پر حساب: اس تلمیح کی تشریح کے لیے ملاحظہ ہو ”رہے دیکھتے اوروں کے عیب ہنر“

⊙ سنی آدمی تھے۔ انگلش لٹریچر کے حوالے اور میمات کے بغیر کوئی بات نہیں کر سکتے تھے۔ دو تین مہینے کراچی کے ادبی حلقوں کے ہفتہ وار بحث مباحثوں میں شرکت کے بعد رائفل کلب کے ممبر بن گئے۔ دو ڈھائی سال تک برائچوں کے پرانے اندراجات کا کھوج لگاتے لگاتے، بینک سے ایک رات عالم جنون میں ایسے نکلے کہ آج تک مفقود الجبر ہیں۔

نشہ مے پہ جوانی کا گماں ہو جیسے

پرصاحبو! حد چاہیے سزا میں عقوبت کے واسطے۔ وہ کافر تھا، گنہگار نہیں! یہ تصدیق ہو چکی تھی کہ اس کی بیوی طلاق لے کر اسی کے ایک سابق اسٹنٹ سے شادی کر چکی ہے۔ ایل ایل بھی کسی کی پابند نہ تھی۔ اب ٹھاٹ سے اینڈرسن کے ساتھ رہنے اور اسی کے ساتھ کار میں آنے جانے لگی۔ مسٹر ڈبلو۔ جی۔ ایم اینڈرسن اس کے پہلو میں سکرٹے سکرٹے پیار میں "اینڈی" ہو گئے۔ ڈرائیور سے مروی تھا کہ بڑے صاب نے ایل ایل کو منگنی کی انگوٹھی پہنادی ہے جس میں شتر مرغ کے انڈے کے برابر میرا جھڑا ہے! اس خبر پر جمعدار اجمل خاں نے صرف اس بنا پر یقین نہیں کیا کہ "مرغے اگر شتر کے برابر ہو جائیں، تب بھی انڈا نہیں دے سکتے۔ اور وہ بھی بڈھے مرغے جو کھیڈاں گے نہ کھیڈن دیاں گے!" مرزا نے سنی سنائی باتوں پر یقین کر کے فتویٰ دے دیا کہ بتِ عفت مآب اب نخت مآب ہو چکا ہے۔ ہم نے کہا، یہ سب کہنے کی باتیں ہیں۔ ۶۳ سال کے الکحاک سے زیادہ بے ضرر اور کون ہو سکتا ہے؟ فرمایا "۶۳ سالہ الکحاک! پروفیسر قاضی عبدالقدوس ایم۔ اے (گولڈ میڈلسٹ) نے "موازنہ شبلی و اینڈی" کرتے ہوئے فرمایا "شبلی نے یہ شعر نوجوانی میں نہیں، عالمِ ضعیفی میں کہا تھا:

مَنْ فِدَائے بُتِ شوخے کہ بہنگامِ وصال

بہنِ آموخت، خود آئینِ ہمِ آغوشی را

سیس اردو میں یہی منٹو کی پرچہ ترکیب استعمال ساتھ لانے والی کھیل کھائی عورت ہے جس کے سبب وہ سچا راجہ جہادری عدالت میں کھنچا کھنچا پھرا۔ بہر کیف، بینک میں ابھی کچھ ایسے نیک طینت خوش گمان لوگ باقی تھے جن کا خیال تھا کہ دونوں بھائی بہن کی طرح رہتے ہیں۔ عزیزانہ خاں مجذوب کی بہتان طرازی میں بھی انگریزی ادب کی گاڑھی گاڑھی چاشنی ہوتی تھی۔ فرمایا کہ سب بکواس ہے۔ دراصل دونوں ٹرٹرم اور اسولٹ کی طرح سوتے ہیں۔ پوچھا، حضرت! سونے کا یہ کونسا طریقہ ہے؟ فرمایا، کم از کم آپ کو تو معلوم ہونا چاہیے۔ ٹرٹرم، بادشاہ آرتھر کا ایک جانباز "نارٹ" تھا جو

ایک شادی شدہ حیدر لیدی اسولٹ کی پاک محبت میں مبتلا ہو گیا تھا۔ ہر چند کہ دونوں ایک ہی بستر پر سوتے تھے، لیکن ٹرسٹرم درمیان میں اپنی ننگی تلواریں رکھ لیتا تھا۔ (مرتے دم تک اس کے جذبہ عشق کے داڑھی موچھ نہیں نکلی۔) پروفیسر قاضی عبدالقدوس نے اس میں یہ ترمیم فرمائی کہ اینڈرسن درمیان میں اپنی رفیقہ حیات یعنی دختر رز کو سلاتا ہے۔ کہنے والے یہاں تک کہتے تھے کہ اس نے مس ریفرڈن کو بھی شراب کی لت لگادی ہے۔ شیشہ کو پرہی میں اتار دیتا ہے۔

نادر شاہ کے سر پہ تختِ طاؤس

راتیں ہی نہیں، بھری دوپہریاں بھی گردن مینا میں ہاتھ ڈال کر سوتے گزرنے لگیں۔ تین چار دفعہ کلینک میں داخلے کے باوجود اس کا الکیلزم بدستور اپنی جگہ تھا۔ جب اس کا دورہ پڑتا تو تین تین ہفتے دفتر سے غیر حاضر رہتا۔ ایل ایل بے چارمی نے گرتے کو بہتیرا تھاما، لیکن خالی بوری اور شرابی کو کون کھڑا رکھ سکتا ہے؟ بینک کا حال بد سے بدتر ہوتا چلا گیا۔ چند دور اندیشوں نے درانتی چھوڑ کر کھڑا سنبھال لیا۔ پہلے اوپر اوپر سے کاٹتے تھے، اب بھڑ سے اُکھاڑنے لگے۔ عزیزانہاں نے بہ نظر احتیاط اپنا سیونگ بینک اکاؤنٹ جس میں مبلغ تیرہ روپے تھے، دوسرے بینک میں منتقل کر دیا۔ اینڈرسن کے دوسرے تین سالہ معاہدے کی میعادِ عرصہ ہو انتم ہو چکی تھی اور یہ سنے میں آ رہا تھا کہ اب وہ واپس نہیں آئے گا۔ جانا ٹھہر گیا تھا، صبح کیا یا شام کیا۔ اس کی مے نوشی اپنے عروج یعنی نقطہ استفرار تک پہنچ چکی تھی۔ اب اس کے بعد ایک سیلاب آنے والا تھا جو خس و خاشاک کو یعنی ہمیں بہا لے جائے گا۔ بینک کا دفتر بے معنی غرقِ مے ناب ادلی ہو چاہتا تھا۔

آتے کچھ ابر، کچھ بہا آئے
اس کے بعد آئے انقلاب آئے

★ اس سے ظاہر ہوتا ہے کہ اس دور جاہلیت میں انگلستان میں پنگوں کی کتنی کمی تھی۔ جب کہ اپنے ہاں یعنی منلوں کے حرم میں ہر لونڈی کا علیحدہ پنگ ہوتا تھا۔ لونڈی تو لونڈی، خواجہ سرا تک پنگ پر بلا شرکتِ غیرے سوتے تھے۔

یہ بھی خبر گرم تھی کہ اب کی دفعہ وہ اپنا پراویڈنٹ فنڈ اور اسے خرد برد کرنے کے لیے ایل ایل کو سٹا لے جائے گا۔ ایل ایل کو اس کے پراویڈنٹ فنڈ سے پیار ہو گیا تھا۔ وہ بچار تو صرف دسرا تھا چاہتا تھا۔ بقول مورخ بنیک، خان سیف الملوک خاں، نادر شاہ تخت طاؤس پر بیٹھنے کا خواہشمند نہ تھا۔ بس اپنے ہمراہ اسباب میں باندھ کر لے جانا چاہتا تھا۔

اب اس سے ملاقاتیں کم ہوتی چلی گئیں اور اپنا حصہ دور کا جلوہ رہ گیا۔ لیکن جب بھی ملتی بڑی اچھی طرح ملتی۔ جن لڑکوں کو پتنگ اڑانی نہیں آتی وہ پتنگ باز کی مانجھے کی چرخئی تھام کے کھڑے ہو جاتے ہیں اور پتنگ کو ڈور پیتے، زوروں کے تیج لڑتے دیکھتے رہتے ہیں۔ کبھی کبھار پتنگ اڑانے والا انھیں بھی چند لمحوں کے لیے ڈور تھامنے کا موقع دیتا ہے تاکہ وہ اکتا کر پتنگ لوٹنے نہ بھاگ جائیں۔ تیج لڑانے یا پتنگ کو غوطہ دینے کی اجازت نہیں ہوتی۔ لڑکا پتنگ کی ڈور سنبھالتا ہے تو اسے تناتی ہوئی ڈور کا گھٹا، مانجھے کا کٹاؤ، ہوا کا زور، کھینچ کا شرٹا، انگلی کی جنبش سے پتنگ کی ٹھمکیاں، اور کبھی بند ہو میں ڈور کا پٹیا چھوڑنے کے بعد کا بلجبا جھول — سبھی کچھ اپنی پور پر محسوس ہوتا ہے۔ بعض جگہ پتنگ بازوں کی اصطلاح میں اسے ”تان چکینا“ کہتے ہیں۔ تو صاحب! کبھی باذہباری ہماری طرف چلنے لگتی تو سواری ادھر بھی آجاتی اور بابالوگ کوتان چکھا جاتی۔

گلستاں نہیں پنکھڑی ہی سہی

ہمیشہ نہیں، دو گھڑی ہی سہی

ایک دن ہم نے پوچھ ہی لیا، کیا یہ صحیح ہے کہ تم بھی اینڈرسن کے ساتھ

(اس کا آبائی گاؤں) کے دو سو سال پرنے پل کا معائنہ کرنے جا رہی

BALLATER

ہو؟ ستر غمزے کے بعد بولی کیا یہ صحیح ہے کہ اینڈری بلیٹر جا رہا ہے؟ ہم نے کہا خیال بُرا نہیں۔

پونی ٹیل پر ہاتھ پھیرتے ہوئی بولی، اگر گئی، تو تمہیں اپنی ایک لٹ بطور نشانی دے جاؤں گی۔ پوچھا،

اگر ہم اڑے وقت اس کا ایک بال جلا میں تو کیا اینڈری جن نمودار ہو جائے گا؟ بولی جن کو بلانے

کے لیے تو تمہیں الہ دین کا چراغ رکڑنا چاہیے۔ عرض کیا، آپ نے تو چراغ کے بجائے خود

الہ دین کو گر ڈویا! ہونٹوں پر انگلی رکھ کر بولی، ششش! اچھے بچے پکی پکی باتیں نہیں کرتے۔
 دو ہفتے بعد وہ تنک مزاج نادر شاہ جس نے ہاتھی پر بیٹھنے سے محض اس لیے انکار کر دیا
 تھا کہ اس کے لگام نہیں ہوتی، تخت طاؤس کو اپنے سر پر رکھ کر سونہ پارے لے گیا۔ اور پھر
 نہیں لوٹا۔

Librarian
National Reference Library
New Delhi

مُشْتاقِ اَحْمَدِ يَوْسُفِ

کے مضامین کا دوسرا مجموعہ

خاکم بدھین

(آدم جی انعام یافتہ)

Librarian
Shibli Memorial Library
New Delhi-2

مُشتاق احمد یوسفی
کے مضامین کا پہلا مجموعہ

چراغ تلے

اُردو ادب کی ایک عہد آفریں کتاب

یوسفی کی دوسری کتابیں

چراغ تلمے خاتم بدہن

”ادنیٰ سے ادنیٰ بات کے کسی نئے پہلو یا زاویے پر ہلکی سی روشنی ڈال کر اس کی طرف ہم کو متوجہ کر کے چونکا دینا اور پھر خود معصومانہ انداز میں آگے بڑھ جانا یوسفی کے فن کی وہ نزاکت ہے جو انہی کے حصے میں آتی ہے۔ یوسفی کا قلم جس چیز کو بھی چھوتتا ہے، اس میں نئی روئیدگی اور تازہ بالیدگی پیدا کر دیتا ہے۔ ان کی کوئی سطر یا لفظی ترکیب ایسی نہیں ہوتی جو پڑھنے والے کی فکر و نظر کو نئی روشنی نہ دے جاتی ہو۔ یوسفی ایک ظرافت نگار کی حیثیت سے ایک نیا دبستان ہیں۔ اور ان کے دونوں مجموعے فن ظرافت میں ایک نیا عنوان ہیں۔ عصر جدید کے ظرافت نگار یوسفی کے دونوں مختصر مجموعوں کو اردو ظرافت میں نئے بشارت نامے پائیں گے۔“

مجنوں گورکھپوری

”شستگی اس مزاج کا جوہر ہے۔ اگر مزاجیہ ادب کے موجودہ دور کو ہم کسی نام سے

منسوب کر سکتے ہیں تو وہ یوسفی ہی کا نام ہے۔“

ابن انشا

”ہم اردو مزاج کے عہد یوسفی میں جی رہے ہیں۔“ ڈاکٹر ظہیر فتح پوری

”معلوم ہوتا ہے کہ ایک دریا بہہ رہا ہے جس کی لہریں مذاق کی چمک سے روشن ہیں اور

جس کا منظر دل کی کلی کو کھلا دیتا ہے۔ کہیں مسکراہٹ پیدا کرتا ہے اور کہیں زور سے ہنسا دیتا ہے۔“

ڈاکٹر احسن فاروقی

”یوسفی لکھتا اس لیے ہے کہ اس نے اپنی انسانیت کے اظہار کی زبان طنز و مزاح میں

ڈھونڈی ہے اور اس کی وہ فطری صلاحیت لے کر آیا ہے۔“

ممتاز حسین

”اردو طنز و مزاح میں ایک ایسی نئی اور بھرپور آواز کا اضافہ ہوا ہے جو الگ سے پہچانی جاسکتی

ہے۔ جس کی طنازی اور لفریبی دونوں قابل ذکر ہیں۔ یوسفی کا طرز بیان سترتا ستر ادبیت، ذہانت اور برجستگی

ڈوبا ہوا ہے۔ وہ بات میں سے بات پیدا نہیں کرتے، بلکہ بات خود کو ان سے کھلو کر ایک طرح کی

ڈاکٹر اسلم فرخی

ظہانیت اور افتخار محسوس کرتی ہے۔“